

پیام سیرت

عصر حاضر کے پس منظر میں

جس میں مطالعہ سیرت کا طریقہ، نبوت کی ضرورت، انسانیت کو سیرتِ محمدی ﷺ کی حاجت سیرتِ محمدی ﷺ کے امتیازی پہلو، رسول اللہ ﷺ کی ماقبل نبوت زندگی، مکی زندگی اور مدنی زندگی کے حالات کے علاوہ موجودہ حالات کے پس منظر میں سیرت کے مختلف اہم واقعات سے حاصل ہونے والی رہنمائی، نیز آپ ﷺ کے اخلاقِ حسنہ اور بحیثیتِ اُمتِ رسول اللہ ﷺ کے حقوق پر روشنی ڈالی گئی ہے، زبان آسان، اسلوب دلچسپ اور عام فہم



مولانا خالد سیف محمدانی

زمزم پبلشرز



سیرت

عصر حاضر کے پس منظر میں

جس میں مطالعہ سیرت کا طریقہ، نبوت کی ضرورت، انسانیت کو سیرتِ محمدی ﷺ کی حاجت، سیرتِ محمدی ﷺ کے امتیازی پہلو، رسول اللہ ﷺ کی ماقبل نبوت زندگی، مکی زندگی اور مدنی زندگی کے حالات کے علاوہ موجودہ حالات کے پس منظر میں سیرت کے مختلف اہم واقعات سے حاصل ہونے والی رہنمائی، نیز آپ ﷺ کے اخلاقِ حسنہ اور بحیثیتِ اُمت رسول اللہ ﷺ کے حقوق پر روشنی ڈالی گئی ہے، زبان آسان، اسلوب دلچسپ اور عام فہم

مَوْلَانَا خَالِد سَبِيح



زمزم پبلشرز

2017-9921

خ 19

لے 19

جملہ حقوق بحق ناشر محفوظ ہیں

” پیام سیرت “ کے جملہ حقوق اشاعت و طباعت پاکستان میں صرف مولانا محمد رفیق بن عبدالحجید مالک زمزم پبلشرز کراچی کو حاصل ہیں لہذا اب پاکستان میں کوئی شخص یا ادارہ اس کی طباعت کا مجاز نہیں بصورت دیگر زمزم پبلشرز کو قانونی چارہ جوئی کا مکمل اختیار ہے۔

از..... مولانا خالد سیف اللہ رحمانی

اس ترجمہ کا کوئی حصہ بھی زمزم پبلشرز کی اجازت کے بغیر کسی بھی ذریعے بشمول فوٹو کاپی برقیاتی یا میکائی یا کسی اور ذریعے سے نقل نہیں کیا جاسکتا۔
زمزم پبلشرز کراچی

ملنے پانچ کی پگڑی پتے

کتبیت العلم (زست)، اردو بازار کراچی۔ فون: 32726509

دارالاشاعت، اردو بازار کراچی

قدیمی کتب خانہ بالقائل آرام باغ کراچی

مکتبہ رحمانیہ، اردو بازار لاہور

مکتبہ رشیدیہ، سرکی روڈ کوئٹہ

کتبیت العلم (زست)، 117، افضل ہدایت اردو بازار لاہور۔ فون: 042-37112356

AL FAROOQ INTERNATIONAL
63, Asfordby Street Leicester LE5-3QG
Tel: 0044-116-2537640

AZHAR ACADEMY LTD.

54-68 Little Ilford Lane
Manor Park London E12 5QA

Phone: 020-8911-9797

ISLAMIC BOOK CENTRE

119-121 Halliwell Road, Bolton B11 3NE
UK

Tel/Fax: 01204-389080

MADRASSAH ARABIA ISLAMIA

1 Azaad Avenue P.O Box 9786-1750

Azaadville South Africa
Tel: 00(27)114132786



کتاب کا نام ————— پیام سیرت

تاریخ اشاعت ————— جنوری 2012ء

باہتمام ————— احباب زمزم پبلشرز

ناشر ————— زمزم پبلشرز کراچی

شاد زین سینٹرز مقدس مسجد، اردو بازار کراچی

فون: 021-32729089

فیکس: 021-32725673

ای میل: zamzam01@cyber.net.pk

ویب سائٹ: www.zamzampublishers.com



۱۲-۱۲-۲۰۱۵



صوفیہ کتب خانہ

۲۲۰۱



پیامِ سیرت

عصرِ حاضر کے پس منظر میں



بِسْمِ اللّٰهِ الرَّحْمٰنِ الرَّحِیْمِ
 صَلَوَاتُ عَلَیْكَ يَا اَبَا عَلَیْ

امیدیں لاکھوں ہیں لیکن رُبی امید ہے یہ
 کہ ہو سگانِ مدینہ میں میرا نام شمار
 جیوں تو ساتھ سگانِ حرم کے تیرے پھڑوں
 مڑوں تو کھائیں مینے کے مجھ کو مور مار
 اڑا کے بادِ مری مُشتِ خاک کو پس مرگ
 کمرے حُضُور کے روضے کے آس پاس شمار

اقباسِ قصیدہ بہاریہ حجتہ الاسلام ماہِ تَو

ماخوذ فضائل و شرفِ زینب علیہا السلام حضرت مولانا محمد زکریا مہاجرہ نے نور اللہ مرقدہ

مدونِ جنّتِ البقیع بمبئی ۲۹ رجب المرجب ۱۳۰۲ھ بمطابق ۱۹۸۲ء دوشنبہ

کتابخانہ نقشبندیہ مدینہ ۱۳۰۲ھ

فہرست مضامین



- * عرض مرتب : محمد جمیل اختر ندوی ۸
- * ابتدائیہ : مؤلف ۱۰
- باب اول : مطالعہ سیرت کے مبادی
- سیرت کا مطالعہ کیوں اور کس طرح؟ ۱۵
- انبیاء کی بعثت — انسانیت کی سب سے اہم ضرورت ۲۳
- پیغمبر اسلام — انسانیت کے لئے واحد نمونہ ۲۸
- تاریخی تحفظ اور استناد ۲۸
- عالمگیر دعوت ۳۳
- جامع رہنمائی ۳۶
- نبی رحمت کی رحمت کے کچھ پہلو ۳۹
- باب دوم : حیاتِ طیبہ ﷺ — ایک نظر میں
- نبوت سے پہلے کی زندگی ۴۸
- مکی زندگی ۵۴
- مدنی زندگی ۶۵
- ازواج و اولاد ۷۶
- باب سوم : سیرت نبوی ﷺ — سبق آموز پہلو
- تیری آمد، آمدِ فصل بہار ۸۱
- نبی کا اسوۂ حسنہ تجھے یہ درس دیتا ہے! ۸۶

- معراج کا سبق ۱۱۳
- موجودہ حالات میں واقعہ معراج کا مطالعہ ۱۱۹
- مکی زندگی کا پیغام ۱۲۴
- مدینہ کی طرف ۱۳۴
- بدر کا سبق ۱۴۱
- غزوہ اُحد — عبرت و موعظت کے پہلو ۱۴۷
- غزوہ احزاب اور موجودہ عالمی حالات ۱۵۷
- فتح مبین ۱۶۲
- فتح مکہ — رمضان المبارک کا ایک اہم معرکہ ۱۷۳
- معرکہ وجود میں بدر و حنین بھی ہے عشق! ۱۸۰
- وداعی خطاب! ۱۸۶
- رفیقِ اعلیٰ کی طرف ۱۹۷
- خلقِ عظیم ۲۰۵
- سلام اس پر کہ جس نے بادشاہی میں فقیری کی ۲۱۰
- معلمِ کامل ﷺ ۲۱۸

باب چہارم : اُمت پر نبی کے حقوق

- نبوتِ محمدی ﷺ اور اُمت کے فرائض ۲۴۶
- توقیر و احترام — منصبِ نبوت کا اولین تقاضا ۲۵۲
- حبِ نبوی ﷺ — ایمان کی بنیاد ۲۵۹
- اطاعت و اتباعِ نبوی ﷺ ۲۶۴
- ختمِ نبوت اور ہماری ذمہ داریاں ۲۶۹
- ختمِ نبوت مسلمانوں کا اجماعی عقیدہ ۲۷۶

- ۲۸۱ ○ قادیا نیت — نبوت محمدی کے خلاف بغاوت
- ۲۸۸ ○ ختم نبوت کے خلاف بغاوت کا ایک اور روپ
- ۲۹۳ ○ ایک نئے دین الہی کا فتنہ
- ۳۰۰ ○ سیرت نبوی ﷺ کی فلم بندی



عرضِ مرتب

کسی مسلمان کا ایمان اس وقت تک مکمل ہی نہیں ہو سکتا، جب تک کہ اس کا دل رسول اللہ ﷺ کی محبت و عظمت سے معمور نہ ہو، یہ دنیا میں ایمان کی علامت اور آخرت میں نجات کا سہارا ہے اور آپ ﷺ کی زندگی قیامت تک انسانیت کے لئے اسوہ و نمونہ ہے، اسی لئے آپ ﷺ کی سیرت مبارکہ پر جتنا کہا گیا ہے اور جس قدر لکھا گیا ہے، کسی اور شخصیت یا مذہب ہی پیشوا پر اس کا ہزارواں حصہ بھی توجہ نہیں دی گئی ہے، مسلمانوں کے علاوہ غیر مسلم اصحابِ نظر نے بھی آپ ﷺ کی زندگی پر قلم اٹھایا ہے اور نظم و نثر کے ذریعہ آپ ﷺ کو خراجِ عقیدت پیش کیا ہے؛ لیکن یہ موضوع ایسا تروتازہ اور سدا بہار ہے کہ اس کی تازگی اور حلاوت کبھی کم نہیں ہوئی، اصحابِ قلم و اہل نظر کے سامنے حیاتِ طیبہ ﷺ کے نئے نئے پہلو آتے رہتے ہیں اور وہ سیرت نگاری کی بزمِ سعادت میں شرکت سے سرفرازی حاصل کرتے ہیں۔

عربی زبان کے علاوہ اردو زبان میں بھی سیرت کا بہت بڑا ذخیرہ موجود ہے، جس میں مختلف پہلوؤں سے سیرت نبوی ﷺ پر روشنی ڈالی گئی ہے، اسی سلسلہ کی ایک کڑی یہ کتاب ”پیامِ سیرت“ عصر حاضر کے پس منظر میں ”آپ کے سامنے ہے۔

استاذِ گرامی قدر، فقیہ عصر حضرت مولانا خالد سیف اللہ رحمانی صاحب اَطال اللہ بقائہ و رعاه من کل شر و نفع بہ الناس أجمعین، ایک لمبے عرصہ سے سماجی، معاشی اور دیگر سلگتے ہوئے نئے موضوعات پر اپنے رودبارِ اشہبِ قلم سے تشنہ لب اصحابِ ذوق اور قارئین کی پیاس بجھاتے رہے ہیں، انھیں موضوعات میں مختلف اوقات میں اور خاص کر ماہِ ربیع الاول کے موقع سے سیرتِ رسول اللہ ﷺ کے مختلف پہلوؤں کو اجاگر کرنے کی کوشش کی جاتی رہی ہے، ان مضامین کا سب سے امتیازی پہلو یہ رہا ہے کہ سیرت کے متعلق کسی بھی واقعہ کو اجمالی طور پر بیان



کر کے، اس سے ملنے والے عملی اسباق کو اخذ کرنے اور موجودہ حالات کو واقعات سیرت پر منطبق کرنے کی سعی کی گئی ہے۔

میرے لئے باعثِ سعادت اور لائقِ افتخار امر ہے کہ ان مضامین کو یکجا کرنے کا کام میرے حصہ میں آیا، برسوں سے لکھے جانے والے اخبارات کے اوراقِ گم گشتہ سے ان مضامین کو تلاش کرنا ”جوئے شیر“ لانے سے کم نہ تھا، چنانچہ اس سلسلہ میں استاذِ مکرم سے قلبی لگاؤ رکھنے والے بہت سارے احباب و رفقاء نے بھی پر خلوص تعاون کیا، فجز اہم اللہ خیر الجزاء۔


اللہ تعالیٰ کی باگاہ میں دُعاء گو ہوں کہ استاذِ مکرم کی عمر میں برکت عطا فرمائے اور زیادہ سے زیادہ ان کے علمی، عملی اور قلمی فیض کو عام فرمائے، آمین یا رب العالمین۔

محمد جمیل اختر ندوی

۱۵ صفر ۱۴۲۹ھ

(شعبہ تحقیق المعہد العالی الاسلامی، حیدرآباد)

۲۳ فروری ۲۰۰۸ء





ابتدائیہ

قرآن مجید رسولِ اقدس ﷺ پر اترتا ہے، حدیثِ نبوی آپ ﷺ کی تعلیمات و معمولات سے عبارت ہے اور سیرت آپ ﷺ کی داستانِ حیات ہے، گویا ان تینوں ہی موضوعات کا مرکز و محور جناب محمد رسول اللہ ﷺ کی ذات و الاصفات ہے، جن کے نام سے محبت کی انگلیٹھی سلگتی ہے اور جن کے ذکر سے ایک مسلمان کی زبانِ حلاوت محسوس کرتی ہے۔

اسی لئے سیرتِ نبوی ﷺ ہمیشہ اہل علم اور اصحابِ نظر کی زبان و قلم کا محبوب موضوع رہا ہے، اس حقیر کے لئے سعادت کی بات ہے کہ اس حقیر کا جو سب سے پہلا مضمون طالب علمی کے زمانہ میں شائع ہوا، وہ سیرت ہی کے ایک واقعہ 'ہجرتِ نبوی ﷺ' پر تھا، اللہ کا شکر ہے کہ اس کے بعد وقتاً فوقتاً سیرت پر مختلف مضامین لکھنے کی سعادت حاصل ہوتی رہی، اس کی دو کتابیں خاص سیرت کے موضوع پر آچکی ہیں، ایک "مختصر سیرت ابن ہشام" جس میں مشہور سیرت نگار ابن ہشام رحمۃ اللہ علیہ کی سیرت النبی ﷺ کی تلخیص کی گئی ہے، دوسرے "خطباتِ بنگلور"، جس میں اس حقیر نے حیاتِ محمدی ﷺ کے انسانیت نواز پہلو کو پیش کرنے کی کوشش کی ہے، اس کے علاوہ ہر سال ماہِ ربیع الاول میں سیرت کی مناسبت سے مختصر مضامین لکھنے کا بھی موقع ملتا رہا ہے، خاص کر جب سے روزنامہ "منصف" حیدرآباد کا خصوصی کالم "شمعِ فروزاں" متعلق ہوا، تب سے اس کی سعادت نسبتاً زیادہ میسر آ رہی ہے، یہ کتاب جو قارئین کے ہاتھوں میں ہے، ایسے ہی مضامین کا مجموعہ ہے، جو مختلف اوقات میں لکھے گئے ہیں، مجھے افسوس ہے کہ سیرت پر لکھے ہوئے بعض مضامین محفوظ نہیں رہ سکے، ورنہ وہ بھی اس مجموعہ میں شامل ہوتے۔

اس مجموعہ کو ہم نے چار ابواب پر تقسیم کیا ہے، پہلے باب میں تمہیدی مضامین ہیں؛ کہ سیرت کے مطالعہ کا طریقہ کیا ہونا چاہئے؟ اسوۂ نبوی ﷺ کی انسان کو کیوں ضرورت ہے؟ اور پیشوایانِ مذاہب میں صرف رسول اللہ ﷺ کی ذات ہی کیوں اسوۂ نمونہ بننے کی صلاحیت رکھتی ہے؟

دوسرے باب میں آپ ﷺ کی زندگی کے مختصر حالات تحریر کئے گئے ہیں، اس باب کی دو خصوصیات ہیں، ایک اختصار، دوسرے تعداد اور ناموں کی صراحت، یہ ایسا مضمون ہے کہ اگر اسکول اور کالج کے طلبہ اسے پڑھ لیں تو اختصار کے باوجود حضور ﷺ کی پوری شخصی زندگی ایک نظر میں ان کے سامنے آجائے گی، جس کی اس وقت بہت ضرورت ہے؛ کیوں کہ دینی تعلیم سے دوری کی وجہ سے نئی نسل سیرت نبوی ﷺ کی بنیادی باتوں سے بھی بے خبر ہے، اس مختصر تحریر میں اس بات کی بھی کوشش کی گئی ہے کہ حیات طیبہ ﷺ سے متعلق معاندین کی طرف سے جن گوشوں کے بارے میں غلط فہمیاں پیدا کی جاتی ہیں، مثبت انداز میں ان کا جواب ہو جائے۔

تیسرا باب گویا کتاب کا عطر اور نچوڑ ہے، اور وہ یہ ہے کہ سیرت کے مختلف واقعات کو اجمالی طور پر ذکر کرتے ہوئے اس سے ہماری عملی زندگی کے لئے جو سبق ملتا ہے، اس کو نمایاں کیا جائے، اصل میں سیرت کا مقصود یہی ہے اور اس نقطہ نظر سے سیرت نبوی ﷺ کا مطالعہ کرنا چاہئے؛ لیکن عام طور پر اس کی طرف بہت کم توجہ دی جاتی ہے، یہ حصہ انشاء اللہ موجودہ حالات کے لئے سیرت نبوی ﷺ سے حاصل ہونے والی رہنمائی کو واضح کرے گا۔

چوتھا اور آخری باب رسول اللہ ﷺ کے اُمت پر حقوق اور آپ ﷺ پر ایمان کی نسبت سے ہماری ذمہ داریوں کے متعلق ہے، اس میں جہاں آپ ﷺ کے حقوق کو واضح کیا گیا ہے، وہیں ختم نبوت سے متعلق مضامین بھی شامل کئے گئے ہیں۔

اس مجموعہ کے مضامین روزنامہ ”منصف“ اور بعض دوسرے اخبارات و رسائل میں بکھرے ہوئے تھے، اللہ تعالیٰ جزائے خیر عطا فرمائے عزیز گرامی مولانا جمیل اختر ندوی سلمہ اللہ تعالیٰ (شعبہ تحقیق و دراستہ) کو، کہ انہوں نے گم گشتہ اوراق سے تلاش کر کے ان مضامین کو جمع اور مرتب کیا اور پروف ریڈنگ کر کے اسے لائق اشاعت بنایا، عزیز مولانا محمد نصیر عالم سبیلی سلمہ بھی اس حقیر کے شکر یہ کے مستحق ہیں کہ انہوں نے حسب سابق خصوصی توجہ کے ساتھ ان مضامین



کی کمپوزنگ کی، نیز قارئین کو ”دکن ٹریڈرس، مغل پورہ، حیدرآباد“ کا بھی شکر گزار ہونا چاہئے کہ انھوں نے اپنے مکتبہ سے اسے شائع کیا اور اس طرح اب یہ مجموعہ قارئین کے ہاتھوں تک پہنچ رہا ہے، فجز اہم اللہ خیر الجزاء، قارئین سے خواہش ہے کہ وہ اس مجموعہ کو اس نقطہ نظر سے پڑھیں کہ حیاتِ محمدی ﷺ میں ہماری عملی زندگی کے لئے عبرت و موعظت کے کیا پہلو موجود ہیں اور ہمیں کس طرح ان کو مشعل راہ بنانا چاہئے؟

یہ تو فطری بات ہے کہ انسان کی کوئی علمی و دینی کاوش منظر عام پر آئے تو اسے خوشی و مسرت کا احساس ہوتا ہے؛ لیکن اس مجموعہ کی اشاعت میرے لئے خاص طور پر باعثِ مسرت اور اس سے بڑھ کر باعثِ سعادت ہے؛ کیوں کہ اس کی نسبت آقاء و مولیٰ جناب محمد رسول اللہ ﷺ (فداہ ابی و امی) کی حیاتِ طیبہ سے ہے، کیا عجب کہ ایک گناہ گار غلام کی یہ بے سواد تحریریں اس کے آقا کی بارگاہِ کرم میں مقبول ہو جائیں اور قیامت کے دن پیش گاہ ربانی میں ان کی طرف سے اشارہ ہو جائے کہ اس کا شمار بھی میرے غلاموں میں کر لیا جائے، واللہ الحمد أولاً و آخراً و صلی اللہ تعالیٰ علی محمد وآلہ وصحبہ اجمعین۔

۲۴ محرم ۱۴۲۹ھ

۲ فروری ۲۰۰۸ء

خالد سیف اللہ رحمانی



پیامِ سیرت

بابِ اول

مطالعہ سیرت کے مبادی

سیرت کا مطالعہ کیوں اور کس طرح؟

ربیع الاول کے مہینے کا آغاز ہو چکا ہے، ”ربیع“ موسم بہار کو کہتے ہیں، اس ماہ کا یہ نام ما قبل اسلام سے ہے، لیکن یہ حسن اتفاق ہے کہ اسی مہینے میں پیغمبر اسلام ﷺ کی ولادت باسعادت ہوئی، جس نے حقیقی معنوں میں انسانیت کو بہار بدارماں کر دیا اور کائنات کو ایک ایسی فصل گل عطا کی جو قیامت تک انسانیت کے مشام جاں کو معطر اور ذہن و فکر کو شاد کام و بامرام رکھے گی، اس ماہ نہ صرف آپ کی ولادت ہوئی، بلکہ اسی ماہ میں ہجرت کا وہ عظیم الشان واقعہ بھی پیش آیا، جو اسلام کی دعوتی و عسکری فتوحات کا اصل مبدأ اور نقطہ آغاز ہے، اور پھر اسی ماہ میں آپ کی وفات حسرت آیات بھی ہوئی، اس اعتبار سے یہ نہ صرف امت مسلمہ بلکہ انسانیت کے لئے ایک تاریخی مہینہ ہے، تاریخ ہمیشہ دل کے دروازوں کو دستک دیتی ہے، اس لئے اس ماہ میں سیرت کے جلسوں، سیمیناروں، سیمپوزیموں اور خطبات کی کثرت ہو جاتی ہے، اخبارات و جرائد بھی سیرت کے عالیشان نمبرات نکالتے ہیں اور اصحاب ذوق سیرت کے مطالعہ کی طرف راغب ہوتے ہیں۔

سیرت محمدی کو صرف اس مہینہ یا متعین تاریخوں کے ساتھ مخصوص کر لینا سیرت کے ساتھ ناانصافی ہے، کیوں کہ آپ کی نبوت عالمی اور آفاقی ہے اور کوئی شخص ایک لمحہ بھی آپ کی مبارک تعلیمات سے بے نیاز نہیں رہ سکتا، اس لئے اس موضوع کا توحق یہ ہے کہ اس سے ہمارا تعلق بھی ابدی اور دائمی ہو، زبان کے لئے اس سے زیادہ مبارک کوئی بات نہیں ہو سکتی کہ اللہ اور اس کے رسول کے ذکر سے تر رہے، اور قلم کے لئے کوئی امر اس سے زیادہ باعث سعادت نہیں ہو سکتا کہ وہ آپ کی تذکرہ نگاری کا شرف پائے، لیکن بہر حال اس ماہ کی مناسبت سے لوگوں میں ذوق و شوق کی جو چنگاری سلگتی ہے، ضروری ہے کہ اس شرر محبت کو آتش بنا دیا جائے، اس کی حرارت ایمان کی سرد

انگلیٹھیوں کو گرمادنے اور فکر و نظر پر چھائی ہوئی خاکستر کو صاف کر دے۔

اس مقصد کے لئے سیرت محمدی کا مطالعہ ضروری ہے، سیرت کا موضوع ایک سدا بہار موضوع ہے، جس کی رعنائی اور گل فشانی نہ ختم ہوئی ہے اور نہ قیامت تک ہوگی، دل و دماغ کو مسخر کرنے والے خطیبوں کے لئے یہی جانِ خطابت ہے، نامور مصنفین کے ذوقِ تحقیق اور طرزِ نگارش کے لئے یہی اوجِ کمال ہے، اس لئے مشاہیر علماء میں شاید ہی کوئی عالم ہو، جس نے براہِ راست یا بالواسطہ پوری سیرت یا اس کے ایک حصہ کو اپنا موضوع نہ بنایا ہو، شعر و سخن کے باب میں نعت ایک مستقل فن ہے، جس میں ذکر یا ربھی ہے اور پاکیزگی بھی، اس لئے سیرت کی کتابیں ہر زبان میں مل جاتی ہیں اور اردو زبان کا دامن بھی اس نسبت سے بہت مالا مال ہے، بڑی، چھوٹی، متوسط، سادہ، آسان، ادبی حلاوت سے معمور، بڑوں، چھوٹوں، نوجوانوں، عورتوں، تعلیم گاہوں کی نصابی ضرورت، غرض ہر مناسبت سے سیرت نبوی پر ایک ذخیرہ موجود ہے، پھر ہر دبستان فکر کے اہل علم نے اس موضوع پر قلم اٹھایا ہے اور بارگاہِ نبوت تک محبت و احترام کا نذرانہ پہنچانے کی کوشش کی ہے، اس لئے ہر شخص کو اپنے اپنے مذاق و مزاج اور صلاحیت کے مطابق سیرت محمدی کے مطالعہ کا موقع حاصل ہے۔

امتِ مسلمہ کی اپنے نبی کے ساتھ تعلق کا معاملہ دوسری اقوام اور ان کے پیشواؤں سے بالکل جداگانہ ہے اور اس کے کئی وجوہ ہیں: اول یہ کہ دوسری قوموں نے مذہب کو علمی زندگی سے نکال باہر کیا ہے، یورپ میں حکومت اور کلیسا کی جنگ بالآخر اس بات پر منج ہوئی کہ انسان کی عملی زندگی سے کلیسا کو کوئی تعلق نہیں ہے، مذہب کے خلاف یہ بغاوت اور اس بغاوت کی کامیابی نے پوری دنیا کی اقوام پر گہرا اثر ڈالا اور انسان پر مذہب کی جو کچھ گرفت تھی وہ ڈھیلی پڑ گئی، اور تو اور جو مسلم ممالک یورپ سے متصل تھے یا وہ یورپ کے زیر اقتدار آگئے تھے، وہ بھی اس کے اثر سے محفوظ نہ رہ سکے، ترکی اور انڈونیشیا وغیرہ اس کی واضح مثال ہیں، اس کا نتیجہ یہ ہوا کہ ان قوموں

میں مذہبی پیشواؤں کی حیثیت زیادہ سے زیادہ ایک قابل احترام شخصیت کی ہوگئی، وہ لوگوں کے لئے قابل اتباع باقی نہیں رہے، بعض مذاہب میں تو پہلے ہی سے مذہبی پیشوا خدا کا درجہ رکھتے تھے اور ان سے ایسی دیومالائی کہانیاں متعلق تھیں کہ کسی انسان کے لئے ان کی اتباع ممکن ہی نہ تھی، اس لئے ان اقوام کو اپنی مذہبی شخصیتوں کی زندگی کو پڑھنے کی کوئی عملی ضرورت باقی نہیں رہی۔

مسلمانوں کا معاملہ اس سے بالکل مختلف ہے، مسلمانوں کے یہاں بحمد اللہ کبھی علماء اور عوام کے درمیان اقتدار کی کھینچا تانی اور رسہ کشی نہیں پیدا ہوئی، نہ علماء نے اپنے مذہبی مقام کو عوام کے استحصال کے لئے استعمال کیا، نہ اپنے مخالفین کو زندہ جلانے کی کوشش کی اور نہ اپنے معتقدین سے ”مغفرت نامے“ فروخت کئے، اس لئے کبھی بھی علماء اور مسلمانوں کے درمیان کوئی ایسی جنگ کی صورت پیدا نہیں ہوئی، جو یورپ میں کلیسا اور عوام کے درمیان ظہور میں آئی تھی، پھر اسلام نے پیغمبر اسلام کو ایک انسانی نمونہ کی حیثیت سے پیش کیا ہے اور آپ کی تعلیمات اتنی سادہ اور فطرت انسانی سے ہم آہنگ ہیں کہ ان پر عمل کرنا چنداں دشوار نہیں، اس لئے اس امت کا تعلق اپنے پیغمبر سے صرف تعظیم و احترام کا نہیں، بلکہ اطاعت و اتباع کا بھی ہے اور اسلام ہم پر اسے واجب قرار دیتا ہے، قرآن نے ہمیں بار بار اللہ کے ساتھ ساتھ اللہ کے رسول کے ارشادات اور فرامین پر عمل کا حکم دیتا اور اس سے روگردانی کو کفر قرار دیتا ہے، قُلْ أَطِيعُوا اللَّهَ وَالرَّسُولَ فَإِنْ تَوَلَّوْا فَإِنَّ اللَّهَ لَا يُحِبُّ الْكَافِرِينَ (آل عمران: ۳۲) — اور اسے ایمان کی کسوٹی کہتا ہے: وَأَطِيعُوا اللَّهَ وَرَسُولَهُ إِنْ كُنْتُمْ مُؤْمِنِينَ (انفال: ۱) — بلکہ فرمایا گیا کہ رسول کی اطاعت ہی اللہ کی اطاعت ہے: مَنْ يُطِيعِ الرَّسُولَ فَقَدْ أَطَاعَ اللَّهَ (النساء: ۸۰)

رسول کے احکام کی حیثیت قانون شریعت کے بنیادی سرچشمہ کی ہے، اس لئے حکم ربانی ہوا کہ رسول جو بھی احکام دیں اس کی تعمیل کرو اور جس بات سے منع فرمائیں اس سے بچو، مَا آتَاكُمُ الرَّسُولُ فَخُذُوهُ وَمَا نَهَاكُمُ عَنْهُ فَانْتَهُوا (حشر: ۷) — جب رسول کسی بات کے بارے میں

فیصلہ کر دیں تو اب انسان کو اس سلسلہ میں کوئی اختیار حاصل نہیں (احزاب: ۳۶) — بلکہ اختلاف و نزاع کے موقع پر جو شخص رسول کے فیصلہ پر راضی اور احکام نبوی کو اپنے آپ پر جاری و ساری کرنے کے لئے آمادہ نہ ہو وہ مسلمان ہی نہیں ہو سکتا: فَلَا وَرَبِّكَ لَا يُؤْمِنُونَ حَتَّىٰ يُحَكِّمُوكَ فِيمَا شَجَرَ بَيْنَهُمْ (النساء: ۶۵) آپ کے ارشادات ہی کی اطاعت کافی نہیں، بلکہ آپ کے عمل کی اتباع و پیروی بھی ضروری ہے (بقرہ: ۱۳۳) بلکہ رسول کی اتباع اللہ سے محبت کا لازمی تقاضا ہے اور آپ ﷺ کی اتباع انسان کو خود خالق تعالیٰ کا محبوب بنا دیتی ہے: قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ (آل عمران: ۳۱) چنانچہ آپ کی ذات والا صفات کو اُمت کے لئے بہترین نمونہ اور آئیڈیل قرار دیا گیا: لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ (احزاب: ۲۱) جب آپ کا تعلق کسی شخصیت سے اطاعت و اتباع کا ہو تو اس کی حیات اور تعلیمات کو پڑھنا ناگزیر ہے، کیوں کہ اس کے بغیر اس کی اتباع و اطاعت ممکن ہی نہیں۔

دوسرے پیغمبر سے انسانیت کا تعلق لازمی محبت اور احترام کا ہے؛ کیوں کہ وہ خدا کا فرستادہ اور اس کا مقبول بندہ ہوتا ہے، اللہ تعالیٰ نے صحابہ رضی اللہ عنہم کو اس بات کی بھی اجازت نہیں دی کہ گفتگو کے درمیان ان کی آواز رسول کی آواز سے بلند ہو جائے، لَا تَرْفَعُوا أَصْوَاتَكُمْ فَوْقَ صَوْتِ النَّبِيِّ (الحجرات: ۲) اور ارشاد ہوا کہ رسول کو بلانے کا وہ انداز نہ ہونا چاہئے، جو لوگوں کا ایک دوسرے سے ہوتا ہے، لَا تَجْعَلُوا دُعَاءَ الرَّسُولِ بَيْنَكُمْ كَدُعَاءِ بَعْضِكُمْ بَعْضًا (النور: ۶۳) اور مجرد احترام و تعظیم ہی کافی نہیں بلکہ نبی کی والہانہ اور وارفتہ کردینے والی محبت بھی ضروری ہے، ایسی محبت جو اولاد اور اپنی جان و تن سے بھی بڑھ کر ہو، حضرت انس رضی اللہ عنہ سے روایت ہے کہ آپ ﷺ نے ارشاد فرمایا: تم میں سے کوئی شخص اس وقت تک صاحب ایمان نہیں ہو سکتا، جب تک میں اسے اس کے ماں باپ، اس کی اولاد اور تمام لوگوں سے زیادہ محبوب نہ ہو جاؤں (بخاری، حدیث نمبر: ۱۵، مسلم، حدیث نمبر: ۴۴) اور واقعہ ہے کہ اللہ تعالیٰ نے اس اُمت کے دل میں اپنے پیغمبر کی ایسی محبت رچا

بسادہ ہے کہ پاکیزہ، سچی اور حقیقی محبت کی ایسی کوئی مثال نہیں مل سکتی۔

چنانچہ یہ مسلمانوں کا اجماعی عقیدہ ہے کہ رسول اللہ ﷺ کا احترام اور آپ کی محبت ایمان کا لازمی جزو ہے اور (خدا نخواستہ) آپ کی توہین یا آپ سے بے تعلقی کفر و ارتداد کا باعث ہے، یہ ایک متفق علیہ مسئلہ ہے، سلف صالحین کا حال تو یہ تھا کہ وہ نہ صرف آپ ﷺ سے محبت رکھتے بلکہ آپ کی طبعی مرغوبات بھی ان کو محبوب تھی اور کوئی شخص ان کے بارے میں ناپسندیدگی اور بے رغبتی کا اظہار کرتا تو ان سے برداشت نہیں ہوتا، اسی لئے رسول اللہ ﷺ کی کسی سنت اور عمل کے استہزاء کو فقہاء نے موجب کفر قرار دیا ہے، — اس درجہ کی محبت اور عظمت اس وقت تک پیدا نہیں ہو سکتی، جب تک کوئی شخص آپ کی حیات طیبہ کا مطالعہ نہ کرے، اس لئے کہ جب تک انسان کسی کی شخصیت، اس کی پاکیزہ حیات اور اس کے کردار کی عظمت سے واقف نہ ہو، نہ اس کے دل میں حقیقی معنوں میں اس شخص کی عظمت جاگزیں ہو سکتی ہے اور نہ سچی محبت پروان چڑھ سکتی ہے، دوسری اقوام کا معاملہ اس سے مختلف ہے، ایک شخص رام جی کی پرستش کر کے بھی ہندو ہوتا ہے اور رام کا پتلا جلا کر بھی، عیسائیوں کے یہودیوں سے گرم جوش تعلقات دیکھئے اور اس پر بھی نظر رکھئے کہ یہودی حضرت مسیح علیہ السلام کو آج بھی ولد الزنا اور حضرت مریم علیہا السلام کو زانیہ کہتے ہیں، پھر سوچئے کہ حضرت عیسیٰ علیہ السلام کی کتنی محبت و عظمت ان کے قلوب میں ہے؟؟

تیسرے اسلام کی تمام تعلیمات کی اساس رسول اللہ ﷺ کا اُسوہ ہے اور شریعت کے تمام احکام کا مدار آپ کی ذات والا صفات ہے، ہم خدا کو ایک مانتے ہیں، وحی و رسالت کے نظام پر یقین رکھتے ہیں، آخرت پر ہمارا ایمان ہے، کچھ چیزوں کو فرائض و واجبات اور کچھ چیزوں کو حرام و مکروہ تصور کرتے ہیں، کچھ احکام حلال اور مباحات کے قبیل سے ہیں، ان تمام اعتقادی و عملی احکام کی بنیاد کتاب اللہ اور سنت رسول ہے، کتاب اللہ سے مراد وہ کتاب الہی ہے جو محمد رسول اللہ ﷺ پر نازل ہوئی اور سنت آپ ﷺ کے فرمودات اور معمولات سے عبارت ہے، غرض

دین کے یہ دونوں ہی مصادر آپ ہی کی ذات سے متعلق ہیں، اس لئے دین حق کے دشمنوں نے ہمیشہ آپ کی ذات کو ہدف بنانے کی کوشش کی ہے، صلیبی جنگوں میں شکست و ہزیمت کے بعد جب اہل مغرب اس بات سے مایوس ہو گئے کہ وہ جنگ کے میدان میں عالم اسلام کو زیر کر سکیں گے، تو انھوں نے علم و قلم کے ہتھیار سے اسلام پر حملہ کرنا شروع کیا اور یوں تو انھوں نے قرآن و سنت کے استناد و اعتبار سے لے کر احکام شریعت کی معقولیت اور اسلامی تاریخ تک ہر شعبہ دین کو اپنے حملہ کا نشانہ بنایا، لیکن پیغمبر اسلام ﷺ کی حیات مبارکہ ان کی یلغار کا خاص ہدف رہتی ہے، کیوں کہ آپ ہی کی ذات پر دین کی بنیاد ہے، اگر آپ کی شخصیت کو مجروح و مشکوک کر دیا جائے، تو دین کی پوری بنیاد ہی منہدم ہے، چنانچہ مستشرقین نے اس موضوع پر اتنا کچھ لکھا ہے کہ اس کی فہرست بندی کے لئے بھی مستقل کتاب درکار ہے۔

یہ سب کچھ زیادہ تر انگریزی اور دوسری یورپین زبانوں میں ہوا ہے اور بد قسمتی سے اس وقت یہی زبانیں علم و تحقیق اور ایجادات و اختراعات کی نمائندہ ہیں، اس لئے اس دور میں نہ صرف غیر مسلم بلکہ جدید تعلیم یافتہ مسلمان بھی ان زبانوں کو سکھ رائج الوقت کی طرح اختیار کرنے پر مجبور ہیں، اور وہ نہ صرف اپنے فن کی کتابیں بلکہ مذہب اور تاریخ بھی ان ہی زبانوں کے واسطے سے پڑھتے ہیں، اس کا نتیجہ یہ ہے کہ جن لوگوں کو سیرت کی مستند کتابیں پڑھنے، یا اہل علم سے استفادہ کرنے کا موقع ملا ہے، ان کے دلوں میں بھی شکوک و شبہات کے کانٹے چھنے لگتے ہیں اور وہ بھی مغرب کے دام ہم رنگ زمین کے اسیر ہوئے جاتے ہیں، حالانکہ اولاً تو مستشرقین کی تحریریں اسلام کے بارے میں تعصب اور تنگ نظری سے خالی نہیں ہوتیں، دوسرے مستشرق مصنفین کی ایک بڑی تعداد ایسی ہے، جو عربی زبان سے براہ راست واقف نہیں، جن کی معلومات واسطہ درواسطہ ہے اور وہ لکیر کے فقیر کی طرح ایسی باتوں کو دہرائے جاتے ہیں، جن کی نامعقولیت بار بار واضح کی جا چکی ہے۔

غرض کہ رسول اللہ ﷺ کی اطاعت و اتباع کے لئے، ایمان کی حفاظت کے لئے مطلوبہ محبت و احترام سے اپنے دل و دماغ کو معمور رکھنے کی غرض سے اور اعداء اسلام کی فتنہ سامانیوں اور قلمی شراٹگریوں سے بچنے کے لئے سیرت نبوی کا مطالعہ وقت کی نہایت ہی اہم ضرورت ہے، جسے کسی صورت نظر انداز نہیں کیا جاسکتا، اس لئے مسلمان نوجوانوں کو خاص کر سیرت کی کتابیں پڑھنی چاہئے اور مسلم انتظامیہ کے تحت قائم تعلیم گاہوں کے ذمہ داروں کو اس کا اہتمام کرنا چاہئے کہ وہ سیرت کی کوئی مناسب کتاب ضرور اپنے بچوں کو پڑھائیں۔

یہ بھی ایک اہم سوال ہے کہ سیرت کا مطالعہ کس طرح کیا جائے؟ — رسول اللہ ﷺ کی سیرت کے دو حصے ہیں، ایک حصہ تو آپ کے فضائل و مناقب کا ہے، یہ تو بے شمار ہیں، اور بقول شاعر: ”بعد از خدا بزرگ توئی قصہ مختصر!“ یعنی حاصل یہ ہے کہ خدا کے بعد آپ کی ذات سب سے بزرگ و برتر ذات ہے، عام طور پر ہمارے یہاں سیرت کے جلسے اسی موضوع کے لئے مخصوص ہو گئے ہیں، مجھے اس کی اہمیت سے انکار نہیں، لیکن مطالعہ سیرت کے لئے صرف اسی ایک پہلو کو کافی سمجھنا صحیح نہیں — سیرت کے مطالعہ کا ایک طریقہ یہ ہے کہ آپ کی سیرت کو اپنی عملی زندگی کے لئے آئینہ بنایا جائے اور اس کو سامنے رکھ کر انسان اپنی اصلاح کرے اور اپنے اعمال و اخلاق کو سنوارے۔

عبادات اور شرعی احکام کے معاملہ میں تو ہم سنت نبوی کی طرف رجوع کرتے ہی ہیں، لیکن ضرورت اس بات کی ہے کہ اجتماعی زندگی، سیاسی حکمت عملی اور دوسری اقوام کے ساتھ سلوک و تعلق کے معاملہ میں بھی رسول اللہ ﷺ کے طرز عمل کو ہم اپنے سامنے رکھیں، ہم دیکھیں کہ کہاں مسلمانوں کے حالات مکی زندگی کے سے ہیں، اور وہاں ہمارا رویہ کیا ہونا چاہئے؟ کہاں ہمارے حالات مدنی زندگی اور صلح حدیبیہ سے پہلے کے سے ہیں؟ اور وہاں ہمارے لئے اسوہ نبوی کیا ہے؟ کس مرحلہ پر ہمیں صلح حدیبیہ کی ضرورت ہے؟ اور کہاں جرأت فرزانہ درکار ہے؟

افسوس ہے کہ ہم نے بھی اپنی قومی زندگی اور ملی مسائل میں ان لوگوں کی طرح جو خدا و رسول اور دین و شریعت پر ایمان نہیں رکھتے، صرف مادی نفع و نقصان کے اعتبار سے غور کرنا اور منصوبے بنانا شروع کر دیا ہے، حالاں کہ بحیثیت مسلمان ہمیں ہر موڑ پر اسوہ حسنہ کو ملحوظ رکھنا چاہئے اور دیکھنا چاہئے کہ اس موقع پر ہمارے لئے کیا رہنمائی ملتی ہے؟ اس میں ہماری دنیا کی کامیابی بھی ہے اور آخرت کی فلاح بھی۔



انبیاء کی بعثت انسانیت کی سب سے اہم ضرورت

خدا نے انسانوں کی جو بستی بسائی ہے، وہ کتنی وسیع، کتنی خوبصورت اور کتنی متنوع ہے! ہزاروں مخلوقات ہیں اور ہر ایک دوسرے سے مختلف؛ بلکہ اپنی صلاحیتوں اور عادتوں کے اعتبار بالکل متضاد کیفیتوں کی حامل، لیکن ایسا لگتا ہے ان کو ان کے کاموں کے بارے میں قدرت نے کوئی کتاب پڑھادی ہے، وہ ایک مقررہ دستور کے مطابق اپنی ڈیوٹی انجام دیتے ہیں، سورج کو معلوم ہے کہ اسے مشرق سے نکلنا ہے اور مغرب کی سمت میں ڈوبنا ہے، سمندر ہزاروں سال سے اپنے دائرہ میں مسلسل بہ رہا ہے اور اپنی تلاطم خیز موجوں کے ساتھ کروٹیں لیتا رہتا ہے، وہ فضا کو بادل کی سوغات دیتا ہے، اور دن رات زمین کی آلائشوں کو تحلیل کرنے میں لگا ہوا ہے، درخت مسلسل لگتا ہے کہ یہ سب پڑھی پڑھائی اور سیکھی سیکھائی مخلوقات ہیں، جن کو اپنی ایک ایک ڈیوٹی کا علم ہے۔

جمادات و نباتات ہی نہیں، حیوانات کا بھی یہی حال ہے، جو چلتے پھرتے دوڑتے بھاگتے ہیں، ان کا کھانا پینا، لڑنا جھگڑنا، اپنی غذاؤں کا تلاش کرنا، حملہ کرنا اور مدافعت کرنا ہم اپنے سر کی آنکھوں سے دیکھتے ہیں، لیکن ایسا لگتا ہے کہ قدرت نے ان کو بھی ان کی زندگی کا دستور پڑھا اور سمجھا دیا ہے، گائے، بکری گھاس اور درخت کے پتے کھاتی ہے، شیر اور باز زندہ جانوروں کا شکار کرتا ہے، چیل مردار کی تلاش میں چپہ چپہ ڈھونڈتا پھرتا ہے، بعض جانور ہیں جو چارہ بھی کھاتے ہیں اور اپنے سے چھوٹے جانوروں کو بھی ہضم کر جاتے ہیں، پرندوں کو اپنا گھونسلہ بنانا اور چوہوں کو اپنا سرنگ نما مکان بنانا معلوم ہے، مکڑے جانے بنتے ہیں اور شہد کھیاں اپنا چھتہ تیار کرتی ہیں جس میں اتنے کمرے ہوتے ہیں کہ شاید بادشاہوں کے محلات میں بھی نہ رہتے ہوں۔

کیا یہ سب کچھ ان مخلوقات نے آپ سے آپ جان لیا؟ قرآن نے اس کا جو جواب دیا ہے وہ یہ کہ یہ سب اللہ کی رہنمائی اور ہدایت کا نتیجہ ہے، اسی کو اللہ تعالیٰ نے ارشاد فرمایا: رَبُّنَا الَّذِي أَعْطَى كُلَّ شَيْءٍ خَلْقَهُ ثُمَّ هَدَى (طہ: ۵۰) یعنی یہ رب کائنات کا کمال ہے کہ اس نے ہر چیز کو صورت بھی بخشی اور اسے اپنے وجود اور زندگی کے بارے میں راہ بھی سمجھائی اور سلیقہ بھی سکھایا، قرآن نے ایک اور موقع پر بھی اس حقیقت کی طرف اشارہ کیا ہے، (اعلیٰ: ۳) جیسے دین اور آخرت کے بارے میں رہنمائی ہدایت ہے، ویسے ہی دنیا میں کسی بھی مخلوق کو زندہ رہنے اور زندگی گزارنے کا جو طریقہ ودیعت کیا گیا ہے، اسے بھی قرآن ”ہدایت“ سے تعبیر کرتا ہے۔

اور یہ کچھ جانوروں ہی کے ساتھ مخصوص نہیں، حضرت انسان کے وجود میں بھی اس ہدایت ربانی کا مشاہدہ کیا جاسکتا ہے، بچہ ماں کے پیٹ سے پیدا ہوتا ہے اور ماں کی چھاتی کی طرف لپکتا اور اس سے دودھ پیتا ہے، آخر اس شیر خوار بچے کو کس نے بتایا کہ تمہاری غذا ماں کے سینہ میں ہے؟ اور پھر اس غذا کو ماں کے سینہ سے کشید کرنے کا سلیقہ کس نے سکھایا؟ ذرا سی بے توجہی ہو تو بچہ کارونا اور پیار چمتکار پر بچہ کا مسکرانا یہ بھی اسی ہدایت ربانی کا مظہر ہے، اس گونگے، بے زبان اور بے شعور بچہ کو کس نے سکھایا کہ دکھ اور درد کا اظہار رو کر اور خوشی کا اظہار ہنس کر اور مسکرا کر کیا جاتا ہے؟

تو جب خدا نے ہر چیز کو ایک مقصد کے لئے پیدا کیا ہے اور اسے قدرتی طور پر دنیا میں رہنے سہنے کا طریقہ بتا دیا ہے، تو کیا انسان کو اپنی زندگی بسر کرنے کے لئے کسی طریقہ اور نظام کی ضرورت نہ ہوگی؟ یقیناً ہوگی، بلکہ زیادہ ہوگی، کیوں کہ انسان ایک گونہ بااختیار مخلوق ہے اور عقل و خرد کی نعمت نے اس کی نیکی اور بدی کے دائرہ کو بہت وسیع کر دیا ہے، شیر ایک وقت میں ایک ہی انسان یا حیوان کو شکار بناتا ہے، سانپ ایک بار ڈس کر ایک وجود کو فنا کر سکتا ہے، لیکن انسان کا حال یہ ہے کہ وہ ایک ایٹم بم کے ذریعہ بیک وقت ایک پورے خطہ کو تباہ و برباد کر سکتا ہے اور بیک جنبش پلک لاکھوں

انسانوں کی جان لے سکتا ہے، اس لئے ظاہر ہے کہ وہ سب سے زیادہ اس بات کا محتاج ہے کہ جینے اور مرنے کا سلیقہ سیکھے اور زندگی گزارنے کا طور و طریقہ جانے۔

لیکن سوال یہ ہے کہ انسان کو زندگی گزارنے کا طریقہ کون بتائے؟۔ ہم اپنی عملی زندگی میں غور کریں تو ایک سیدھی سادھی اور دیکھی جانی حقیقت یہ ہے کہ جو شخص کسی مشین کو بناتا ہے اور کسی شے کو ایجاد کرتا ہے، وہی اس کی ضروریات سے آگاہ بھی ہوتا ہے اور اس کے لئے مناسب اور غیر مناسب اور درست و نادرست طریقہ استعمال کے فیصلے بھی کر سکتا ہے، صالح ہی بتا سکتا ہے کہ اس کی صنعت کو کس طرح استعمال کیا جائے؟ اور موجود ہی رہنمائی کر سکتا ہے کہ اس کی ایجاد کس طور کام میں لائی جائے؟ اس لئے جب اللہ تعالیٰ انسان کے خالق اور رب ہیں، اسی نے ہمیں پیدا کیا ہے اور اسی کے اشارہ و حکم سے ہم اس کائنات میں زندہ ہیں، تو ضرور ہے کہ وہی ہمیں زندگی کے طور و طریقہ بھی سمجھائے اور اسی کا دیا ہوا نظام حیات ہمارے لئے مفید ہو سکتا ہے، اسی لئے اللہ تعالیٰ نے ارشاد فرمایا: **أَلَا لَهُ الْخَلْقُ وَالْأَمْرُ** (اعراف: ۵۴) کہ اللہ ہی انسان کا خالق ہے اور اسی کے اوامر و احکام انسان کے لئے واجب لطاعت ہے، ایک اور موقع پر ارشاد ہوا کہ حکم اور فیصلہ کا حق صرف اللہ ہی کو ہے، **إِنِ الْخُلُوكُمْ إِلَّا لِلَّهِ**۔ (انعام: ۵۷)

دنیا میں بھی آپ جب کسی کمپنی سے کوئی بڑی مشین حاصل کرتے ہیں تو وہ ایک طرف اس مشین کی تفصیلات پر مشتمل کتاب و رسالہ آپ کے حوالہ کرتی ہے اور ساتھ ساتھ اپنے ایک انجینئر کو بھی آپ کی مدد کے لئے بھیجتی ہے کہ کتاب میں جو نظریہ اور تھیوری بیان کی گئی ہے یہ انجینئر اور ماہر کاریگر اس کو عملی طور پر برت کر دکھائے اور محسوس طریقہ پر سمجھائے، کسی تمثیل کے بغیر یہی صورت آسمانی کتاب اور انبیاء کی ہے، اللہ کی کتابیں نظام حیات کی رہنمائی کرتی ہیں کہ انسان کو اس دنیا میں اپنی صلاحیتیں کس طرح استعمال کرنی چاہئے؟ یہ کتابیں دستور ہیں اور پیغمبر کی زندگی اس کی عملی تصویر ہے، گویا پیغمبر کتاب الہی کی شرح اور اس کا بیان ہوتا ہے، ایک ایک حرف جو اس کی زبان سے نکلے،



ایک ایک عمل جو اس کے اعضاء و جوارح سے صادر ہوں اور ایک ایک اختیاری کیفیت جو اس پر طاری ہو، منشاء ربانی کا عملی اظہار اور انسانیت کے لئے اسوہ و نمونہ ہے، اسی لئے فرمایا گیا کہ جس نے رسول کی اطاعت کی، اس نے اللہ کی اطاعت کی، مَنْ يُطِيعِ الرَّسُولَ فَقَدْ أَطَاعَ اللَّهَ۔ (النساء: ۸۰)

گو یا نبوت محض قلب و ذہن کی تسلی کا سامان اور آخرت کی فلاح و نجات ہی کا ذریعہ نہیں؛ بلکہ یہ سب سے بڑی انسانی ضرورت ہے، جیسے وہ اپنے پیٹ کے لئے غذا کا، تن ڈھکنے کے لئے لباس و پوشاک کا، علاج کے لئے دوا کا اور اپنی مدافعت اور حفاظت کے لئے اسلحہ اور ہتھیار کا محتاج ہے، اس سے بڑھ کر وہ انبیاء اور انبیاء کی تعلیمات کا محتاج ہے؛ کیوں کہ انبیاء کی تعلیمات اس کے پورے وجود کے لئے غذا ہیں، وہ ذہن و دماغ کو بتاتی ہیں کہ انھیں کیا سوچنا چاہئے؟ وہ آنکھوں کی رہنمائی کرتی ہیں کہ انھیں کیا دیکھنا اور کیا نہ دیکھنا چاہئے؟ وہ زبان کو ہدایت دیتی ہیں کہ اللہ کی اس عظیم نعمت کا استعمال کن مقاصد کے لئے کیا جائے اور کن مفاسد سے بچا جائے؟ وہ ہاتھوں سے کہتی ہیں کہ یہ ظلم اور ظالموں کے خلاف اٹھے نہ کہ مظلوموں اور کمزوروں کے خلاف، وہ پاؤں کو بتاتی ہیں کہ اسے نیکی اور حق کی راہ میں چلنا چاہئے نہ کہ باطل اور برائی کے راستہ میں، اور اس کی چال تواضع و انکسار اور عجز و فروتنی کی ہونی چاہئے نہ کہ کبر و افتخار اور غرور و استکبار کی۔

انسان خلوت میں ہو یا جلوت میں، بزرگوں کے ساتھ ہو یا عزیزوں کے ساتھ، محفل طرب میں ہو یا کارزار حرب میں، دشمنوں کا سامنا ہو یا دوستوں کا، عدالت کی کرسی پر ہو یا ملزم کے کٹہرے میں، تخت اقتدار پر ہو یا کسی کے اقتدار کے تحت، استاذ ہو یا طالب علم، آقا ہو یا غلام، تجارت و کاروبار میں ہو یا اللہ تعالیٰ سے راز و نیاز میں، رنج و الم کی شام ہو یا مسرت و شادمانی کی صبح، فتح سے ہمکنار ہو یا شکست سے دوچار، وہ اولاد ہو یا ماں باپ، شوہر و بیوی ہو یا بھائی بہن ہو، مریض ہو یا معالج ہو، تیماردار ہو یا خود تیمارداری کا محتاج، سرمایہ دار اور آجر ہو یا مزدور و اجیر، قرض دہندہ ہو یا مقروض اور دولت مند ہو یا غریب، جوان ہو یا بوڑھا، سفر میں ہو یا حضر میں، عالم ہو یا

جاہل، خدا کی توفیق سے نیک عمل اس نے کئے ہوں یا اس کا دامن عمل گناہ سے آلودہ ہو، غرض ہر موقعہ پر اور ہر حالت اور کیفیت میں اسے انبیاء کی پاکیزہ تعلیمات اور روشن ہدایات مطلوب ہیں؛ اس لئے یقیناً انسانیت پر اس کے خالق کا سب سے بڑا احسان انبیاء کی بعثت اور آسمانی کتابوں کے نزول کا نظام ہے، جو انسان اس سے محروم ہو وہ ایک کھاتا پیتا، سوتا جاگتا اور ہنستا بولتا ترقی یافتہ حیوان تو ہو سکتا ہے، لیکن حقیقی اور اپنی حقیقت سے آشنا انسان نہیں ہو سکتا!




پیغمبر اسلام -- انسانیت کے لئے واحد نمونہ

پیغمبر اسلام ﷺ تمام انسانیت کے لئے نمونہ کامل اور مشعل راہ ہیں، اسی لئے آپ ﷺ قرآن مجید نے ”رحمۃ للعالمین“ کا لقب دیا ہے، تاہم پیغمبر اسلام ﷺ کے بارے میں جب ہم اس طرح کا دعویٰ کرتے ہیں تو یہ محض مذہبی خوش گمانی نہیں ہوتی؛ بلکہ یہ ایک ایسا واقعہ ہے جس پر تاریخ کی شہادت موجود ہے۔

اس لئے کہ وہی شخصیت پوری انسانیت کے لئے نمونہ بن سکتی ہے، جس میں کم سے کم تین باتیں پائی جائیں، اول: یہ کہ اس کی سیرت تاریخی طور پر محفوظ ہو اور ایسے مستند اور معتبر ذریعوں سے ہم تک پہنچی ہو جس پر ہم اعتماد کر سکیں، دوسرے: اس کا پیغام اور اس کا عطا کیا ہوا دستور زندگی تمام انسانیت کے لئے ہو، کسی مخصوص علاقہ یا نسل کے لوگوں کے لئے نہ ہو، تیسرے: اس کی سیرت زندگی کے ہر گوشہ کے لئے رہنمائی کرتی ہو اور اس کو اپنا رہنما تسلیم کرنے کے بعد انسان اپنی زندگی میں کہیں کوئی تشنگی اور خلانہ پائے۔

تاریخی تحفظ اور استناد

جہاں تک تاریخی تحفظ اور استناد کی بات ہے تو اس سلسلے میں پیغمبر اسلام کے علاوہ دوسرے پیشوایان مذاہب کی زندگی پر نظر ڈالیں تو آپ کو سخت مایوسی ہوگی۔۔۔ تمام مذاہب کا تذکرہ کیا جائے تو بات خاصی طویل ہو جائے گی، اس لئے اسلام کے بعد دنیا کے دو بڑے مذاہب ہندو مت اور عیسائیت کا ذکر کیا جاتا ہے، جس میں سے ایک دنیا کا قدیم ترین مذہب ہے۔۔۔ بہ شرطیکہ اسے مذہب کہنا درست ہو۔۔۔ دوسرا مذہب اسلام سے سب سے قریبی زمانہ کا ہے، ہندو مت کے ماخذ کی حیثیت سے وید میں اپنشد، شاستر، پران، سمرتیاں، رامائن اور گیتا ذکر کی جاتی ہیں (شری کرشن دت بھٹ: ویدک دھرم کیا کہتا ہے؟ اول، دوم، سوم)، ان میں چاروں ویدیں،




رگ وید، یجر وید، اتھر وید اور سام وید، خصوصی اہمیت کی حامل ہیں، اس لئے کہ اکثر ہندو فرقوں کی نظر میں یہ ویدیں الہامی اور منزل من اللہ ہیں، ہندو مذہب کی معلومات کا دوسرا بڑا ذریعہ ”سمرتیاں“ ہیں، جن میں منوجی کی سمرتی زیادہ مشہور ہے۔

ہندومت میں بڑی دشواری یہ ہے کہ یہاں کوئی آئیڈیل اور نمونہ کی شخصیت نہیں ہے، جس کو ”اسوہ“ کی حیثیت حاصل ہو، دوسری طرف تو ہماتی اور دیو مالائی خداؤں اور خدائی اوتاروں کا ایک جم غفیر ہے، جو قدم قدم پر ایسی غیر اخلاقی حرکتوں کا مرتکب ہوتا رہتا ہے، جس کو سن کر انسانوں کی جبین غیرت بھی عرق آلود ہو جاتی ہے، (اس کی تفصیل کے لئے مولانا عبید اللہ سندھی (نومسلم) کی ”تحفۃ الہند“ کے علاوہ خود ”رامائن“ کا ترجمہ از پنڈت پرکاش ملاحظہ ہو۔

ویدوں کے بارے میں یہ بات بھی متفق علیہ نہیں ہے کہ یہ کن بزرگوں پر نازل ہوئی ہے؟ جب کہ بعض مشہور ہندو مفکرین مثلاً سوامی وویکانند، سوامی شیام شری جی اور پنڈت جواہر لال نہرو وغیرہ ویدوں کو الہامی نہیں مانتے، خود وید کے بعض مضامین سے بھی اس کی تصدیق ہوتی ہے مثلاً وید کا بیان ہے: ”ہم قابل تعریف اگنی کے لئے اپنی عقل سے اسی منتر کو بناتے ہیں، جیسے بڑھی رتھ بناتا ہے“ (رگ وید: ۱۰۵-۱۱) اس سے صاف ظاہر ہے کہ وید میں انسانی عقل کی پیداوار ہیں، الہامی نہیں اور اگر وید کو اپنی اصل کے لحاظ سے الہامی مان بھی لیا جائے تو کوئی ضعیف سے ضعیف سند بھی نہیں ہے، جو اس کے سلسلہ روایت اور نقطہ آغاز کو بتائے، چنانچہ اکثر ہندو اہل علم بھی اس کا اعتراف کرتے ہیں کہ وید اب اپنی اصل حالت میں موجود نہیں ہے، سوامی سیتا دھاری لکھتے ہیں: ”چوں کہ موجودہ کتاب وید کے علم میں بہت سے نقائص اور خامیاں موجود ہیں، اس لئے وہ غلط ہیں، اصل اور حقیقی وید کہلانے کے لائق نہیں۔“

(آفتاب حقیقت، ص: ۲۲۳، بھارت ورث کا دھارمک اتہاس، ص: ۱۲۰)





اور پنڈت شیو شکر رقمطراز ہیں:

آتمارام جینی نے بھی لکھا ہے کہ قدیم چار وید دھرم کے لئے قابل تسلیم تھے، مگر جب سے ان میں برہمنوں نے آمیزش کی تب سے وہ غیر مسلم ہو گئے ہیں۔

اس طرح ہندو مذہب میں نہ کوئی نمونہ کی شخصیت ہمیں دستیاب ہے، جس کو مرکزی اہمیت حاصل ہو اور مختلف شخصیتوں کے جو چیدہ چیدہ واقعات ہیں ان کے لئے کوئی ضعیف سے ضعیف تاریخی سند بھی موجود نہیں ہے، جس پر اعتماد کیا جاسکے۔

عیسائیت میں حضرت مسیح علیہ السلام کو مرکزی حیثیت حاصل ہے اور پیغمبر اسلام صلی اللہ علیہ وسلم نے بھی ان کو نبی برحق قرار دیا ہے، حضرت مسیح علیہ السلام کے حالات اور ان کی دعوت اور پیغام کو جاننے کے لئے واحد ذریعہ ”بائبل“ کے عہدِ جدید کا حصہ ہے، جو حضرت مسیح علیہ السلام کے الہامات، مواظظ و واقعات، ان کے بعض بالواسطہ اور بلاواسطہ فیض یافتہ بزرگوں کے مکاتیب اور مکاشفات کا مجموعہ ہے، یہ حصہ ۲۷ صحائف پر مشتمل ہے، جن میں سے سات صحیفے اور ایک صحیفہ کے کچھ فقرے عیسائی علماء کے نزدیک متفق علیہ نہیں ہیں۔ (مولانا رحمت اللہ کیرانوی رحمۃ اللہ علیہ، اظہار الحق، ج: ۱)

پھر حضرت مسیح علیہ السلام کی زبان ”آرمی“ تھی، لیکن انجیل یونانی زبان میں مرتب کی گئی ہے، مرقس کی انجیل حضرت مسیح علیہ السلام کے ۶۵ سے ۷۰ سال، مٹی کی انجیل ۸۵ سے ۹۰، لوقا کی انجیل ۹۰ سے ۹۵ اور یوحنا کی ۱۱۰ کے بعد مرتب کی گئی، ان مرتبین میں کوئی بھی حضرت مسیح علیہ السلام کا حواری نہیں تھا، نہ ان کتابوں کے لئے کوئی سند ہی ہے، جو حضرت مسیح علیہ السلام، یا خود ان انجیلوں کے مرتبین تک پہنچتی ہے، اس کے بعد عہدِ جدید کے پورے مجموعہ کی تدوین اور مستند اور غیر مستند ہونے کا فیصلہ بائبل پر منعقد ہونے والی تیسری کارٹیج کانسل میں ہوا، جو آجنگاب کے ۳۹۷ء بعد منعقد ہوئی۔

یہ حال تو اس کی تدوین و ترتیب کا ہے، دوسرا مرحلہ اس کے ترجموں کا ہے، ۳۰۶ء میں قسطنطین

اول رومی نے عیسائی مذہب قبول کیا، اس کے لئے سینٹ جیروم (S.T. Jerom) نے ۳۸۳ء تا ۳۹۴ء میں بائبل کے دونوں حصوں (عہد عتیق، عہد جدید) کا رومی زبان میں ترجمہ کیا، جو عیسائی مورخین کے بقول ۴۰۰ء سے ۵۰۰ء تک مغربی کلیسا میں چلتا رہا۔ (تاریخ کلیسا، ص: ۱۱۴)

لیکن خود اس ترجمہ کا حال یہ تھا کہ ابتداءً کلیسا نے اسے تسلیم نہیں کیا، مگر بعد میں کونسل آف ٹرینٹ (Concil of trent) نے منظوری دے دی، چنانچہ بعض عیسائی علماء کے حسب تحریر یہ ترجمہ بہت جلدی میں کیا گیا اور بہت سی تبدیلیوں کے باعث بگڑ گیا۔

(کتاب سوال و جواب، ترجمہ پادری یونس سنگھ، ص: ۲، مطبوعہ الہ آباد پریس ۱۸۶۲ء)

پھر اسی ترجمہ سے دوسرے ترجمے کئے گئے، جن میں انگریزی کا وہ مشہور ترجمہ بھی ہے جو ہمپٹن کورٹ کانفرنس (Hampton cort confrance) میں بادشاہ جیمس کی ایماء پر کیا گیا، جو بارہ سالوں بعد ۱۶۱۶ء میں مکمل ہوا، پھر ۱۸۸۴ء میں اس پر نظر ثانی کی گئی، یہی ترجمہ ہے جو کنگ جیمس بائبل (King Jams Bible) سے مشہور ہوا۔

گویا حضرت مسیح علیہ السلام کے ایک طویل عرصہ بعد بالواسطہ اس کی ترتیب ہوئی، مرتبین میں کوئی آپ کا حواری نہیں تھا، کوئی سلسلہ سند نہیں جس سے اس کے مستند ہونے کا فیصلہ کیا جاسکے، اس کے بعض حصے بعض عیسائی فرقوں کے یہاں بھی مستند نہیں ہیں، ”آرمی زبان“ میں انجیل کا کوئی نسخہ موجود نہیں ہے، جو حضرت مسیح کی اصل زبان تھی، گویا اس کا آغاز بھی ترجمہ سے ہی ہوا اور اب وہ اولین ترجمہ بھی محفوظ نہیں، بلکہ ترجمہ در ترجمہ کی صورت موجود ہے، اس ترجمہ کی صحت میں بھی عیسائی علماء کے درمیان اختلاف ہے اور کسی شاعرانہ مبالغہ آرائی کے بغیر: ”شد پریشاں خواب من از کثرت تعبیر ہا“ کا مصداق بنی ہوئی ہے، اب بھلا بتائیے کہ اسے کیوں کر حضرت مسیح علیہ السلام کے حالات و سیرت کے لئے مستند اور معتبر باور کیا جائے؟ چنانچہ بائبل کے مشہور مفسر ہارن اپنی تفسیر

(ج: ۱) کے ضمیمہ میں لکھتے ہیں:

جب یہ کہا جاتا ہے کہ کتب مقدسہ خدا کی طرف سے وحی کی گئی ہیں، تو اس کا مطلب یہ نہیں ہوتا کہ ہر لفظ اور پوری عبارت الہام الہی ہے، بلکہ مصنفین کے محاورات اور ان کے بیانات کے اختلاف سے پتہ چلتا ہے کہ ان کو اس بات کی اجازت دی گئی تھی کہ اپنی طبیعت اور عادت کے مطابق اور اپنی اپنی سمجھ کے موافق لکھیں اور علم الالہام اسی طرح استعمال کیا گیا، جس طرح رسمی علوم استعمال کئے جاتے ہیں، یہ خیال نہیں کیا جاسکتا کہ ہر وہ بات جو انہوں نے بیان کی ہے وہ الہام کی جاتی تھی، یا ہر وہ حکم جو بیان کرتے ہیں وہ الہام کردہ ہیں۔

اور ”انسائیکلو پیڈیا برٹانیکا“ میں ہے:

جو لوگ یہ دعویٰ کرتے ہیں کہ ہر وہ بات جو بائبل میں درج ہے، وہ الہامی ہے، اپنے دعویٰ کو آسانی سے ثابت نہیں کر سکتے۔ (انسائیکلو پیڈیا برٹانیکا: ۱۹/۲۰)

آپ پیغمبر اسلام ﷺ کی سیرت دیکھئے، آپ ﷺ کی سیرت کے دو بنیادی ماخذ ہیں، کتاب اللہ اور سنت رسول ﷺ قرآن مجید کا یہ حال ہے کہ وہ نہ صرف اپنے الفاظ؛ بلکہ اپنے رسم الخط اور لب و لہجہ کے ساتھ آج تک محفوظ ہے، آپ ﷺ نے اپنی زندگی ہی میں خود اپنی نگرانی میں اس کی کتابت کرائی، (سیوطی، الاتقان فی علوم القرآن: ۱/۶۳) سورتوں اور آیتوں کو ترتیب دیا، (الوسی، روح الم عانی: ۱/۲۶) پھر آپ کے وصال کے بعد ایک سال بھی نہ گذر پایا تھا کہ خلیفہ اول حضرت ابو بکر صدیق ص نے صحابہ ث سے نوشتے حاصل کر کے اس کو یکجا کیا اور لب و لہجہ کا جو ہلکا سا اختلاف تھا، اسے حضرت عثمان ص نے ختم کر کے اپنے عہدِ خلافت میں تمام لوگوں کو ایک ہی لہجہ پر متفق کر دیا، (زرکشی، البرہان فی علوم القرآن: جلد اول، مناع القطان: مباحث فی علوم القرآن:

(۱۳۳)۔۔۔۔۔ وہ اس وقت سے آج تک ہر دور میں ہزاروں لاکھوں سینوں میں من و عن محفوظ ہے اور قرأت میں کہیں کوئی ایسا اختلاف نہیں ہے، جس کو معنی میں تغیر کی حد تک اختلاف کہا جاسکے۔

دوسرا ماخذ ”السنة“ ہے، احادیث تمام آپ ﷺ کے صحابہ رضی اللہ عنہم سے مروی ہیں، اس کے ایک قابل لحاظ حصہ کی کتابت خود آپ کے عہد میں ہو چکی تھی، (ملاحظہ ہو: مولانا مناظر احسن گیلانی رضی اللہ عنہ کی تدوین حدیث، مولانا سید منت اللہ رحمانی رضی اللہ عنہ کی ”کتابت حدیث“ اور مولانا محمد رفیع عثمانی کی ”عہد نبوی میں کتابت حدیث“) آپ ﷺ کے وصال کے سو سال بعد ہی احادیث کے بڑے بڑے مجموعے مرتب ہو گئے، جس میں مؤطا امام مالک رضی اللہ عنہ اور امام ابو یوسف رضی اللہ عنہ کی کتاب ال آثار خصوصیت سے قابل ذکر ہیں، ہر حدیث کی سند محفوظ ہے اور کتابوں میں درج ہے، سند میں آنے والے تمام راویوں کے حالات بھی محفوظ ہیں، جو تاریخ کا ایک عدیم النظیر ریکارڈ ہے، جسے دیکھ کر آج بھی فیصلہ کیا جاسکتا ہے، کہ وہ کس حد تک مستند یا غیر مستند ہیں؟

اب ظاہر ہے تاریخی استناد اور تحفظ کے لحاظ سے ہمارے لئے اس کے سوا کوئی چارہ نہیں کہ آپ ہی کی ذات گرامی کی طرف رجوع کریں۔

عالمگیر دعوت

کسی مذہب کے عالمگیر اور تمام انسانیت کا مذہب بننے کے لئے ضروری ہے کہ وہ اپنی تعلیمات کے لحاظ سے عالمگیر ہو، وہ تمام انسانیت کو ایک نظر سے دیکھتا ہو اور ایسا نہ ہو کہ اس نے انسانیت کو مختلف طبقوں میں تقسیم کر رکھا ہو۔

(اس نقطہ نظر سے جب آپ ہندومت کا مطالعہ کریں گے تو دیکھیں گے کہ وہ اس کمزوری سے پُر ہے، اس نے انسانوں کو مستقل طور پر چار پیدائشی طبقوں میں تقسیم کر رکھا ہے: برہمن، چھتری، ویش اور شودر، ان کے درمیان اس قدر فرق ہے کہ اگر نیچی ذات والا اونچی ذات والے شخص کا پیشہ اختیار کرتا ہے تو راجہ اس کی دولت چھین کر اسے ملک بدر کر دے) (رگ وید: ۱: ۵۳: ۱۴،

یجر وید: ۲:۱۳، ستیا رتھ پرکاش: ۱۵۲/۴) جو شخص براہمن کے مقابلہ میں مزاحمت کرے، اس کو سوکھی لکڑی کی طرح الٹا لٹکا کر جلادے، (ملاحظہ ہو: منوسمرتی مع شرح ہندی جناب ڈاکٹر چمن لال گوتم صاحب، مطبوعہ ویدنگر، بریلی) نیز یجر وید ادھیائے ۲۱ منتر ۱۱ کا مفہوم ہے کہ براہمن ایشور کے منہ سے چھتری بازو سے، ویش ران سے اور شودر پاؤں سے پیدا ہوا ہے، اس لئے جیسے نہ منہ بازو اور نہ بازو منہ ہو سکتے ہیں، اسی طرح نہ براہمن چھتری اور نہ چھتری براہمن ہو سکتے ہیں، ہندو مذہب کی ثانوی کتاب ”منوسمرتی“ میں تخلیق، عبادت، رسم و رواج، مذہبی تعلیم، لباس، پوشاک اور خوراک، تمام امور میں مختلف طبقوں کے درمیان امتیاز و تفریق کا ذکر موجود ہے۔

جہاں تک عیسائی مذہب کی بات ہے، تو حضرت مسیح علیہ السلام نے اس کی خود ہی صراحت کر دی ہے:
میں اسرائیل کے گھرانے کی کھوئی ہوئی بھیڑوں کے سوا اور کسی کے پاس نہیں بھیجا گیا۔ (انجیل مٹی: ۱۰، ۵-۶)

ایک موقع پر خود اپنے شاگردوں کو ہدایت دیتے ہیں کہ غیر قوموں کی طرف نہ جانا اور سامریوں کے شہر میں داخل نہ ہونا، بلکہ اسرائیل کے گھرانے کی کھوئی ہوئی بھیڑوں کے پاس جانا، (انجیل مٹی: ۱۰:۶) چنانچہ حضرت مسیح علیہ السلام کے حواری کا حال یہ تھا کہ اگر کوئی کسی غیر اسرائیلی کے پاس دعوت دین کے لئے چلا جاتا تو یہ بات ان کے درمیان موضوع بحث بن جاتی۔

یہ اور اس قسم کی بہت سی تصریحات اس بات کو بالکل بے غبار کر دیتی ہیں کہ حضرت مسیح علیہ السلام کی نبوت اور ان کا پیغام عالمگیر نہیں تھا، بلکہ صرف بنی اسرائیل کے لئے تھا، اس کے بعد بھی جو لوگ حضرت مسیح کے پیغام کو عالمگیر ثابت کرنا چاہتے ہیں وہ دراصل ”مدعی ست گواہ چست“ کے مصداق ہیں۔

اب پیغمبر اسلام ﷺ کو دیکھئے، قرآن مجید نے آپ ﷺ کے متعلق فرمایا کہ ”آپ تمام کائنات کے لئے رحمت ہیں“ (الانبیاء: ۱۰۷) آپ ﷺ پر نازل ہونے والی کتاب قرآن مجید خود کو ”هُدًى لِلنَّاسِ“ (البقرہ: ۱۸۵) کہتی ہے، قرآن نے جگہ جگہ ”يَا أَيُّهَا النَّاسُ“ کہے کر تمام

انسانیت کو مخاطب کیا ہے، آپ ﷺ نے اپنی زندگی ہی میں دنیا کے مختلف ملکوں کے بادشاہوں کے نام دعوتِ اسلام کے خطوط لکھے، خود آپ کی بارگاہِ نبوت میں مختلف رنگ و نسل اور علاقہ کے اصحاب موجود تھے، حبش کے بلال رضی اللہ عنہ، روم کے صہیب رضی اللہ عنہ، فارس کے سلمان رضی اللہ عنہ، بنی اسرائیل کے عبداللہ بن سلام رضی اللہ عنہ، یمن کے ابو ہریرہ رضی اللہ عنہ اور مولانا مناظر احسن گیلانی رضی اللہ عنہ کی تحقیق کے بموجب ہندوستان کے بھی ایک صحابی رتن نامی۔

یہاں جو بات لکھی گئی ہے وہ حضرت مسیح کی اس تصویر کے مطابق ہے جو بائبل نے کھینچی ہے، ورنہ تو ہر نبی اپنے اپنے زمانہ اور عہد کے لئے نمونہ کامل ہوتا ہے، اس میں شبہ نہیں کہ زندگی کے بہت سے مرحلے حضرت مسیح علیہ السلام کی حیات میں آئے ہی نہیں، لیکن ضرور ہے کہ آنجناب نے اس کے لئے ہدایات دی ہوں گی، دوسرے حضرت مسیح علیہ السلام کو خود اس کا اعتراف تھا کہ وہ شریعتِ سابقہ پر مامور ہیں اور تورات کا کوئی حکم مل نہیں سکتا، مگر سینٹ پال نے آ کر قریب قریب دینِ مسیح کا تورات اور عہدِ عتیق سے رشتہ ہی کاٹ دیا، اس لئے اب تحریف کے علاوہ عیسائیت میں واضح خلاء بھی پایا جاتا ہے۔

پھر آپ ﷺ نے واضح طور پر انسانیت کے لئے مساوات اور برابری کی تعلیم دی اور تفوق و برتری کا معیار نسلی چیزوں کو نہیں بلکہ ”کبھی خوبیوں“ کو قرار دیا، ”إِنَّ أَكْرَمَكُمْ عِنْدَ اللَّهِ أَتْقَاكُمْ“ (الحجرات: ۱۳) اس لئے ظاہر ہے کہ پیغمبر اسلام ﷺ ہی کی دعوت اور پیغام ایک عالمگیر نسخہٴ حیات اور تمام انسانیت کے لئے دوائے دل ہو سکتی ہے۔

جامع رہنمائی

جامعیت سے مراد ایسی شخصیت ہے، جس کی سیرت میں زندگی کے تمام گوشوں کے لئے رہنمائی موجود ہو؛ تاکہ انسان اس کی زندگی کو مشعلِ راہ بنانے کے بعد کہیں بھی رہنمائی کا کوئی خلا محسوس نہیں کرے۔

ہندومت کے بارے میں یہ بات واضح ہے کہ اس میں سرے سے کوئی آئیڈیل شخصیت ہی نہیں ہے اور جن شخصیات کا ذکر ملتا ہے وہ بھی ”عبد“ نہیں ہیں؛ بلکہ معبودیت کے منصب پر فائز ہیں، اس لئے ان سے حیرت انگیز اور مافوق العادۃ واقعات کا اظہار ہوتا رہتا ہے، عام انسان کے لئے جس کی اتباع ممکن نہیں ہے، ویدیں جو ان کتابوں میں اصل کی حیثیت رکھتی ہیں وہ زیادہ تر صرف تہمیدی منتر، پوجا کے طریقے، خبیث اور شیاطین سے بچاؤ کی ترکیب اور اخلاقی نظموں پر مشتمل ہے۔

یہی حال عیسائیت کا ہے، انسانی زندگی کو تین اہم خانوں میں تقسیم کیا جاسکتا ہے، انفرادی زندگی، معاشرتی زندگی اور اجتماعی زندگی،۔۔۔۔۔ انفرادی زندگی کے احکام کا علم اسی وقت ہو سکتا تھا، جب حضرت مسیح علیہ السلام کے عام معمولات زندگی روشنی میں ہوتے، مگر صورتِ حال یہ ہے کہ سوائے چند معجزاتی واقعات، اسفار اور اخلاقی نصح کے بائبل میں ہمیں اس بارے میں کچھ تفصیل نہیں مل سکتی، خورد و نوش، خواب و بیداری، لباس و پوشاک، گفتگو، ملاقات اور طہارت و عبادت وغیرہ کے کیا آداب و اطولر آنجناب کے تھے؟ بائبل اس کی کوئی وضاحت نہیں کرتا، معاشرتی زندگی کے لئے یہاں کوئی نمونہ مل ہی نہیں سکتا، اس لئے کہ حضرت مسیح علیہ السلام کو اس کا موقع ہی نہیں مل سکا کہ نکاح فرماتے اور متاہل زندگی بسر کرتے، اب ظاہر ہے کہ ازدواجی تعلقات، زوجین کے حقوق، اولاد کے حقوق، والدین کے فرائض اور کسبِ معاش کے حلال و حرام طریقوں کی تفصیل آپ کے یہاں نہیں مل سکتی، یہی حال اجتماعی زندگی کا ہے، حضرت مسیح علیہ السلام کو کبھی حکومت اور اقتدار حاصل نہ ہو سکا، اس لئے حکومت کا نظم و نسق، حکمراں اور رعایا کے تعلقات،

صیغہ عدل، جنگ و صلح کے بین ملی اصول، فوجی اور دفاعی نظام کے باب میں یہاں کوئی رہنمائی حاصل نہیں ہو سکتی، بائبل سے ہمیں حضرت مسیح علیہ السلام کی ولادت کے ابتدائی حالات معلوم ہوتے ہیں، اس کے بعد پھر ان کی شخصیت پر وہ میں چلی جاتی ہے اور یکبارگی نبوت کے وقت سامنے آتی ہے، اس کے بعد ایک دو سال کے عرصہ میں پہاڑی کا وعظ اور چند گنے چنے واقعات ملتے ہیں، حد یہ ہے کہ عیسائیوں کے یہاں یہ بات بھی متفق علیہ نہیں ہے کہ حضرت مسیح علیہ السلام کا مقام پیدائش بیت اللحم ہے یا ناصره، اب بھلا بتائیے کہ جن کی شخصیت اس قدر پردہ میں ہو اور زندگی کے اہم ترین مرحلے نہ ان کی زندگی میں آئے ہوں، نہ ان کی ہدایت دی گئی ہو، آخر ان سے انسانیت اپنی ہمہ گیر زندگی میں کس طرح رہنمائی حاصل کر سکتی ہے؟

اب اس نقطہ نظر سے پیغمبر اسلام ﷺ کی زندگی کا مطالعہ کیجئے، خوشی و غم، فتح و شکست، موت و پیدائش، خواب و بیداری، نشست و برخاست، ملاقات، تعزیت، عبادات، مالی لین دین، خرید و فروخت، قرض و رہن، ہبہ و مضاربت، نکاح، ازدواجی زندگی، طلاق و تفریق، جرم و سزا، زراعت و مزدوری، اصول حکمرانی، جنگ و امن کے قوانین، عدل و انصاف کے ضوابط، بین ملی ربط و تعلق، زندگی کا کوئی گوشہ ایسا نہیں جس میں آپ ﷺ کا اُسوہ موجود نہ ہو، یہاں تک کہ استنجا کے آداب اور میاں بیوی کے نجی تعلقات میں بھی آپ ﷺ کی ہدایات اور اطوار ہمارے سامنے ہیں اور پیدائش سے وفات تک آپ کی پوری سیرت اس طرح ہمارے سامنے ہے گویا کوئی کاغذی فلم تیار کر دی گئی ہو۔

افسوس کہ انسانیت آج اپنی زندگی کے معمولی معمولی مسائل کے لئے سرگرداں ہے، وہ مادوں اور انسانی و حیوانی جسموں پر دادِ تحقیق وصول کر رہی ہے اور اس کی کاوش فکر اور طبع آزمائی سے کوئی چیز نہیں جو مستثنیٰ رہ گئی ہو، لیکن کائنات خدا کے ایسے بندوں سے خالی ہوتی جا رہی ہے، جو انسانیت کے مقصد وجود پر غور کرے اور جو سوچے کہ اس دنیا سے گذر کر اسے کسی اور عالم میں قدم رکھنا ہے؟ پھر یہ فکر اس کے دل کو تڑپا دے، اس کے دماغ کو بے چین



کردے، اس سے اس کا ذہنی سکون چھین لے اور وہ تلاش حق کا سفر شروع کر دے، تاہم یقین ہے کہ جو بے چینی اور تڑپ کی یہ چنگاری لے کر آگے بڑھے گا اور انسانی تاریخ کے بے شمار مذاہب اور مذہبی اور غیر مذہبی پیشواؤں پر نظر ڈالے گا، اسے اس کا ذوق و جستجو یقیناً پیغمبر اسلام جناب محمد رسول اللہ تک پہنچائے گا، صلی اللہ علیہ وسلم۔



نبی رحمت کی رحمت کے کچھ پہلو

قرآن مجید میں پیغمبر اسلام جناب محمد رسول اللہ ﷺ کی مختلف صفات کا ذکر آیا ہے، یہ تمام صفات اپنی جگہ اہم ہیں اور آپ کے محاسن کو ظاہر کرتے ہیں، لیکن ان میں سب سے اہم صفت یہ ہے کہ آپ کو تمام عالم کے لئے رحمت قرار دیا گیا، وَمَا أَرْسَلْنَاكَ إِلَّا رَحْمَةً لِّلْعَالَمِينَ، (الانبیاء: ۱۰۷)۔۔۔۔۔ اس تعبیر کی وسعت اور ہمہ گیری پر غور فرمائیے کہ آپ کی رحمت مکان و مقام کی وسعت کے لحاظ سے پوری کائنات کو شامل ہے اور زمانہ و زمان کی ہمہ گیری کے اعتبار سے قیامت تک آنے والے عرصہ کو حاوی ہے، یہ کوئی معمولی دعویٰ نہیں، اور شاہد ہی تاریخ کی کسی شخصیت کے بارے میں ایسا دعویٰ کیا گیا ہو، یہ دعویٰ جتنا عظیم ہے اسی قدر واقعہ کے مطابق بھی ہے، آپ کی رحمت کا دائرہ یوں تو پورلی کائنات تک وسیع ہے، زندگی کے ہر گوشہ میں آپ کا اسوہ رحمت کا نمونہ ہے، لیکن اس وقت انسانیت پر آپ کی رحمت کے چند خاص پہلوؤں پر روشنی ڈالنا مقصود ہے۔

ان میں پہلی بات یہ ہے کہ آپ نے انسانیت کو وحدت الہ کا تصور دیا، خدا کو ایک ماننا بظاہر ایک سادہ سی بات معلوم ہوتی ہے، لیکن بمقابلہ الحاد و انکار اور شرک و مخلوق پرستی کے یہ ایک انقلابی عقیدہ ہے، خدا کا انکار انسان کو غیر ذمہ دار، گناہوں کے بارے میں جبری اور مادہ پرست بنا دیتا ہے؛ کیوں کہ اسے جواب دہی کا کوئی خوف نہیں ہوتا اور دنیا اس کے لئے محض عشرت کدہ حیات ہوتی ہے، گویا انسان خدا کی بندگی سے آزاد اور لذت و عیش کا غلام بن جاتا ہے، شرک انسانیت کی تذلیل ہے، کیوں کہ مشرک ادنیٰ سے ادنیٰ شئی کے سامنے بھی پیشانی جھکانے میں کوئی حیا محسوس نہیں کرتا، مشرک خدا کے بجائے مخلوق سے نفع و نقصان کی امیدیں وابستہ کر لیتا ہے، اس لئے اس میں توہم پرستی پیدا ہوتی ہے، اسے قدم قدم پر نخس اور بے برکتی کے خطرات پریشان



کرتے رہتے ہیں اور معمولی چیزوں کے خوف سے بھی اس کا دل بیٹھا رہتا ہے، اللہ کے ایک ہونے کے تصور سے انسانیت کی تکریم اور اس کا اعزاز متعلق ہے، یہ اس بات کا اعلان ہے کہ اس کی پیشانی غیر اللہ کے سامنے جھکنے سے ماوراء ہے اور خدا نے اس کو پوری کائنات پر فضیلت بخشی ہے، اسی لئے قرآن ہمیں بتاتا ہے کہ اللہ نے فرشتوں سے بھی حضرت آدم کو سجدہ کرایا، اور اس طرح انسانی کرامت و شرافت کو ظاہر فرمادیا، عقیدہ توحید نے انسانیت کو اوہام پرستی سے نجات دلایا؛ کیوں کہ توحید پر ایمان رکھنے والا اس بات پر یقین رکھتا ہے کہ مخلوق اسے نفع و نقصان پہنچانے سے عاجز ہے، توحید کا عقیدہ انسان کے اندر خدا کی محبت اور خدا کا خوف پیدا کرتا ہے اور یہ خشیت اور خدا کے راضی کرنے کا جذبہ فرائض کی ادائے گی اور ذمہ داری کا احساس پیدا کرتی ہے اور وہ دنیا کو قصر عشرت سمجھنے کے بجائے محل امتحان سمجھ کر پھونک پھونک کر قدم رکھتا ہے، اس لئے توحید کا عقیدہ انسانیت کے لئے بہت بڑی نعمت اور سامان رحمت ہے، جو رسول اللہ ﷺ کے ذریعہ انسانیت کو حاصل ہوا۔

گو حضور ﷺ سے پہلے بھی انبیاء نے توحید کی تعلیم دی اور بہت سے مصلحین نے بھی شرک کی تردید و انکار کا فریضہ انجام دیا، لیکن حضرت نوح علیہ السلام سے لے کر رسول اللہ ﷺ کی بعثت تک ہمیشہ انسانیت پر مشرکانہ فکر کا غلبہ رہا، یہاں تک کہ جو مذاہب توحید کا علم لے کر اٹھے، وہ خود بھی شرک کے رنگ میں رنگ گئے، یہودی اصلاً موحد تھے، لیکن یہود کے بعض فرقوں نے حضرت عزیر کو خدا کا شریک قرار دیا، عیسائیوں نے تو حضرت مسیح کی الوہیت کو اپنے عقیدہ کا بنیادی جزو ہی بنا لیا، ہندو مذہب میں بھی توحید کا عنصر موجود ہے، مگر انہوں نے خود اپنے لا تعداد خدا تخلیق کر لئے، بودھ مذہب کی بنیاد مذہب کے شارحین کے خیال کے مطابق خدا کے انکار پر ہے، لیکن بودھ مذہب کے متبعین نے خود بودھ جی کی پرستش شروع کر دی، رسول اللہ ﷺ نے توحید کی فکر کو اس طرح غالب فرمایا کہ وہ قیامت تک کے لئے ایک غالب فکر بن گئی، یہاں تک کہ جن مذاہب



کی اساس شرک پر تھی، ان میں بھی ایسی تحریکات اٹھیں جو توحید کی داعی تھیں۔

رسول اللہ ﷺ کی صفتِ رحمت کا دوسرا مظہر ”انسانی وحدت“ کا تصور ہے، آپ کی بعثت سے پہلے قریب قریب دنیا کی تمام تہذیبوں اور مذاہب میں انسان اور انسان کے درمیان تفریق اور کچھ لوگوں کے پیدائشی طور پر معزز اور کچھ لوگوں کے حقیر ہونے کا تصور موجود تھا، یہودی اسرائیلی اور غیر اسرائیلی میں تفریق کرتے تھے اور جو لوگ حضرت یعقوب علیہ السلام کی نسل سے ہوں ان کو پیدائشی طور پر افضل و برتر جانتے تھے، ایران کے لوگوں کا خیال تھا کہ جو لوگ بادشاہ کی نسل سے ہوں وہ خدا کے خاص اور مقرب بندے ہیں بلکہ خدا کا کنبہ ہیں، ہندوستان کا حال تو شاید سب سے خراب تھا کہ انسانیت کو مستقل طور پر چار طبقوں میں تقسیم کر دیا گیا تھا، کچھ لوگوں کے بارے میں تصور تھا کہ وہ خدا کے سر سے پیدا کئے گئے ہیں، کچھ لوگ خدا کے بازو سے، کچھ کی پیدائش خدا کے ران سے ہوئی ہے اور کچھ کی پاؤں سے، یہ برہمن، ویش، کھتری اور شودر کہلاتے تھے، شودر اتنا بد قسمت گروہ تھا کہ تاریخ عالم میں شاید ہی ایسی اجتماعی اور قومی مظلومیت کی مثال مل سکے، ان پر تعلیم کا دروازہ بند تھا، ان کے لئے کچھ ذلیل سمجھنے جانے والے پیشے مخصوص تھے اور وہ اونچی ذاتوں کے لئے پیدائشی غلام سمجھے جاتے تھے، کم و بیش یہی حال دنیا کے مختلف علاقوں اور مختلف قوموں میں تھا۔

رسول اللہ ﷺ نے انسانی وحدت کا تصور پیش کیا اور پیدائشی طور پر افضل و برتر اور حقیر و کہتر ہونے کے تصور کو رد فرما دیا، آپ ﷺ نے صاف اعلان کیا کہ کسی عربی کو کسی عجمی پر اور کسی گورے کو کسی کالے پر محض رنگ و نسل کی وجہ سے کوئی فضیلت نہیں، بلکہ فضیلت کا معیار انسان کا تقویٰ اور اس کا عمل ہے، اس اعلان نے عرب کے معزز قبائل اور حبش و روم کے بلال رضی اللہ عنہما و صہیب رضی اللہ عنہما کو ایک صف میں کھٹا کر دیا، بلکہ یہ عجمی نژاد غلام جو کبھی حقارت کی نظر سے دیکھے جاتے تھے، زعماء عرب کے لئے وجہ رشک بن گئے اور حضرت عمر فاروق رضی اللہ عنہما جیسے فرمانروا بھی انہیں اپنے ”سردار“ کے لفظ سے مخاطب کرتے تھے، یہ آپ ہی کی تعلیمات کا نتیجہ ہے کہ اسلام کے پھیلنے کے ساتھ ہی

تفریق و امتیاز کی زنجیریں کٹنے لگیں، انسانی مساوات کے نعرے ہر سو بلند ہوئے اور دنیا کی مظلوم و مقہور قوموں کو پیدائشی غلامی سے آزادی نصیب ہوئی اور اگر کہیں کسی انسان گروہ نے اپنی شقاوت اور جور و جفا سے اس ظلم کے سلسلہ کو جاری بھی رکھا، تو ان کو ہر طرف سے طعن و تشنیع کے الزام سننے پڑے اور مظلوموں کو ان کے خلاف صدائے احتجاج بلند کرنے کا موقعہ فراہم ہوا، یہ آپ کی رحمت عامہ کا ایسا پہلو ہے کہ کوئی صاحب بصیرت اسے نظر انداز نہیں کر سکتا۔

اس وحدت انسانی کے تصور نے زندگی کی تمام شعبوں پر اپنا اثر ڈالا، تمام لوگوں کے لئے ہر طرح کے پیشہ کا دروازہ کھل گیا اور پیشوں کی تحقیر و تذلیل کا تصور ختم ہوا، علم کی روشنی عام ہوئی اور ہر ایک کے لئے تعلیم کا دروازہ کھلا، سماجی زندگی میں ہر ایک کے لئے باعزت طریقہ پر زندگی بسر کرنے کا موقع فراہم ہوا، جرم و سزا کے باب میں انصاف کا قائم کرنا ممکن ہوا اور ہر ایک کے لئے اپنی تہذیب اور اپنی روایات کا تحفظ ممکن ہو سکا، لیکن اس انسانی وحدت کے تصور نے سب سے زیادہ اثر سیاسی نظام پر ڈالا، اسلام سے پہلے پوری دنیا کے سیاسی اُفق پر ملوکیت کا تصور چھایا ہوا تھا اور اس کے مقابلہ میں کوئی اور نظام سیاست عملاً موجود نہیں تھا، ظہور اسلام کے وقت جتنی معلوم طاقتیں تھیں وہ سب ملوکیت کی نمائندہ تھیں، روم میں بادشاہت تھی، ایران میں بادشاہت تھی، حبش میں بادشاہت تھی، یمن میں بادشاہت تھی، ہندو چین کے علاقوں میں بھی چھوٹے بڑے راجا تھے، غرض پوری دنیا بادشاہت کے آمرانہ نظام اور پنچہ استبداد کے تحت تھی، یہاں تک کہ یونان کے فلاسفہ نے جس جمہوریت کا نقشہ پیش کیا تھا، اس میں بھی ”اشراف“ کی حکومت کا تصور تھا اور عام لوگوں کے اقتدار میں شرکت کی کوئی گنجائش نہیں تھی۔

اسلام نے انسانی وحدت اور مساوات کا جو تصور پیش کیا اس نے محض خاندانی بنیاد پر حکومت و اقتدار کے ارتکاز اور فرمانروائی کے تصور کو پاش پاش کر دیا اور جمہوریت کے تصور نے غلبہ حاصل کیا، چنانچہ آج صورت حال یہ ہے کہ پوری دنیا میں جمہوری نظام قائم ہے جو اسلام کے تصور خلافت

سے مستعار اور اپنی بعض خامیوں کے باوجود انسانی وحدت و مساوات کا علمبردار ہے، یہاں تک کہ آج یا تو بادشاہت کا وجود ہی نہیں، یا ہے تو محض دستوری اور علامتی بادشاہت ہے، اور اگر کہیں جبراً آمرانہ ملوکیت باقی ہے تو وہ پوری دنیا کی نگاہ میں قابل تحقیر اور لائق ملامت ہے۔

رحمت نبوی کا تیسرا اہم پہلو علم کی حوصلہ افزائی ہے، آپ جس سماج میں تشریف لائے وہاں لوگ اس بات کو سرمایہ افتخار سمجھتے تھے کہ وہ پڑھنا لکھنا نہیں جانتے، وہ بہت ہی فخر کے ساتھ اپنے ”اُمّی“ ہونے کی بات کہتے تھے، آپ ﷺ نے تعلیم و تعلم کی حوصلہ افزائی فرمائی اور علم کو بلا امتیاز و تفریق ہر طبقہ کے لئے عام فرمایا، پھر آپ نے علم کے معاملہ میں دین اور دنیا کی کوئی تقسیم نہیں کی، بلکہ ہر وہ علم جو انسانیت کے لئے نفع بخش ہو خدا سے اس کے لئے دُعاء فرمائی اور فرمایا کہ علم و حکمت کی جو بات جہاں سے مل جائے، اس کی طرف ایسا لپکنا چاہئے، جیسے انسان اپنی گم شدہ چیز کے لئے لپکتا ہے، الحکمة ضالة المؤمن، (ترمذی: ابواب العلم، حدیث نمبر: ۲۶۸)

آپ ﷺ نے مسلمانوں بچوں کو بدر کے مشرک قیدیوں سے تعلیم ولائی اور مدینہ میں یہودیوں کی درس گاہ ”بیت المدراس“ میں تشریف لے گئے، جس سے علم کے باب میں آپ کی فراخ قلبی اور کشادہ چشمی کا اندازہ ہوتا ہے۔

اس سے نہ صرف یہ کہ علم کا دور دورہ ہوا، بلکہ غیر سائنٹفک کی جگہ سائنٹفک فکر کا غلبہ ہوا اور توہمات کی زنجیریں کٹیں، شرک چوں کہ مخلوقات کو معبود کا درجہ دیتا ہے اور جو معبود ہو اس کی عظمت اور اس کا احترام تحقیق و تجسس میں مانع بن جاتا ہے؛ اس لئے وہ علمی ترقی اور تحقیق و سائنس کے ارتقاء میں رکاوٹ بن جاتی ہے، توحید چوں کہ مخلوقات کے معبود ہونے کی نفی کرتی ہے، اس لئے کائنات کی تمام اشیاء پر غور و فکر، بحث و تحقیق اور تفحص و تجسس کا راستہ کھلتا ہے اور انسان علم میں جتنا آگے بڑھتا جائے اور کائنات کے حقائق پر جو پردے پڑے ہوئے ہیں، ان کو جس قدر اٹھاتا جائے وہ اسی قدر توہمات سے آزاد ہوتا جاتا ہے۔

پس اسلام نے علم و تحقیق کی راہ کھولی، مخلوق کی مبالغہ آمیز عظمت دلوں سے نکالی اور اوہام کا پردہ چاک کیا، اسلام سے پہلے لوگ عورتوں کو، جانوروں میں گدھے کو، پرندوں میں اُلو کو، مہینوں میں شوال اور صفر، کودنوں میں چہار شہ کو منحوس تصور کرتے تھے اور خود اپنے لکھے ہوئے پانسوں پر کامیابی اور ناکامی کی اُمیدیں قائم کرتے تھے، نحس کے سلسلہ میں اور بھی بہت سے تصورات تھے، جو عربوں میں پائے جاتے تھے، ہندوستان وغیرہ میں آج بھی یہ تصورات چھہ خاصے پڑھے لکھے لوگوں پر بھی مسلط رہتا ہے، بلکہ خود یورپ میں بھی عام لوگ توہمات میں مبتلا ہیں، پیغمبر اسلام ﷺ نے اس توہم پرستی کی تردید فرمائی، اُصولی طور پر اس بات کو واضح فرمایا کہ نفع و نقصان کس مخلوق سے متعلق نہیں، بلکہ یہ خالق کے ہاتھ میں ہے، اور جن جن باتوں کے بارے میں نحس و بے برکتی کا تصور تھا صراحت کے ساتھ ان کی تردید فرمائی، یہ رسول اللہ ﷺ کی رحمت عامہ کا ایک اہم پہلو ہے، جس نے انسانیت کو توہمات کی بیڑیوں سے نکال کر علم و تحقیق کی دنیا میں پہنچایا اور اس تحقیق نے نئی نئی ایجادات و اختراعات کی تحریک کی، جس کے مظاہر اور جس کے فوائد آج ہمارے سامنے ہیں۔

اسلام سے پہلے اہل مذاہب نے دین اور دنیا کا بٹوارہ کر رکھا تھا اور دین و دنیا کی اس تقسیم نے قانون فطرت کے خلاف بغاوت کر رکھی تھی، نکاح کو بری بات سمجھا جاتا تھا، قرب خداوندی کے لئے تہجد کی زندگی ضروری سمجھی جاتی تھی اور مرد و عورت کے فطرت تعلق کو بہر صورت گناہ باور کیا جاتا تھا، کسب معاش کی محنتوں کو دین الہی اور رضائے خداوندی کے خلاف گمان کیا جاتا تھا، یہاں تک کہ رہبانیت کے غلبہ کا عیسائیت میں ایک ایسا دور بھی گزرا ہے کہ لوگ نہانے، دھونے، صاف ستھرے کپڑے پہننے اور خوشبو استعمال کرنے کو بھی للہیت کے خلاف سمجھتے تھے اور دسیوں سال غسل سے مجتنب رہتے تھے، رسول اللہ ﷺ کی رحمت کا ایک اہم بات رہبانیت کے اس

تصور کا خاتمہ ہے، آپ ﷺ نے تعلیم دی کہ اللہ تعالیٰ کے احکام کے حدود میں رہتے ہوئے دنیا سے نفع اٹھانا بھی دین کا ایک حصہ ہے، دین دنیا سے نفع اٹھانے میں حلال و حرام کی تمیز کا نام ہے نہ کہ دنیا کو ترک کر دینے کا، چنانچہ آپ نے نکاح کرنے کا حکم دیا اس کو اپنی اور انبیاء کی سنت قرار دیا اور تجرد کی زندگی کو ناپسند فرمایا، کسب معاش کو ایک اہم فریضہ قرار دیا اور اس کی حوصلہ افزائی فرمائی، صفائی ستھرائی کی تعلیم دی اور کوئی ایسا حکم نہیں دیا جو انسانی فطرت سے متصادم ہو؛ بلکہ انسانی فطرت میں جو تقاضے اور داعیے رکھے گئے ہیں ان سب کو جائز رکھا گیا اور کوئی ایسا حکم نہیں دیا گیا جو فطرت انسانی کے خلاف ہو۔

یہ رسول اللہ ﷺ کی رحمت عامہ کے وہ پہلو ہیں، جنہوں نے انسانی تاریخ پر گہرے اور دور رس اثرات ڈالے ہیں، جن کے ذریعہ انسانی کرامت و شرافت بحال ہوئی، جن کی وجہ سے انسانیت عدل و مساوات اور اخوت و بھائی چارگی کی نعمت سے سرفراز ہوئی اور تفریق کی مصنوعی دیواریں جن کی وجہ سے زمین بوس ہوئیں، جن کے باعث انسان نے اوہام کے بجائے عقل و خرد سے کام لینا سیکھا، اور ان میں علم و تحقیق کا حوصلہ پیدا ہوا جس نے انسان کو معتدل، متوازن، قانون فطرت سے ہم آہنگ اور تمام انسانی ضروریات کو پوری کرنے والا نظام حیات عطا کیا، انسانیت قیامت تک اس کے لئے رحمت عالم ﷺ کی احسان مندر ہے گی اور ”وَمَا أَرْسَلْنَاكَ إِلَّا رَحْمَةً لِّلْعَالَمِينَ“ کے مژدہ خداوندی اور شہادت الہی کا اعتراف کرتی رہے گی، و صلی اللہ علی خیر خلقہ محمد و آلہ واصحابہ اجمعین

○○○○

پیامِ سیرت

بابِ دوم

حیاتِ طیبہ علیہ السلام — ایک نظر میں

نبوت سے پہلے کی زندگی

○ ۲۰ / اپریل ۱۷۵۷ء، پیر کے دن آپ ﷺ کی ولادت باسعادت ہوئی، محققین کے نزدیک یہ ربیع الاول کی ۹ / تاریخ تھی، دادا نے آپ کا نام محمد رکھا اور بعض روایت کے مطابق والدہ نے احمد، جب آپ ﷺ بڑے ہوئے تو صاحبزادے کی نسبت سے 'ابوالقاسم' کنیت اختیار فرمائی، والد ماجد کا نام حضرت عبداللہ، دادا کا عبدالمطلب اور پردادا کا ہاشم، نانا کا وہب، دادی کا فاطمہ اور نانی کا برہ، آپ کے والد دس بھائی تھے:

- ① عباس ② حمزہ ③ ابولہب ④ ابوطالب ⑤ زبیر
⑥ حارث ⑦ مقدم ⑧ حبل ⑨ ضرار ⑩ قثم

ان میں سے حضرت حمزہ رضی اللہ عنہ اور حضرت عباس رضی اللہ عنہ مشرف بہ اسلام ہوئے، ابوطالب آپ کے نہایت ہی محسن اور محبوب چچا تھے اور ابولہب اسی قدر بدترین دشمن، --- آپ کی پھوپھیاں چھ تھیں:

- ① ام حکیم ② عاتکہ ③ برہ
④ امیمہ ⑤ اروی ⑥ صفیہ

ان میں سے حضرت صفیہ رضی اللہ عنہا نے اسلام قبول کیا تھا، اور ام حکیم آپ ﷺ کے والد کی جڑواں بہن تھیں۔

آپ ﷺ کا خاندان والد کی طرف سے اس طرح ہے:

عبداللہ — عبدالمطلب — ہاشم — عبدمناف — قصی — کلاب — مرہ — کعب
— لووی — غالب — فہر بن مالک (قریش)۔

والدہ کی طرف سے آپ کا خاندان، کلاب پر جا کر مل جاتا ہے:

آمنہ — وہب — عبدمناف — زہرہ — کلاب۔

○ آپ ﷺ کی ولادت سے دو ماہ قبل ہی آپ ﷺ کے والد ماجد کی وفات ہو گئی، ولادت کے بعد پہلے خود آپ ﷺ کی والدہ حضرت آمنہ اور پھر ابو لہب کی باندی حضرت ثویبہ رضی اللہ عنہا نے دودھ پلایا، عرب کا دستور تھا کہ دیہات کی خواتین شہر آتیں اور معزز قبائل کے بچوں کو دودھ پلانے کے لئے لے جاتیں، بچوں کے سر پرست ان کی مالی مدد کرتے، اور وہ بھی اس کو پسند کرتے؛ کیوں کہ ان کا خیال تھا کہ شہر کے لوگوں کی زبان مختلف قبائل کے اختلاط کی وجہ سے بگڑ جاتی ہے اور دیہات کے لوگوں کی زبان اصل حالت میں محفوظ رہتی ہے، چنانچہ حضور ﷺ اس دستور کے مطابق حضرت حلیمہ سعدیہ رضی اللہ عنہا کے حوالہ ہوئے، یہ قبیلہ بنو سعد سے تعلق رکھتی تھیں، جن کی فصاحت و بلاغت اور عربی زبان و اسلوب میں مہارت مشہور تھی، دو سال کی عمر تک حضرت حلیمہ سعدیہ رضی اللہ عنہا نے آپ ﷺ کو دودھ پلایا اور آپ ﷺ کی وجہ سے ہونے والی برکتوں کو دیکھتے ہوئے حضرت حلیمہ کی خواہش پر آپ نے مزید دو سال ان کے یہاں گزارے، آپ کے رضاعی بھائیوں (یعنی حضرت حلیمہ رضی اللہ عنہا کے بچوں کے نام) عبداللہ، حذیفہ، انیسہ اور شیمہ ہے، آپ ﷺ کے رضاعی والد یعنی حضرت حلیمہ رضی اللہ عنہا کے شوہر کا نام حارث بن عبدالعزیٰ تھا، حضرت ثویبہ رضی اللہ عنہا اور حضرت حلیمہ رضی اللہ عنہا آپ ﷺ پر پہلے ایمان لائیں، حارث بن عبدالعزیٰ، عبداللہ اور شیمہ کو بھی بعد میں قبول اسلام کا شرف حاصل ہوا۔

حضرت ثویبہ کا دودھ حضرت حمزہ، حضرت جعفر، حضرت أم سلمہ کے پہلے شوہر حضرت ابوسلمہ اور حضرت ثویبہ کے صاحبزادے حضرت مسروح رضی اللہ عنہ نے بھی پیا تھا، نیز حضرت حلیمہ کے دودھ پینے والوں میں آپ کے چچا زاد بھائی حضرت سفیان بن حارث رضی اللہ عنہ بھی تھے، اس طرح یہ سب آپ رضی اللہ عنہ کے رضاعی بھائی ہوئے، ان کے علاوہ بعض اور خواتین نے بھی آپ ﷺ کو مختصر عرصہ کے لئے دودھ پلایا ہے۔

حضرت آمنہ کا میکہ مدینہ میں تھا، حضرت عبداللہ کی وہیں وفات ہو گئی تھی، چنانچہ حضرت آمنہ اپنے صاحبزادے محمد ﷺ اور اپنی وفادار باندی حضرت ام ایمن کے ساتھ مدینہ گئیں اور واپسی میں ”ابوا“ کے مقام پر حضرت آمنہ کی وفات ہو گئی، اس وقت آپ ﷺ کی عمر مبارک ۶ سال تھی، یہاں سے حضرت ام ایمن آپ ﷺ کو اپنے ساتھ لے کر مکہ واپس آئیں اور آپ ﷺ اپنے دادا حضرت عبدالمطلب کی پرورش میں آ گئے، حضرت ام ایمن نے ایک ماں کی طرح بھرپور شفقت و محبت کے ساتھ آپ کی پرورش کی، آپ ﷺ کہتے تھے کہ یہ میری ”ماں“ کے بعد ”ماں“ ہیں، جو آپ ﷺ سے بے حد محبت کرتی تھیں، جب عمر مبارک آٹھ سال کی ہوئی تو دادا نے بھی داغ فراق دیا۔

حضرت ابوطالب آپ کے والد ماجد کے سگے بھائی تھے، یعنی دونوں کی ماں ایک تھیں، حضرت عبدالمطلب نے اپنی وفات سے پہلے آپ ﷺ کو حضرت ابوطالب کے حوالہ کر دیا، ان کی زوجہ حضرت فاطمہ بنت اسد بھی آپ سے بے حد پیار کرتی تھیں، جس کا آپ ﷺ نے خود ذکر فرمایا ہے، ان چچا اور چچی نے آپ ﷺ کو والدین کی محبت عطا کی، عبدالمطلب نے حضرت ام ایمن کو بھی آپ ﷺ کی پرورش کے بارے میں خصوصی ہدایت فرمائی، حضرت عبدالمطلب کے بعد آپ کے حسب وصیت آپ کے چچا زبیر بنو ہاشم کے سردار ہوئے اور تیرہ سال تک سردار رہے، ان کے انتقال کے وقت آپ ﷺ کی عمر ۲۱-۲۲ سال تھی، پھر حضرت ابوطالب بنو ہاشم کے سردار رہے اور ۲۸ سال تک اس ذمہ داری پر رہے، ان کی وفات کے بعد ابوہب سردار ہوئے جب آپ ﷺ کی عمر مبارک تقریباً پچاس سال کی تھی۔

عرب کے عام دستور کے مطابق آپ ﷺ نے بچپن میں بھیڑ بکریاں بھی چرائی ہیں، جب آپ ﷺ کی عمر مبارک بارہ سال تھی، تو حضرت ابوطالب نے شام کے تجارتی سفر کا ارادہ کیا، حضور ﷺ کے اصرار پر آپ ﷺ کو بھی حضرت ابوطالب نے ساتھ رکھ لیا، راستہ میں ”تیاء“

نامی مقام پر قیام کا موقع ہوا، وہاں ”بحیرہ“ نامی ایک راہب تھا، اس نے آپ ﷺ کے اندر ”خاتم النبیین“ ہونے کی علامتیں دیکھیں، اس کو اندیشہ ہوا کہ اگر شام کے یہود آپ ﷺ کو پہچان لیں تو کہیں آپ ﷺ کی جان کے درپے نہ ہو جائیں، چنانچہ بحیرہ کی خواہش پر حضرت ابوطالب نے آپ ﷺ کو واپس کر دیا، دوبارہ جب عمر مبارک ۲۵ سال کے قریب ہوئی تو حضرت خدیجہ الکبریٰ کی خواہش پر ان کا مال لے کر آپ ﷺ نے شام کا سفر فرمایا؛ تاکہ وہاں تجارت کریں اور نفع میں دونوں شریک ہوں، حضرت خدیجہ نے اپنے غلام میسرہ کو بھی آپ ﷺ کے ساتھ کر دیا تھا، اس تجارت میں بہت نفع ہوا۔

آپ ﷺ کی دیانت و امانت سن کر اور میسرہ کے ذریعہ آپ ﷺ کے احوال جان کر حضرت خدیجہ بے حد متاثر ہوئیں اور انھوں نے آپ ﷺ کو پیغام نکاح بھیجا، اس وقت آپ کی عمر مبارک ۲۵ سال تھی، حضرت خدیجہ رضی اللہ عنہا کی عمر مشہور قول کے مطابق چالیس سال تھی اور بعض حضرات کی رائے میں اٹھائیس سال، آپ نے اسے قبول فرمایا، اس زمانہ میں نکاح کے موقع پر عاقدین میں سے ہر ایک کی طرف سے خطبہ دیا جاتا تھا، جس میں اپنے اپنے خاندان کی تعریف ہوتی تھی، چنانچہ رسول اللہ ﷺ کی طرف سے حضرت ابوطالب نے اور حضرت خدیجہ کی طرف سے ورقہ بن نوفل نے نکاح کا خطبہ دیا، مہر کے بارے میں تین روایتیں ہیں، بیس اونٹ، چار سو دینار یا پانچ سو درہم، آپ ﷺ کی طرف سے حضرت حمزہ رضی اللہ عنہ، حضرت ابو بکر رضی اللہ عنہ اور دوسرے سرداران قریش مجلس نکاح میں موجود رہے۔

حضرت خدیجہ رضی اللہ عنہا سے نکاح کے بعد آپ ﷺ محلہ بنو ہاشم سے حضرت خدیجہ کے گھر دار خزیمہ، منتقل ہو گئے حضرت خدیجہ کو ان کے بھتیجے حکیم بن حزام نے ایک غلام ”زید بن حارثہ“ دیا تھا، جو اصل میں یمن کے قبیلہ بنو خزاعہ کے سردار حارثہ بن شراہیل کے صاحبزادے تھے، جنھیں ڈاکوؤں نے زبردستی آٹھ سال کے عمر میں اغوا کر کے بیچ دیا تھا، حضرت خدیجہ نے اپنے ہونہار

غلام کو حضور ﷺ کی خدمت میں دے دیا، وہ آپ ﷺ کے ایسے جان نثار ثابت ہوئے کہ والد اور چچا جب لینے کے لئے آئے تو پھر بھی آپ کے ساتھ رہنے کو ترجیح دی، نبوت کے بعد بھی وہ آپ کے جان نثار و محبوب صحابہ رضی اللہ عنہم میں ہوئے۔

نبوت سے پہلے کا ایک اہم واقعہ یہ ہے کہ کچھ لوگ عبداللہ بن جدعان کے گھر میں اس مقصد سے جمع ہوئے کہ سب لوگ مل کر ظالم کو ظلم سے روکنے کی کوشش کریں، اور مظلوم کی مدد کریں، اس معاہدہ کو ”حلف الفضول“ کہتے ہیں، آپ ﷺ بھی اس میں شریک ہوئے، آپ کو یہ معاہدہ اس قدر پسند تھا کہ آپ ﷺ نبوت کے بعد بھی فرماتے تھے کہ اگر اب بھی مجھے ایسے معاہدہ کی طرف دعوت دی جائے تو میں اسے قبول کروں گا۔

جب عمر مبارک ۲۵ سال کی ہوئی، تو خانہ کعبہ میں بارش کی وجہ سے شگاف پڑ جانے کے سبب کعبۃ اللہ کی تعمیر نو انجام پائی، تعمیر کعبہ میں دروازے والی دیوار بنی عبدمناف اور بنی زہرہ کے ذمہ آئی، رکن یمانی اور حجر اسود کے درمیانی دیولہ بنو مخزوم اور بنو تیم نے تعمیر کی، حطیم والا حصہ بنو عبدالدار اور بنو اسد اور بنو عدی کے حصہ میں آیا اور پیچھے کی دیوار بنو سہم اور بنو جحج نے تعمیر کی، اس میں جب حجر اسود کو اپنی جگہ پر رکھنے کا موقع آیا تو مختلف قبائل کے درمیان کشمکش شروع ہوئی، اور قتل و قتال کا اندیشہ پیدا ہو گیا، ایسے موقع پر مکہ کے ایک بزرگ ”امیہ بن مغیرہ“ نے تجویز پیش کی کہ کل جو شخص سب سے پہلے کعبۃ اللہ میں آئے وہ حجر اسود کو اپنی جگہ پر رکھے، کل سب سے پہلے کعبہ میں آنے والی شخصیت آپ ﷺ کی تھی، چنانچہ آپ ﷺ نے ایک چادر منگائی، اس کے وسط میں پتھر رکھا، ہر قبیلہ سے ایک ایک نمائندہ طلب کیا، اور ان سب سے کہا کہ وہ چادر کے کنارے پکڑ کر حجر اسود کو اس جگہ تک لے جائیں، جہاں اسے نصب کیا جانا ہے، پھر جب وہاں

پہنچے تو اپنے دستِ مبارک سے پتھر کو اپنی جگہ پر نصب فرما دیا۔
 نبی بنائے جانے سے پہلے بھی آپ ﷺ نے کبھی بتوں کی پوجا نہیں کی، اور کوئی ایسا کام
 نہیں کیا جو گناہ کا ہو یا جو شرم و حیاء کے تقاضوں کے خلاف ہو، آپ ﷺ کے خصوصی احباب
 حضرت ابوبکر صدیق، حضرت حکیم بن حزام، اور حضرت ضامد بن ثعلبہ رضی اللہ عنہم تھے، اور یہ سبھی بعد کو
 مشرف بہ اسلام ہوئے، خوش اخلاقی اور راست گوئی کی وجہ سے نبی بنائے جانے سے پہلے بھی
 لوگ آپ کو "امین" اور "صادق" کہا کرتے تھے۔



مکی زندگی

جب آپ ﷺ کی عمر مبارک چالیس سال کے قریب ہوئی، تو ایک خاص کیفیت یہ پیدا ہوئی کہ آپ ﷺ تنہائی کو پسند فرماتے، مکہ کے قریب ایک پہاڑی ”حرا“ کی بلندی پر واقع غار میں جا کر کئی دنوں کے لئے قیام پذیر ہو جاتے اور مسلسل غور و فکر میں مشغول رہتے اور کعبۃ اللہ کی طرف دیکھتے رہتے، حرا کی پہاڑی مکہ سے تین میل کے فاصلہ پر واقع ہے، جس کی اونچائی تقریباً دو ہزار فٹ ہے اس پر موجود یہ غار مستطیل شکل میں ہے اور کعبہ رُخ ہے، نیز اندر سے تقریباً چار گز لمبا پونے دو گز چوڑا اور قد آدم اونچا ہے، اور فرش قدرتی طور پر مسطح ہے۔

ایک قابل ذکر بات یہ بھی ہے کہ تقریباً چھ ماہ سے ایک خاص بات یہ پیش آنے لگی کہ آپ ﷺ خواب دیکھتے اور وہ دن کے اجالوں میں حقیقت بن کر ظہور پذیر ہوتا، اس درمیان ایک شب حضرت جبریل علیہ السلام آئے، انھوں نے آپ ﷺ کو اپنے سینہ سے لگا کر بھینچا اور کہا: ”پڑھئے! آپ ﷺ نے فرمایا: میں پڑھا ہوا نہیں ہوں“، تین بار اسی طرح ہوا، پھر ”اقرا باسم ربک“ کی ابتدائی آیات آپ ﷺ پر نازل ہوئیں، اس طرح آپ ﷺ کو اللہ تعالیٰ کی طرف سے نبوت کا تاج پہنایا گیا، اس وقت آپ ﷺ کی عمر مبارک چالیس سال چھ ماہ تھی، قرآن مجید کے بیان سے معلوم ہوتا ہے کہ یہ واقعہ رمضان المبارک میں پیش آیا، بعض اہل علم کی تحقیق کے مطابق ۱۳ اگست ۶۱۰ء کا واقعہ ہے۔


آپ ﷺ اس واقعہ سے گھبرا گئے، گھر آئے، حضرت خدیجہ سے ذکر فرمایا، حضرت خدیجہ رضی اللہ عنہا نے تسلی دی، کہ آپ ﷺ صلہ رحمی کرتے ہیں، لوگوں کی مصیبتوں میں کام آتے ہیں، مہمانوں کو پناہ دیتے ہیں، اللہ تعالیٰ آپ ﷺ کو ضائع نہیں کر سکتے، مکہ میں توراہ و انجیل کے ایک بڑے عالم ورقہ بن نوفل تھے، یہ حضرت خدیجہ رضی اللہ عنہا کے قریبی عزیز تھے اور انجیل کا سریانی

سے عربی زبان میں ترجمہ کیا کرتے تھے، حضرت خدیجہ رضی اللہ عنہا آپ ﷺ کو ان کے پاس لے گئیں اور ان سے پوری کیفیت سنائی، حضرت ورقہ بن نوفل نے حالات سن کر اور خود سوالات کرنے کے بعد فرمایا کہ یہ وہی فرشتہ ہے جو حضرت موسیٰ علیہ السلام پر آیا تھا، ورقہ نے اطمینان دلایا اور کہا کہ کاش! میں اس وقت زندہ ہوتا جب آپ ﷺ کو آپ ﷺ کی قوم نکال دے گی، آپ ﷺ کو اس پر حیرت ہوئی، ورقہ نے کہا کہ جس شخص کو بھی اس منصب سے نوازا گیا ہے، اس کے ساتھ ایسا ہی واقعہ پیش آیا ہے، اس کے بعد ابتداءً تین سال تک آپ خاموشی سے لوگوں کو دین کی طرف بلاتے رہے، پھر جب اللہ تعالیٰ کی طرف سے حکم ہوا کہ آپ ﷺ اپنے قریبی رشتہ داروں کو دین حق کی طرف بلائیں، ”وَأَنْذِرْ عَشِيرَتَكَ الْأَقْرَبِينَ وَخَفِضْ جَنَاحَكَ لِمَنِ اتَّبَعَكَ مِنَ الْمُؤْمِنِينَ“ (الشراء: ۱۵، ۲۱۳) تو آپ ﷺ نے بنو ہاشم کو کھانے پر مدعو کیا اور ان کے سامنے دین حق کا پیغام رکھا، ابوہلب نے سختی سے آپ ﷺ کی مخالفت کی اور تنہا حضرت علی رضی اللہ عنہ تھے، جنہوں نے کمسنی کے باوجود تاسید و تقویت کا اعلان کیا۔

اس کے بعد اللہ تعالیٰ کا حکم نازل ہوا ”فَاصْدَعْ بِمَا تُؤْمَرُ وَأَعْرِضْ عَنِ الْمُشْرِكِينَ“ (حجر: ۹۴) پھر تمام اہل مکہ کو دعوت دینے کے لئے آپ ایک صبح صفا کی پہاڑی پر چڑھے، اور مکہ کے قدیم دستور کے مطابق ندا لگائی، سارے لوگ جمع ہو گئے، آپ نے فرمایا: تم لوگوں نے مجھے سچا پایا یا جھوٹا؟ اور امانت دار پایا یا خائن؟ سبھوں نے کہا کہ آپ صادق و امین ہیں! پھر آپ نے مزید توثیق کے لئے فرمایا: اگر میں کہوں کہ اس پہاڑ کے پیچھے دشمنوں کی فوج ہے جو حملہ کرنا چاہتی ہے، تو کیا تم اسے سچ مانو گے؟ لوگوں نے کہا: گو بظاہر یہ خبر غیر متوقع ہوگی، لیکن اگر آپ کہیں گے تو ہم قبول کریں گے، پھر آپ نے ان پر توحید و رسالت کو پیش فرمایا، ابو جہل اور ابوہلب نے سنتے ہی مخالفت شروع کر دی، اور کسی شخص نے آپ ﷺ کی دعوت قبول نہیں کی۔

نبوت کے بعد آپ ﷺ نے مکہ میں تیرہ سال گزارے، آپ ﷺ کی دعوت پر عورتوں میں سب سے پہلے حضرت خدیجہ بنت خویلد نے، مردوں میں حضرت ابوبکر صدیق رضی اللہ عنہ نے، بچوں میں حضرت علی رضی اللہ عنہ نے اور غلاموں میں زید بن حارثہ رضی اللہ عنہ نے لبیک کہا، ابتدائی دور میں جن لوگوں کو قبول اسلام کا شرف حاصل ہوا، ان کو ”سابقون اولون“ بھی کہا جاتا ہے، ان کے نام یہ ہیں:

حضرت بلال حبشی، حضرت خباب بن ارت رضی اللہ عنہ، حضرت عثمان غنی رضی اللہ عنہ،
 حضرت زبیر بن عوام رضی اللہ عنہ، حضرت عبدالرحمن بن عوف رضی اللہ عنہ، حضرت سعد
 بن ابی وقاص رضی اللہ عنہ، حضرت طلحہ بن عبد اللہ رضی اللہ عنہ، حضرت ابوسلمہ عبد اللہ بن
 عبد الاسد رضی اللہ عنہ، حضرت ابو عبیدہ عامر بن عبد اللہ بن الجراح رضی اللہ عنہ، حضرت
 ارقم رضی اللہ عنہ، حضرت عثمان بن مظعون رضی اللہ عنہ، حضرت عبد اللہ بن مسعود رضی اللہ عنہ،
 حضرت سعید بن زید رضی اللہ عنہ، حضرت فاطمہ بنت الخطاب رضی اللہ عنہا، حضرت ام
 الفضل لبابۃ الکبریٰ رضی اللہ عنہا (زوجہ حضرت عباس رضی اللہ عنہ)، حضرت اسماء بنت
 ابوبکر صدیق رضی اللہ عنہا، حضرت یاسر بن عامر رضی اللہ عنہ، حضرت عمار بن یاسر رضی اللہ عنہ،
 حضرت سمیہ بنت مسلم رضی اللہ عنہا، حضرت عبیدہ بن حارث رضی اللہ عنہ، حضرت خالد
 بن سعید بن عاص رضی اللہ عنہ، حضرت نعیم بن عبد اللہ رضی اللہ عنہ، حضرت جعفر بن ابی
 طالب رضی اللہ عنہ، حضرت عبد اللہ بن جحش رضی اللہ عنہ، حضرت سائب بن مظعون رضی اللہ عنہ
 ، حضرت عبد اللہ بن مظعون رضی اللہ عنہ، حضرت قدامہ بن مظعون رضی اللہ عنہ، حضرت
 سعد بن عثمان رضی اللہ عنہ، حضرت مسعود بن ربیعہ رضی اللہ عنہ، حضرت خنیس بن حزامہ
 سہمی رضی اللہ عنہ، حضرت عیاش بن ربیعہ رضی اللہ عنہ اور مکہ کے باہر کے لوگوں میں
 حضرت ابوذر غفاری رضی اللہ عنہ۔



نبوت کے بعد تیرہ سالہ کی زندگی میں جو اہم واقعات پیش آئے، وہ اس طرح ہیں:

○ چوں کہ اس دور میں کھلے طور پر اسلام کی دعوت نہیں دی جاسکتی تھی، اس لئے آپ ﷺ نے اپنے جان نثار مسلمان حضرت ارقم رضی اللہ عنہ کے محفوظ مسکن دار ارقم کو اپنے کام کا مرکز بنایا، جو صفا کی پہاڑی پر واقع تھا، آپ یہیں سے دعوت و تبلیغ کا کام انجام دیتے اور جو لوگ مسلمان ہو جاتے ان کی تربیت فرماتے، یہاں ایمان لانے والے بیچارے شخص عمر فاروق رضی اللہ عنہ تھے۔

○ سن ۶ / نبوی میں حضرت حمزہ رضی اللہ عنہ اور اس کے بعد حضرت عمر رضی اللہ عنہ نے اسلام قبول کیا، ان دونوں کے مسلمان ہونے سے اسلام کو بہت قوت پہنچی۔

○ آپ ﷺ پوری قوت اور توجہ کے ساتھ دعوت کا کام کرتے رہے، جو صحابہ ایمان لا چکے تھے، انھوں نے بھی اپنے دوستوں کو ایمان کی دعوت دی اور اس کی وجہ سے بہت سے لوگ مسلمان ہوئے، آپ ﷺ نے حج کے اجتماع اور عکاظ کے میلہ میں بھی دعوت پیش فرمائی، اس طرح پورے جزیرہ العرب میں اسلام کی آواز پہنچ گئی۔

○ اہل مکہ نے مسلمانوں اور خاص کر اسلام قبول کرنے والے غلاموں کو بڑی تکلیفیں پہنچائیں، لیکن سب کے سب ایمان پر ثابت قدم رہے، جن غلاموں کو سخت اذیتیں پہنچائی گئیں ان میں حضرت بلال، حضرت خباب، حضرت زبیر، حضرت حمامہ، حضرت یاسر، حضرت سمیہ اور حضرت عمار رضی اللہ عنہم خصوصیت سے قابل ذکر ہیں، راہ حق میں جن کا پہلا خون ناحق بہایا گیا وہ حضرت سمیہ رضی اللہ عنہا ہیں، جنھیں ابو جہل نے نہایت بے دردی سے شہید کر دیا، جو لوگ غلام نہیں تھے، ان کو بھی کچھ کم تکلیفیں نہیں دی گئیں، ان تکلیف اٹھانے والوں میں حضرت ابو بکر، حضرت عثمان، حضرت زبیر، حضرت طلحہ، حضرت عبد الرحمن بن عوف، حضرت ابو حذیفہ بن عتبہ اور حضرت مصعب بن عمیر رضی اللہ عنہم خاص طور پر قابل ذکر ہیں۔

○ خود رسول اللہ ﷺ کو طرح طرح کی تکلیفیں پہنچائی گئیں، آپ کے مکان کی دونوں جانب ابولہب اور عقبہ بن ابی معیط کا مکان تھا، یہ دونوں پڑوسی آپ کے گھر میں گندگی اور کوڑا کرکٹ پھینک دیتے، آپ کی دونوں صاحبزادیاں حضرت رقیہ رضی اللہ عنہا اور حضرت ام کلثوم رضی اللہ عنہا نبوت سے پہلے ابولہب کے دو بیٹوں عقبہ اور عقبہ سے منسوب تھیں، ابولہب نے دباؤ ڈال کر یہ نسبتیں توڑ دیں، ابولہب کی بیوی ام جمیل بھی آپ کو ہمیشہ برا بھلا کہتی رہتی، آپ کی عداوت میں ابو جہل بن ہشام، عقبہ بن ابی معیط اور ابولہب خاص طور پر پیش پیش تھے۔

○ آپ ﷺ کو دعوتِ دین سے روکنے کے لئے پیش کش کی گئی کہ اگر آپ ﷺ حکومت چاہتے ہیں تو اہل مکہ آپ ﷺ کو اپنا بادشاہ بنا لیں گے، دولت چاہتے ہیں تو سب لوگ مل کر دولت و ثروت اکٹھا کر دیں گے، اور کسی حسین لڑکی سے نکاح کے خواہش مند ہیں تو ان سے نکاح کر دیں گے، آپ ﷺ نے اس کے جواب میں قرآن کریم کی چند آیات پڑھیں اور انھیں دین کی حقیقت سمجھانے کی کوشش کی۔

○ جب وہ اس سے مایوس ہو گئے تو انھوں نے آپ ﷺ کے محسن اور سب سے بڑے پشت پناہ حضرت ابوطالب سے کہا، کہ یا تو آپ اپنے بھتیجے کو اس نئے دین کی دعوت سے روکیں یا پھر آپ بھی میدان میں آجائیں؟ — حضرت ابوطالب نے آپ ﷺ سے کہا: بھتیجے! بوڑھے چچا پر اتنا ہی بوجھ ڈالو جتنا وہ برداشت کر سکے، یہ سن کر آپ کی آنکھوں میں آنسو آ گئے، آپ ﷺ نے سمجھا کہ شاید چچا کا سہارا بھی ختم ہونے والا ہے، پھر آپ ﷺ نے فرمایا: اگر یہ لوگ میرے ایک ہاتھ میں سورج اور ایک ہاتھ میں چاند رکھ دیں تب بھی میں اس دعوت سے باز نہیں آسکتا — آپ ﷺ کے اس عزم کو دیکھ کر ابوطالب نے کہا: تم جو کچھ کرتے ہو کرتے رہو، میرے جیتے جی کوئی تم کو نقصان نہیں پہنچا سکتا۔

مکہ والوں کی اذیت رسائی کو دیکھتے ہوئے نبوت کے پانچویں سال رسول اللہ ﷺ نے مسلمانوں کو ہجرت حبشہ کی اجازت دیدی، چنانچہ رجب ۵ ربوی، مطابق ۶۱۳ء میں ۱۱ مرد اور ۶ عورتیں شعبیہ کی بندرگاہ سے حبش کے لئے روانہ ہوئے، ان کے نام اور ان کے قبائل کے نام اس طرح ہیں :

- ۱ حضرت عثمان بن عفان رضی اللہ عنہ (بنی امیہ)
- ۲ حضرت ابو حذیفہ بن عتبہ رضی اللہ عنہ (بنی عبد شمس)
- ۳ حضرت ابوسلمہ بن عبدالاسد رضی اللہ عنہ (بنی مخزوم)
- ۴ حضرت عامر بن ربیعہ رضی اللہ عنہ (بنی عدی کے حلیف)
- ۵ حضرت ابوسبرہ بن ابی رہم عامر رضی اللہ عنہ (بنی عامر)
- ۶ حضرت زبیر بن العوام رضی اللہ عنہ (بنی اسد)
- ۷ حضرت عبدالرحمن بن عوف رضی اللہ عنہ (بنی زہرہ)
- ۸ حضرت عثمان بن مظعون رضی اللہ عنہ (بنی جمح)
- ۹ حضرت ابو حاطب بن عمرو رضی اللہ عنہ (بنی جمح)
- ۱۰ حضرت مصعب بن عمیر رضی اللہ عنہ (بنی عبدالدار)
- ۱۱ حضرت سہیل بن بیضاء رضی اللہ عنہ (بنی حارث)
- ۱۲ حضرت رقیہ رضی اللہ عنہا زوجہ حضرت عثمان رضی اللہ عنہ (بنی ہاشم)
- ۱۳ حضرت سہلہ رضی اللہ عنہا زوجہ حضرت ابو حذیفہ رضی اللہ عنہ (بنی عامر)
- ۱۴ حضرت ام سلمہ رضی اللہ عنہا زوجہ حضرت ابوسلمہ رضی اللہ عنہ (بنی مخزوم)
- ۱۵ حضرت لیلیٰ رضی اللہ عنہا زوجہ حضرت عامر رضی اللہ عنہ (بنی عدی)

مہاجرین حبشہ کو کسی طرح یہ غلط خبر پہنچی کہ مکہ کے لوگ مسلمان ہو چکے ہیں، چنانچہ کچھ لوگ

واپس آگئے، لیکن مکہ میں تو مسلمانوں کے خلاف جو روستم اپنے شباب پر پہنچ چکا تھا، اس لئے نبوت کے چھٹے سال کے اوائل میں دوبارہ مسلمانوں کا وفد حبشہ کی طرف ہجرت کر گیا، اس طرح حبشہ میں تر اسی مرد اور اٹھارہ عورتیں جمع ہو گئے، انھیں جانے والوں میں حضرت علی رضی اللہ عنہ کے بھائی حضرت جعفر طیار رضی اللہ عنہ بھی تھے، اہل مکہ نے پہلے تو ہجرت کرنے والوں کا تعاقب کیا اور روکنے کی کوشش کی، لیکن جب اس میں کامیابی نہ ہو سکی تو حبشہ کو تحائف لے کر اپنا نمائندہ بھیجا، حضور ﷺ نے بھی حضرت جعفر رضی اللہ عنہ کے ساتھ شاہ حبش کے نام ایک خصوصی مکتوب روانہ فرمایا تھا، جس میں مہاجرین کے ساتھ حسن سلوک کی تلقین کی گئی تھی، اہل مکہ کی طرف سے مسلمانوں کے خلاف جو نمائندے گئے تھے، وہ تھے عمرو بن العاص اور عبداللہ بن ربیعہ، ان نمائندوں نے پہلے تو شاہ حبش اصمہ نجاشی کو تحفہ پیش کیا اور دوسرے مذہبی پیشواؤں کو تحائف دے کر ہموار کیا، پھر بادشاہ کے سامنے اپنی درخواست پیش کی؛ کہ یہ ہمارے بھاگے ہوئے غلام ہیں، انھیں واپس کر دیا جائے، بادشاہ نے مسلمانوں سے صفائی طلب کی مسلمانوں نے حضرت جعفر رضی اللہ عنہ کو اپنا ترجمان بنایا، انھوں نے نہایت برجستہ، مؤثر اور حقیقت پسندانہ خطاب کیا اور سورہ مریم کا ابتدائی حصہ سنایا، بادشاہ ان کے خطاب سے بہت متاثر ہوا اور مسلمانوں کو اپنے ملک میں امان دے دی۔

قریش کے نمائندوں کو یہ بات بہت گراں گذری، چنانچہ دوسرے دن انھوں نے ایک نیا نکتہ اٹھایا کہ مسلمان لوگ حضرت عیسیٰ علیہ السلام کے بارے میں ایسی بات کہتے ہیں جو آپ کے لئے بالکل قابل قبول نہیں، مسلمانوں کو دوبارہ طلب کیا گیا، یہ بڑا نازک موقع تھا، تمام مسلمانوں نے طے کیا کہ اسلام کا جو عقیدہ ہے اس کو بے کم و کاست پیش کیا جائے، چنانچہ حضرت جعفر رضی اللہ عنہ نے فرمایا: ”ہمارا عقیدہ ہے کہ حضرت عیسیٰ اللہ کے بندے اور رسول ہیں، وہ اس کی طرف سے ایک روح اور کلمہ ہیں، جسے اللہ نے کنواری مریم پر القاء کیا تھا“ نجاشی نے کہا کہ تم نے جو کہا وہی حضرت عیسیٰ علیہ السلام کے بارے میں صحیح عقیدہ ہے۔

جیشہ میں اہل مکہ کی مہم ناکام ہونے کے بعد قریش کا ایک اور وفد حضرت ابوطالب کی خدمت میں حاضر ہوا اور ایک خوبصورت قریشی نوجوان عمارہ بن ولید بن مغیرہ کو ساتھ لایا اور پیش کش کی کہ اس خوبصورت نوجوان کو قبول کر لیں اور اس کے بدلہ میں محمد ﷺ کو ہمارے حوالہ کر دیں، حضرت ابوطالب نے اس کو قبول نہیں کیا اور فرمایا: یہ بات تو خوب رہی کہ میں تمہارے بچے کی پرورش کروں اور اپنے لڑکے کو قتل کے لئے حوالہ کر دوں، — اس طرح آپ نے اس نامعقول پیشکش کو نامنظور فرما دیا۔

نبوت کے ساتویں سال کا ایک اہم ترین واقعہ یہ ہے کہ حضرت ابوطالب کی طرف سے حضور ﷺ کی پشت پناہی کے پس منظر میں بنو ہاشم، بنو مطلب اور بنو عبدمناف کا بائیکاٹ کر دیا گیا، اس بائیکاٹ میں جو دفعات لکھی گئیں، وہ یہ تھیں: ”ان لوگوں سے کوئی خرید و فروخت نہ کی جائے، نہ انھیں لڑکیاں دی جائیں اور نہ ان سے لڑکیاں لی جائیں، ان سے گفتگو نہ کی جائے، کوئی حمایتی خوراک پہنچائے تو پہنچنے نہ دیا جائے، اور انھیں گلیوں اور بازاروں میں گھومنے پھرنے نہ دیا جائے، یہ بائیکاٹ اس وقت تک رکھا جائے جب تک بنو ہاشم رسول اللہ ﷺ کو حوالہ نہ کر دیں“ — نیز انھیں واجب التعمیل بنانے کے لئے بیت اللہ کی چھت سے لٹکا دیا گیا، یکم محرم سن ۷ نبوی میں یہ معاہدہ لکھا گیا، حضرت ابوطالب بنو ہاشم اور بنو مطلب کو ساتھ لے کر شعب ابی طالب نامی گھاٹی میں مقیم ہو گئے، بنو ہاشم میں ابولہب حضرت ابوطالب کے ساتھ نہیں آیا اور وہ دشمنان رسول کے ہی خیمہ میں رہا، نبوت کے نویں سال کے اختتام پر یہ بائیکاٹ ختم ہوا، اس بائیکاٹ کو ختم کرنے میں ہشام بن عمرو بن حارث، زبیر بن ابی امیہ، مطعم بن عدی بن نوفل، ابوالنختری بن ہشام اور زمعہ بن اسود پیش پیش تھے، جب ان سرداران نے معاہدہ نامہ پھاڑنے کے لئے نکالا تو پورا معاہدہ نامہ دیمک خوردہ تھا، صرف اللہ تعالیٰ کا مبارک نام محفوظ تھا۔

نبوت کے ۱۰/ویں سال آپ ﷺ کے ساتھ دو بڑے حادثات پیش آئے، ایک یہ کہ ۱۱ رمضان ۱۰ نبوی میں آپ ﷺ کی غمگسار رفیق حیات ام المومنین حضرت خدیجہ رضی اللہ عنہا کا انتقال ہو گیا، دوسرے آپ ﷺ کے چچا حضرت ابوطالب بھی داغ فراق دے گئے، اہل مکہ کی ایذا رسانیوں کے مقابلہ میں ظاہری طور پر آپ ﷺ کو سہارا دینے والے اور دلداری کرنے والے یہی دونوں تھے، اس لئے اس واقعہ سے آپ ﷺ کو بڑا صدمہ ہوا اور آپ ﷺ نے اس سال کو ”عام الحزن“ (غموں کا سال) قرار دیا۔

سن ۱۰/نبوی ہی میں آپ ﷺ نے اہل مکہ کی بے رُخی دیکھتے ہوئے طائف کا سفر فرمایا، کہ شاید وہاں کے لوگ اسلام قبول کر لیں، لیکن اہل طائف کا سلوک اہل مکہ سے بھی بدتر ثابت ہوا، انہوں نے آپ ﷺ کے ساتھ بہت بد سلوکی کا معاملہ کیا، اس طرح آپ ﷺ پر پتھر برسائے کہ جسم لہولہان ہو گیا، اور نعلین مبارکین میں خون کی تہیں جم گئیں، اس سفر میں آپ ﷺ کے ساتھ حضرت زید بن حارثہ رضی اللہ عنہ بھی تھے، یہ سفر ۲۷ شوال ۱۰ نبوی میں ہوا تھا۔

رجب سن ۱۰/نبوی میں اللہ تعالیٰ نے آپ ﷺ کو معراج سے سرفراز فرمایا، حضرت جبرئیل علیہ السلام آپ ﷺ کو اپنے ساتھ لے کر مکہ سے بیت المقدس گئے، بیت المقدس میں آپ ﷺ نے انبیاء کی امامت فرمائی، پھر وہاں سے آپ ﷺ کو آسمان پر لے گئے، ساتوں آسمان کی سیر کرائی، حضرت آدم علیہ السلام، حضرت ابراہیم علیہ السلام، حضرت ادریس علیہ السلام، حضرت یوسف علیہ السلام وغیرہ سے ملاقاتیں ہوئیں اور جنت و دوزخ کے بھی مناظر دکھائے گئے، اسی موقعہ سے آپ ﷺ پر پچاس نمازیں فرض کی گئیں، جو بار بار کی درخواست پر پانچ باقی رہ گئیں، اسی موقعہ پر سورہ بقرہ کی آخری دو آیت اللہ تعالیٰ نے آپ ﷺ پر القاء فرمائی، ابو جہل اور اہل مکہ نے اس واقعہ پر خوب استہزاء کیا اور حضرت ابوبکر صدیق رضی اللہ عنہ نے خوب خوب تصدیق فرمائی، اور آخر ”صدیق“ قرار پائے۔

حج کے موقع سے عرب کے کونے کونے سے لوگ مکہ و منی پہنچتے تھے اور آپ ﷺ ہمیشہ ان کو دعوت حق پیش فرماتے تھے، اکثر قبیلوں کا جواب انکار کا ہوتا تھا، سن ۱۰ / نبوی کے حج میں حضور ﷺ کی ملاقات مدینہ کے وفد سے ہوئی، آپ ﷺ نے ان پر دعوت اسلام پیش کی، اور چار مردوں اور دو عورتوں نے اسلام قبول کیا، آئندہ سال حج کے موقع سے دوبارہ اہل مدینہ سے ملاقات ہوئی، یہ بارہ آدمی تھے، جن میں سے پانچ گذشتہ سال کے اہل ایمان تھے، اور سن ۱۳ نبوی میں ۷۳ مرد اور دو عورت مسلمان ہوئے، آپ ﷺ نے ان مسلمانوں کے لئے بارہ نقباء (سردار) بھی منتخب فرمائے، جن میں نو کا تعلق بنو خزرج تھا اور تین کا بنی اوس سے، اس موقع سے اہل مدینہ سے بات طے پاگئی کہ مسلمان اگر ہجرت کر کے مدینہ جائیں گے تو مدینہ کے لوگ پناہ دیں گے، پھر جب اللہ تعالیٰ کی طرف سے اجازت ملی تو آپ ﷺ نے مسلمانوں کو ہجرت کرنے کا حکم دیا، آہستہ آہستہ لوگ مدینہ منتقل ہونے لگے، یہاں تک کہ صرف چند مسلمان مکہ میں باقی رہ گئے، آپ ﷺ اللہ تعالیٰ کے حکم کے انتظار میں تھے، بالآخر آپ ﷺ کو بھی ہجرت کا حکم ملا اور حضرت ابو بکر رضی اللہ عنہ کی رفاقت طے پائی، حضرت ابو بکر رضی اللہ عنہ نے دو اونٹنیاں خاص اسی مقصد کے لئے خرید رکھی تھیں اور مدینہ کا راستہ بتانے کے لئے ایک رہنما بھی طے کر لیا تھا، ایسے راستہ بتانے والے کو ”دلیل“ کہا جاتا تھا۔

ادھر جب اہل مکہ نے دیکھا کہ مسلمان مدینہ میں جمع ہو گئے ہیں اور انھیں خیال ہوا کہ نبی کریم ﷺ بھی چلے جائیں گے تو انھوں نے دارالندوہ میں مشورہ کیا اور مشورہ میں یہ بات طے پائی کہ ہر قبیلہ سے ایک ایک نوجوان تلوار لے کر آپ ﷺ کے دولت خانہ کا محاصرہ کر لے، اور سب لوگ مل کر یکبارگی آپ ﷺ پر اس وقت حملہ کریں جب آپ ﷺ صبح کو باہر آئیں، تمام قبائل کی شرکت کی وجہ سے بنو ہاشم سبھوں سے بدلہ نہیں لے سکیں گے، اسی رائے پر اتفاق ہوا، اللہ تعالیٰ نے آپ ﷺ کو اس کی خبر دے دی، آپ ﷺ نے لوگوں کی امانتیں حضرت علی رضی اللہ عنہ

کے حوالہ لیں، اپنے بستر پر ان کو سلا دیا اور ایک مشت خاک پھینکتے ہوئے گھر سے باہر نکل آئے، دشمنوں کو کوئی خبر بھی نہ ہو سکی، آپ ﷺ سیدھے حضرت ابوبکر صدیق رضی اللہ عنہ کے گھر آئے اور ۷۲ / صفر ۱۳ نبوی بروز جمعرات ان کو ساتھ لے کر کوہ ثور کے اونچے غار کی پناہ لی، تین دنوں وہیں مقیم رہے، پھر یکم ربیع الاول ۱۳ نبوی بروز اتوار شب کو مدینہ کی طرف نکلے، یہ قافلہ چار آدمیوں — آپ ﷺ، حضرت ابوبکر رضی اللہ عنہ، حضرت ابوبکر کے غلام اور راستہ بتانے والے والا شخص عبداللہ بن اریقط — پر مشتمل تھا، مورخہ ۸ / ربیع الاول ۱۳ نبوی مطابق ۲۰ / ستمبر ۶۲۲ء روز پیر کو قباء پہنچے، قباء میں آپ ﷺ کا قیام چودہ دنوں تک رہا اور یہیں آپ ﷺ نے مسجد قباء کی بنیاد رکھی، قباء میں انصار کے قبائل نے آپ ﷺ کا نہایت گرم جوش استقبال کیا، آپ ﷺ نے جمعہ کے دن یہیں نماز جمعہ ادا فرمائی، یہ اسلامی تاریخ کا پہلا جمعہ تھا، پھر اسی دن قباء سے مدینہ تشریف لائے، مدینہ میں انصار نے بڑی ہی محبت کے ساتھ آپ ﷺ کا گرم جوش خیر مقدم کیا، ہر شخص چاہتا تھا کہ آپ ﷺ کا قیام اس کے گھر پر ہو، آخر آپ ﷺ کی اونٹنی حضرت ابویوب انصاری رضی اللہ عنہ کے مکان پر رکی اور آپ ﷺ انھیں کے مہمان ہوئے، اس طرح اسلام کی تاریخ میں ایک نئے دور کا آغاز ہوا۔

مدنی زندگی

مدینہ آنے کے بعد آپ ﷺ کے پیش نظر دو اہم کام تھے، ایک مسلمانوں کی تربیت، دوسرے پورے جزیرۃ العرب اور اس سے باہر اسلام کی دعوت پہنچانا، اس مقصد کے لئے آپ ﷺ نے مدینہ میں امن و امان اور بھائی چارہ کا ماحول پیدا کرنے کی کوشش فرمائی اور اس سلسلہ میں دو اہم قدم اٹھائے، ایک تو مسلمان، یہودیوں اور مدینہ کے دوسرے غیر مسلموں کے درمیان ایک تحریری معاہدہ کرایا اور اس پر تمام قبائل کے نمائندوں کے دستخط لئے، اس معاہدہ کا حاصل یہ تھا کہ ہم سب باہم امن کے ساتھ رہیں گے، اپنے اپنے مذہب پر عمل کرتے ہوئے دوسرے کے معاملہ میں دخل دینے سے گریز کریں گے، اور اگر کوئی دشمن مدینہ پر حملہ آور ہو تو ہم سب مل کر مدافعت کریں گے، یہ معاہدہ ہجرت کے پانچویں ماہ ہوا۔

دوسرے آپ ﷺ نے مکہ سے آنے والے مہاجرین اور مدینہ کے رہنے والے انصار کے درمیان 'مواخات' یعنی بھائی چارہ قائم فرمایا، اس طرح کہ ایک انصاری اور ایک مہاجر کو بھائی بھائی بنا دیا گیا اور ان کے تمام تعلقات بھائی بھائی کی طرح رکھے گئے، اس سے جہاں بے سہارا مہاجرین کے لئے ٹھکانہ کا نظم ہوا، وہیں محبت و اخوت کا ماحول پیدا ہو گیا۔

مدینہ میں آپ ﷺ نے آنے کے ساتھ ہی مسجد کی فکر کی اور دو یتیم بچے سہل اور حضرت سہیل کی زمین خرید کر (جس کی قیمت دس دینار طے ہوئی) خود اپنے رفقاء کے ساتھ مسجد کی تعمیر فرمائی، اس مسجد کا طول و عرض مشہور محدث امام زہری رحمۃ اللہ علیہ کے بقول تقریباً سو سو ہاتھ تھا اور سطح زمین سے مسجد کی اونچائی اٹھارہ انچ رکھی گئی تھی۔

مدینہ میں مسلمانوں کا اس طرح سکون سے رہنا اور اپنے دین کی تبلیغ کرنا اہل مکہ کو گوارا نہ



ہوا، اس لئے انھوں نے مسلمانوں کے خلاف جنگی مہمات شروع کر دیں، چنانچہ بارہ صفر سن دو ہجری میں مسلمانوں کو جہاد اور ظالموں کے خلاف تلوار اٹھانے اور اپنے حقوق کے تحفظ کے لئے مسلح جدوجہد کی اجازت ملی اور جہاد کے سلسلہ کی اجازت میں آیت نازل ہوئی، یہ آیت سورہ حج کی آیت نمبر: ۳۹ ہے، بعض روایات میں پہلی آیت جہاد کی حیثیت سے سورہ بقرہ کی آیت نمبر: ۱۹۰ کا ذکر آیا ہے، مشرکین مکہ کی طرف سے مسلمانوں پر پہلا باضابطہ حملہ رمضان ۲ھ میں ہوا، مسلمانوں کو اطلاع ہوئی، وہ بھی آگے بڑھے اور مدینہ سے ۸۰ میل فاصلہ پر بدر کے میدان میں دونوں فوجوں کا آمناسامنا ہوا، مشرکین مکہ کی تعداد ایک ہزار تھی اور مسلمانوں کی تعداد ۳۱۳ تھی، اللہ تعالیٰ نے مسلمانوں کو فتح سے ہمکنار کیا، ۱۴ مسلمان شہید ہوئے، ۷۰ مشرکین مکہ مارے گئے اور ۷۰ قید کئے گئے، آپ ﷺ نے ان قیدیوں کے ساتھ بہت ہی حسن سلوک فرمایا، ان میں جو پڑھنا لکھنا جانتے تھے، ان کے لئے دس مسلمان بچوں کو پڑھانا لکھانا فدیہ قرار دیا گیا اور بقیہ قیدیوں سے مالی فدیہ وصول کیا گیا، نیز انھیں بہت اعزاز و اکرام کے ساتھ نئے کپڑے پہنا کر رخصت کیا گیا۔

مدنی زندگی کے ابتدائی واقعات میں ایک یہ ہے کہ مدینہ سے مکہ اور بیت المقدس دو مخالف سمتوں میں واقع تھے، اس لئے نماز میں کسی ایک ہی طرف رخ کیا جاسکتا تھا، چنانچہ ابتداء آپ ﷺ نے بیت المقدس کو قبلہ بنایا، پھر سولہ مہینوں کے بعد اللہ تعالیٰ کے حکم سے کعبۃ اللہ قبلہ نماز متعین ہوا، اسی سال غزوہ بدر کے بعد حضرت فاطمہ الزہراءؓ کا نکاح سیدنا حضرت علیؓ سے ہوا، یہ واقعہ ذی الحجہ، محرم یا صفر کا ہے۔

بدر سے فارغ ہو کر آئے ہی تھے کہ آپ کو یہودیوں کے ایک قبیلہ بنی قینقاع کی بدعہدی کا سامنا کرنا پڑا، آپ ﷺ جنگ سے بچنا چاہ رہے تھے، لیکن ان کے معاندانہ رویہ سے مجبوراً

جنگ کی نوبت آئی اور بنی قینقاع نے ہتھیار ڈال دیا، پھر انھیں جلا وطن کر دیا گیا۔

بدر کی شکست فاش نے اہل مکہ کو جذبہ انتقام سے لبریز کر دیا، اور آئندہ سال پھر اہل مکہ زیادہ تیاریوں کے ساتھ مدینہ پر حملہ آور ہوئے، مسلمانوں نے مدینہ سے باہر نکل کر احد کے دامن میں دشمنوں سے مقابلہ کیا، اس جنگ میں مشرکین مکہ کی تعداد تین ہزار تھی اور مسلمانوں سات سو کے قریب تھے، ابتداء میں مسلمان غالب تھے، لیکن حضور ﷺ نے ایک فوجی دستہ جہاں مقرر کیا تھا اور اس پر جسے رہنے کی ہدایت کی تھی، مسلمانوں کو غالب آتے ہوئے دیکھ کر وہ وہاں سے ہٹ گیا، اور حضرت خالد بن ولید رضی اللہ عنہ نے — جو اس وقت تک مسلمان نہیں ہوئے تھے — اس سمت سے حملہ کر دیا، اس طرح مسلمانوں کی فوج دونوں طرف سے گھر گئی، ۷۰ صحابہ رضی اللہ عنہم شہید ہوئے، آپ ﷺ کے چچا حضرت حمزہ رضی اللہ عنہ بھی ان شہیدوں میں تھے، ان کی نعش مبارک کا دشمنوں نے مثلہ بھی کیا، حضور ﷺ کے دندان مبارک بھی شہید ہوئے، اور آپ ﷺ خون سے لہولہاں ہو گئے، بلکہ آپ ﷺ کی شہادت کی خبر مشہور ہو گئی، یہ معرکہ شوال تین ہجری میں ہوا، تاریخ میں اختلاف ہے، لیکن زیادہ تر لوگوں کی رائے ہے کہ یہ سات شوال ہفتہ کا دن تھا اور شمسی لحاظ سے ۳ مارچ ۶۲۵ء کی تاریخ تھی۔

ہجرت کے چوتھے سال دواہم واقعات پیش آئے، ایک یہ کہ نجد کے قبیلہ کلاب کا سردار ابو براء عامر بن مالک مدینہ حاضر ہوا اور حضور ﷺ سے خواہش کی کہ آپ اپنے رفقاء کی ایک جماعت میرے ساتھ بھیجئے، امید ہے کہ نجد میں بننے والے قبائل مسلمان ہو جائیں گے، آپ ﷺ نے اہل صفہ میں سے ستر قراء یعنی قرآن مجید کے عالموں کو ان کے ساتھ روانہ کر دیا اور حضرت منذر بن عمرو رضی اللہ عنہ کو ان کا امیر بنایا، لیکن قبیلہ کے لوگوں نے بد عہدی کی اور یہ ستر صحابہ



شہید کر دیئے گئے، یہ واقعہ چوں کہ بیسّر معونہ کے پاس صفر سن چار ہجری میں پیش آیا، اس لئے یہ اسی نام سے مشہور ہے، آپ ﷺ نے اس واقعہ کے بعد چالیس دن تک نماز فجر میں ان کے خلاف قنوت نازلہ پڑھی، آخر یہ پوری بستی طاعون کی وباء میں مبتلا ہو کر ہلاک ہو گئی۔

یہودیوں کا ایک اہم قبیلہ بنو نضیر تھا، جو مسلمانوں کے ساتھ معاہدہ میں شامل تھا، اس نے رسول اللہ ﷺ کو قتل کرنے کی ایک گھناؤنی سازش رچی جو کھل گئی اور کامیاب نہ ہو سکی، بالآخر مسلمانوں کو اس کے سوا چارہ نہیں رہا کہ کم سے کم انھیں شہر بدر کر دیا جائے تاکہ مسلمان اندرون خانہ کی سازش سے محفوظ رہیں، یہ واقعہ ربیع الاول سن چار ہجری مطابق اگست ۶۲۵ء میں پیش آیا۔

پھر ہجرت کے پانچویں سال اہل مکہ نے بنو غطفان اور بعض دوسرے قبائل کو ساتھ لے کر دس ہزار کے لشکر جرار کے ساتھ مدینہ کی چھوٹی سی بستی پر حملہ کر دیا، یہودی قبائل جو مسلسل مسلمانوں کے ساتھ خفیہ طور پر غداری کر رہے تھے، اور ان کو نقصان پہنچانے میں کوئی کسر اٹھانہ رکھتے تھے، وہ بھی اس مشکل میں وقت میں اہل مکہ کے ساتھ ہو گئے، یہ مسلمانوں کے لئے بڑا نازک وقت تھا، چنانچہ حضرت سلمان فارسی رضی اللہ عنہ کے مشورہ پر کوہ سلح کے دامن میں طویل خندق کھدوائی گئی، اس خندق کی لمبائی پانچ ہزار گز اور چوڑائی نو گز تھی، مسلمانوں کے سامنے خندق تھی اور پیچھے پہاڑ تھے، بیس روز تک اہل مکہ کی طرف سے محاصرہ جاری رہا، بالآخر اللہ کی مدد شامل حال ہوئی، ایسا طوفان آیا کہ ان کے خیمے اکھڑ گئے اور آپس میں اختلاف بھی پیدا ہو گیا، بالآخر ناکام و نامراد دشمنوں کی فوج واپس ہوئی، اس جنگ میں مشرکین کی فوج دس ہزار سے بھی زیادہ تھی، اہل ایمان کی کل تعداد تین ہزار تھی، آٹھ مشرکین مارے گئے اور چھ مسلمان شہید ہوئے، مسلمانوں کا محاصرہ تقریباً ایک ماہ تک جاری رہا، مشہور قول کے مطابق شوال ۵ ہجری میں غزوہ خندق ہوئی۔

یہود کی اس بد عہدی کی وجہ سے جس سے مسلمان بار بار دوچار ہو چکے تھے، اور اس بار تو بد عہدی انتہا کو پہنچ گئی تھی، مسلمانوں نے جوابی کارروائی کی اور یہودیوں کے قبیلہ بنو قریظہ کے قلعہ کا محاصرہ کر لیا اور پھر یہودیوں کی حکم بنائی ہوئی شخصیت حضرت سعد بن معاذ رضی اللہ عنہ نے فیصلہ پر یہ جنگ ختم ہوئی، اس میں چار سو سے زیادہ یہودی مارے گئے۔

○ ہجرت کے چھٹے سال آپ ﷺ نے عمرہ کے لئے چودہ سو مسلمانوں کے ساتھ مکہ کا رخ کیا، مکہ میں قدیم روایت کے مطابق عمرہ سے کسی کو روکا نہیں جاتا تھا، اس لئے مسلمان احرام باندھ کر مدینہ سے نکلے، تاکہ غلط فہمی پیدا نہ ہو، پھر بھی اہل مکہ کی طرف سے رکاوٹ پیدا کر دی گئی، آپ ﷺ چوں کہ امن چاہتے تھے، اس لئے آپ ﷺ نے اہل مکہ کی شرطوں پر معاہدہ کر لیا، شرطیں یہ تھیں:

① مسلمان اس سال واپس چلے جائیں۔

② آئندہ سال صرف تین دنوں کے لئے آئیں اور عمرہ کر لیں، اس موقع پر ان کے پاس تلوار کے علاوہ کوئی اور ہتھیار نہ ہو۔

③ مکہ سے کوئی شخص مسلمان ہو کر مدینہ جائے تو اسے واپس کر دیں، اور مدینہ سے کوئی شخص مرتد ہو کر مکہ آئے تو اسے واپس نہیں کیا جائے گا۔

④ دس سال کے لئے دونوں فریق میں نا جنگ معاہدہ رہے گا، اور ایک دوسرے پر حملہ کرنے سے گریز کریں گے، نیز جو قبیلہ جس کا حلیف ہو، وہ اس معاہدہ میں شریک سمجھا جائے گا۔ چنانچہ بنو بکر اہل مکہ کے حلیف ہوئے اور بنو خزاعہ مسلمانوں کے، چوں کہ یہ صلح حدیبیہ نامی مقام پر ہوئی تھی، اس لئے اس کو ”صلح حدیبیہ“ کہا جاتا ہے، حدیبیہ میں آپ ﷺ نے اپنے صحابہ رضی اللہ عنہم کے ساتھ انیس دن قیام فرمایا، اس صلح کو قرآن مجید میں ”فتح مبین“ سے تعبیر کیا گیا ہے

(فتح: ۱)؛ کیوں کہ اس صلح نے اہل مکہ اور عرب کے دوسرے قبائل میں دعوتِ اسلام کا راستہ کھول دیا، یہی وجہ ہے کہ صلح حدیبیہ کے موقع سے آپ ﷺ کے ساتھ چودہ صحابہ رضی اللہ عنہم تھے اور صرف دو سال بعد فتح مکہ کے موقع سے دس ہزار صحابہ رضی اللہ عنہم آپ ﷺ کے ساتھ تھے۔

صلح حدیبیہ کے بعد آپ ﷺ نے بادشاہوں اور مختلف قبائل کے سرداروں کے نام دعوتِ اسلام کے خطوط بھیجے، یہ خطوط نہ صرف عرب کے قرب و جوار کے حکمرانوں قیصر و کسریٰ، نجاشی وغیرہ تک پہنچے بلکہ شاہ چین تک بھی آپ نے مکتوبِ دعوت بھیجا، اور ان کوششوں سے جزیرۃ العرب کے بہت سے قبائل نے اسلام قبول کیا، خود جیش کے بادشاہ نجاشی بھی مشرف بہ اسلام ہوئے۔

○ اس سلسلہ میں چھ خطوط کا عام طور پر سیرت کی کتابوں میں ذکر آیا ہے :

- ① اصمہ نجاشی (شاہ جیش) سفیر: حضرت عمرو بن امیہ ضمیری رضی اللہ عنہ
- ② ہرقل (قیصر روم) سفیر: حضرت وحیہ بن خلیفہ کلبی رضی اللہ عنہ
- ③ خسرو پرویز (کسریٰ عجم) سفیر: حضرت عبداللہ بن حذافہ رضی اللہ عنہ
- ④ جرتح بن متی مقوقس (عزیز مصر) سفیر: حضرت حاطب بن بلتعہ رضی اللہ عنہ
- ⑤ حارث بن ابی شمر غسانی (شاہ دمشق) سفیر: حضرت شجاع بن وہب اسدی رضی اللہ عنہ
- ⑥ ہوزہ بن علی حنفی (والی یمامہ) سفیر: حضرت سلیط بن عمرو عامری رضی اللہ عنہ

یہ خطوط آپ ﷺ نے سن چھ اور سات ہجری میں روانہ کئے۔

○ مدینہ منورہ سے تقریباً چھیانوے میل کے فاصلے پر خیبر واقع تھا، اس شہر میں بہت سے قلعے زمانہ قدیم سے بنے ہوئے تھے، جس میں یہودیوں کے مختلف خاندان آباد تھے، جو یہودی مدینہ سے جلا وطن کئے گئے، ان میں سے بھی بہت سارے لوگ یہیں آ کر مقیم ہو گئے، وہ مدینہ کے شمال مشرق میں واقع مشہور جنگجو قبیلہ 'بنو غطفان' کے ساتھ مل کر مدینہ پر حملہ کے لئے کوشاں

تھے، آپ ﷺ کو اس کی اطلاع ملی تو دوبار آپ ﷺ نے صورتِ حال کی تحقیق کے لئے نمائندے بھیجے، معلوم ہوا کہ خیبر کے یہود بنو غطفان اور دوسرے قبائل کے ساتھ مل کر بڑے حملہ کی تیاری کر رہے ہیں، چنانچہ حدیبیہ سے واپسی پر محرم سن سات ہجری میں آپ ﷺ نے چودہ سو صحابہ رضی اللہ عنہم کے ساتھ خیبر کی طرف کوچ کیا، یہودی قلعہ بند ہو گئے، چنانچہ ایک ماہ ان کا محاصرہ جاری رہا، اس جنگ میں ترانوے یہودی ہلاک ہوئے اور پندرہ مسلمانوں کی شہادت ہوئی، آخر اس بات پر صلح ہوئی کہ خیبر یہودیوں کے قبضے میں چھوڑ دیا جائے گا اور وہ بطور خراج خیبر کے پیداوار کا نصف حصہ مدینہ کو ادا کیا کریں گے۔

حدیبیہ میں طے پائے معاہدے کے مطابق ذوقعدہ سن سات ہجری میں رسول اللہ ﷺ دو ہزار صحابہ رضی اللہ عنہم کے ساتھ عمرہ کے لئے روانہ ہوئے اور معاہدہ کی پوری پوری پاسداری کرتے ہوئے تین شب و روز کے بعد واپس ہوئے، اسی موقع سے اُم المؤمنین حضرت میمونہ رضی اللہ عنہا بنت حارث سے آپ ﷺ کا نکاح ہوا۔

ہجرت کے آٹھویں سال ایک اہم واقعہ غزوہ موتہ کا پیش آیا، آپ ﷺ کے سفیر حضرت حارث بن عمیر ازدی روم کے سرحدی علاقہ بلقاء سے گذر رہے تھے کہ قیصر روم کے گورنر شربیل عمرو غسانی نے انھیں گرفتار کر کے شہید کر دیا، یہ بات واضح طور پر سفارتی آداب کے خلاف تھی، اس لئے آپ نے مسلمانوں کو شام کی طرف کوچ کرنے کا حکم دیا، بادشاہ روم ہرقل نے ایک لاکھ کی فوج مقابلہ کے لئے بھیجی، ان کے علاوہ مختلف عرب قبائل کے مزید ایک لاکھ جنگ جو ان کے ساتھ ہو گئے، مسلمانوں کی فوج صرف تین ہزار نفوس پر مشتمل تھی، رسول اللہ ﷺ نے بالترتیب حضرت زید بن حارثہ، حضرت جعفر بن ابی طالب اور حضرت عبداللہ بن رواحہ رضی اللہ عنہم کو کمانڈر مقرر کیا کہ ان میں سے ایک شہید ہو جائے تو دوسرا اپنے ہاتھ میں کمان لے لے، اگر یہ تینوں شہید



ہو جائیں تو جس پر لوگ متفق ہو جائیں وہ مسلمانوں کا سپہ سالار ہوگا، چنانچہ یہ تینوں شہید ہو گئے اور حضرت خالد بن ولید رضی اللہ عنہ نے کمان سنبھالی اور وہ بڑی حکمت کے ساتھ مقابلہ کرتے ہوئے مسلمانوں کو باہر نکالنے میں کامیاب ہو گئے، اسی موقع سے آپ صلی اللہ علیہ وسلم نے انھیں ”سیف اللہ“ کا خطاب دیا۔ اس جنگ میں بارہ مسلمان شہید ہوئے اور محض تین ہزار لشکر کے ذریعہ دولاکھ کی فوج کا مقابلہ کرنے کی وجہ سے رومیوں کے درمیان مسلمانوں کی دھاک بیٹھ گئی۔

ادھر ایسا ہوا کہ بنو بکر اور بنو خزاعہ کی پرانی خصومت جاگ اٹھی اور دونوں کے درمیان جم کر لڑائی ہوئی، اس لڑائی میں اہل مکہ معاہدہ کے مطابق غیر جانب دار نہیں رہے، بلکہ انھوں نے کھل کر بنو بکر کے ساتھ مل کر اور عین حرم میں بنو خزاعہ کے لوگوں پر حملے کئے اور بعض کو قتل کر دیا، بنو خزاعہ آپ صلی اللہ علیہ وسلم سے رُجوع ہوئے، آپ صلی اللہ علیہ وسلم جنگ سے بچنا چاہتے تھے، اس لئے آپ صلی اللہ علیہ وسلم نے مکہ اپنا سفیر بھیجا اور تین باتوں کی پیش کش کی: اہل مکہ یا تو بنو خزاعہ کے مقتولین کی دیت ادا کر دیں، یا بنو بکر سے اپنا تعلق توڑ لیں، یا پھر صلح حدیبیہ کی تین سبب کا اعلان کریں، اہل مکہ نے کہا: ہمیں پہلی دو باتیں منظور نہیں، صرف تیسری صورت منظور ہے، اس طرح بنو خزاعہ کی حمایت میں مسلمانوں کو مکہ پر فوج کشی کرنی پڑی، چنانچہ ۸ھ میں دس ہزار صحابہ رضی اللہ عنہم کے ساتھ آپ صلی اللہ علیہ وسلم مکہ کی طرف بڑھے، آپ صلی اللہ علیہ وسلم جنگ سے بچنا چاہتے تھے، اس لئے ہر طرح کوشش کی کہ قتل و قتال کی نوبت نہ آئے، بالآخر پر امن طریقہ پر مکہ فتح ہو گیا، کہیں کہیں اہل مکہ نے مزاحمت کی اور اس میں چند مشرکین مارے گئے، جن کی تعداد اکثر مؤرخین کے بقول ۱۳ ہے، نیز دو مسلمان بھی شہید ہوئے، اگر آپ صلی اللہ علیہ وسلم چاہتے تو اپنے تمام دشمنوں سے انتقام لے سکتے تھے، اور آپ صلی اللہ علیہ وسلم انتقام لینے میں حق بہ جانب بھی ہوتے، لیکن آپ صلی اللہ علیہ وسلم نے یک قلم انھیں معاف کر دیا، اور فرمایا کہ جیسے حضرت یوسف علیہ السلام نے اپنے بھائیوں کو معاف کیا تھا، اسی طرح میں بھی تمہیں معاف کرتا

ہوں، اب پھر کعبۃ اللہ میں ایک خدا کی عبادت ہونے لگی، جس کے لئے اس گھر کی تعمیر ہوئی تھی، ۲۰ رمضان المبارک آٹھ ہجری مطابق ۱۱ جنوری ۶۳۰ء بروز جمعہ کو مکہ میں داخل ہوئے، مورخہ ۱۰ رمضان ۸ھ کو آپ ﷺ مکہ کے لئے نکلے تھے اور حنین و بنو ثقیف کی مہم سے فارغ ہو کر ذوقعدہ میں آپ ﷺ مدینہ واپس ہو گئے۔

فتح مکہ کے بعد غزوہ حنین اور غزوہ طائف کا واقعہ پیش آیا، حنین مقام کا نام ہے، اور یہاں قبیلہ بنو ہوازن کے لوگ آباد تھے، اس لئے اس کو غزوہ ہوازن بھی کہا جاتا ہے، فتح مکہ کے انیس دن بعد چھ شوال سن آٹھ ہجری روز ہفتہ کو مسلمانوں کی فوج نے حنین کی طرف کوچ کیا، اس جنگ میں ابتداء مسلمانوں کو ہزیمت ہوئی، لیکن پھر وہ سنبھل گئے اور بالآخر مسلمان فتح یاب ہوئے، جنگ میں دشمن کے ستر آدمی مارے گئے اور مسلمانوں میں چار شخص شہید ہوئے، بعض مؤرخین نے شہداء کی تعداد اس سے زیادہ بھی لکھی ہے۔

فتح مکہ کے بعد آپ ﷺ صحابہ رضی اللہ عنہم کی تربیت اور احکام شریعت کی تعلیم نیز دعوت دین میں یکسو ہو گئے، عبادات، معاملات، عائلی زندگی، مسلمانوں اور غیر مسلموں کے تعلقات وغیرہ سے متعلق احکام و قوانین، مدینہ ہی کی دس سالہ زندگی میں نازل ہوئے۔

رجب سن نو ہجری میں غزوہ تبوک کا واقعہ پیش آیا، اس غزوہ کا سبب یہ ہوا کہ شام کی رومی حکومت اور بعض عرب قبائل خاص کر عیسائیوں کی طرف سے مدینہ کے خلاف فوجی تیاری اور جنگی عزائم کی مسلسل اطلاع آرہی تھی، اس وقت کے حالات کے تحت یہ بات ضروری محسوس ہوئی کہ مسلمان خود آگے بڑھ کر اس صورت حال کو دیکھیں اور ضرورت ہو تو آگے بڑھ کر دشمن کی تیاری کو تباہ کر دیں، چنانچہ آپ ﷺ نے اس مہم کی تیاری کا اعلان فرمایا، رجب سن ۹ ہجری کی ایک جمعرات کو ایک بڑی فوج لے کر آپ ﷺ نکلے، جس کی تعداد تیس سے ستر ہزار بتلائی گئی ہے،

فوج میں دس ہزار گھوڑ سوار اور بارہ ہزار شتر سوار بھی تھے، بالآخر مدینہ سے چل کر آپ ﷺ تبوک میں مقیم ہوئے جو مدینہ سے کم و بیش سات سو کیلومیٹر پر واقع ہے، یہاں آپ ﷺ کا قیام کم سے کم بیس دن رہا، کئی قبائل کے لوگوں نے خود آپ ﷺ کی اطاعت قبول کی اور بادشاہ روم ہرقل اپنے پایہ تخت حمص میں ہی مقیم رہا، اس کا نتیجہ یہ ہوا کہ رومیوں اور روم کے قریب آباد عرب نصرانیوں پر بھی مسلمانوں کی طاقت کا رعب بیٹھ گیا اور پھر انھیں مدینہ کی طرف غلط نظر سے دیکھنے کی ہمت نہیں ہوئی۔

سن نو ہجری میں حج فرض ہوا، رسول اللہ ﷺ نے حضرت ابوبکر رضی اللہ عنہ کو امیر اور حضرت علی کرم اللہ وجہہ کو اپنا نمائندہ بنا کر تین سو صحابہ رضی اللہ عنہم کے ساتھ حج کے لئے روانہ فرمایا، جس میں حضرت علی رضی اللہ عنہ نے آپ ﷺ کی طرف سے اعلان کیا کہ آئندہ حج میں کسی مشرک کو شامل ہونے اور بے لباس بیت اللہ کا طواف کرنے کی اجازت نہ ہوگی۔

ہجرت کے نویں سال کو ”عام الوفود“ کہا جاتا ہے، یعنی اسلام کی دعوت اب عرب اور جزیرۃ العرب سے باہر جا چکی تھی اور مختلف قبائل کے وفود رضا کارانہ طور پر آپ ﷺ کی خدمت میں حاضر ہو کر اسلام قبول کرتے تھے، اور ان کی تربیت کی جاتی تھی، اسی لئے اس کو وفود کا سال کہا جاتا ہے، سیرت کی کتابوں میں آپ ﷺ کی خدمت میں سو سے زیادہ وفود کی حاضری کا ذکر ملتا ہے۔

○ ہجرت کے دسویں سال آپ ﷺ نے حج کیا اور تمام مسلمانوں سے خواہش فرمائی کہ وہ بھی حج میں آپ کے ساتھ رہیں، یہی چوں کہ آپ ﷺ کا آخری حج تھا اور عام صحابہ رضی اللہ عنہم سے آخری ملاقات تھی، اس لئے اس کو ”حجۃ الوداع“ کہتے ہیں، حج کے موقع سے آپ نے مکہ، منیٰ اور عرفات میں کئی خطبات دیئے، یہ گویا آپ ﷺ کی طرف سے امت کے لئے وداعی خطاب تھا، خود عرفات کا خطبہ وہ یادگار خطبہ ہے جسے بنیادی انسانی حقوق کا چارٹ قرار دیا جاسکتا ہے، اس

حج میں آپ کے ساتھ ایک لاکھ سے زیادہ صحابہ کرام رضی اللہ عنہم تھے، اکثر مؤمنین نے ایک لاکھ ۲۲ ہزار کی تعداد لکھی ہے، بعض حضرات نے ایک لاکھ چوالیس ہزار تک بھی لکھی ہے۔

ہجرت کے گیارہویں سال ۲۹ صفر، پیر سے آپ ﷺ کی علالت کا سلسلہ شروع ہوا، اس علالت میں کئی دنوں آپ ﷺ جماعت سے نماز نہیں ادا کر سکے، اور آپ ﷺ کے حکم سے حضرت ابوبکر صدیق رضی اللہ عنہ نے امامت فرمائی، ۱۲ ربیع الاول، پیر کے دن، دن چڑھتے ۶۳ سال کی عمر میں آپ ﷺ کی وفات ہوئی، آخری فقرہ جو آپ کی زبان مبارک سے نکلا، وہ تھا: ”أنت الرفیق الأعلى“ — تجھیز و تکفین منگل کے دن ہوئی، حضرت علی رضی اللہ عنہ کی تلقین پر لوگوں نے تنہا تنہا آپ ﷺ پر نماز جنازہ پڑھی، چہار شنبہ کو نصف شب میں تدفین عمل میں آئی۔



ازواج و اولاد

پینمبر کی زندگی عام انسانوں کی زندگی سے مختلف ہوتی ہے، ان کا عمل نمونہ ہوتا ہے اور یہ بات ضروری ہوتی ہے کہ اس کی زندگی کا پورا ریکارڈ اُمت کے لئے محفوظ ہو جائے، اسی لئے انبیاء کو عام لوگوں کے مقابلہ میں زیادہ بیویاں کو رکھنے کی اجازت دی جاتی ہے، رسول اللہ ﷺ نے بھی اس خصوصی حکم کے تحت گیارہ نکاح فرمائے، ان میں بعض نکاح ان لوگوں کی قربانی کا حق ادا کرنے کے لئے تھا، جنہوں نے اپنا سب کچھ اسلام کے لئے قربان کر دیا تھا، جیسے حضرت عائشہ بنت ابوبکر صدیق رضی اللہ عنہا اور حضرت حفصہ بنت عمر فاروق رضی اللہ عنہا، بعض نکاح آپ ﷺ نے ان خواتین کی دل داری کے لئے فرمایا، جنہوں نے اسلام کے لئے اپنا سب کچھ قربان کر دیا تھا، اور وہ بے سہارا ہو گئی تھیں، جیسے حضرت ام حبیبہ بنت ابی سفیان رضی اللہ عنہا، بعض نکاح کا مقصد اس قبیلہ کے لوگوں کو اسلام سے مانوس کرنا اور دعوتِ حق کے قریب کرنا تھا، جیسے حضرت جویریہ رضی اللہ عنہا اور حضرت صفیہ رضی اللہ عنہا، اسی طرح حضرت زینت بنت جحش رضی اللہ عنہا نکاح متبئی کی قدیم رسم کو ختم کرنے کے لئے ہوا، کیوں کہ ان کے شوہر حضرت زید بن حارثہ رضی اللہ عنہ آپ ﷺ کے متبئی تصور کئے جاتے تھے، اور زمانہ جاہلیت میں لوگ متبئی کو صلبی بیٹے کا درجہ دیتے تھے۔

بحیثیتِ مجموعی ان ازواجِ مطہرات کے ذریعہ دین کی نشر و اشاعت میں بے حد مدد ملی، تفسیر قرآن، روایتِ حدیث، احکام فقہیہ اور بالخصوص خواتین سے متعلق مسائل بیان کرنے میں حضرت عائشہ رضی اللہ عنہا، حضرت حفصہ رضی اللہ عنہا، حضرت ام سلمہ رضی اللہ عنہا اور حضرت میمونہ رضی اللہ عنہا وغیرہ سے اُمت کو جو نفع پہنچا، وہ کسی اور سے نہیں پہنچ سکتا تھا، ازواجِ مطہرات سے نکاح کے وقت آپ ﷺ کی عمر کو دیکھنے سے انداز ہوتا ہے کہ ۵۴ سال کی عمر تک آپ ﷺ کے نکاح میں ایک ہی بیوی رہیں، حضرت خدیجہ رضی اللہ عنہا اور حضرت سودہ رضی اللہ عنہا، جو عمر میں بھی آپ سے بڑی تھیں، باقی نکاح ۵۴

سے ۵۹ سال کے درمیان ہوئے، دوسرے ان تمام ازواج میں صرف حضرت عائشہؓ کنواری تھیں، بقیہ خواتین بیوہ یا مطلقہ تھیں، اگر کوئی شخص اپنی نفسانی آسودگی کے لئے زیادہ شادیاں کرے تو عام طور پر ۳۰ سال کے اندر ایسی شادیاں کی جاتی ہیں اور خصوصیت سے کنواری لڑکیوں سے شادی کرنے کو ترجیح دی جاتی ہے، اس سے ان بدقماش مغربی مصنفین کی تردید ہوتی ہے، جو رسول اللہ ﷺ کے تعدد ازواج کو — نعوذ باللہ — غلط معنی پہناتے ہیں۔

ذیل میں ازواجِ مطہرات کے نام، ان کی ولادت، وفات، سن نکاح اور حضور ﷺ کے

ساتھ رفاقت کی مدت تحریر کی جاتی ہے :

نمبر شمار	اسماءِ گرامی	ولادت	سن نکاح	ام المومنین کی عمر بوقت نکاح	سن وفات	حضور ﷺ کی خدمت میں رہنے کی مدت	حضور ﷺ کی عمر مبارک بوقت نکاح
۱-	حضرت خدیجہ الکبریٰؓ	۵۵۵ء	۱۵ سال قبل نبوۃ	۳۰ سال	نبوۃ ۱۰ء	۲۵ سال	۲۵ سال
۲-	حضرت سودہؓ	۵۷۰ء	۱۰ نبوی	۵۰ سال	۱۹ھ	۱۴ سال	۵۰ سال
۳-	حضرت عائشہ صدیقہؓ	۶۱۳ء	شوال ۱۰ نبوی	۹ سال	۵۷۷ھ	۹ سال	۵۴ سال
۴-	حضرت حفصہؓ	۶۰۵ء	شعبان ۴ھ	۲۲ سال	۵۵۱ھ	۱/۲ سال	۵۵ سال
۵-	حضرت زینب بنت خزیمہؓ	۵۹۵ء	صفر ۴ھ	۳۰ سال	۵۴ھ	۳ ماہ	۵۵ سال
۶-	حضرت ام سلمہؓ	۶۰۲ء	۴ھ	۲۶ سال	۵۵۹ھ	۷ سال	۵۶ سال
۷-	حضرت زینب بنت جحشؓ	۵۹۲ء	۵ھ	۲۶ سال	۵۲۰ھ	۶ سال	۵۷ سال
۸-	حضرت جویریہؓ	۶۰۸ء	شعبان ۵ھ	۲۰ سال	۵۵۶ھ	۶ سال	۵۷ سال
۹-	حضرت ام حبیبہؓ	۶۰۳ء	۶ھ	۲۶ سال	۵۴۴ھ	۶ سال	۵۷ سال
۱۰-	حضرت صفیہؓ	۶۱۳ء	۷ھ	۱۷ سال	۵۵۰ھ	تقریباً ۴ سال	۵۹ سال
۱۱-	حضرت میمونہؓ	۵۹۴ء	۷ھ	۳۶ سال	۵۵۱ھ	۱/۳ سال	۵۹ سال

آپ ﷺ کو چار صاحبزادیاں اور تین صاحبزادے ہوئے، صاحبزادوں کے نام یہ ہیں:

① حضرت قاسم ② حضرت عبداللہ ③ حضرت ابراہیم
صاحبزادیوں کے نام یہ ہیں:

① حضرت زینب رضی اللہ عنہا: ان کا نکاح حضرت ابوالعاص رضی اللہ عنہ سے ہوا۔

② حضرت رقیہ رضی اللہ عنہا: ان کا نکاح حضرت عثمان غنی رضی اللہ عنہ سے ہوا۔

③ حضرت أم کلثوم رضی اللہ عنہا: حضرت رقیہ رضی اللہ عنہا کی وفات کے بعد آپ ﷺ نے ان کو

حضرت عثمان رضی اللہ عنہ کے نکاح میں دیا، اسی لئے حضرت عثمان رضی اللہ عنہ 'ذوالنورین' سے ملقب ہوئے۔

④ حضرت فاطمہ الزہرا رضی اللہ عنہا: آپ کا نکاح حضرت علی مرتضیٰ کرم اللہ وجہہ سے ہوا

اور آپ ہی سے حضور ﷺ کی نسل چلی۔

تینوں صاحبزادے بچپن ہی میں فوت ہو گئے، حضرت ابراہیم کے سوا آپ ﷺ کی تمام

اولاد حضرت خدیجۃ الکبریٰ رضی اللہ عنہا کے بطن سے ہیں، حضرت ابراہیم آپ کی باندی حضرت ماریہ

قبٹیہ رضی اللہ عنہا کے بطن سے پیدا ہوئے۔



پیام سیرت

باب سوم

سیرت نبوی ﷺ — سبق آموز پہلو

تیری آمد، آمدِ فصلِ بہار

ہجری کیلنڈر کا تیسرا مہینہ ”ربیع الاول“ شروع ہو چکا ہے، اس مہینہ کا نام رسول اللہ ﷺ کی تشریف آوری کے پہلے سے ربیع الاول ہے، جس کے معنی ’پہلی بہار‘ کے ہیں، ممکن ہے کہ جب اس مہینہ کا نام رکھا گیا ہو تو یہ دن موسمِ بہار کے آغاز کے رہے ہوں، موسم کی آمد چوں کہ شمسی کیلنڈر کے حساب سے ہوتی ہے؛ اس لئے ہجری تقویم میں ہمیشہ موسمِ بہار کا مہینہ ایک ہی نہیں ہوتا؛ بلکہ مہینے بدلتے رہتے ہیں؛ لیکن اس مہینہ سے قدرتی طور پر کچھ ایسی یادیں وابستہ ہو گئی ہیں کہ اب یہ مہینہ واقعی بہار بلکہ سدا بہار ہو گیا ہے، اس ماہ سے تاریخی طور پر خاتم النبیین جناب محمد رسول اللہ ﷺ کی حیات طیبہ کے مختلف واقعات متعلق ہیں، اسی ماہ میں آپ ﷺ کی ولادت با سعادت ہوئی، اسی میں آپ ﷺ نے ہجرت فرمائی، اور اسی میں آپ ﷺ کی وفات ہوئی، دنیا میں آپ کی تشریف آوری کو ایک مسلمان محض خوش اعتقادی کی وجہ سے سب سے بڑی نعمت و سعادت نہیں سمجھتا؛ بلکہ یہ ایک ایسی حقیقت اور سچائی ہے، جس کا اعتراف پوری انسانیت کو کرنا چاہئے؛ کیوں کہ اسی ماہ میں انسانیت کو اپنے خالق و مالک کی طرف سے ابدی پیغام اور زندگی گزارنے کا طریقہ معلوم ہوا۔

خدا نے انسانوں کی جو بستی بسائی ہے، وہ کتنی وسیع، کتنی خوبصورت اور کتنی متنوع ہے! ہزاروں مخلوقات ہیں اور ہر ایک دوسرے سے مختلف؛ بلکہ اپنی صلاحیتوں اور عادتوں کے اعتبار بالکل متضاد کیفیتوں کی حاس؛ لیکن ایسا لگتا ہے کہ ان کو ان کے کاموں کے بارے میں قدرت نے کوئی کتاب پڑھادی ہے، وہ ایک مقررہ دستور کے مطابق اپنی ڈیوٹی انجام دیتے ہیں، سورج کو معلوم ہے کہ اسے مشرق سے نکلنا ہے اور مغرب کی سمت میں ڈوبنا ہے، سمندر ہزاروں سال سے اپنے دائرہ میں مسلسل بہ رہا ہے اور اپنی تلاطم خیز موجوں کے ساتھ کروٹیں لیتا رہتا ہے، وہ

فضا کو بادل کی سوغات دیتا ہے اور دن رات زمین کی آلائشوں کو تحلیل کرنے میں لگا ہوا ہے، درخت مسلسل پھل پھول دینے اور انسان کو آکسیجن فراہم کرنے میں لگے ہوئے ہیں، لگتا ہے کہ یہ سب پڑھی پڑھائی اور سیکھی سیکھائی مخلوقات ہیں، جن کو اپنی ایک ایک ڈیوٹی کا علم ہے۔

جمادات و نباتات ہی نہیں، حیوانات کا بھی یہی حال ہے، جو چلتے پھرتے دوڑتے بھاگتے ہیں، ان کا کھانا پینا، لڑنا جھگڑنا، اپنی غذاؤں کا تلاش کرنا، حملہ کرنا اور مدافعت کرنا ہم اپنے سر کی آنکھوں سے دیکھتے ہیں؛ لیکن ایسا لگتا ہے کہ قدرت نے ان کو بھی ان کی زندگی کا دستور پڑھا اور سمجھا دیا ہے، گائے، بکری گھاس اور درخت کے پتے کھاتی ہے، شیر اور باز زندہ جانوروں کا شکار کرتا ہے، چیل مردار کی تلاش میں چپہ چپہ ڈھونڈتا پھرتا ہے، بعض جانور ہیں جو چارہ بھی کھاتے ہیں اور اپنے سے چھوٹے جانوروں کو بھی ہضم کر جاتے ہیں، پرندوں کو اپنا گھونسلہ بنانا اور چوہوں کو اپنا سرنگ نما مکان بنانا معلوم ہے، مکڑے جالے بنتے ہیں اور شہد کھیاں اپنا چھتہ تیار کرتی ہیں، جس میں اتنے کمرے ہوتے ہیں کہ شاید بادشاہوں کے محلات میں بھی نہ رہتے ہوں۔

کیا یہ سب کچھ ان مخلوقات نے آپ سے آپ جان لیا؟ قرآن نے اس کا جو جواب دیا ہے وہ یہ ہے کہ یہ سب اللہ کی رہنمائی اور ہدایت کا نتیجہ ہے، اسی کو اللہ تعالیٰ نے ارشاد فرمایا: ”رَبُّنَا الَّذِي أَعْطَى كُلَّ شَيْءٍ خَلْقَهُ ثُمَّ هَدَى“ (طہ: ۵۰) یعنی یہ سب خالق کائنات کا کمال ہے کہ اس نے ہر چیز کو صورت بھی بخشی، اسے اپنے وجود اور زندگی کے بارے میں راہ بھی سجھائی اور سلیقہ بھی سکھایا، قرآن نے ایک اور موقع پر بھی اس حقیقت کی طرف اشارہ کیا ہے: ”الَّذِي خَلَقَ فَسَوَّى ، وَالَّذِي قَدَّرَ فَهَدَى“ (الأعلى: ۲-۳) جیسے دین اور آخرت کے بارے میں رہنمائی ہدایت ہے، ویسے ہی دنیا میں کسی بھی مخلوق کو زندہ رہنے اور زندگی گزارنے کا جو طریقہ ودیعت کیا گیا ہے، اسے بھی قرآن ”ہدایت“ سے تعبیر کرتا ہے۔

اور یہ کچھ جانوروں ہی کے ساتھ مخصوص نہیں، حضرت انسان کے وجود میں بھی اس ہدایت

ربانی کا مشاہدہ کیا جاسکتا ہے، بچہ ماں کے پیٹ سے پیدا ہوتا ہے اور ماں کی چھاتی کی طرف لپکتا اور اس سے دودھ پیتا ہے، آخر اس شیر خوار بچے کو کس نے بتایا کہ تمہاری غذا ماں کے سینہ میں ہے اور پھر اس غذا کو ماں کے سینہ سے کشید کرنے کا سلیقہ کس نے سکھایا؟ ذرا سی بے توجہی ہو تو بچہ کارونا اور پیار و چمتکار پر بچہ کا مسکرانا، یہ بھی اسی ہدایت ربانی کا مظہر ہے، اس گونگے، بے زبان اور بے شعور بچہ کو کس نے سکھایا کہ دکھ اور درد کا اظہار رو کر اور خوشی کا اظہار ہنس کر اور مسکرا کر کیا جاتا ہے؟۔

تو جب خدا نے ہر چیز کو ایک مقصد کے لئے پیدا کیا ہے اور اسے قدرتی طور پر دنیا میں رہنے سہنے کا طریقہ بتا دیا ہے، تو کیا انسان کو اپنی زندگی بسر کرنے کے لئے کسی طریقہ اور نظام کی ضرورت نہ ہوگی؟ یقیناً ہوگی، بلکہ زیادہ ہوگی؛ کیوں کہ انسان ایک گونہ بااختیار مخلوق ہے اور عقل و خرد کی نعمت نے اس کی نیکی اور بدی کے دائرہ کو بہت وسیع کر دیا ہے، شیر ایک وقت میں ایک ہی انسان یا حیوان کو شکار بناتا ہے، سانپ ایک بار ڈس کر ایک وجود کو فنا کر سکتا ہے؛ لیکن انسان کا حال یہ ہے کہ وہ ایک ایٹم بم کے ذریعہ بیک وقت ایک پورے خطہ کو تباہ و برباد کر سکتا ہے اور بیک جنبشِ پلک لاکھوں انسانوں کی جان لے سکتا ہے، اس لئے ظاہر ہے کہ وہ سب سے زیادہ اس بات کا محتاج ہے کہ جینے اور مرنے کا سلیقہ سیکھے اور زندگی گزارنے کا طور و طریقہ جانے۔

لیکن سوال یہ ہے کہ انسان کو زندگی گزارنے کا طریقہ کون بتائے؟ — ہم اپنی عملی زندگی میں غور کریں تو ایک سیدھی سادھی اور دیکھی جانی حقیقت یہ ہے کہ جو شخص کسی مشین کو بناتا ہے اور کسی شے کو ایجاد کرتا ہے، وہی اس کی ضروریات سے آگاہ بھی ہوتا ہے اور اس کے لئے مناسب اور غیر مناسب اور درست و نادرست طریقہ استعمال کے فیصلے بھی کر سکتا ہے، صانع ہی بتا سکتا ہے کہ اس کی صنعت کو کس طرح استعمال کیا جائے؟ اور موجود ہی رہنمائی کر سکتا ہے کہ اس کی ایجاد کس طور کام میں لائی جائے؟ اس لئے جب اللہ تعالیٰ انسان کے خالق اور رب ہیں، اسی نے ہمیں پیدا کیا ہے اور اسی کے اشارہ و حکم سے ہم اس کائنات میں زندہ ہیں، تو ضرور ہے کہ وہی ہمیں

زندگی کے طور و طریق بھی سمجھائے اور اسی کا دیا ہوا نظامِ حیات ہمارے لئے مفید ہو سکتا ہے؛ اسی لئے اللہ تعالیٰ نے ارشاد فرمایا: ”أَلَا لَهُ الْخَلْقُ وَالْأَمْرُ“ (الأعراف: ۵۴) کہ اللہ ہی انسان کا خالق ہے اور اسی کے اوامر و احکام انسان کے لئے واجب الطاعت ہیں، ایک اور موقع پر ارشاد ہوا کہ حکم اور فیصلہ کا حق صرف اللہ ہی کو ہے: ”إِنِ الْحُكْمُ إِلَّا لِلَّهِ“۔ (یوسف: ۴۰)

دنیا میں بھی آپ جب کسی کمپنی سے کوئی بڑی مشین حاصل کرتے ہیں تو وہ ایک طرف اس مشین کی تفصیلات پر مشتمل کتاب و رسالہ آپ کے حوالہ کرتی ہے اور ساتھ ساتھ اپنے انجینئر کو بھی آپ کی مدد کے لئے بھیجتی ہے کہ کتاب میں جو نظریہ اور تھیوری بیان کی گئی ہے، یہ انجینئر اور ماہر کاریگر اس کو عملی طور پر برت کر دکھائے اور محسوس طریقہ پر سمجھائے، کسی تمثیل کے بغیر یہی صورت آسانی کتابوں اور انبیاء کی ہے، اللہ کی کتابیں نظامِ ہائے حیات ہیں کہ انسان کو اس دنیا میں اپنی صلاحیتیں کس طرح استعمال کرنی چاہئے؟ یہ کتابیں دستور ہیں اور پیغمبر کی زندگی اس کی عملی تصویر ہے، گویا پیغمبر کتاب الہی کی شرح اور اس کا بیان ہوتا ہے، ایک ایک حرف جو اس کی زبان سے نکلے، ایک ایک عمل جو اس کے اعضاء و جوارح سے صادر ہو اور ایک ایک اختیاری کیفیت جو اس پر طاری ہو، مسدأ ربانی کا عملی اظہار اور انسانیت کے لئے اسوۂ و نمونہ ہے؛ اسی لئے فرمایا گیا کہ جس نے رسول ﷺ کی اطاعت کی، اس نے اللہ کی اطاعت کی: ”مَنْ يُطِيعِ الرَّسُولَ فَقَدْ أَطَاعَ اللَّهَ“۔ (النساء: ۸۰)

گویا نبوت محض قلب و ذہن کی تسلی کا سامان اور آخرت کی فلاح و نجات ہی کا ذریعہ نہیں؛ بلکہ یہ سب سے بڑی انسانی ضرورت ہے، جیسے وہ اپنے پیٹ کے لئے غذا کا، تن ڈھکنے کے لئے لباس و پوشاک کا، علاج کے لئے دوا کا اور اپنی مدافعت اور حفاظت کے لئے اسلحہ اور ہتھیار کا محتاج ہے، اس سے بڑھ کر وہ انبیاء اور انبیاء کی تعلیمات کا محتاج ہے؛ کیوں کہ انبیاء کی تعلیمات اس کے پورے وجود کے لئے غذا ہیں، وہ ذہن و دماغ کو بتاتی ہیں کہ انھیں کیا سوچنا چاہئے؟ وہ

آنکھوں کی رہنمائی کرتی ہیں کہ انھیں کیا دیکھنا اور کیا نہ دیکھنا چاہئے؟ وہ زبان کو ہدایت دیتی ہیں کہ اللہ کی اس عظیم نعمت کا استعمال کن مقاصد کے لئے کیا جائے اور کن مفاسد سے بچا جائے؟ وہ ہاتھوں سے کہتی ہیں کہ یہ ظلم اور ظالموں کے خلاف اٹھے نہ کہ مظلوموں اور کمزوروں کے خلاف، وہ پاؤں کو بتاتی ہیں کہ اسے نیکی اور حق کی راہ میں چلنا چاہئے نہ کہ باطل اور برائی کے راستے میں اور اس کی چال تواضع و انکسار اور عجز و فروتنی کی ہونی چاہئے نہ کہ کبر و افتخار اور غرور و استکبار کی۔

انسان خلوت میں ہو یا جلوت میں، بزرگوں کے ساتھ ہو یا عزیزوں کے ساتھ، محفل یاراں میں ہو یا کارزار حرب میں، دشمنوں کا سامنا ہو یا دوستوں کا، عدالت کی کرسی پر ہو یا ملزم کے کٹہرے میں، تخت اقتدار پر ہو یا کسی کے اقتدار کے تحت، استاذ ہو یا طالب علم، آقا ہو یا غلام، تجارت و کاروبار میں ہو یا اللہ تعالیٰ سے راز و نیاز میں، رنج و الم کی شام ہو یا مسرت و شادمانی کی صبح، فتح سے ہمکنار ہو یا شکست سے دوچار، اولاد ہوں یا ماں باپ، شوہر بیوی ہوں یا بھائی بہن، مریض ہوں یا معالج، تیماردار ہوں یا خود تیمارداری کے محتاج، سرمایہ دار اور آجر ہوں یا مزدور و اجیر، قرض دہندہ ہوں یا مقروض اور دولت مند ہوں یا غریب، جوان ہو یا بوڑھا، سفر میں ہو یا حضر میں، عالم ہو یا جاہل، خدا کی توفیق سے نیک عمل اس نے کئے ہوں یا اس کا دامن عمل گناہ سے آلودہ ہو، غرض ہر موقع اور ہر حالت اور کیفیت میں اسے انبیاء کی پاکیزہ تعلیمات اور روشن ہدایات مطلوب ہیں، اس لئے یقیناً انسانیت پر اس کے خالق کا سب سے بڑا احسان انبیاء کی بعثت اور آسمانی کتابوں کے نزول کا نظام ہے، جو انسان اس سے محروم ہو وہ ایک کھاتا پیتا، سوتا جاگتا اور ہنستا بولتا ترقی یافتہ حیوان تو ہو سکتا ہے؛ لیکن حقیقی اور اپنی حقیقت سے آشنا انسان نہیں ہو سکتا!



نبی کا اسوۂ حسنہ تجھے یہ درس دیتا ہے!

پیغمبر اسلام ﷺ کی حیات طیبہ کو قرآن مجید نے ”اسوۂ حسنہ“ یعنی انسانی زندگی کے لئے بہترین نمونہ قرار دیا ہے، گویا آپ ﷺ کی زندگی ایک آئینہ ہے، جس میں انسان اپنی تصویر دیکھ سکتا ہے، ایک مشعلِ راہ ہے، جس کی روشنی سے زندگی کی مشکل اور تیرہ و تار یک رہگذر میں روشنی حاصل کی جاسکتی ہے، انسان اپنی شخصی زندگی میں بھی اور معاشرتی و اجتماعی زندگی میں بھی آپ ﷺ کو نمونہ بنا کر دشواریوں کو آسان بنا سکتا ہے، سیرت کے بہت سے واقعات ہیں، جن کو ہم شب و روز سنتے اور پڑھتے ہیں؛ لیکن افسوس کہ ہم قصہ و کہانی کی طرح ان واقعات سے گزر جاتے ہیں، اپنی عملی زندگی میں ان سے سبق حاصل نہیں کرتے اور موجودہ احوال پر ان کو منطبق کرنے کی سعی نہیں کی جاتی ہے؛ حالاں کہ یہی واقعات و قصص جن کو ہم بچپن سے سنتے آئے ہیں، عبرت و موعظت کے جواہر پارے اور لعل و گہر ہیں اور ان میں ہماری عملی زندگی کے لئے کتنے ہی سبق پوشیدہ ہیں اور حیاتِ مبارکہ کے چند واقعات پر موقوف نہیں، پوری سیرت ہی ”کرشمہ دامن دل میں کشد کہ جا ایں جا است“ کا مصداق ہے، اسی پس منظر میں سیرتِ نبوی کے چند واقعات پیش ہیں۔

بیوزبید کے ایک صاحب مکہ آئے ہوئے تھے، عاص بن وائل نامی شخص سے ایک سامان خریدا اور سامان کی قیمت ادا کرنے سے مکر گئے، زبیدی نے ہزار ہا کوشش کی اور مکہ کی بااثر شخصیتوں سے ربط کیا، لیکن کسی نے اس کی بات پر کان نہ دھرا، بالآخر اس شخص نے عربوں کے قدیم طریقہ کے مطابق ٹھیک طلوعِ آفتاب کے وقت بوقبیس کی پہاڑی پر چڑھ کر اپنی فریاد بلند کی، اہل مکہ عام طور پر اس وقت کعبہ کے گرد و پیش بیٹھے رہتے تھے، اس فریاد نے لوگوں کو چونکا دیا، زبیر بن عبدالمطلب اٹھے اور مکہ کے شریف لوگوں کو عبداللہ بن جدعان کے مکان میں جمع کیا اور طے کیا کہ ہم کسی شخص پر ظلم نہ ہونے دیں گے اور مظلوموں کو ان کا حق دلائیں گے، چنانچہ

عاص بن وائل سے سامان واپس لیا گیا اور زبیدی کو اس کا سامان حوالہ کیا گیا، اس وقت عمر مبارک بیس سال تھی، آپ ﷺ بھی اس انجمن میں ایک سرگرم کارکن کی حیثیت سے شریک ہوئے، اتفاق سے اس معاہدہ میں اشرافِ مکہ میں تین ایسے لوگ شریک تھے، جن کا نام ”فضل“ تھا، اسی مناسبت سے یہ تنظیم ”حلف الفضول“ کہلائی، نبوت کے بعد آپ ﷺ اس کا ذکر فرماتے اور کہتے کہ آج بھی مجھے اس کی طرف دعوت دی جائے، تو میں اس کو قبول کروں گا۔

(البدایة والنہایة: ۲/ ۹۱-۲۹۳)

آپ ﷺ کے اس عمل سے معلوم ہوا کہ سماج سے ظلم و جور کو دور کرنا، مظلوموں کی دادی دہی کرنا اور کمزوروں کو انصاف دلانا رسول اللہ ﷺ کا سوہ اور مؤمن کا فریضہ ہے، مسلمانوں کے لئے یہ بات کافی نہیں ہے کہ وہ صرف اپنی حفاظت کر لیں اور سماج میں دوسرے طبقات پر جو بھی ظلم و زیادتی ہو، اس پر خاموش تماشا سائی بنے رہیں، ہم جس ملک میں رہتے ہیں، وہاں بعض تو میں ہیں جو امتیاز اور طبقاتی نابرابری کا شکار ہیں، لیکن کیا ہم نے کبھی ان کے مسائل حل کرنے اور ظلم و جور سے ان کو نجات عطا کرنے کی کوشش کی؟ کاش، ہم نے بھی اس ملک میں یہ اور اس طرح کے مظلوموں کی مدد کے لئے کوئی ”حلف الفضول“ قائم کی ہوتی!

(۵) جب عمر مبارک پچیس کے قریب ہوئی تو مکہ کی ایک شریف اور سرمایہ دار خاتون حضرت خدیجہ بنت النخع نے خواہش کی کہ آپ ﷺ ان کا مال لے کر شام جائیں اور تجارت کریں، نفع و نقصان میں دونوں کی شرکت ہو، حضرت خدیجہ بنت النخع نے اپنے غلام میسرہ کو بھی ساتھ کر دیا، آپ ﷺ نے شام کا سفر فرمایا، یہ تجارت اتنی نفع بخش ہوئی کہ سرمایہ دوگنا ہو گیا، دوسری طرف میسرہ نے آپ ﷺ کی سچائی، امانت و دیانت اور پاکیزہ کردار کا بھی ذکر کیا، اس سے متاثر ہو کر حضرت خدیجہ بنت النخع نے آپ ﷺ کو نکاح کا پیغام دیا، چچاؤں کے مشورہ سے آپ ﷺ نے اس رشتہ کو قبول فرمایا اور حضرت حمزہ رضی اللہ عنہ نے حضرت خدیجہ بنت النخع سے آپ ﷺ کا نکاح فرما دیا۔

(البدایة والنہایة: ۲/ ۹۳-۲۹۴)



5) اہل تجارت اور کاروبار میں امانت و دیانت کا سبق ملتا ہے، خیانت انسان کو وقتی فائدہ پہنچاتی ہے لیکن زیادہ نقصان، اور آخرت کی پکڑ اس کے سوا ہے، دیانت سے بظاہر ایسا محسوس ہوتا ہے کہ اس کو کم نفع حاصل ہو رہا ہے، لیکن حقیقت میں اس سے آخرت میں بھی اور دنیا میں بھی پائیدار اور زیادہ نفع حاصل ہوتا ہے، حضرت خدیجہ رضی اللہ عنہا عرب کی ایسی سرمایہ دار خاتون تھیں کہ رؤساء مکہ ان سے شادی کے خواہشمند تھے، لیکن یہ آپ صلی اللہ علیہ وسلم کی دیانت تھی کہ انھوں نے اپنے آپ کو آپ صلی اللہ علیہ وسلم کے قدم مبارک میں ڈال دیا اور بالآخر اپنا سب کچھ آپ صلی اللہ علیہ وسلم پر نثار کر دیا، نیز سب سے بڑھ کر یہ کہ مکہ کی ابتلاء و آزمائش کی زندگی میں آپ صلی اللہ علیہ وسلم کو حضرت خدیجہ رضی اللہ عنہا جیسی سمجھدار اور سراپا تسلیم و ایثار شریکِ زندگی کی رفاقت حاصل رہی۔

5) کعبہ کی عمارت نشیمنی علاقہ میں تھی، جب بارش ہوتی تو چاروں طرف سے پانی اس عمارت کی جڑوں میں جمع ہو جاتا، اس کی وجہ سے کعبہ کی دیواریں کمزور پڑ گئی تھیں، اہل مکہ نے اس کی تعمیر نو کا فیصلہ کیا، آپ صلی اللہ علیہ وسلم کی عمر مبارک اس وقت بعض روایتوں کے مطابق پینتیس سال اور بعض روایتوں کے مطابق اس سے کم تھی، نبی بہر حال اس وقت نہیں ہوئے تھے، مکہ کے مختلف قبائل نے کعبہ کے مختلف حصوں کی تعمیر اپنے اپنے ذمہ لے لی، لیکن مسئلہ اس وقت اُلجھ گیا، جب حجر اسود کی تنصیب کا مسئلہ پیدا ہوا، یہی حصہ تھا جسے عرب سب سے زیادہ مقدس و مبارک سمجھتے تھے اور ہر قبیلہ کے لوگ چاہتے تھے کہ ان کو یہ شرف و سعادت حاصل ہو، اس اختلاف نے اتنی شدت اختیار کی کہ نوبت قتل و قتال تک آ گئی، قریش کے سب سے معمر بزرگ ابو امیہ بن مغیرہ نے اپنے ناخن تدبیر سے اس مسئلہ کو حل کیا اور طے کیا کہ کل جو شخص سب سے پہلے کعبۃ اللہ میں داخل ہو، وہی اس کے بارے میں فیصلہ کرے، کل صبح سب سے پہلے کعبۃ اللہ میں جن کا ورود ہوا، وہ آپ صلی اللہ علیہ وسلم کی ذات گرامی تھی، لوگ آپ صلی اللہ علیہ وسلم کی امانت و دیانت کی وجہ سے آپ صلی اللہ علیہ وسلم کو ”صادق“ و ”امین“ ہی کہا کرتے تھے، اہل مکہ اس سے بہت خوش ہوئے اور کہنے لگے: ”ہذا الامین رضینا“ جب آپ صلی اللہ علیہ وسلم کو اطلاع ملی کہ حجر اسود رکھنے کی بابت آپ صلی اللہ علیہ وسلم کو فیصلہ کرنا

ہے، تو آپ ﷺ نے نہایت حسن تدبیر سے کام لیتے ہوئے ایک چادر منگائی، چادر کے وسط میں یہ پتھر رکھا، مختلف قبائل کے ایک ایک نمائندہ کو طلب فرمایا اور فرمایا کہ چاروں طرف سے یہ سب نمائندے مل کر اس چادر کو تھام لیں، تاکہ حجرِ اسود کو اٹھانے میں سبھوں کی شرکت ہو جائے، یہ چادر جب اس مقام کے قریب آگئی جہاں حجرِ اسود کو نصب کرنا تھا، تو اپنے دستِ مبارک سے پتھر کو اپنی جگہ نصب فرما دیا۔ (البداية والنهاية: ۲/۳۰۳)

اس سے یہ سبق ملتا ہے کہ اگر سماج میں کبھی باہم اختلاف پیدا ہو جائے تو کس طرح خوش تدبیری اور ذہانت کے ساتھ اس مسئلہ کو حل کرنا چاہئے اور ایسا رویہ اختیار کرنا چاہئے، جس میں مختلف طبقات کی دل داری و دل جوئی ہو اور خود ہمیں امانت و سچائی کے اس معیار پر ہونا چاہئے کہ لوگ ہماری دیانت اور راست گوئی میں کوئی شبہ نہ کریں، ہندوستان اور عالم اسلام کے موجودہ حالات میں بہت ضروری ہے کہ ہم افراط و تفریط سے بچتے ہوئے یہی راہِ اعتدال اختیار کریں۔

ابوطالب آپ ﷺ کے چچا ہیں، محسن اور مددگار ہیں اور باوجود کفر پر ہونے کے سب سے بڑے حامی و ناصر ہیں، لیکن معاشی اعتبار سے کچھ بہتر حال نہیں، بچے بھی کئی زیر پرورش ہیں، رسول اللہ ﷺ کو اس صورتِ حال کا بڑا احساس تھا، چچاؤں میں حضرت عباس رضی اللہ عنہ کی معاشی حالت غالباً سب سے بہتر تھی، دور دراز تک ان کے کاروبار کا دائرہ وسیع تھا، آپ ﷺ نے حضرت عباس رضی اللہ عنہ سے ملاقات کی کہ ہم لوگ چچا ابوطالب کے بچوں کی کفالت و پرورش اپنے ذمہ لے لیں، حضرت عباس رضی اللہ عنہ تیار ہو گئے، آپ ﷺ پہلے سے تیار تھے، پھر ابوطالب سے درخواست کی، ابوطالب نے کہا: عقیل تو میرے پاس رہیں گے، باقی علی اور جعفر کو تم لوگ اپنے ساتھ رکھ سکتے ہو، چنانچہ حضرت علی رضی اللہ عنہ کو تو آپ ﷺ نے اپنے پاس رکھا اور حضرت جعفر رضی اللہ عنہ کو حضرت عباس رضی اللہ عنہ کے حوالہ کیا؛ تاکہ چچا کا بوجھ کچھ کم ہو، پھر تو حضرت علی رضی اللہ عنہ کی اولاد کی طرح پرورش کی اور بالآخر حضرت فاطمہ رضی اللہ عنہا کو ان کی زوجیت میں دے دیا۔ (سیرت ابن ہشام: ۱/۳۳۶)

معلوم ہوا کہ انسان کو اپنے قرابت مندوں اور رشتہ داروں کی خبر گیری کرتے رہنا چاہئے، ان کے احوال سے واقف ہونا چاہئے اور ان کی طرف دستِ تعاون بڑھانا چاہئے، تعاون کی ایک صورت تو یہ ہے کہ محض وقتی مدد کر دی جائے، کچھ پیسے دے دیئے جائیں، ایک دو وقت کھانا کھانا کھانا دیا جائے، اس سے وقتی اور عارضی سہولت ضرور ہوتی ہے، لیکن اس کے معیارِ زندگی میں اضافہ نہیں ہوتا، دوسرا طریقہ یہ ہے کہ اگر ایک عزیز بچوں کی تعلیم و تربیت کی صلاحیت نہیں رکھتا، تو اس کے بچے کی ذمہ داری قبول کر لے، ان کی پرورش بھی کرے اور تعلیم و تربیت کا فریضہ بھی انجام دے، آپ کے اس عمل سے ایک شخص کی نہیں؛ بلکہ پورے خاندان کی مدد ہوگی، وہی لڑکا کل ہو کر اپنے خاندان کو سنبھالے گا اور ایک پورا خاندان پسماندگی کے معیار سے اونچا ہو سکے گا، افسوس کہ آج کل ہمارے یہاں یہ جذبہ مفقود ہے، اگر ہمارے دو بچے ہوں، تو ہم خاندان کے ایک اور بچے کی ذمہ داری لے لیں اور ہم مان کر چلیں کہ ہمارے تین بچے ہیں، تو یہ کیا ہی بہتر ہو! سماج کو اونچا اٹھانے کے لئے یہ نسخہ کیمیا سے کم نہیں، کاش! ہندوستان کے مسلمان اس حقیقت کو سمجھیں اور آپ ﷺ کے اس عمل کو اپنے لئے اسوہ بنا لیں!

جب عمر مبارک ۴۰ سال ہوئی، ایک شب آپ ﷺ غارِ حرا میں مقیم تھے کہ حضرت جبریل علیہ السلام تشریف لائے اور اللہ کی طرف سے پہلا کلام (القلم: ۱-۵) آپ ﷺ پر اتارا، گویا نبوت کا تاج گہر بار آپ ﷺ کے سر مبارک پر رکھ دیا گیا، لیکن نبوت کی ذمہ داری کوئی معمولی ذمہ داری نہیں، ایک طرف اللہ سے تعلق دوسری طرف اللہ کے بندوں سے، اللہ سے ہدایت کی سوغات حاصل کرنی ہے اور اللہ کے بندوں میں تقسیم کرنی ہے، ذمہ داری کے احساس نے لرزا دیا، حرا کی چوٹیوں سے اترے اور اُمت کی ماں حضرت خدیجہ کے پاس پہنچے، گھبرائے ہوئے، ڈرے، سہمے اور کپکپائے، صورتِ حال بیان کی، حضرت خدیجہ رضی اللہ عنہا نے تسلی دی اور غم خواری کا فرض اس طور پر ادا کیا جو انھیں کا حق تھا، عرض کناں ہوئیں:

کلا والله ما یخزیک اللہ ابدأ ، إنک لتصل الرحم ، وتکسب المعدوم ،
وتقرى الضیف ، وتغین علی نوائب الحق - (بخاری: باب بدء الوحی، حدیث نمبر: ۳)
خدا کی قسم! ہرگز اللہ آپ کو رسوا نہیں کرے گا، آپ رشتہ داروں کا حق ادا کرتے ہیں،
لوگوں کے بوجھ اٹھاتے ہیں، ناداروں کو کما کر لاتے ہیں، مہمانوں کی مہمان نوازی
کرتے ہیں اور حق کے راستہ میں آنے والی مصیبتوں میں کام آتے ہیں۔

بیوی سے بڑھ کر انسان کے مزاج و اخلاق، اس کے شب و روز، اس کی خوبیوں اور خامیوں اور
اس کی نیکیوں و کوتاہیوں سے کوئی واقف نہیں ہو سکتا اور شوہر کے کردار پر اس سے بڑھ کر کسی کی گواہی
معتبر و مستند اور چشم دید نہیں ہو سکتی، یہ بیوی کی گواہی شوہر کے حق میں ہے، اس واقعہ میں بھی ایک اسوہ و
نمونہ ہے کہ ایک مسلمان کو اپنے سماج میں کس کردار کا حامل ہونا چاہئے اور سماج کے مختلف طبقات کے
ساتھ اسے کیا سلوک و برتاؤ رکھنا چاہئے؟ رشتہ داروں کے ساتھ، مہمانوں اور آنے جانے والوں کے
ساتھ، غریبوں اور پریشان حالوں کے ساتھ، مصیبت زدہ لوگوں کے ساتھ، خواہ وہ مسلمان ہو یا
غیر مسلم، اپنے ہوں یا پرانے، یہی کردار ہے جو داعی کی بات میں وزن اور اس کی دعوت میں اثر پیدا
کرتا ہے، جس دعوت کے پیچھے عمل نہ ہو، اخلاق نہ ہو، انسان کی محبت نہ ہو اور کردار کی بلندی نہ ہو، وہ
ایک بے روح دعوت ہے، وہ شیر نہیں بلکہ شیر کا مجسمہ ہے اور پھول نہیں بلکہ پھول کا کھلونا ہے۔

جب آپ ﷺ نبوت سے سرفراز کئے گئے، تو اللہ تعالیٰ کا حکم ہوا کہ پہلے اپنے گھر
اور خاندان سے تبلیغ دین کا آغاز کریں، وَأَنْذِرْ عَشِيرَتَكَ الْأَقْرَبِينَ، (شعراء: ۲۱۳) چنانچہ
آپ ﷺ نے قبیلہ بنو ہاشم اور بنو عبدالمطلب کو کھانے پر مدعو کیا، لوگ جمع ہوئے، آپ ﷺ نے
کھانا کھلایا، پھر ان کے سامنے دعوتِ اسلام پیش کی، ابولہب نے سختی سے انکار کیا اور برا بھلا بھی
کہا، خاندان کے دوسرے بزرگ و عزیز بھی خاموش ہی رہے، یہ بھی گویا اخلاق و مروت کے
دائرہ میں رہتے ہوئے آپ ﷺ کی دعوت سے انکار تھا، اس مجمع میں ایک کم سن لیکن بلند حوصلہ

اور حقیقت پسند نوجوان تھا، جو کھڑا ہوا، اس نے آپ ﷺ کی دعوت پر برملا لبیک کہا اور آپ ﷺ کے مشن کے ساتھ بھرپور مدد کا عہد کیا، یہ نوجوان سیدنا حضرت علی رضی اللہ عنہ تھے۔

(تفسیر ابن کثیر: ۳۵۹/۳-۳۵۱)

معلوم ہوا کہ دعوت و اصلاح کے کام میں کوشش کرنی چاہئے کہ ابتدا اپنے گھر اور خاندان سے ہو، ایسا نہ ہو کہ آپ ملک و بیرون ملک لوگوں کو دعوت دیں، شہروں شہروں، قریہ قریہ وعظ و تقریر کریں، آپ کے علم و تفقہ کا شہرہ دور دور تک ہو، لیکن آپ ”برقی بلب“ کے بجائے ”مٹی کا چراغ“ ہوں، بلب اپنے قریب کو بھی روشن کرتا ہے اور دور کو بھی اور چراغ کی روشنی دور تک پہنچتی ہے، لیکن اس کے گرد و پیش اندھیرا رہتا ہے، جب آپ ﷺ نے گھر کی اصلاح کی طرف توجہ نہ دیں گے اور دوسروں کی اصلاح کرنے کی کوشش کریں گے، تو یقیناً سوچنے والے سوچیں گے، زبانیں کھلیں گی اور انگلیاں اٹھیں گی کہ شاید یہ شخص اپنی دعوت میں مخلص نہیں، ورنہ ضرور تھا کہ اپنے بال بچوں کو اور گھر کے ماحول کو بھی راہ راست پر لانے کی کوشش کرتا، جب انسان کی دعوت اصلاح ”سارے جہاں کا جائزہ اپنے جہاں سے بے خبر“ کا مصداق ہو، تو اس کی بات بے اثر ہو جاتی ہے۔



اس واقعہ سے یہ بھی سبق ملتا ہے کہ صالح تبلیغی و اصلاحی مقاصد کے لئے کھانے وغیرہ کی تقریبات کا منعقد کرنا، پہلے لوگوں کی ضیافت کر کے ان کو مانوس کرنا، پھر دین حق کی بات ان کے سامنے رکھنا رسول اللہ ﷺ کی سنت اور ایک مؤثر طریقہ ہے اس سے لوگوں میں انس پیدا ہوتا ہے، ہمدردی کا احساس ابھرتا ہے اور جب کسی آدمی سے محبت و انس ہو جائے تو یقیناً انسان اس کی بات سنجیدگی کے ساتھ اور قبول کرنے کے جذبہ سے سنتا ہے، اس مقصد کے لئے مستقل طور پر کھانے کی دعوت بھی کی جاسکتی ہے اور یہ بھی ہو سکتا ہے کہ افطار پارٹی، عید ملاپ، ولیمہ اور عقیقہ وغیرہ کے عنوان سے غیر مسلم بھائیوں کو بلا یا جائے اور موقع کی رعایت کرتے ہوئے ان کے سامنے

اپنی بات رکھی جائے، اسی طرح میڈیکل کیمپ قائم کئے جائیں اور اس کو دعوتِ اسلام کے لئے ایک ذریعہ و وسیلہ کے طور پر استعمال کیا جائے، افسوس کہ آج مسلمان سیاسی اور مادی اغراض و مقاصد کے تحت ایسی تقریبات رکھتے ہیں اور کچھ غیر مسلم بھائیوں کو بھی اس میں شریک کر لیتے ہیں، لیکن دعوتی و تبلیغی مقاصد کے تحت ہمیں ایسی تقریبات منعقد کرنے کی توفیق نہیں ہوتی!

رسول اللہ ﷺ کو جب نبوت کے عام اعلان و اظہار کا حکم فرمایا گیا اور اسلام کی اعلانیہ اور کھلی ہوئی دعوت دینے کی ہدایت فرمائی گئی تو مکہ کے قدم دستور کے مطابق آپ ﷺ صفا کی پہاڑی پر چڑھے، لوگوں کو کسی غیر معمولی بات کی اطلاع دینی ہوتی تو وہ اسی پہاڑی پر کھڑے ہو کر لوگوں کو اپنا مدعی سناتے، کیوں کہ اسی پہاڑی کے قریب کعبۃ اللہ بھی تھا اور یہیں مکہ کی چھوٹی سی بستی بھی آباد تھی، لوگ جمع ہوئے، آپ ﷺ نے ان سے دریافت فرمایا کہ میں نے تمہارے درمیان عمر کے چالیس سال گزارے ہیں، یہیں میں بچپن سے جوان ہوا، میرے روز و شب اور صبح و شام تمہاری نگاہوں کے سامنے ہیں، بتاؤ کہ تم نے مجھے کیسا پایا؟ لوگوں کی زبان پر ایک ہی کلمہ تھا کہ آپ ”صادق“ (سچے) اور ”امین“ (امانت دار) ہیں، آپ ﷺ نے ان کے اعتماد و بھروسہ کا مزید امتحان لیا اور دریافت فرمایا: اگر میں کہوں کہ اس پہاڑی کے پیچھے دشمن کی فوج کھڑی ہے اور وہ تم پر حملہ کرنے والی ہے، تو کیا تم اس کا یقین کرو گے؟ حاضرین نے کہا: کیوں نہیں، حالاں کہ بظاہر اس وقت مکہ پر ان کے دشمنوں کی یلغار کا کوئی امکان نہیں تھا، پھر بھی انہوں نے اس کا مثبت جواب دیا، اس تصدیق و توثیق کے بعد آپ ﷺ نے ان کے سامنے دعوتِ اسلام پیش کی۔ (تفسیر رازی: ۷۵۱/۱۶)

آپ ﷺ کے اس طریقہ دعوت سے ہمیں دو باتیں معلوم ہوتی ہیں: ایک یہ کہ ہر زمانہ و عہد میں جو جائزہ جدید ذرائع ابلاغ ہوں، دعوتِ دین کے لئے ان کا استعمال کرنا چاہئے، رسول اللہ ﷺ نے اس اہم کام کے لئے کوئی ایک ہی طریقہ متعین نہیں فرمایا ہر عہد، ہر زمانہ اور ہر علاقہ

کے مزاج و مذاق اور ذرائع ابلاغ کی ایجاد کے لحاظ سے مختلف وسائل سے دعوت الی اللہ کا کام لیا جائے، البتہ یہ ضروری ہے کہ ان وسائل کا استعمال شرعاً جائز ہو، صفا کی پہاڑی پر پہلے مشرکین بھی کسی اہم بات کے اعلان کے لئے چڑھا کرتے تھے، بلکہ اس پر بعض بت بھی نصب تھے، اس کے باوجود آپ ﷺ نے اس قدیم طریقہ سے فائدہ اٹھایا، حج کے موقع سے میلے لگائے جاتے تھے اور لوگ اپنی اور اپنے خاندان کی بڑائی بیان کرنے کے لئے اجلاس منعقد کرتے تھے، عکاظ کا میلہ لگا کرتا تھا، جس میں رقص و سرور کی محفلیں بھی جمتی تھیں، آپ ﷺ نے ان مواقع کو بھی دین حق کی تبلیغ کے لئے استعمال فرمایا، آپ ﷺ خود بنفس نفیس وہاں تشریف لے گئے اور لوگوں کو اسلام کی طرف دعوت دی۔

دوسری اہم بات یہ ہے کہ داعی کو کردار و اخلاق کے اعتبار سے اپنے آپ کو اتنا اونچا رکھنے کی کوشش کرنی چاہئے کہ کوئی شخص اس کی زندگی پر انگلی نہ اٹھاسکے، انبیاء اور دنیا کے سیاسی و سماجی قائدین کی زندگیوں کے درمیان سب سے نمایاں فرق یہی ہے، کہ دنیا کے قائدین اور خود ساختہ رہبر اپنی ”بات“ تو پیش کرتے ہیں، لیکن اپنی ”ذات“ کو پیش کرنے کی ہمت نہیں کر پاتے، وہ اپنے پروگرام لوگوں کے سامنے رکھتے ہیں، وہ ”مینی فیسٹو“ پیش کرتے ہیں اور یقین دلاتے ہیں کہ مجھے ووٹ دو، میں تمہارے محلہ میں شہد کی نہریں بہا دوں گا، لیکن ان میں یہ ہمت نہیں ہوتی کہ وہ لوگوں کے سامنے اپنی ذات کو پیش کر سکیں، کہ میں نے تمہارے ہی درمیان اپنا بچپن اور جوانی گزاری ہے، اگر ہم نے کہیں بددیانتی کی ہو، دروغ گوئی کی ہو، ظلم و زیادتی کی ہو، تو کوئی انگلی اٹھائے، کیوں کہ ان کی زندگی ”تن ہمہ داغ داغ شد“ کا مصداق ہوتی ہے، دین حق کے داعی کو بہر حال اس بات کی کوشش کرنی چاہئے کہ اس کی زندگی داغدار نہ ہو اور وہ اس موقف میں ہو کہ اپنی بات سے پہلے لوگوں پر اپنی ”ذات“ کو پیش کر سکے۔

حیاتِ طیبہ کا ایک اہم سبق یہ ہے کہ ہر کام و اقدام کے لئے مناسب وقت کا انتخاب کیا

جائے، بہتر سے بہتر کام ہو، لیکن قبل از وقت ہو تو مفید کے بجائے مضر ہو جاتا ہے، مکہ کی زندگی میں مسلمان کیا کچھ ابتلاؤں سے نہیں گزرے؟ حضرت بلال رضی اللہ عنہ ہیں جن کے گلے میں رسی ڈال کر گلی گلی کوچہ کوچہ گرم ریت پر گھیٹا جا رہا ہے، جسم زخموں سے چور ہے اور زبان پر ”اللہ احد، اللہ احد“ کے کلمات ہیں، یہ حضرت خباب رضی اللہ عنہ ہیں، جن کو سلگتے ہوئے کونکوں پر اور دھوپ کی تپش سے گرم اور شعلہ صفت پتھروں پر ننگی پیٹھ کے ساتھ لٹا دیا جاتا ہے اور سینہ پر پتھر ہے کہ حرکت نہ کر سکیں، جب تک جسم سے رسنے والا لہو کونکے کو بجھانہ دے اٹھنے کی اجازت نہیں ہے، حضرت عمار رضی اللہ عنہ اور ان کے والد پر ناقابل برداشت مظالم ہو رہے ہیں، ان کی والدہ حضرت سمیہ رضی اللہ عنہا کو نہایت بے دردی و بے آبردی کے ساتھ برسر عام شہید کیا جاتا ہے، حضرت ابو بکر رضی اللہ عنہ جیسے تاجر کو اتنا زد و کوب کیا جاتا ہے کہ بے ہوش ہو جاتے ہیں اور خود رسول اللہ صلی اللہ علیہ وسلم کی پشت مبارک پر اونٹ کی اوجھ رکھی جاتی ہے اور گلے میں پھندا ڈالا جاتا ہے، ان مصیبتوں اور آزمائشوں نے مسلمانوں کو تڑپا دیا اور وہ بے قرار ہیں کہ کم سے کم اجازتِ جہاد مل جائے کہ وہ ان مظالم کا جواب تو دے سکیں، لیکن ابھی آپ صلی اللہ علیہ وسلم کی طرف سے صبر کی تلقین ہوتی ہے، حضرت عمار رضی اللہ عنہ سے فرماتے ہیں: ”صبر آل یاسر“ (سیرت ابن ہشام: ۱/۳۲۰)؛ کیوں کہ آپ صلی اللہ علیہ وسلم جانتے تھے کہ یہ مظلومیت مسلمانوں کی اخلاقی فتح ہے۔

ان حالات سے یہ بات ظاہر ہو رہی تھی کہ اہل مکہ کے پاس نبوتِ محمدی سے انکار کے لئے کوئی دلیل نہیں، اس لئے یہ ظلم و جور کا سہارا لے رہے ہیں اور ابھی اہل مکہ پر حجت کا اتمام باقی تھا، نیز یہ بات بھی ظاہر تھی کہ مسلمانوں کی کوئی الگ آبادی نہ تھی، ان کی تعداد بھی کم تھی اور وہ ایک ملے جلے سماج میں رہ رہے تھے، اس فضا میں مسلمانوں کے لئے جہاد عملاً خودکشی کے مترادف ہوتا، اس لئے آپ صلی اللہ علیہ وسلم نے قوتِ برداشت سے کام لیا، کعبہ پر مشرکین کا قبضہ گوارا کیا، کعبہ کے اندر اور باہر بتوں کے وجود کو دیکھتے رہے اور خاموش رہے کہ اس وقت بے برداشت ہو جانا اور

بے صبری کا ثبوت دینا اسلام کے وجود ہی کو خطرہ میں ڈال سکتا تھا، یہ ایک اہم سبق ہے جس کو زندگی کے ہر مرحلہ میں پیش نظر رکھنے کی ضرورت ہے، بے موقع اشتعال اور بے صبری دشمنوں کو فائدہ پہنچاتی ہے اور خود کو نقصان، اس وقت پوری دنیا میں مسلمان جذبات کی رو میں بہہ جانے اور وقت سے پہلے قدم اٹھانے کی بیماری میں مبتلا ہیں، کاش! وہ اس پہلو سے آپ ﷺ کی سیرت کا مطالعہ کریں!

ٹھیک اس وقت جب آپ ﷺ پر ظلم و ستم کے پہاڑ توڑے جا رہے تھے، ایک عجیب واقعہ پیش آیا، مکہ میں اسلام کے سب سے بڑے دشمن ابو جہل نے ایک دن آپ ﷺ کو بہت برا بھلا کہا اور آپ ﷺ کے ساتھ نہایت ہی نازیبا اور ناشائستہ رویہ اختیار کیا، اللہ کے راستہ میں جو دکھ سہنا پڑتا، آپ ﷺ کبھی اس کو اپنی زبان پر نہیں لاتے، چنانچہ آپ ﷺ نے خود کچھ نہیں فرمایا، لیکن حضرت حمزہ رضی اللہ عنہ کی باندی یہ سب سن رہی تھیں، حضرت حمزہ رضی اللہ عنہ شکار کے خوگر تھے، سرشام واپس آئے تو باندی نے یہ قصہ سنایا اور عار بھی دلانی کہ جو کچھ ابو جہل نے تمہارے بھتیجے کے ساتھ کیا، اگر تم اس کے بھتیجے کے ساتھ کرتے، تو وہ یوں ہی نہ چھوڑتا، خاندانی محبت رنگ لانی اور حضرت حمزہ رضی اللہ عنہ جوش میں اُبل پڑے، ابو جہل کی تلاش میں نکلے اور صحن کعبہ میں اسے موجود پایا اور اپنی کمان سے ایسا وار کیا کہ ابو جہل کے سر پر گہری چوٹ آئی، لوگوں نے کچھ کہنا چاہا، تو خود ابو جہل نے منع کر دیا اور کہا کہ میں نے ان کے بھتیجے کو بہت برا بھلا کہا ہے۔

حضرت حمزہ رضی اللہ عنہ فاتحانہ مسرت کے ساتھ حضور ﷺ کے پاس آئے اور فرمایا کہ: میں نے آج ابو جہل سے تمہارا بدلہ لے لیا، اگر کوئی اور شخص ہوتا تو کتنا خوش ہوتا! لیکن آپ ﷺ نے اس پر ذرا بھی خوشی کا اظہار نہیں فرمایا، بلکہ فرمایا: مجھے اس سے کوئی خوشی نہیں، مجھے تو اس وقت خوشی ہوگی جب خود آپ کلمہ ”لا الہ الا اللہ محمد رسول اللہ“ پڑھ لیں، حضرت حمزہ رضی اللہ عنہ پر اس کلمہ ہوش نے کام کیا، انھوں نے فوراً ہی کلمہ شہادت پڑھ لیا اور اسلام لے آئے، یہ داعیانہ اسپرٹ ہے، داعی

کو اس بات سے خوش نہ ہونا چاہئے کہ فلاں مخالف اور معاند کی تذلیل ہوئی ہے، اس کو مار پیٹ کیا گیا ہے، اس کے قلب کو ہمیشہ آئینہ کی طرف صاف اور اپنے مثبت مشن کے لئے بے قرار و بے تاب ہونا چاہئے اس کو صرف اس بات کی فکر ہو کہ کیوں کر اس کی دعوت مقبول ہوگی، یہی اس کی خوشی کا سامان ہو اور یہی اس کے دکھ کا باعث، اگر دعوت کے ساتھ شخصی اغراض اور خصوصیتیں شریک ہو جائیں تو وہ بے اثر اور بے فیض ہو جاتی ہے۔

نبوت کے ابتدائی زمانہ میں جن لوگوں نے شدت سے اسلام کی مخالفت کی اور رسول اللہ ﷺ کو ایذا پہنچانے کے درپے رہے، ان میں حضرت عمر بن خطاب رضی اللہ عنہ اور عمر بن ہشام یعنی ابو جہل کے نام سرفہرست ہیں، یہ بڑے زور آور بھی تھے اور کمزور مسلمانوں پر بڑے ستم روا رکھتے تھے، متعدد ایسے واقعات ہوئے جس نے حضرت عمر رضی اللہ عنہ کے دل کی کایا پلٹ دی اور جو شخص پیغمبر اسلام ﷺ کے خون کا پیاسا تھا، وہی آپ ﷺ کے لئے خون بہانے اور جان و تن نثار کرنے والا بن گیا۔

حضرت عمر رضی اللہ عنہ کے ایمان لانے کے سلسلہ میں ایک اہم اور قابل ذکر بات یہ ہے کہ ان کی مخالفت کو دیکھتے ہوئے آپ ﷺ نے ان کے لئے دُعاء کرنے اور انتقام کی تدبیریں سوچنے کی بجائے اللہ تعالیٰ کے حضور دُعاء اور التجا کی کہ: اللہ! عمر بن ہشام یا عمر بن خطاب میں سے کسی سے اسلام کو قوت پہنچا! اللہم! ایدالاسلام بعمر و بن ہشام أو بعمر بن الخطاب، (سیرت ابن ہشام: ۱/۳۲۵) — حضرت عمر رضی اللہ عنہ کے قبولِ اسلام کا واقعہ اسی نالہ نیم شبی کا ظہور تھا، داعی و مبلغ کو اس قوم کے ایمان لانے کے بارے میں اسی طرح بے چین ہونا چاہئے جس کو وہ دعوت دے رہا ہے، وہ دن میں اللہ کے بندوں کی خوشامد کرے، ان کی زبان اور مزاج کی ناہمواریوں کو سہے اور راتوں کو خدا کے سامنے گڑ گڑائے، تڑپے اور آنسوؤں سے وضو کرے، یہی بے قراری و کسک اور آہ سحرگاہی رنگ لاتی ہے اور دلوں کے بند دروازوں کو کھولنے کا باعث ہوتی ہے کہ ”دُعاء“ داعی کا

سب سے بڑا ہتھیار ہے!

حیاتِ طبیہ میں شاید سب سے زیادہ ابتلاء و آزمائش کا دن وہ تھا، جب آپ ﷺ اہل مکہ سے مایوس ہو کر طائف پہنچے تھے، یہ صحرائے حجاز میں سرسبزی و شادابی اور تمدن و ثقافت کا گویا ایک جزیرہ تھا، آپ ﷺ اچھی اُمیدیں لے کر یہاں تشریف لائے تھے اور توقع رکھتے تھے کہ شاید اسی دیار کے لوگ ایمان لے آئیں، لیکن ابھی ان کے لئے ایمان مقدر نہیں تھا، لوگوں نے دعوتِ حق سے انکار ہی نہیں کیا، بلکہ نہایت شدت کے ساتھ آپ ﷺ کی مخالفت کی اور یہ مخالفت زبان ہی تک محدود نہ رہی بلکہ بستی کے اوباش لڑکوں اور بدمعاش نوجوانوں کو بھی انھوں نے اُکسایا، وہ آپ ﷺ پر پتھر پھینکتے اور خاک اڑاتے، جسم لہولہان ہو گیا، نعلین مبارکین میں خون کی تہیں جم گئیں، چلنے کی تاب نہ رہی، تھک کر بیٹھ جاتے تو بیٹھنے بھی نہ دیتے، آخر حضرت زیدؓ نے اپنے کاندھوں پر اٹھایا اور ایک باغ کی پناہ لی۔

رسول اللہ ﷺ نے اس موقع پر جو دعاء فرمائی، وہ اتنی اثر انگیز ہے کہ گویا خون جگر اور دردِ دل نے الفاظ کی صورت اختیار کر لی ہو، آپ ﷺ نے اللہ تعالیٰ سے التجا کی:

اللهم اليك اشكو ضعف قوتي وقلة حيلتي، وهو انى على الناس، يا ارحم الراحمين! انت رب المستضعفين وانت ربى، الى من تكلمنى؟ الى بعيد يتجهمنى أم الى عدو ملكته امرى؟ إن لم يكن بك على غضب فلا أبالى، ولكن عافيتك هي اوسع لى، أعوذ بنور وجهك الذى أشرقت له الظلمات وصلح عليه أمر الدنيا والآخرة، من أن تنزل بى غضبك أو يحل على سخطك، لك العتبى حتى ترضى، ولا حول ولا قوة الا بك!۔

(تہذیب سیرت ابن ہشام: ۱۰۲-۱۰۳)

الہی! اپنے ضعف و بے سروسامانی اور لوگوں کے مقابلہ میں اپنی بے بسی کی فریاد آپ ہی سے کرتا ہوں، آپ رحم کرنے والوں میں سب سے زیادہ رحم کرنے

والے ہیں، در ماندہ بیکسوں کے پرورگار آپ ہی ہیں، آپ ہی میرے مالک ہیں، آخر آپ مجھے کس کے حوالہ کر رہے ہیں، کیا اس حریف بیگانہ کے جو مجھ سے ترش روئی روا رکھتا ہے یا ایسے دشمن کے جو میرے معاملہ پر قابو رکھتا ہے؟ لیکن اگر مجھ پر آپ کا غضب نہیں ہے تو پھر مجھے کچھ پرواہ نہیں، بس آپ کی عافیت میرے لئے زیادہ وسعت رکھتی ہے، میں اس ذات کے نورِ جمال کی پناہ مانگتا ہوں، جس سے ساری تاریکیاں روشن ہو جاتی ہیں اور جس کے ذریعہ دین و دنیا کے جملہ معاملات سنور جاتے ہیں، مجھے تو آپ کی رضامندی اور خوشنودی مطلوب ہے، آپ کے سوا کہیں سے کوئی قوت و طاقت نہیں مل سکتی۔

یہ ایک پیغمبر ﷺ کی دعاء ہے جس کے لفظ لفظ سے خود سپردگی اور اللہ کے سامنے سرافندگی ظاہر ہے، یہ ایسا دل دوز اور حوصلہ شکن واقعہ ہے کہ مضبوط سے مضبوط آدمی کی کمر ہمت ٹوٹ جائے اور انسان اپنے مشن کے بارے میں حوصلہ ہار دے، لیکن اس کے باوجود آپ ﷺ کے پایہ استقلال میں کوئی تزلزل نہیں آیا اور آپ ﷺ نے اپنے مشن کو جاری و ساری رکھا، لیکن کیا آپ ﷺ کا یہ مشن ناکام ہو گیا؟ نہیں! اللہ تعالیٰ نے طائف کی زمین پر آپ کی اس محنت کو اگلی نسلوں میں ظاہر فرمایا اور انھیں معاندین و منکرین کی نسلوں سے وہ لوگ اٹھے جنہوں نے جھوٹے مدعیانِ نبوت سے اسلام کی حفاظت و صیانت کا فریضہ سرانجام دیا، پس داعی کو خواہ کتنے بھی حوصلہ شکن حالات ہوں، ہمت نہ ہارنی چاہئے، نہ کسی قوم سے مایوس ہونا چاہئے، کہ اکثر جن قوموں نے شد و مد سے اسلام کی مخالفت کی ہے، وہی بالآخر اسلام کے آغوش میں آئی ہیں، یہ نظام قدرت ہے کہ رات کی تہہ در تہہ تاریکی سے صبح کی پو پھوپھٹتی ہے اور اور جب تمازت اپنی انتہا کو پہنچ جاتی ہے تو وہی بارانِ رحمت کا پیش خیمہ بنتی ہے۔

سیرتِ نبوی ﷺ کا ایک اہم اور تاریخی موڑ ہجرت کا واقعہ ہے، ہجرت سے پہلے کا زمانہ



مسلمانوں کی مجبور و مقہوری کا دور تھا، وہ کھلے عام نماز تک نہیں پڑھ سکتے تھے، نہ قرآن کی تلاوت کر سکتے تھے، ہجرت نے مسلمانوں کو ایک نئی قوت عطا کی، بعد کو جو فتح مندیاں مسلمانوں کو حاصل ہوئیں، وہ اسی قربانی کا ثمرہ ہیں، جب مکہ کے ایک ایک متنفس تک آپ ﷺ اسلام کی دعوت پہنچا چکے اور کوئی کچا اور پکا گھر ایسا نہ رہ گیا، جس کو آپ ﷺ نے دین حق کی طرف نہ بلایا ہو، تو اب آپ ﷺ کو اللہ تعالیٰ کی طرف سے دین کی حفاظت و صیانت کے لئے ترک وطن کی اجازت مرحمت فرمائی گئی، ادھر اہل مکہ نے آپ ﷺ کے قتل کے منصوبے بنائے، رات کا وقت ہے اور قاتلوں نے چاروں طرف سے گھر کا محاصرہ کر رکھا ہے، اس وقت بھی اہل مکہ کی اور جانی دشمنوں کی بہت سی امانتیں آپ ﷺ کے پاس ہیں، آپ ﷺ نے یہ امانتیں حضرت علی رضی اللہ عنہ کے سپرد کی اور قرآن کی ایک آیت پڑھتے ہوئے گھر سے باہر نکل آئے۔

(البدایة والنہایة: ۳/۷۵-۷۷)

اپنے رفیق خاص حضرت ابوبکر رضی اللہ عنہ کے گھر پہنچے اور حضرت ابوبکر رضی اللہ عنہ کے ساتھ ہی معمول کا راستہ چھوڑ کر کسی قدر دور کا راستہ اپنایا، پہلے غارِ ثور پہنچے، جبلِ ثور کے دامن میں پہنچ کر حضرت ابوبکر رضی اللہ عنہ نے آپ ﷺ کو اپنے کاندھے پر اٹھالیا اور نشاناتِ قدم مٹاتے ہوئے غارِ ثور تک پہنچے، عرب بڑے قیافہ شناس ہوتے تھے اور نشانِ قدم سے لوگوں کی آمد و رفت کا اندازہ لگایا کرتے تھے، تین دنوں یہیں مقیم رہے، پھر مدینہ کی سمت روانہ ہوئے۔

(البدایة والنہایة: ۳/۱۸۰)

غور فرمائیے کہ دشمنی قتل و خون تک جا پہنچی اور اعداء تلوار سونٹتے ہوئے گھر کا محاصرہ کئے ہوئے ہیں، لیکن امانت و دیانت کا اتنا اعتبار ہے کہ اب بھی اسی کے پاس امانتیں رکھوائی جاتی ہیں، پھر دیانت کا پاس و لحاظ بھی ملاحظہ کیجئے، یہ کچھ مسلمانوں کی امانت نہ تھی، بلکہ کافروں کی تھی، حربیوں اور جانی دشمنوں کی تھی، پھر جہاں جانا تھا، وہاں کے احوال پوری طرح معلوم نہ تھے، معاشی تنگی سے



دور چار اور فاقہ مستی کا شکار تھے، اگر ان امانتوں کو ساتھ لئے ہوئے ہی چلے جاتے اور واپس نہ لوٹاتے، تو کون سی نامناسب بات ہوتی؟ لیکن اس وقت بھی امانت کا اتنا لحاظ کہ حضرت علی رضی اللہ عنہ کی جان کو خطرہ میں ڈال کر امانتیں ان کے حوالہ کیں اور بار امانت و دیانت سے ہلکے ہو کر تشریف لے گئے، یہ آپ ﷺ کی زبردست اخلاقی فتح تھی کہ مخالفین بھی آپ ﷺ کے اخلاق کریمہ پر انگلی اٹھانے کی ہمت نہیں کرتے تھے اور سمجھ دار لوگ یہ سوچنے پر مجبور ہوتے تھے کہ جو دنیا کے معاملہ میں اتنا امانت دار ہے، کیا دین و احکام کے معاملہ میں خیانت کا مرتکب ہوگا؟

پھر آپ ﷺ نے اپنے عمل سے یہ تعلیم دی کہ حسن تدبیر اور حکمت عملی، تقویٰ اور دین داری کے منافی نہیں، دنیا میں جو اسباب حفاظت و بچاؤ کے ہوتے ہیں، ان کو بھی آپ ﷺ نے استعمال فرمایا، مانوس راستہ کو چھوڑ کر غیر مانوس راستہ اختیار کیا، نشانات قدم مٹانے کی کوشش کی، جب کوہ ثور سے مدینہ کی طرف گئے تو ایک راستہ بتانے والے کو بھی ساتھ رکھا، حضرت ابو بکر رضی اللہ عنہ تو ساتھ تھے ہی، جب کوئی پوچھنے والا حضرت ابو بکر رضی اللہ عنہ سے پوچھتا یہ کون ہیں؟ تو تو یہ سے کام لیتے اور فرماتے کہ راستہ بتانے والے ہیں۔

سفر طے کرتے ہوئے ۱۲ ربیع الاول بروز پیر آپ ﷺ مدینہ تشریف لائے، یا تو اہل مکہ نے آپ ﷺ کو ٹھکرایا تھا، یا مدینہ کی خاک پاک آپ ﷺ کے لئے سراپا انتظار تھی، حضرت ابو بکر رضی اللہ عنہ آپ ﷺ کے ساتھ تھے، لوگوں کو پہچانا دشوار ہو رہا تھا کہ کون رسول اللہ ہیں اور کون ان کے ساتھ حضرت ابو بکر رضی اللہ عنہ ہیں؟ جب حضرت ابو بکر رضی اللہ عنہ نے آپ ﷺ کو رو مال کا سایہ کیا، تب لوگوں نے آپ ﷺ کو پہچانا، مدینہ میں ہر شخص ملتجی تھا کہ آپ ﷺ اس کے گھر کو اپنے وجود سے رونق بخشیں، آپ ﷺ نے فرمایا: یہ اونٹنی خدا کی طرف سے مامور ہے، جہاں رکے گی وہیں قیام ہوگا، آخر اونٹنی حضرت ابو ایوب انصاری رضی اللہ عنہ کے مکان کے سامنے بیٹھی اور آپ ﷺ کے قیام کی سعادت اسی مکان کے حصہ میں آئی۔ (زاد المعاد: ۱/۱۰۱-۱۰۲، البدایة والنہایة: ۳/۱۸۶)



اس سے اندازہ کیا جاسکتا ہے کہ آپ ﷺ اپنے رفقاء کے ساتھ کس قدر سادہ انداز پر رہتے تھے، نہ حشم و خدم اور نہ ہٹو بچو، لوگوں کو امتیاز بھی دشوار ہو جاتا کہ کون رسول ہیں اور کون ان کے رفقاء؟ آج ہماری معاشرت میں یہ بات مفقود ہو گئی ہے، اگر اللہ تعالیٰ کسی کو دولت و عزت دے، تو اپنے گرد خادموں کے ایسی حصار بندی کرتا ہے کہ جو اس کی حیثیت سے بھی زیادہ ہو، رسول اللہ ﷺ اپنے دوستوں کے ساتھ بے تکلف رہتے تھے، ساتھ اٹھنا بیٹھنا، کھانا پینا ہوتا تھا، ہنسی مذاق بھی کر لیتے تھے، لوگوں کو آپ ﷺ سے اپنی بات کہنے میں کوئی تکلف نہ ہوتا تھا، اپنے رفقاء سے زیادہ معمولی حالات میں زندگی گزارتے تھے اور سلطان ہو کر بھی درویشوں کا طور و طریق نہ چھوڑتے تھے، اپنے قیام کے لئے خود کسی جگہ کا انتخاب نہ کر کے ساتھیوں کی دل داری اور دلجوئی مقصود تھی، حالاں کہ مدینہ آپ کا نہیال بھی تھا اور آپ ﷺ کے دادا کا سسرال بھی، آپ ان گھروں میں اتر سکتے تھے، لیکن تمام ساتھیوں کے ساتھ مساویانہ سلوک اور ان کی دلجوئی کا خیال کرتے ہوئے اپنی طرف سے کوئی جگہ متعین نہیں کی۔

مکہ کے بے سرو سامان لوگوں کا ایک بڑا قافلہ تھا، جو مدینہ میں خیمہ زن تھا، ان مہاجرین کو ہر گھر پر تقسیم کر دیا گیا، دنیا کی تاریخ میں انصار جیسی ایثار پیشہ قوم کی شاید کوئی مثال ملے، جس نے کمزور معیشت کے باوجود بھی اپنا سب کچھ اسلام کے قدموں میں ڈال دیا، چند دنوں میں اطمینان کی سانس لینے کے بعد سب سے پہلے آپ ﷺ نے مسجد نبوی کے لئے زمین خریدی اور خود بنفس نفیس اس کی قیمت ادا فرمائی، مسجد کی تعمیر کیا تھی؟ کچھ پتھر جنھیں مٹی کے گاڑے سے چن دیا گیا، کچی زمین تھی، جب بارش کی وجہ سے کیچڑ ہونے لگا، تو لوگوں نے اس پر سنگریزے بچھا دیئے، محض آٹھ فٹ اونچی چھت تھی، وہ بھی کھجور کے پتوں اور چھالوں کی، اس سے دھوپ بھی چھن کر آتی اور بارش کا پانی بھی اچھا خاصا مسجد کے اندر آ جاتا، یہی خس پوش، ظاہری حسن و آرائش سے عاری اور شوکت و شکوہ سے خالی مسجد تھی، جو مسجد حرام کے بعد دنیا کی سب سے افضل

ترین مسجد ہے۔

مقام فکر و عبرت ہے کہ حضور ﷺ ابھی خود بے گھر و در ہیں، حالاں کہ صاحب عیال ہیں، لیکن اپنے گھر کی فکر نہیں ہے، پہلے اللہ کے گھر کی فکر ہے، پہلے مسجد تعمیر فرمائی اور وہ بھی اس شان سے تعمیر کی کہ بذاتِ خود پتھر اٹھانے میں شامل رہے، (سیرت ابن ہشام: ۱/۲۲۲) جاں نثاروں نے درخواست بھی کی کہ خدام حاضر ہیں، آپ زحمت نہیں فرمائے، مگر آپ نے اس کو قبول نہیں کیا، معلوم ہوا کہ مسلمانوں کا فرض ہے کہ اپنے گھر سے پہلے اللہ کے گھر کی فکر کریں، محض پیسوں کا دے دینا کافی نہیں، یہ تو گداگروں اور بھکاریوں کو بھی دیا جاتا ہے، بلکہ دو چار اینٹ خود بھی اٹھائیں اور غبار آلودہ ہوں، یہ بھی قیامت میں گواہ ہوں گے، مسجد کی تعمیر میں اہمیت اس کی نہیں کہ کیسے قیمتی پتھر استعمال کئے نقش و نگار کتنا عمدہ کیا؟ تعمیر پر پیسے کتنے خرچ کئے؟ بلکہ اہمیت اخلاص اور اللہ تعالیٰ کی رضا جوئی کے جذبہ کی ہے، خلوص کی قوت اور اللہ کی رضا جوئی کا جذبہ رائی کو پہاڑ بنا دیتا ہے اور ریاض و نمائش کا جذبہ پہاڑ کو رائی کی طرح بے وزن۔

ابھی ہجرت کا دوسرا سال ہے، مسلمانوں نے اطمینان کی سانس نہ لی کہ اہل مکہ کی طرف سے اہل ایمان کی اس چھوٹی سی بستی کو اُجاڑنے کی سازش شروع ہو گئی اور بدر کے میدان میں یہ سازش پوری طرح ظہور پذیر ہوئی۔ ایک طرف تین سو تیرہ مسلمان فاقہ مستی سے دو چار اسلحہ کی کمی کا شکار، دوسری طرف اہل مکہ کی تعداد قریب ایک ہزار جس میں عرب کے بڑے بڑے سورما برسرِ پیکار، آپ ﷺ نے اپنے ساتھیوں کی صف بندی کی، کچھ نصیحت فرمائی اور میدانِ جنگ کے ایک کنارے ایک چھپرے کے نیچے خدا کے حضور سجدہ ریز ہو گئے، کہ الہا! آج اگر یہ چھوٹی سی جماعت ہلاک کر دی جائے تو شاید پھر کبھی زمین پر آپ کی عبادت نہ ہو پائے، معرکہ کارزار گرم ہوا، مسلمانوں کو فتح ہوئی، مکہ کے بڑے بڑے ستر ستر سردار قتل ہوئے اور ستر قید کئے گئے، یہ قیدی کون تھے؟ شب و روز مسلمانوں پر ستم ڈھانے والے، جفاکش اور جفا شعار!

آج وقت تھا کہ آتش انتقام بھڑکتی اور یہ سب اس میں خاکستر ہو جاتے، لیکن نبی رحمت کا دامن عفوان کے جرم سے بھی زیادہ وسیع تھا، جو اصحابِ ثروت تھے، ان کی فدیہ لے کر رہائی ہوئی، جو اصحابِ علم تھے، دس مسلمانوں کو نوشت و خواند سکھانا ان کا فدیہ قرار دیا، کیا ذلت و رسوائی کے ساتھ یہ قیدی رخصت کئے گئے؟ نہیں! عزت و محبت کے ساتھ، نئے جوڑے پہنا کر، خود بھوکے رہے ان کو کھلایا، خود کپڑے میسر نہیں ان کو پہنایا اور ایک مہمان کی طرح آپ ﷺ نے ان کو رخصت فرمایا۔ (سیرت ابن ہشام: ۶۲۶/۳-۶۲۷)

رسول اللہ ﷺ کے اس عمل میں کتنا بڑا سبق ہے؟ مسلمانوں کو کبھی اپنی طاقت پر بھروسہ نہیں کرنا چاہئے، اس کا یقین اللہ کی مدد و نصرت پر ہو، اس کے ہاتھ خدا کی بارگاہ میں پھیلے ہوئے ہوں، وہ دنیا کی بڑی و چھوٹی اور مغربی و مشرقی طاقتوں کی منت و سماجت کرنے کے بجائے خود الحکم الحاکمین سے مانگے، کیوں کہ ساری طاقتوں کا خزانہ اسی کے پاس ہے، وہ میدانِ جنگ میں بہادر ہو، لیکن میدانِ جنگ سے باہر اپنے جانی دشمنوں کے ساتھ بھی خلیق، نرم خو اور نرم گفتار، تاکہ وہ دلوں کو فتح کر سکے اور اس کی اخلاقی عظمت ذہنوں میں بیٹھ جائے، اس واقعہ کا سب سے اہم پہلو یہ ہے کہ آپ ﷺ نے ان قیدیوں سے مسلمان بچوں کی تعلیم و تربیت کا انتظام فرمایا، ظاہر ہے کہ یہ دین کی تعلیم نہ تھی، پس علم جو بھی ہو، اگر نافع ہو تو وہ مومن کے گمشدہ مال کی طرح ہے، علم خواہ اپنے دشمنوں کے پاس ہو، لیکن ان سے بھی حاصل کرنا ہے، علم و فن کے حاصل کرنے میں دوست و دشمن کی کوئی تفریق نہیں، رسول اللہ ﷺ اگر تمام قیدیوں سے مالی فدیہ ہی لینے پر اصرار کرتے تو شاید غربت و افلاس اور فقر و فاقہ کے اس دور میں یہ بات بظاہر سود مند ہوئی، لیکن آپ ﷺ نے اس عمل کے ذریعہ امت کو سبق دیا کہ اگر علم حاصل کرنے کے لئے پیٹ کاٹنا اور فاقہ مستی برداشت کرنی پڑے تو اسے بھی گوارا کیا جائے، لیکن اپنی نسلوں کے لئے علم سے محرومی اور جہالت کو کسی طور پر قبول نہ کیا جائے، اگر مسلمان اس حقیقت کو سمجھ لیں، تو شاید بہت جلد وہ

موجودہ تعلیمی پسماندگی کے دلدل سے باہر نکل آئیں۔

غزوہ بدر کے دوسرے ہی سال مسلمانوں کا اہل مکہ سے دوسرا معرکہ اُحد میں پیش آیا، رسول اللہ ﷺ کی بعض ہدایات کی نادانستہ خلاف ورزی اور کچھ صحابہ کی اجتہادی لغزش کی وجہ سے جیتی ہوئی جنگ مسلمانوں کے لئے ایک گونہ ہزیمت سے تبدیل ہو گئی، دشمنوں کے حوصلے اتنے بڑھ گئے کہ خود آپ ﷺ تک پہنچ گئے اور آپ پر بھی وار کئے گئے، دندانِ مبارک شہید ہو گئے، رُخسارِ مبارک زخمی اور جسمِ خون سے لہولہان ہے، (تہذیب سیرت ابن ہشام: ۱۱۱) لیکن اس حال میں بھی زبان پر دُعاء ہی کے کلمات ہیں، کہ بارالہا! یہ مقام نبوت سے نا آشنا اور ناواقف ہیں، ممکن ہے کہ ان کی نسلوں میں اہل ایمان پیدا ہوں۔

کتنا بڑا درس ہے ہم تہی دامنِ علم کے لئے؛ کہ کافروں کی طرف سے خواہ کتنی بھی زیادتی ہو اور کتنا بھی دکھ پہنچے اُمید توڑی نہ جائے اور انسان مایوسی کو اپنا شیوہ نہ بنائے، اُمید رکھیں کہ آج نہ کل وہ ایمان لائیں گے اور عین اس وقت جب جسم ان کے تیروں سے لہولہان ہو، آنکھیں ان کی محبت میں اشک بار، خدا سے ان کے لئے ایمان کے طلب گار ہوں۔

ہجرت کے پانچویں سال غزوہ خندق کا واقعہ پیش آیا، معلوم ہوا کہ مسلمانوں کی اس چھوٹی سی نوآباد اور بے سرو سامان بستی کو اُجاڑنے پورا عرب اکٹھا ہو رہا ہے اور نفرت و عداوت کے بادل جو ٹکڑیوں میں بٹے ہوئے تھے، وہ آج گھنگور کھٹا کی صورت میں مدینہ پر اترنے کے لئے کمر بستہ ہیں، آپ ﷺ نے صحابہ رضی اللہ عنہم سے مشورہ کیا، حضرت سلمان فارسی رضی اللہ عنہ نے خندق کھودنے کا مشورہ دیا، جس کو آپ ﷺ نے پسند اور قبول فرمایا اور بیس دنوں میں چھ ہزار گز طویل اور پانچ گز گہری اور دس گز چوڑی خندق کھودی گئی، آپ ﷺ نے صرف رفقا کو خندق کھودنے پر مامور نہ فرمایا، بلکہ خود بھی اس مشکل کام میں شرکت فرمائی اور جو چٹانیں کسی سے ٹوٹ نہ پائیں، آپ ﷺ نے توڑیں، دشمن آندھی کی طرح آئے، لیکن اس خندق نے ان کے قدم روک دیئے،

سردترین موسم میں بیس دنوں مدینہ کا محاصرہ جاری رہا، دشمنوں کا ٹڈی دل لشکر، تیروں کی یلغار اور خنک ہواؤں کے جھونکے، سامانِ اغذیہ کی قلت، یہ بڑا جاں گسل وقت تھا، یہودیوں نے ساتھ چھوڑ دیا، آپ ﷺ نے بروقت اس بات کو ظاہر نہ ہونے دیا، حضرت نعیم بن مسعود رضی اللہ عنہ اس مشکل گھڑی میں مشرف بہ اسلام ہوئے، آپ ﷺ نے ان سے فرمایا کہ تم ابھی اپنے ایمان لانے کو چھپاؤ اور کوئی ایسی تدبیر کرو کہ دشمنوں میں پھوٹ پڑ جائے، انھوں نے کمالِ ہوشمندی کے ساتھ اہل مکہ اور یہودیوں کے درمیان بے اعتمادی کی فضا پیدا کر دی اور آخر یہ فوج کشی خاسرو ناکام ہوئی، آپ ﷺ کی زبان بددُعاء کے لئے کبھی کھلتی نہ تھی، لیکن اس جنگ کے دوران جب آپ کی کئی نمازیں قضا ہو گئیں، تو برداشت نہ ہو سکا اور دشمنوں کے لئے زبانِ مبارک سے کچھ بددُعاء یہ فقرے نکل گئے۔ (البدایة والنہایة: ۹۲/۳-۱۱۶)

معلوم ہوا کہ کسی بھی مشکل مہم میں زعماء و قائدین کو اپنے آپ کو امت کے عام لوگوں کی سطح پر رکھنا چاہئے اور ایک عام فرد کی طرح اس مہم میں شریک رہنا چاہئے، جیسا کہ حضور ﷺ بنفسِ نفیس خندق کھودنے میں شریک رہے؛ کہ اس سے لوگوں کا حوصلہ بڑھتا ہے، یہ بھی معلوم ہوا کہ غلبہ اور اعلیٰ کلمۃ اللہ کے لئے سیاسی تدابیر کا اختیار کرنا کوئی بری بات نہیں، جہاں ہمیں امت کے اتحاد کی کوشش کرنی چاہئے، وہیں اس بات کی بھی سعی کرنی چاہئے کہ دشمنانِ اسلام متحد نہ ہونے پائیں اور وہ پراگندہ و منتشر ہوں، ایک پراگندہ قوم کا مقابلہ بمقابلہ متحد قوم کے آسان ہے، ہندوستان میں مسلمان اس طریقہ کار سے بہت کچھ نفع اٹھا سکتے تھے، ہندو مذہب میں جو طبقاتی تقسیم ہے، وہ ایک ایسا غیر انسانی تصور ہے، جو خون اور خون میں فرق کرتا ہے، یہاں کی اکثریت کو تقسیم کرنے کے لئے یہ ایک طاقتور اور موثر ہتھیار ہے، لیکن افسوس کہ مسلمان اس ہتھیار کو استعمال کرنے میں ناکام رہے۔

واقعہ خندق کا یہ پہلو بھی قابلِ عبرت ہے کہ رسول اللہ ﷺ پر شخصی زندگی میں کیسی کیسی

مصیبتیں اور آزمائشیں آئیں؟ کون سی تکلیف تھی جو آپ ﷺ کو پہنچائی نہ گئی ہو؟ لیکن کبھی زبان پر حرفِ شکایت نہ آیا اور دستِ رحمتِ بددعا کے لئے نہ اٹھ پائے، طائف کی ابتلاء میں بھی دعا ہی کی اور اُحد کے کارزار میں بھی لبِ دعا ہی کے لئے کھلے، لیکن غالباً دو موقعوں پر آپ ﷺ نے اپنی ذات کی نسبت سے بددعا کی: ایک جب آپ ﷺ صحنِ کعبہ میں نماز پڑھ رہے تھے اور سجدہ کی حالت میں تھے کہ کچھ شہر پسندوں نے اونٹ کی اوجھ پشتِ مبارک پر رکھ دی، دوسرے غزوہٴ خندق کے موقع سے جب چند نمازیں قضا ہو گئیں، گویا دونوں موقعوں پر دعائیں لوگوں سے متعلق ہے، جنہوں نے نماز اور خدا کی بندگی میں خلل پیدا کیا اور رخنہ اندازی کی، اس سے نماز کی اہمیت اور آپ ﷺ کی نگاہ میں اس کی عظمت معلوم ہوتی ہے۔

آپ ﷺ کی حیاتِ طیبہ کا ایک زریں باب ”صلح حدیبیہ“ ہے، جس کو قرآن مجید نے فتحِ مبین سے تعبیر کیا ہے، یہ صلح بظاہر مسلمانوں کی شکست محسوس ہوتی تھی، حضرت عمر رضی اللہ عنہ جیسے معاملہ فہم اور دانا شخص کو بھی اس صلح میں اپنی شکست کا احساس ہوا، بدر کے معرکہ میں تو صرف تین سو تیرہ صحابہ تھے، لیکن آج چودہ سو جاں نثار ساتھ ہیں اور چشم و ابرو کے اشارہ پر تعمیلِ حکم کے لئے تیار ہیں، احرام میں ملبوس قافلہ مکہ کے دروازہ تک آپہنچا، کسی محرم کو کعبہ کی زیارت سے محروم کرنا، خواہ دشمن کیوں نہ ہو عرب کی روایت نہ تھی، لیکن اہل مکہ کسی بھی قیمت پر اس بات کے لئے تیار نہ ہوئے کہ مسلمان اس سال عمرہ کر لیں، آپ بغیر عمرہ کے واپس ہونے پر آمادہ ہوئے اور حدیبیہ کے صلح نامہ پر دستخط فرمایا، جس کی ہر شق سے بظاہر بزدلی اور شکست کی بو آتی تھی، صلح کی گفتگو میں بھی اہل مکہ نے بے مروتی کا رویہ اختیار کیا، لیکن آخر حالات نے بتا دیا کہ مسلمانوں کی یہ بہت بڑی فتح تھی، بدر اور خندق سے بھی بڑی فتح۔

عداوت و دشمنی کا ماحول کسی مسئلہ پر ٹھنڈے دل سے سوچنے کا موقع نہیں دیتا، آپ ﷺ چاہتے تھے کہ اہل مکہ سے صلح اور دوستی کی فضا پیدا ہو، تاکہ باہم آمد و رفت ہو، وہ خالی الذہن ہو کر

اسلام کے بارے میں سوچ سکیں اور جذبہ نفرت سے عاری ہو کر مسلمانوں کے سلوک و اخلاق کو دیکھ سکیں، نیز اہل مکہ کی طرف سے ذہن فارغ ہو تو عرب کے دوسرے قبائل کو اور قرب و جوار کی مملکتوں کو اسلام کی دعوت دی جائے، چنانچہ صلح حدیبیہ ہوتے ہی آپ ﷺ نے روم و ایران، حبش اور مختلف علاقوں میں اسلام کے دعوتی خطوط لکھے، تبلیغی مقصد کے لئے جا بجا صحابہ کے وفود روانہ کئے گئے اور اس کے مفید اثرات مرتب ہوئے، غور فرمائیے کہ صلح حدیبیہ کے موقع سے آپ ﷺ کے ساتھ چودہ سو صحابہ ہیں، جو مکی زندگی کے تیرہ اور مدنی زندگی کے چھ سال یعنی کل انیس سالوں کی محنتوں کا قریب قریب خلاصہ ہیں، صلح حدیبیہ کے دو سالوں کے بعد جب آپ ﷺ فتح مکہ کے موقع سے تشریف لاتے ہیں تو دس ہزار رفقاء آپ ﷺ کی رکاب میں ہیں اور فتح مکہ کے دو سال بعد ”حجۃ الوداع“ کے موقع پر آپ کے ساتھ حج میں شرکت کرنے والے صحابہ اور صحابیات کم و بیش ایک لاکھ ہیں، زندگی کے آخری چار سالوں میں اسلام کی یہ تیز رفتار بلکہ برق رفتار پیش رفت صلح حدیبیہ ہی کا نتیجہ ہے، جب تک غیر مسلموں کے ساتھ میل جول، گفت و شنید اور تبادلہ خیال کی معتدل فضا نہ پیدا ہو جائے، اسلام کی دعوت و اشاعت کا کام صحیح طور پر انجام نہیں پاسکتا، افسوس کہ مسلمانوں نے کبھی اس پہلو سے غور نہیں کیا اور انھوں نے اپنے پیغمبر ﷺ سے کانٹے بچھانے والوں کے لئے پھول بچھانے اور دکھ پہنچانے والوں کے لئے دست دعا اٹھانے کا سبق نہیں سیکھا۔

سیرت میں ایک غزوہ بنو مصطلق کے نام سے معروف ہے، اس غزوہ میں ایک ناخوش گوار واقعہ پیش آ گیا ایک مہاجر کے غلام اور ایک انصاری کے درمیان کچھ تو تو میں میں ہو گئی، بات دو شخص سے بڑھ کر دو طبقوں کی یعنی انصار و مہاجر کی بن گئی، منافقین ایسے موقعوں کی تاک میں رہتے، چنانچہ منافقوں کے سردار عبداللہ بن ابی نے اس معمولی واقعہ کو خراب رنگ دے دیا اور انصار سے کہا کہ مہاجرین کے ساتھ تمہارا معاملہ عربوں کے اس محاورہ کا سا ہے کہ اپنے کتے کو موٹا کرو تا کہ وہ

تمہیں کونوالہ بنائے، ”سمن کلبک یا کلبک“ یہ بات ایک مخلص لیکن نوجوان صحابی حضرت زید بن ارقم رضی اللہ عنہ کے ذریعہ آپ ﷺ تک پہنچی، آپ ﷺ نے تحقیق شروع کی، تو انصار کے اکابر --- جو عبد اللہ بن ابی کے نفاق سے واقف نہ تھے --- کہنے لگے: یہ بچہ کی بات ہے، اس کا کیا اعتبار؟ حضرت عمر رضی اللہ عنہ نے اجازت طلب کی کہ اسی وقت اس منافق کی گردن اڑادی جائے، لیکن آپ ﷺ نے منع فرمایا اور اسی وقت قافلہ کو کوچ کرنے کا حکم فرمایا، لوگ چلے اور چلتے رہے، معمول مبارک تھا کہ جب شام میں سفر شروع ہوتا تو رات کے آخر میں پڑاؤ کرتے اور صبح میں سفر ہوتا تو شام میں پڑاؤ کرتے، لیکن خلاف معمول آپ ﷺ کے حکم سے یہ قافلہ پوری رات اور پورا دن چلتا رہا، یہاں تک کہ دوسرے دن دوپہر میں چلچلاتی ہوئی دھوپ کے وقت قافلہ کو خیمہ زن ہونے کی اجازت ملی، سفر کے تسلسل سے لوگ پریشان تھے، سبھوں نے آرام کیا۔

پھر ایک وقت آیا کہ خود عبد اللہ بن ابی کے صاحبزادہ جو مخلص مسلمان تھے، خدمتِ اقدس میں حاضر ہوئے اور عرض کیا کہ مجھے معلوم ہوا کہ آپ میرے والد کو قتل کرنے والے ہیں، واقعی منافق ہیں اور اسی سزا کے لائق ہیں، لیکن میں ان کا فرماں بردار بیٹا ہوں، میں ان کے قاتل کو برداشت نہیں کر سکتا اور اس طرح ایک کافر کی وجہ سے ایک مخلص مسلمان کی جان چلی جائے گی، تو اگر آپ کا یہ ارادہ ہو تو خود مجھے حکم فرمائیں، میں ان کا سر قلم کر دوں، آپ ﷺ نے اس سے منع کیا اور حضرت عمر رضی اللہ عنہ کو بلا کر صورتِ حال بتائی، اگر میں اس وقت قتل کر دیتا تو بھولے بھالے ذہن کے بزرگان انصار کو خیال ہوتا کہ میں نے زیادتی کی ہے، لیکن آج خود ان کے بیٹے ان کا سر قلم کرنے کو تیار ہیں، حضرت عمر رضی اللہ عنہ نے عرض کیا: یقیناً اللہ نے اپنے رسول کی رائے میں برکت رکھی ہے، ”بارک اللہ فی رأی رسولہ“۔


موجودہ حالات میں ہمارے لئے یہ واقعہ بڑا سبق آموز ہے، مشتعل و بے برداشت ہو جانا اور قبل از وقت کسی قدم کا اٹھانا غلط فہمیوں کو جنم دیتا ہے اور نقصان کا باعث بنتا ہے، انتظار، صبر اور



اپنے آپ کو قابو میں رکھنا بظاہر شکست ہے، لیکن انجام کار کامیابی و فتح مندی! ہجرت کے آٹھویں سال مکہ فتح ہوا، جن لوگوں کو حقارت سے نکالا، دھتکارا اور ٹھکرایا گیا تھا، وہی آج مکہ میں فاتحانہ داخل ہو رہے ہیں، فتح و ظفر مندی کے ایسے موقعوں پر سپہ سالار کے سر اٹھے ہوئے اور گردنیں کبر سے اکڑی ہوئی ہوتی ہیں اور زبان پر متکبرانہ نعرہ اور مفتوحین کی تذلیل و تحقیر، لیکن آج کا سماں اس سے بالکل مختلف ہے، آپ ﷺ اونٹنی پر بیٹھے ہوئے ہیں، خشوع و تضرع کی کیفیت ہے، سر اتنا جھکا ہوا ہے کہ بار بار جبین مبارک اونٹنی کے کوبان سے لگ جاتا ہے، فضاء میں ایک سپاہی کی آواز گونجتی ہے کہ آج انتقام اور کشت و خون کا دن ہے، ”الیوم یوم الملحمة“ فوراً زبانِ رحمت ترجمان حرکت میں آتی ہے اور ارشاد ہوتا ہے کہ آج کا دن عفو و کرم کا دن ہے، ”الیوم یوم المرحمة“۔ (البداية والنهاية: ۲۹۳/۴-۲۹۵)

فتح و نصرت کی قبازیب تن کئے جب مکہ میں داخل ہوتے ہیں، تو اپنے مکان میں نہیں اترتے، جس پر اہل مکہ نے قبضہ کر لیا تھا، بلکہ حضرت ام ہانی رضی اللہ عنہا کے گھر اترتے ہیں، غسل کر کے چند رکعت نماز ادا کرتے ہیں، پھر کعبۃ اللہ تشریف لے جاتے ہیں، عثمان بن طلحہ کی طلبی ہوتی ہے، ہجرت سے پہلے آپ ﷺ نے ایک دن کعبہ میں دو رکعت نماز ادا کرنی چاہی کہ مکہ سے جانے سے پہلے خدا کے گھر کی زمین پر جبین بندگی رکھنے کا شرف میسر آ جائے، لیکن عثمان بن طلحہ نے در کعبہ کو کھولنے سے انکار کر دیا، اب وہی عثمان ایک مجرم کی طرح ہاتھوں میں کلید کعبہ لئے سامنے کھڑے ہیں، آپ ﷺ نے کعبہ کا دروازہ کھولوایا، اندر اور باہر کے حصے بتوں سے صاف کرائے، پھر کعبہ کے اندر دو رکعت نماز ادا فرمائی، باہر کئی قریب و عزیز کلید کعبہ کے طلب گار تھے، حضرت علی بھی اس کے لئے عرض کناں ہوئے، تاکہ بنو شیبہ کے بجائے بنو ہاشم کو کلید بردار کعبہ ہونے کا شرف حاصل ہو، لیکن آپ ﷺ نے پھر کنجی عثمان بن طلحہ ہی کے سپرد کر دی اور ارشاد فرمایا: آج حسن سلوک اور وفا شعار کا دن ہے، ”الیوم یوم برو و فاء“۔

(السيرة النبوية لابی الحسن علی الندوی: ۱۹۹/۱)



مکہ کے لوگ ڈرے سہمے اور گھبرائے ہوئے تھے، اکثر موجود تھے، کچھ بھاگ چکے تھے، آپ ﷺ نے کعبہ کی چوکھٹ پر کھڑے ہو کر ان سے دریافت کیا کہ آج تم ہم سے کیا امید رکھتے ہو؟ لوگوں نے عرض کیا: آپ ﷺ ایک شریف بھائی اور شریف بھائی کی اولاد ہیں، اس مجمع میں وہ بھی تھے جو چلتے پھرتے آپ پر جملے کتے تھے، وہ لوگ بھی تھے جنہوں نے قتل کے پروگرام بنائے تھے، وہ لوگ بھی تھے جو راہوں میں کانٹے بچھاتے تھے، اور وہ لوگ بھی تھے جو مدینہ کی چھوٹی سی بستی کو ویران اور برباد کرنے کے لئے شب و روز سوچتے اور سازشوں کے تانے بانے بنتے رہتے تھے، لیکن آپ ﷺ نے بیک زبان ان سب کو معافی کا پروانہ دے دیا، ان کو ان کے جرائم یاد تک نہیں دلائے اور ایک نگاہِ خشمگین کا وار تک کرنا مناسب نہ سمجھا، ابوسفیان نے جنگِ احد میں دشمنوں کی سپہ سالاری کی تھی، لیکن ان کو یہ اعزاز بخشا کہ اعلان فرما دیا کہ جو ابوسفیان کے گھر میں داخل ہو وہ مامون ہو، عکرمہ خود اسلام کے بدترین دشمن تھے اور اسلام کے سب سے بڑے دشمن ابو جہل کے بیٹے تھے، ڈر کر ”یمن“ کی سمت بھاگے، لیکن سمندری طوفان نے پھر مکہ واپس پہنچا دیا، جب بیوی کی فرمائش پر ڈرتے گھبراتے خدمتِ اقدس میں حاضر ہوئے تو انتقام تو کجا، آپ ﷺ نے کھڑے ہو کر استقبال کیا اور مر حبا کہہ کر اپنے گلے سے لگایا اور کرم بالائے کرم یہ فرمایا کہ مسلمانوں سے کہا کہ وہ خواہ مخواہ ابو جہل کو برا بھلا کہنے اور کونے سے اجتناب کریں، یہ مناسب نہیں کہ ایک کافر باپ کی وجہ سے اس کے مسلمان بیٹے کو ایذا پہنچائی جائے۔

(حیاء الصحابہ: ۱/۱۲۰، سیرت ابن ہشام: ۴/۳۱۰-۳۱۲، البدایة والنہایة: ۴/۳۰۰-۳۰۱)

فتح مکہ کے اس تاریخی واقعہ سے مسلمانوں کو عفو و درگزر کا سبق ملتا ہے، کوئی قوم خواہ کتنی بھی مخالف و معاند ہو، لیکن جب قابو میں آجائے اور سر جھکا دے، تو پچھلے زخموں کو کریدنا اور درپے انتقام ہونا بزدلی بھی ہے اور شرافتِ انسانی کے مغائر بھی، آپ ﷺ نے اپنے چھوڑے ہوئے مکان میں اترنے سے گریز کیا؛ کیوں کہ اگر آپ ﷺ ایسا کرتے، تو دوسرے مہاجرین بھی اپنے اپنے مکانوں پر قبضہ کرتے، اس سے ایک نئی آویزش شروع ہو جاتی اور اہل مکہ کے قلوب جو اسلام



کے لئے نرم ہوئے تھے، ان میں ضد اور عناد پیدا ہو جاتا، اس سے معلوم ہوا کہ جس قوم کو آپ اسلام کی طرف دعوت دے رہے ہیں، حتی المقدور ایسے اقدام سے گریز کریں، جو ان کے لئے ضد و عناد پیدا ہونے کا باعث ہو، آپ ﷺ نے عثمان بن طلحہ سے کنجی لے کر پھر ان ہی کو واپس کیا، اس میں یہ سبق ہے کہ اگر کسی تنظیم و ادارہ کے کسی شخص سے کوئی نامناسب بات ہو جائے، تو پھر حتی المقدور اسی کو ذمہ داری لوٹانے کی کوشش کی جائے کہ اس سے فتنہ اور انتشار سے حفاظت ہوتی ہے اور انسان باصلاحیت اور مفید لوگوں سے محروم نہیں ہوتا۔

سیرت طیبہ کا ایک اہم واقعہ وہ ہے جو ”واقعہ افک“ سے مشہور ہے، افک کے معنی جھوٹی تہمت کے ہیں، کچھ منافقین نے ام المؤمنین حضرت عائشہ رضی اللہ عنہا پر تہمت لگائی اور آپ رضی اللہ عنہا کی پاک دامنی کو مشکوک کرنے کی کوشش کی، کچھ بھولے بھالے مسلمان بھی اس میں شریک ہو گئے، جن میں حضرت حسان بن ثابت رضی اللہ عنہ اور حضرت مسطح بن اثاثہ رضی اللہ عنہ ہیں، بالآخر قرآن مجید میں حضرت عائشہ رضی اللہ عنہا کی عفت و پاک دامنی کی بابت آیت نازل ہوئی (النور: ۱۱-۲۰) اور تہمت لگانے والوں پر شرعی حد جاری ہوئی، ان سزا یافتہ لوگوں میں بارگاہ رسالت کے شاعر حضرت حسان بن ثابت رضی اللہ عنہ بھی ہیں، یہ کوئی معمولی غلطی نہ تھی، پیغمبر کی بیوی اور خود اس پیغمبر کی عزت و آبرو کا مسئلہ اس سے متعلق تھا، رسول اللہ ﷺ ہفتوں اس واقعہ کی تحقیق کے لئے پریشان رہے اور مدینہ میں ایک ہنگامہ خیز کیفیت رہی، لیکن ان سب کے باوجود رسول اللہ ﷺ نے اس واقعہ کو ایسا بھلایا کہ حضرت حسان رضی اللہ عنہ کو اپنے منبر اقدس پر بیٹھا کر ان سے اشعار سنے اور ان کو دُعائیں دی، غور فرمائیے کہ کتنی وسیع القلبی اور فراخ دلی کی بات ہے کہ ایسی زیادتیوں کو بھی آپ حرف غلط کی طرح بھلا دیتے تھے۔



معراج کا سبق

رسول اللہ ﷺ کی حیاتِ طیبہ کا ایک اہم ترین واقعہ وہ ہے، جسے ”واقعہ معراج“ کہا جاتا ہے، ٹھیک اس وقت جب مکہ میں آپ ﷺ کے اصحاب پر ظلم و ستم کے پہاڑ ڈھائے جا رہے تھے اور اسلام کے نوخیز پودے کو ہر طرف سے دبانے کی نامبارک کوششیں اپنے شباب پر تھیں، محسن چچا حضرت ابوطالب اور مونس و غم خوار رفیق حیات حضرت خدیجہ رضی اللہ عنہا کی رحلت ہو چکی تھی اور طائف کے واقعہ نے آپ ﷺ کو سخت صدمہ پہنچایا تھا، معراج کا واقعہ پیش آیا، یہ گویا ٹوٹے ہوئے دل کا مداوا اور پیہم لگنے والے زخم پر مرہم تھا، یہ اس بات کا اشارہ غیبی تھا کہ اسلام کو جس قدر پست کرنے اور دبانے کی کوشش کی جائے گی، یہ اسی قدر سر بلند ہوگا اور اونچا اٹھے گا۔

سیرت کی کوئی کتاب نہیں، جو اس عظیم واقعہ کے ذکر سے خالی ہو، کتنے جلسے خاص اس موضوع پر ہوتے ہیں، کتنی تقریریں اور خطابات ہیں جو اس واقعہ پر کئے اور سنے جاتے ہیں، کتنے مضامین ہیں کہ اس عنوان پر لکھے اور پڑھے گئے، لیکن سیرت کے ہر واقعہ میں ایسی لذت اور حلاوت ہے کہ ہزار بار سنئے اور بار بار پڑھے لیکن پھر بھی کوئی بے لطفی پیدا نہیں ہوتی، معراج کا واقعہ چوں کہ ایک انوکھا اور معجزاتی واقعہ ہے اور ایک ایسا سفر نامہ ہے، جس کا مسافر زمین سے آسمان اور آسمان سے پیش گاہ ربانی تک کی کہانی اپنی زبان حق ترجمان سے سناتا ہے، اس لئے اس میں جو لطف اور لذت ہے، وہ ظاہر ہے۔

حیاتِ طیبہ کا کوئی واقعہ نہیں جو عبرت و موعظت کے پہلو سے خالی ہو، یہ ایسی کتابِ زندگی ہے جس کا ورق ورق روشن ہے اور جس کے حرف حرف سے نور ہدایت پھوٹتا اور رہرو منزل کو چراغ دکھاتا ہے — معراج کے اس واقعہ میں بھی ہماری آپ کی روزمرہ کی زندگی کے لئے کتنے ہی سبق پنہاں ہیں اور رشد و اصلاح کے کتنے ہی نقوش ثبت ہیں، آئیے کہ عبرت و موعظت



کے کچھ پھول اپنے دامنِ عمل کے لئے ہم بھی چنیں!

• آپ براق نامی سواری پر چڑھ کر بیت المقدس پہنچے اور پہلے اسے باندھ کر پھر ہیکل سلیمانی کی جگہ میں داخل ہوئے۔ سواری اللہ کی طرف سے بھیجی ہوئی تھی، بظاہر اس کے بھاگنے اور راہ فرار اختیار کرنے کا اندیشہ نہیں تھا، پھر بھی آپ نے ضروری سمجھا کہ سواری کو باندھ دیا جائے، گویا دنیا میں اسباب و تدابیر کو اختیار کرنا توکل کے خلاف نہیں، توکل یہ ہے کہ اللہ تعالیٰ نے دنیا میں جس کام کو جن اسباب سے متعلق رکھا ہے، ان اسباب کو اختیار کیا جائے، بیمار ہے تو علاج کرائے، بے روزگار ہے تو کسبِ معاش کی تدبیر کرے، پھر نتیجہ کے معاملہ میں اللہ پر بھروسہ کرے، جو چاہتا ہے حاصل ہو جائے تو اللہ کا شکر گزار ہو، خواہش پوری نہ ہو تو اللہ سے شکوہ بھی نہ ہو، ایک صاحب نے رسول اللہ ﷺ سے دریافت کیا: میں سواری باندھ دوں، پھر اللہ پر بھروسہ کروں، یا سواری نہ باندھوں اور اللہ پر بھروسہ کروں؟ آپ ﷺ نے فرمایا: سواری کو باندھو پھر اللہ پر بھروسہ کرو۔

• ہیکل سلیمانی میں داخل ہوئے تو آپ ﷺ نے تمام پیغمبروں کو وہاں موجود پایا، آپ ﷺ کے آتے ہی صفیں بندھ گئیں، انتظار تھا کہ کون امامت کے لئے آگے بڑھتا ہے؟ حضرت جبریل علیہ السلام نے آپ ﷺ کو آگے بڑھایا اور آپ ﷺ نے سب کو نماز پڑھائی۔ غور کیجئے! اس میں کتنا بڑا سبق ہے، پیغمبروں کا گروہ انسانیت کا سب سے مقدس اور اعلیٰ ترین گروہ ہے اور مختلف پیغمبروں کے اپنے امتیازات ہیں، حضرت آدم علیہ السلام پہلے انسان اور پہلے پیغمبر ہیں، حضرت نوح علیہ السلام پہلے پیغمبر ہیں، جنھیں مشرکین سے سے واسطہ ہوا اور جن سے دوسری دفعہ نسل انسانی کا سلسلہ چلا، حضرت ابراہیم علیہ السلام ابوالانبیاء ہیں، حضرت موسیٰ علیہ السلام کو خدا سے ہم کلامی کا شرف حاصل ہے، پیغمبر اسلام ﷺ تمام انبیاء میں افضل اور خاتم النبیین ہیں، ان میں سے کوئی بھی نبی امامت کا دعویدار ہو سکتا تھا، لیکن اپنے اپنے علو مقام کے باوجود کسی نے امامت کے لئے

پیش قدمی نہیں کی، معلوم ہوا کہ عہدہ و جاہ کی طلب نہیں ہونی چاہئے، انسان خود کسی منصب کا طلب گار نہ ہو، آج کل صدارت و نظامت اور قیادت و امارت کے جھگڑے کہاں کہاں نہیں ہوتے؟ مسجدیں ہوں یا مدرسے، خانقاہیں ہوں یا تنظیمیں اور تحریکیں، ادارے ہوں یا جماعتیں، ہر جگہ عہدہ کی خواہش اور جاہ کی طلب نے انتشار کی صورت پیدا کر رکھی ہے۔ پس، یہ سبق ہے کہ کوئی مسلمان خود عہدہ اور منصب کا طالب نہ ہو؛ تا آنکہ لوگ اسے آگے نہ بڑھائیں۔

• آپ ﷺ جب حضرت جبریل علیہ السلام کے ساتھ پہلے آسمان پر پہنچے تو دروازہ بند تھا، فرشتوں نے دریافت کیا: کون؟ حضرت جبریل علیہ السلام نے اپنا نام بتایا، پھر پوچھا گیا کہ تمہارے ساتھ کون ہے؟ حضرت جبریل علیہ السلام نے کہا: محمد (ﷺ)! استفسار کیا گیا کہ کیا انھیں بلایا گیا تھا؟ کہا گیا: ہاں! پھر دروازہ کھلا، اب آپ ﷺ حضرت جبریل علیہ السلام کے ساتھ اندر داخل ہوئے، یہی بات ہر آسمان پر پیش آئی — معلوم ہوا کہ جب آدمی کسی کے یہاں جائے تو پہلے داخل ہونے کی اجازت چاہے، بلا اجازت کسی کے گھر میں داخل ہونا جائز نہیں، جب آنے والے کی بابت پوچھا جائے تو یہ نہ کہے کہ میں ہوں، کہ ”میں“ تو ہر شخص ہے، بلکہ صاف طریقہ پر اپنا نام بتائے، اگر اس کے ساتھ کوئی اور شخص ہو تو اس کا بھی ذکر کرے، گھر میں داخل ہونے کی اجازت کو ”استیذان“ کہتے ہیں، یہ اخلاقی نقطہ نظر سے نہایت ضروری چیز ہے، ہر انسان اپنی نجی زندگی کا تحفظ چاہتا ہے اور یہ اس کا حق ہے، بلا اجازت دوسروں کے گھر میں داخل ہونا اس کی نجی زندگی میں دخل دینا ہے، اس سے آدمی کو خلل واقع ہوتا ہے، انسان خواہ کتنا بھی پارسا ہو، لیکن بعض اوقات وہ بے تکلفی اور آزادی چاہتا ہے، اسی لئے قرآن و حدیث میں اجازت لینے کی بڑی تاکید آئی ہے اور اس کے آداب و احکام پر بھی روشنی ڈالی گئی ہے۔

• پہلے آسمان پر آپ ﷺ کی ملاقات انسانیت کے جد امجد حضرت آدم علیہ السلام سے ہوئی، آپ ﷺ نے ان کو سلام کیا، حضرت آدم علیہ السلام نے پر تپاک طریقہ پر آپ کا خیر مقدم فرمایا اور کہا:

فرزند صالح اور نبی صالح کو خوش آمدید، ”مرحبا بالنبی الصالح والابن الصالح“ اسی طرح مختلف آسمانوں پر مختلف پیغمبروں سے آپ ﷺ کی ملاقات ہوتی رہی، آپ ﷺ سلام کرتے اور انبیاء کرام سلام کا جواب بھی دیتے اور مناسب حال خیر مقدمی کلمات بھی ارشاد فرماتے — گویا انسان جب بھی کسی کے پاس جائے تو پہلے سلام کرے، آنے والے کو سلام کرنے میں پہل کرنی چاہئے، خواہ وہ بڑا ہو یا چھوٹا اور زیادہ معزز ہو یا کم، اس میں اپنی ”انا“ کو جگہ نہ دے، پھر جسے سلام کیا جائے، اس پر بھی سلام کا جواب دینا واجب ہے۔ کوئی شخص آئے تو گرم جوشی سے اس کا خیر مقدم کیا جائے، بے رغبتی اور بے نیازی کا انداز نہ ہو؛ بلکہ خوشی و مسرت کا اظہار ہو، یہ میزبانی کے آداب میں سے ہے اور آنے والے مہمان کا حق ہے!

• آپ نے حضرت آدم علیہ السلام کو اس حال میں دیکھا کہ آپ کے دائیں بائیں بہت سے لوگ ہیں، جب آپ دائیں طرف دیکھتے ہیں تو خوش ہوتے ہیں اور چہرہ پر تبسم کھیلنے لگتا ہے، اور بائیں طرف دیکھتے ہیں تو غمگین اور ملول خاطر ہوتے اور روتے ہیں، آپ ﷺ نے حضرت جبرئیل علیہ السلام سے اس کا سبب دریافت فرمایا، تو بتایا گیا کہ دائیں طرف آپ کی جنتی اولاد ہیں اور بائیں طرف دوزخی — یہ اس بات کا اشارہ ہے کہ انسان کو اپنی اولاد کی صالحیت، نیکی اور اطاعت خداوندی پر خوش ہونا چاہئے اور ان کی بے دینی اور خدا فراموشی پر دکھی اور بے چین، یہ نہ ہو کہ بچے دنیا کے اعتبار سے بہتر موقف میں ہوں، دکان ہو، مکان ہو، روپے پیسے ہوں کارخانہ اور کاروبار ہو، چاہے وہ کتنے بھی گناہ میں مبتلا ہو، حرام و حلال کی پروا نہ کرتا ہو اور ہزار خدا فراموشی میں مبتلا ہو، لیکن دولت کی کثرت کو دیکھ کر ماں باپ پھولے نہ سمائیں اور بچے حلال پر قناعت کرتے ہوں، حرام سے مجتنب ہوں، اللہ کے فرماں بردار اور اطاعت گزار ہوں، لیکن حرام سے اجتناب کی وجہ سے معاشی موقف بہت بہتر نہ ہو، تو ماں باپ ناراض ہوں اور اسے بیوقوف سمجھیں، یہ پیغمبروں کا طریقہ نہیں، پیغمبرانہ طریقہ یہ ہے کہ والدین آخرت کے اعتبار سے

فلاح و صلاح کو دیکھ کر خوش ہوں اور آخرت کے اعتبار سے نقصان و خسران کو دیکھ کر ناخوش۔

• آپ ﷺ ساتوں آسمانوں سے گزرے، حضرت ابراہیم علیہ السلام، حضرت یوسف علیہ السلام، حضرت موسیٰ علیہ السلام، حضرت ہارون علیہ السلام اور حضرت ادریس علیہ السلام سے ملاقات ہوئی۔ پھر ”سدرۃ المنتہیٰ“ نامی مقام پر پہنچے، جس سے آگے فرشتوں کا بھی گزر نہیں، حضرت جبریل علیہ السلام یہیں رک گئے، لیکن آپ ﷺ اس سے بھی آگے بلائے گئے، جہاں اللہ تعالیٰ نے ہم کلامی کا شرف بخشا، سورہ بقرہ کی آخری دو آیتیں نازل ہوئیں اور پچاس نمازوں کا تحفہ امت کے لئے حوالہ کیا گیا، اس شرف و اعزاز اور تحفہ ربانی کے ساتھ جب واپس ہوئے تو پھر حضرت موسیٰ علیہ السلام سے ملاقات ہوئی، جب حضرت موسیٰ علیہ السلام کو پچاس نمازوں کی فرضیت کا حال معلوم ہوا تو بنی اسرائیل کے تلخ تجربہ کی روشنی میں مشورہ دیا کہ بارگاہ الہی میں تخفیف کی درخواست کی جائے، آپ ﷺ بار بار تخفیف اور کمی کی درخواست فرماتے اور نمازیں کم کی جاتیں، یہاں تک کہ پانچ نمازیں باقی رہ گئیں، اللہ تعالیٰ نے فرمایا: گو یہ پانچ نمازیں ہیں، لیکن اجر پچاس نمازوں ہی کا ہوگا، حضرت موسیٰ علیہ السلام چاہتے تھے کہ آپ مزید تخفیف کی درخواست کریں؛ لیکن آپ ﷺ اشارہ خداوندی سمجھ چکے تھے، کہ ان پانچوں نمازوں کی فرضیت کو باقی رکھنا ہی مقصود تھا، اس لئے آپ ﷺ نے فرمایا کہ اب پھر مجھے اللہ تعالیٰ سے مزید تخفیف کی درخواست کرنے میں حیا آتی ہے، اس طرح پانچ نمازوں کی فرضیت باقی رہی۔

• اس سے ایک طرف مشورہ کی اہمیت معلوم ہوئی، کہ مشورہ قبول کرنے میں کوئی عار نہ ہونی چاہئے، رسول اللہ ﷺ نے حضرت موسیٰ علیہ السلام کے مشورہ کو قبول فرمایا اور بار بار ان کے مشورہ پر عمل کیا، عام طور پر اختلاف کی بنیاد اپنی رائے پر اصرار اور دوسرے کی رائے سے بے اعتنائی ہوا کرتی ہے اور یہ بہت ہی مہلک اور نقصان دہ مرض ہے، دوسرے نماز کی اہمیت اور اس کی عظمت شان بھی ظاہر ہوئی، کہ یہ فریضہ حوالہ کرنے کے لئے رب کائنات نے آپ ﷺ کو

آسمان پر بلایا، گویا یہ عمل صالح اور بندگی کی معراج اور اس کا اوج کمال ہے۔

• اتنا طویل سفر چند لمحوں میں اللہ نے کرایا، آسمانوں کی سیر ہوئی، انبیاء سے ملاقات ہوئی، جنت و دوزخ کے مناظر کا مشاہدہ ہوا، پیش گاہ ربانی میں حاضری ہوئی، ہم کلامی سے مشرف ہوئے، اور تحفہ نماز لے کر واپس آئے یہ سب کچھ ہوا صرف چند ساعت میں، جو لوگ غیبی نظام پر یقین نہیں رکھتے تھے اور خدا کی قدرت کو اپنی قدرت میں تولتے تھے، انہیں ان باتوں پر یقین ہی نہ آتا تھا، وہ استہزاء کرتے، مذاق اڑاتے، تمسخر کرتے، جھٹلاتے، لوگوں نے سوچا کہ یہی موقع ہے کہ رفیق خاص حضرت ابوبکر رضی اللہ عنہ کو آپ کی تصدیق و تائید سے منحرف کر دیں، حضرت ابوبکر رضی اللہ عنہ سے پوچھا گیا کہ اگر کوئی شخص کہے کہ وہ راتوں رات بیت المقدس بلکہ آسمان سے ہو کر آیا ہے تو یہ بھی کوئی قابل یقین بات ہوگی؟ فرمایا: ہرگز نہیں، کہنے والوں نے کہا: محمد (صلی اللہ علیہ وسلم) آج یہ دعویٰ کر رہے ہیں، حضرت ابوبکر رضی اللہ عنہ نے فرمایا: اگر آپ صلی اللہ علیہ وسلم کہتے ہیں تو سچ کہتے ہیں، میں نے کبھی فرشتہ کو اپنی آنکھوں سے نہیں دیکھا، لیکن آپ صلی اللہ علیہ وسلم پر نزول وحی کی تصدیق کرتا ہوں، تو آخر اس بات کی تصدیق کیوں نہ کروں؟ — یہی شان تصدیق ہے، جس نے حضرت ابوبکر رضی اللہ عنہ کو صدیق بنایا، پہاڑ سے بھی زیادہ مضبوط اور سمندر سے زیادہ اتھاہ ایمان و یقین — اس میں بڑا سبق ہے پرستارانِ عقل کے لئے، کہ جب کوئی بات قرآن و حدیث سے ثابت ہو تو خواہ عقل اسے قبول کرے یا نہ کرے، مومن کو اسے قبول کرنا چاہئے، آنکھیں غلط دیکھ سکتی ہیں، کان غلط سن سکتے ہیں، ذائقہ غلطی کر سکتا ہے اور انسان کی عقل تو قدم قدم پر ٹھوکر کھانے کی خوگر ہے، یہ سب غلط ہو سکتے ہیں، لیکن اللہ اور اس کے رسول کی بات غلط نہیں ہو سکتی، اس عقل کوتاہ کی میزان میں خدا کی قدرت بے پناہ کوتولنارائی سے پہاڑ اور قطرہ کو سمندر سے وزن کرنے کے مترادف ہے!!



موجودہ حالات میں واقعہ معراج کا مطالعہ

رجب کا مہینہ اسلامی تاریخ میں رسول اللہ ﷺ کے ”واقعہ معراج“ کے لئے جانا جاتا ہے، یہ واقعہ کس سن میں پیش آیا؟ اس سلسلے میں سیرت نگاروں کے درمیان خاصا اختلاف رائے ہے، لیکن مشہور یہی ہے کہ ہجرت کا بارہواں سال اور رجب کی ستائیس تاریخ کو یہ واقعہ ظہور پذیر ہوا، معراج سے مراد وہ آلہ اور ذریعہ ہے جس کے ذریعہ بلندی پر چڑھا جائے، اسی لئے اردو میں اس کا ترجمہ ’سیڑھی‘ سے بھی کیا جاتا ہے، لیکن ظاہر ہے کہ اس کا اطلاق ہر اس ذریعہ پر ہوتا ہے جو آدمی کو بلندی پر لے جائے، خواہ وہ اینٹوں اور پتھروں سے تراشے ہوئے زینے ہوں، آج کی ترقی یافتہ دنیا میں لفٹ یا کوئی اور الیکٹرانک سواری ہو، چاند کی حدود سے گزرتے ہوئے راکٹ ہوں یا کوئی اور ذریعہ سفر، یہ سب لغوی معنی کے اعتبار سے ”معراج“ کے لفظ میں داخل ہے، حدیثوں سے معلوم ہوتا ہے کہ آپ ﷺ کے اس سفر آسمانی کے لئے براق اور ایک خاص مرحلہ پر رُف رُف کا انتخاب کیا گیا تھا اور اس طرح آپ ﷺ کو یہ اعزاز حاصل ہوا کہ آپ ﷺ نے زمین سے آسمانوں بلکہ عرش بریں کے قریب تک سفر فرمایا، اسی لئے سیرت نگار حضرات مکہ سے بیت المقدس تک کے سفر کو ”اسراء“ اور بیت المقدس سے عالم بالا تک کے سفر کو ”معراج“ سے تعبیر کرتے ہیں۔

واقعہ معراج میں بہت سے سبق آموز اور عبرت آمیز پہلو ہیں اور کتنے ہی نقوش نصیح و موعظت اس واقعہ کی تہہ میں چھپے ہوئے ہیں، ان میں ایک اہم پہلو یہ ہے کہ واقعہ معراج کن حالات میں پیش آیا؟ اور معراج کے واقعہ کے بعد کیا کچھ حالات سامنے آئے؟ رسول اللہ ﷺ ۵۷ء میں پیدا ہوئے اور جب عمر مبارک چالیس سال ہوئی، تو نبوت سے سرفراز فرمائے گئے، نبی بنائے جانے کے بعد کچھ کم و بیش تیرہ سال آپ ﷺ نے مکہ معظمہ میں گزارے، ان تیرہ سالوں میں کوئی دن اور کوئی رات ایسی نہیں تھی، جس میں آپ ﷺ نے دلوں کے بند درازوں کو کھولنے اور فکر و خیال کی چوکھٹوں پر دستک دینے کی کوشش نہ کی ہو، اپنوں کے پاس پہنچے، بیگانوں کی خوشامدیں

کی، کانٹے بچھانے والوں پر محبت کے پھول نثار کئے، کوچہ کوچہ میں آبلہ پائی کی، صحرا اور بیابانوں میں راہ نور دی کی، ہر تلخ کامی کو برداشت کیا، دشمنوں کی کڑوی کسلی باتوں کو انگیز فرمایا۔

ان مشقتوں کے باوجود ظاہری حالات کے اعتبار سے دو وجود تھے، جو آپ کے لئے حامی و محافظ اور سہارا بنے ہوئے تھے: ایک آپ ﷺ کے محسن چچا حضرت ابوطالب، جن کو بنو ہاشم اور بنو مطلب کی قیادت حاصل تھی اور اس لئے ان قبائل کی پناہ زمانہ جاہلیت کے قبائلی قانون کی وجہ سے آپ ﷺ کو حاصل تھی، دوسرے آپ ﷺ کی رفیقہ حیات اور ہم دم و غم خوار حضرت خدیجہ رضی اللہ عنہا جو آپ کے زخم پر مرہم رکھا کرتیں اور اپنی دل داری اور محبت کے ذریعہ آپ ﷺ کے غم ہلکے کرتیں، لیکن نبوت کے دسویں سال حضرت ابوطالب کا اور ان کے چند ہی دنوں بعد حضرت خدیجہ رضی اللہ عنہا کا انتقال ہو گیا اور اس طرح ظاہری طور پر آپ کی تاسید و تقویت کے دو اہم ستون بھی گر گئے، اسی لئے آپ ﷺ نے اس سال کو ”عام الحزن“ (غم کا سال) قرار دیا، اب مخالفتوں نے شدت اختیار کر لی، بنو ہاشم کی قیادت ابولہب کے ہاتھ میں آئی، جو آپ ﷺ کا بدترین دشمن تھا، اب تک لوگوں کو آپ ﷺ پر جسمانی ایذا رسانی کی ہمت نہیں ہوئی تھی، لیکن اب ان کی جسارتیں بڑھ گئیں۔

ان حالات میں آپ ﷺ نے طائف کا سفر کیا اور اہل طائف کو ایمان کی دعوت دی، لیکن وہ اہل مکہ سے بھی زیادہ سنگ دل اور شقی القلب ثابت ہوئے، انھوں نے آپ ﷺ کے ساتھ ایسی بدسلوکی روارکھی جس نے اہل مکہ کی زیادتیوں کو بھی پیچھے چھوڑ دیا، غرض کہ مصیبتوں اور آزمائشوں کی گھٹائیں تہہ در تہہ گہری ہو چکی تھیں، مایوسیوں اور نا اُمیدیوں نے ہر طرف سے گھیر رکھا تھا اور بظاہر راستے بند ہو چکے تھے، ان حالات میں معراج کا واقعہ پیش آیا، یہ واقعہ جہاں رسول اللہ ﷺ کے عروج جسمانی کا تھا، وہیں دعوتِ اسلام کے عروج و سر بلندی اور ارتقاء کا نقطہ آغاز بھی بن گیا، اسی واقعہ کے کچھ دنوں کے بعد ہجرت کا حکم ہوا اور ہجرت ہی نے کامیابی و ظفر مندی کے راستے کھولے اور صرف آٹھ سال کے بعد مکہ کی وہی سر زمین جہاں سے آپ ﷺ بے

یار و مددگار نکلنے پر مجبور کئے گئے تھے، آج آپ ﷺ کے قدموں میں بچھی ہوئی تھی اور کاتب تقدیر نے ہمیشہ کے لئے اس کی قسمت اسلام سے وابستہ کر دی تھی، غرض کہ واقعہ طائف آپ ﷺ کے ابتلاء و آزمائش کا نقطہ عروج تھا، اس کے بعد اللہ تعالیٰ نے واقعہ معراج کے ذریعہ دل داری کا سامان کیا اور اسلام کی ظفر مندی اور ترقی کا ایک نیا باب کھل گیا۔

مولانا مناظر احسن گیلانی رحمۃ اللہ علیہ نے واقعہ طائف اور واقعہ معراج کے پس منظر میں خوب لکھا ہے:

یہ حیاتِ طیبہ کا ایک بہت بڑا موڑ ہے، اب تک اللہ کا آخری نبی ﷺ دشمنوں کے حوالے تھا، کہ جس طرح چاہیں، پرکھ لیں، سیرت و کردار کی کسوٹی پر، صداقت و امانت کے معیار پر، چاہے طنز و استہزاء کے تیر چلائیں، گالی و زبان درازی کے تازیانے برسائیں، معاشی ناکہ بندی کا ہتھیار آزمائیں، بندھنوں کی معاشرتی زنجیریں کاٹ دیں، سر بازار رسوا کریں، سنگ باری سے جسم اطہر لہو لہان کر دیں، مظلومیت کی اس کیفیت میں جو دُعا زبانِ وحی ترجمان سے نکلی، وہ عرشِ الہی سے جا ٹکرائی، قبولیت کا اولین مظہر پہاڑوں کا فرشتہ تھا، جو تعمیلِ حکم کے لئے حاضر ہوا تھا، اب نبی ﷺ تمام آزمائشوں سے گزر کر کامیاب ہوتا ہے، دنیوی نقطہ نظر سے سنگ باری اذیت کی انتہا ہے اور روحانی اعتبار سے سرخروئی ہے، بندہ آزما یا گیا، دبایا گیا، پست کیا گیا اور امتحان میں کامیاب ہو گیا تو اٹھایا گیا، بلند کیا گیا، معراج سے ہمکنار ہوا، شعب بنی ہاشم کی نظر بندی اور طائف کے بازاروں میں رسوائی کا انعام افلاک کی نظر نوازی اور عرشِ بریں پر عزت افزائی ہے۔

اس وقت عالمی سطح پر بھی اور ملکی سطح پر بھی مسلمان جس صورتِ حال سے دوچار ہیں، وہ یہی ہے کہ قدم قدم پر انھیں ذلیل و رسوا کیا جاتا ہے، بظاہر ہزیمتیں اور شکستیں ہر طرف سے ان کو اپنے گھیرے میں لئے ہوئی ہے، یہاں تک کہ عالم اسلام کے قلب افغانستان اور عراق میں اعداء اسلام اپنا قدم جمانے کے لئے کوشاں ہیں اور دنیائے اسلام کی معیشت کی شہ رگ پر مغربی طاقتیں اپنا پنجہ گاڑے ہوئی ہیں، ان سب کا منشا مسلمانوں کو مرعوب اور خوف زدہ کرنا اور انھیں سرخمیدہ ہونے پر مجبور کرنا ہے، جیسا کہ اہل مکہ نے صحابہ رضی اللہ عنہم کے ساتھ کیا تھا، لیکن اسلام وہ پودا ہے کہ اسے جس قدر کاٹنے کی کوشش کی جاتی ہے اس کی جڑیں مضبوط ہوتی جاتی ہیں اور اس کی شاخیں اپنا دائرہ وسیع کرتی جاتی ہیں، أَصْلُهَا ثَابِتٌ وَفَرْعُهَا فِي السَّمَاءِ، قرآن مجید نے اس سلسلے میں عہد نبوت کی اس کیفیت کا خوب نقشہ کھینچا ہے :

الَّذِينَ قَالَ لَهُمُ النَّاسُ إِنَّ النَّاسَ قَدْ جَمَعُوا لَكُمْ فَاخْشَوْهُمْ فَزَادَهُمْ
إِيمَانًا وَقَالُوا حَسْبُنَا اللَّهُ وَنِعْمَ الْوَكِيلُ (آل عمران: ۱۷۳)

وہ اصحابِ ایمان کہ جن سے لوگوں نے کہا کہ لوگ تمہارے مقابلہ میں جمع ہو گئے ہیں، تم ان سے ڈرو، اس سے ان کا ایمان اور بڑھ گیا اور وہ کہنے لگے: ہمیں اللہ کافی ہے اور وہ بہترین کارساز ہے۔

اس وقت بھی صورتِ حال یہی ہے کہ کفر کی تمام طاقتیں ایک دوسرے سے بغل گیر ہیں اور ہاتھ سے ہاتھ تھامے ہوئی ہیں، خاک کو خاکستر کر دینے والے بارود کا ڈھیر مسلمانوں کو خوف زدہ کرنے کے لئے جمع ہے اور ان ہی میں سے کسی ملک کے ذریعہ مسلمانوں کو کہلایا جاتا ہے کہ وہ فلاں فلاں تبدیلیوں کو قبول کریں، حکمراں بدلیں، سرحدوں میں تبدیلی لائیں، نظام تعلیم میں تغیر کو قبول کریں فلاں دشمن کو دوست اور فلاں دوست کو دشمن بنائیں، ان حالات میں مسلمانوں کا رویہ کیا ہونا چاہئے؟ یہی کہ وہ حوصلہ و ہمت کی متاع گراں مایہ کو اپنے ہاتھ سے جانے نہ دیں، یہ ان

کے لئے پست ہمتی اور کم حوصلگی کا ذریعہ نہ ہو، بلکہ اس سے خدا پران کا یقین بڑھ جائے، وہ دنیا کی محکومی قبول کرنے کے بجائے ایک خدا کی محکومی کو اپنے لئے کافی سمجھیں، وہ مادی طاقتوں کی کارسازی پر یقین کرنے کے بجائے خدا کی قدرت اور کارسازی پر یقین کریں اور کہہ اٹھیں کہ ہمارے لئے ہمارا خدا کافی ہے اور وہی ہمارا کارساز ہے، حَسْبُنَا اللَّهُ وَنِعْمَ الْوَكِيلُ۔

اس عداوت کی آخری حد کیا ہو سکتی ہے؟ متاعِ جان و مال کا لٹ جانا، لیکن جس قوم نے خود اپنی رضا و رغبت سے اپنے جان و مال کو اللہ تعالیٰ کے ہاتھ فروخت کر دیا ہو اور جس کو اس راہ میں پانے سے زیادہ کھونے اور جینے سے زیادہ مرنا عزیز ہو، کیا اسے بھی کوئی طاقت زیر کر سکتی ہے؟ اور کیا اس کو بھی خوف و ہراس میں مبتلا کیا جاسکتا ہے؟؟

معراج کا واقعہ مسلمانوں کے لئے دلداری اور طمانینت کا سامان ہے، کہ وہ مصیبت اور مایوس کن حالات کی وجہ سے حوصلہ نہ ہاریں، بلکہ اس طرح کے واقعات ان کے پائے استقامت کو مضبوط تر کرتا چلا جائے اور خدا پران کا یقین بڑھتا جائے، کہ جیسے رات کی تاریکیوں سے صبح کی پوٹھتی ہے اور گرمی جب اپنی انتہاء کو پہنچ جاتی ہے، تو آسمان سے بارانِ رحمت زمین پر پچھاور ہوتی ہے، اسی طرح باطل کے غلبہ و ظہور کے بعد حق ایک نئی آب و تاب کے ساتھ دنیا کی ظلمتوں پر چھا جاتا ہے اور ہزار کوششوں کے باوجود اس چراغ کو بجھایا نہیں جاسکتا، يُرِيدُونَ لِيُظْفِقُوا نُورَ اللَّهِ بِأَفْوَاهِهِمْ وَاللَّهُ مُتِمُّ نُورِهِ وَلَوْ كَرِهَ الْكَافِرُونَ (الصف: ۸) یہ ایک حقیقت ہے کہ کسی گروہ کے لئے سب سے بڑی طاقت اس کا اندرونی حوصلہ اور ہمت مردانہ ہے، جو قوم اس متاعِ حیات سے محروم ہو جائے، وہ ایک باعزت اور خوددار قوم کی حیثیت سے اپنا وجود کھودیتی ہے، ”واقعہ معراج“ کا پیغام یہی ہے کہ جہدِ مسلسل، یقینِ کامل اور ثبات و استقامت بالآخر حاملینِ حق کو عروج و سر بلندی سے سرخرو کرتی ہیں!!

○○○○

مکی زندگی کا پیغام

قرآن مجید میں آپ کی حیات طیبہ کو ”بہترین نمونہ عمل (احزاب: ۲۱) اور تمام عالم کے لئے سامانِ رحمت قرار دیا گیا ہے، (انبیاء: ۱۰۷) اس میں جہاں آپ کی فضیلت اور درجہ و مقام کا ذکر ہے، وہیں آپ کی شانِ جامعیت کی طرف بھی اشارہ ہے، آپ ﷺ کی ذات جہاں مختلف معاشی طبقات کے لئے اسوہ ہے، غریب ہو یا مالدار، کسان ہو یا کاشتکار، مزدور ہو یا آجر اور گاہک ہو یا تاجر، اور مختلف پیشوں اور عہدوں کے لئے نمونہ ہے، سلطان ہو یا وزیر اور قاضی و حاکم ہو یا سپہ سالار با تدبیر، وہی مختلف احوال میں بھی مشعلِ راہ ہے، شکست و ہزیمت ہو، فتح و نصرت ہو، غالب ہو، مغلوب ہو، سریر آرائے اقتدار ہو یا مظلومی و محکومی سے دوچار، کسی مسلمان کو اپنی راہِ عمل جاننے کے لئے کسی اور طرف دیکھنے کی حاجت نہیں، ایک یہودی نے حضرت عمر رضی اللہ عنہ پر طنز کیا کہ تمہارے پیغمبر تو تم کو قضاءِ حاجت تک کا طریقہ بتاتے ہیں، حضرت عمر رضی اللہ عنہ نے معذرت کرنے کے بجائے برجستہ فرمایا ”کیوں نہیں؟ ہمارے پیغمبر ﷺ نے قضاءِ حاجت کی حالت میں قبلہ کی طرف رخ یا پشت کرنے سے منع فرمایا ہے (ترمذی: عن ابی ایوب الانصاری، باب فی النهی عن استقبال القبلة) یہ اس حقیقت کی طرف اشارہ تھا کہ یہ اُمت کے لئے سرمایہ افتخار اور وجہ صدا عزاز ہے کہ اقوامِ عالم میں مسلمان ہی ایک ایسی قوم ہے جن کے پاس مکمل اسوہ حیات ہے اور ان کو کسی اور قوم کے سامنے فکری اور تہذیبی کا سہ لیبی کی حاجت نہیں، بہ قول خسرو:

پیغمبر پاک رہبرم، بس!

ربِ قدیر کے لئے یہ بات دشوار نہ تھی کہ نبوت کے ساتھ ہی سہولتوں اور آسانیوں کا راستہ کھل جاتا، جو لوگ فتحِ مکہ کے بعد دامنِ اسلام میں آئے، وہ پہلے ہی مرحلہ میں دعوتِ حق کو قبول کر لیتے، یا مکہ و طائف کی ابتلاؤں سے گزرے بغیر ہی اہل مدینہ اپنے دامنِ دلِ اسلام کے لئے

بچھا دیتے، لیکن اللہ کو یہ بات منظور تھی کہ آپ بھی آزمائشوں کی بھٹی میں تپائے جائیں اور عسرتوں کی راہ سے گزر کر منزل تک پہنچیں؛ تاکہ اُمت مشکل حالات میں بھی آپ کی حیات کو اپنے لئے اسوہ بنا سکے اور آپ کے نقش قدم پر چل کر کامیاب و ظفر مند ہو، آپ ﷺ کی مکی زندگی شاید اسی کی تکمیل ہے۔

پس آپ ﷺ کی مکی زندگی یقیناً ان لوگوں کے لئے اسوہ ہے جو کسی ایسے ملک میں آباد ہوں جہاں وہ اقلیت میں ہوں اور باگِ اقتدار ان کے ہاتھ میں نہ ہو، لیکن یہ کہنا بھی درست نہیں کہ موجودہ دور کے جمہوری ممالک (جن میں ہمارا ملک ہندوستان بھی ہے) مکمل طور پر پیغمبر اسلام صلی اللہ علیہ وسلم کی مکی زندگی کی صورتِ حال کا آئینہ دار ہے اور یہاں مسلمانوں کو بالکل وہی رویہ اختیار کرنا چاہئے جو مکہ میں آپ ﷺ کے ساتھیوں نے اختیار کیا تھا۔

ہمیں اس حقیقت کو تسلیم کرنا چاہئے کہ جمہوریت میں بعض مفسد ہیں اور سب سے بڑا فساد یہ ہے کہ اس نظام میں ”مقدار“ کو ”معیار“ پر اور ”تعداد“ کو ”استعداد“ پر ترجیح حاصل ہے، وہیں اس نظام میں بہت سی خوبیاں بھی ہیں، ان خوبیوں میں سب سے اہم بقاءِ باہم کا اصول، عقیدہ و اظہارِ رائے کی آزادی اور مخالف نقطہ نظر کو برداشت کرنے کی صلاحیت ہے اور حقیقت یہ ہے کہ موجودہ دور میں جمہوری طرز فکر کو عالمی سطح پر جو غلبہ حاصل ہوا ہے، اس میں اسلامی تعلیمات کا بھی خاص دخل ہے۔

اس جمہوری نظام کے تحت مسلمان اقلیت میں ہو کر بھی حکومت میں شریک و سہم ہیں، گو عملاً بعض مواقع پر کچھ نا انصافی محسوس کی جائے، لیکن دستوری اعتبار سے مذہب ان کے لئے آگے بڑھنے میں رکاوٹ نہیں ہے، مسلمان اپنے مذہبی افعال اور شعائر کو انجام دینے میں آزاد ہیں اور ان کو اپنی فکر اور رائے کے اظہار کی، بلکہ اس سے بڑھ کر اپنے مذہب کی تبلیغ کی بھی اجازت ہے، یہ وہ سہولتیں ہیں جو مکی زندگی میں مسلمانوں کو حاصل نہیں تھیں — تاہم اس کے باوجود ہندوستان کے موجودہ حالات میں مسلمان بہت کچھ آپ کی مکی زندگی سے روشنی حاصل کر سکتے ہیں اور اس کی

روشنی میں اپنے لئے لائحہ عمل مرتب کر سکتے ہیں۔

○ مکی زندگی میں مسلمانوں کا سب سے بڑا وصف ان کا اعلیٰ کردار اور بے داغ زندگی ہے، آپ ﷺ نے جب پہلی دفعہ صفا کی چوٹی پر اپنی نبوت کا اعلان فرمایا اور لوگوں کو دعوتِ توحید دی تو پہلے ان پر اپنی ذات کو پیش فرمایا اور ان حاضرین سے جو آپ کا بچپن دیکھ چکے تھے، آپ کی جوانی جن کی نگاہوں میں گزری تھی، جو آپ کی صبح و شام اور شب و روز سے بخوبی آگاہ تھے، معاملات میں آپ کو پرکھ چکے تھے اور اخلاق و دیانت میں آپ کا امتحان کر چکے تھے، دریافت فرمایا: کہ تم نے مجھے سچا پایا یا جھوٹا؟ اور امانت دار پایا یا خائن؟ — ان کا جواب ایک ہی تھا کہ ہم نے آپ کے اندر صدق و راستی اور امانت و وفا کے سوا کچھ نہیں پایا ہے! — یہ بھی تاریخ اخلاق کا ایک نادر واقعہ ہوگا کہ جب آپ نے ہجرت فرمائی تو اس وقت بھی اہل مکہ میں بہت سوں کی امانتیں آپ کے پاس تھیں، آپ نے عہد و پیمان کا ایسا پاس و لحاظ کیا کہ جانی دشمنوں کی امانتیں حضرت علی رضی اللہ عنہ کے سپرد کر گئے، بلکہ بظاہر حضرت علی رضی اللہ عنہ کی جان کو بھی اس مقصد کے لئے خطرہ میں ڈالنا گوارا کیا، لیکن اس کا پورا لحاظ رکھا کہ آپ کے دامن عمل پر کوئی چھینٹ نہ آنے پائے، یہی وجہ ہے کہ مکہ میں آپ کے مخالفین نے آپ کو ساحر و جادو گر اور پاگل و مجنون کہہ کر تو بدنام کیا، لیکن باوجود عداوت و دشمنی کے کسی کو یہ جرأت نہیں ہوئی کہ آپ کو جھوٹا یا بددیانت کہہ سکے۔

یہ صرف آپ ﷺ ہی کی حالت نہ تھی بلکہ جن لوگوں پر بھی آپ نے اپنی صحبت و رفاقت کی کرنیں ڈالی تھیں، وہ بھی اپنے کردار کی پختگی میں ممتاز و نمایاں حیثیت کے حامل تھے، حضرت ابو بکر رضی اللہ عنہ نے جب مخالفین کی ایذا رسانیوں اور مخالفتوں سے مجبور ہو کر مکہ چھوڑنا چاہا تو ابنِ دغنه سے ملاقات ہوئی، ابنِ دغنه نے کہا کہ آپ جیسے آدمی سے محرومی گوارا نہیں کی جاسکتی، اس لئے کہ آپ لوگوں کے ساتھ صلہ رحمی کرتے ہیں، لوگوں کے بوجھ اٹھاتے ہیں، پریشان حالوں کی مدد کرتے ہیں اور مہمان نوازی کرتے ہیں، یہ بالکل وہی الفاظ ہیں جو حضرت خدیجہ رضی اللہ عنہا نے پہلی

وحی نازل ہونے کے بعد حضور ﷺ کی گھبراہٹ کو دیکھتے ہوئے تسلی دینے کے لئے کہے تھے۔
 گویا جس طرح آپ ﷺ خود امانت و دیانت، حسن اخلاق، خوش معاہدگی، صدق و راستی،
 وفا شعاری، مظلوموں کی مدد اور مصیبت زدوں کی دستگیری کا نمونہ تھے، آپ نے اپنے صحابہ کو بھی
 اسی سانچے میں ڈھال دیا تھا، اس کے نتیجے میں مسلمان گویا ہر مغلوب تھے؛ بلکہ مغلوب سے بڑھ
 کر ستم رسیدہ اور مظلوم تھے، لیکن اخلاقی اعتبار سے ان کو ایک طرح کی بالادستی حاصل تھی، لوگ
 سماجی زندگی میں ان کے اس وصف خاص کو محسوس کرتے تھے اور وہ ان کو اپنے خیال کے مطابق
 بددین تو کہتے تھے لیکن ان کو ہمت نہ ہوتی تھی، کہ مسلمانوں کے اخلاق و معاملات کے بارے
 میں کہیں انگلی رکھ سکیں یا زبان کھول سکیں، یہاں تک کہ حضرت ابوسفیان رضی اللہ عنہ — جو ابھی
 مسلمان نہیں ہوئے تھے، — سے جب ہرقل نے دربار شاہی میں آپ ﷺ کے بارے میں
 استفسار کیا تو باوجود کوشش کے آپ کے بارے میں کوئی ایسی بات نہ کہہ پائے جو آپ کی کسی
 اخلاقی کوتاہی کو بتاتی ہو، اسی طرح جب مسلمان مہاجرین کے خلاف اہل مکہ کا نمائندہ وفد شاہ حبش
 نجاشی کے دربار میں پہنچا تو اس کو بھی اس کے سوا کوئی بات کہنے کو نہ ملی کہ مسلمان حضرت عیسیٰ علیہ السلام
 کے متعلق جو عقیدہ رکھتے ہیں، وہ عیسائیوں کے مشہور عقیدہ کے خلاف ہے۔

اس اخلاقی برتری کا نتیجہ تھا کہ خود اہل مکہ میں جو نیک دل، انصاف پسند اور صاف ذہن
 کے لوگ تھے وہ مسلمانوں کے تئیں گوشہ ہمدردی رکھتے تھے اور یہ ہمدردی بعض مشکل اوقات میں
 مسلمانوں کے لئے طوفان میں ساحل ثابت ہوتی تھی، شعب ابی طالب کے بائیکاٹ کو ختم کرنے
 میں ابوالنختری بن ہشام اور دوسرے اہل مکہ نے جو کردار ادا کیا، وہ دراصل مسلمانوں کے اسی
 اخلاقی تفوق کا نتیجہ تھا۔

ہندوستان میں مسلمانوں کے لئے سب سے اہم اور ضروری نکتہ یہی ہے کہ وہ اپنی اخلاقی
 سطح کو عام لوگوں سے اونچی رکھیں ان کی یہ حیثیت اس درجہ نمایاں ہو کہ ان میں اور دوسرے

لوگوں میں اس فرق کو نمایاں طور پر محسوس کیا جاسکے — لیکن بد قسمتی سے مسلمانوں نے یہ طے کر رکھا ہے کہ وہ اخلاق و عمل کی کوتاہیوں میں کسی بھی طرح اپنے غیر مسلم بھائیوں سے پیچھے نہیں رہیں گے، بلکہ بعض دفعہ تو جہالت اور خداناترسی کی وجہ سے مسلمانوں کا حال غیر مسلموں سے بھی ابتر ہو جاتا ہے، جب تک سماجی زندگی میں یہ صورت حال بتدیل نہیں ہوگی، ہم اپنی ہمسایہ قوموں کی محبت حاصل نہیں کر پائیں گے۔

○ آپ کی مکی زندگی سے ہمیں یہ سبق بھی ملتا ہے کہ مسلمان جہاں کہیں بھی ہوں، مادی اور مذہبی وجود و بقاء کے لئے ممکنہ وسائل کو اختیار کریں اور اس سے فائدہ اٹھائیں، مکہ میں کوئی باضابطہ حکومت نہیں تھی اور نہ کوئی قانون و ضابطہ تھا، لیکن اس کے باوجود وہاں بھی قبائلی تحفظ اور شخصی پناہ (جوار) کا طریقہ رائج تھا، یعنی ایک قبیلہ کے لوگ اپنے قبیلہ کے افراد و اشخاص کا پورا تحفظ کیا کرتے تھے اور ان پر ہونے والی کسی زیادتی کو اجتماعی مسئلہ تصور کر کے اس کا مقابلہ کرتے تھے، اس خاندانی طرفداری میں جائز اور ناجائز اور صحیح و غلط کا بھی امتیاز نہ ہوتا تھا اور اس باب میں ایک دوسرے کے شریک و سہم ہوا کرتے تھے، آپ ﷺ کی بعثت کے وقت حضرت ابوطالب سردار قبیلہ تھے، چنانچہ جب تک وہ زندہ رہے، آپ نے خاندانی تحفظ کی اس قدیم روایت سے پورا پورا فائدہ اٹھایا، یہی وجہ ہے کہ ابوطالب کی زندگی میں اعداء اسلام کو کبھی آپ پر دست درازی کی جرأت نہیں ہوئی، یہاں تک کہ شعب ابی طالب کے بائیکاٹ کے وقت بنی ہاشم و بنی مطلب کے وہ لوگ بھی آپ کے ساتھ شریک رہے، جو ابھی اسلام نہیں لائے تھے، اگر اس بائیکاٹ میں مسلمانوں کے ساتھ پورا قبیلہ شریک نہ ہوتا تو شاید اہل مکہ اس سے شدید تر رویہ اختیار کرتے اور مسلمان زیادہ مشکلات سے دوچار ہوتے، لیکن بنو ہاشم و بنو مطلب کی طرف سے مسلمانوں کی پشت پناہی کی وجہ سے مخالفین کو مقاطعہ سے بڑھ کر کسی اور اقدام کی ہمت نہیں ہوئی، اسی طرح شخصی پناہ اور جوار کے قانون سے بھی مسلمانوں نے استفادہ کیا اور مسلمانوں نے اپنے اہل تعلق غیر مسلموں کی پناہ حاصل کر لی، خود حضرت ابو بکر رضی اللہ عنہ کچھ عرصہ تک ابن دغنے کی پناہ میں رہے۔

اس سے معلوم ہوا کہ ہندوستان اور اس جیسے ممالک میں مسلمانوں کا فرض ہے کہ وہ ملک کے آئین اور دستور کے دائرہ میں رہتے ہوئے مواقع سے استفادہ کریں اور اس میں نہ تامل کریں اور نہ کوتاہی، تحفظ صرف جان ہی کا نہیں ہے؛ بلکہ مالی و معاشی حیثیت کا تحفظ، تہذیب و تمدن اور کلچر کی حفاظت، اپنے مذہبی اقدار اور حقوق کا بچاؤ، اپنی زبان و ادب کا تحفظ اور ملکی قانون کے دائرہ میں رہتے ہوئے ان کے لئے کوشش مسلمانوں کا فریضہ ہے۔

○ آپ کی کئی زندگی ہمیں یہ بھی بتاتی ہے کہ بے موقع اور اپنی طاقت سے بڑھ کر اشتعال سے گریز بہت ضروری ہے، ورنہ ایسا جوش جو ہوش سے عاری ہو، ہمیشہ قوموں کے لئے نقصان ہی کا باعث ہوتا ہے، جب تک آپ مکہ میں رہے، خاص طور پر ان مسلمانوں کے ساتھ — جو غلام تھے — بے جا زیادتیوں کا سلسلہ جاری تھا اور ان کو ایسی اذیتیں دی جاتی تھیں، جو ناقابل بیان اور ناقابل تصور تھیں، کیوں کہ عرب خیال کرتے تھے کہ ان کے لئے ان کے غلام کی حیثیت عام املاک کی سی ہے اور ان کے ساتھ ہرزیادتی روا ہے۔ اس میں کوئی دوسرا دخل نہیں دے سکتا تھا، آپ ﷺ اور آپ کے اصحاب رضی اللہ عنہم اس صورت حال کو دیکھ کر بے چین ہو جاتے اور ٹرپ اٹھتے، لیکن اس کے باوجود آپ ﷺ نے کوئی قدم نہیں اٹھایا اور باوجود اس کے کہ بعض صحابہ رضی اللہ عنہم نے تنگ آ کر جہاد کی اجازت چاہی، آپ صبر و تحمل ہی کی تلقین فرماتے رہے، حضرت عمر رضی اللہ عنہ کے قبول اسلام کے بعد ایک بار کعبہ کے پاس نماز ادا کرنے کے سوا مسلمانوں نے کبھی بیت اللہ شریف کے پاس نماز ادا کرنے اور خدا کے اس گھر کو بتوں کی آلائش سے پاک کرنے کی اس وقت کوئی کوشش نہ کی، کیوں کہ اس وقت اشتعال و بے صبری کی ایک چنگاری بھی مسلمانوں کے اس چھوٹے سے گھر وندے کو خاکستر کر سکتی تھی۔

لیکن اس سے یہ نہ سمجھنا چاہئے کہ مسلمان ہر جگہ سپر اندازی کا ثبوت دیں اور اپنی تہذیب، زبان، شہری حقوق اور سب سے بڑھ کر مذہبی شخصیات سے صرف اس لئے ہاتھ دھوتے جائیں کہ دوسرے مذاہب کے لوگ ہم سے ناراض نہ ہو جائیں، یہ صبر نہیں ”مداہنت“ ہے اور اپنے بقاء کی

تذبیہ نہیں، قومی خودکشی ہے، اور شرعاً بھی مسلمانوں کے لئے کسی طور اس کو قبول کرنا روا نہیں، دراصل کچھ شریعت پر ایسے ہوتے ہیں کہ وہ بہر حال مخالفت اور عناد ہی کا راستہ اختیار کرتے ہیں اور مذہبی طور پر اپنے آپ کو فنا کر دینے کے سوا کوئی چیز نہیں، جو ان کو مطمئن کر سکے، ایسوں کو آسودہ خاطر کرنا اور ان کو رام کرنے کے لئے ”لو اور دو“ کا راستہ اختیار کرنا ہمارے لئے قطعاً جائز نہیں۔

حقیقت یہ ہے کہ اس بارے میں نہ یہ افراط درست ہے کہ مسلمان اپنی ہمسایہ قوموں کے ساتھ ”بے معنی جہاد“ چھیڑ دیں اور قانون کو بالائے طاق رکھ کر اپنے جذبات کا اظہار کریں، اور نہ یہ صحیح ہے کہ صبر کے نام پر بزدلی اور ضمیر فروشی کا ثبوت دیں اور اپنے ملی وجود ہی سے دستبردار ہو جائیں، اسلام بے شک ایک نہایت روادار مذاہب ہے، لیکن یہ بھی یاد رکھنا چاہئے کہ رواداری دوسروں کے وجود کو برداشت کرنے کا نام ہے نہ کہ اپنے وجود کو کھود دینے کا، اہل مکہ نے جب آپ سے ”لو اور دو“ پر معاملہ طے کرنا چاہا تو آپ نے صاف انکار کر دیا اور اللہ تعالیٰ نے فرمایا: لَكُمْ دِينُكُمْ وَلِيَ دِينِ، (کافرون: ۶) ایک ایسا ملک جس کی تعمیر اور انتظام و انصرام میں ہم بہر حال کسی نہ کسی درجہ شریک ہیں، اپنے آپ کو کسی شرعی حق سے دستبردار کر لینا ایک سنگین قومی جرم اور رب کائنات کے ساتھ بد عہدی کے مترادف ہے۔

○ قرآن کے مطالعہ سے معلوم ہوتا ہے کہ جب بھی کوئی دعوت حق اٹھتی ہے، قوم کے سربر آوردہ، ذی اثر اور مقتدر لوگ (ملا قوم) اس کی مخالفت کرتے ہیں اور دبے کچلے لوگ (اراذل قوم) ہی ابتداء اس میں دعوت پر لبیک کہتے ہیں۔ مکہ میں بھی یہی صورت حال پیش آئی، رؤساء نے مخالفت کی اور قدم قدم پر رکاوٹیں پیدا کیں، غلاموں نے دین حق کا استقبال کیا، ابو جہل و ابولہب، عقبہ و عتبہ، ابوسفیان وغیرہ نے مخالفت اور عداوت کے طوفان بپا کر دیئے، بلال و صہیب اور خباب و یاسر رضی اللہ عنہم جیسے لوگ اسی طوفان کو سہتے ہوئے آپ پر ایمان لائے، پھر آہستہ آہستہ اسلام غلاموں، مظلوموں، کمزوروں، ستم رسیدوں اور دبے کچلے ہوئے لوگوں کا سہارا بن گیا اور ایسے ہی لوگوں کی پناہ گاہ کی حیثیت سے متعارف ہوا، مدینہ کے انصار بھی مظلوم ہی تھے،

یہودان پر ہر طرح کا ظلم روار کھتے تھے اور ان کو معاشی غلام بنا چکے تھے، مکہ کے لوگ ان کو اتنا حقیر جانتے تھے کہ بدر کی لڑائی میں دعوتِ مبارزت میں انصار سامنے آگئے تو ان سے مقابلہ کرنے میں بھی ان کو اپنی حقارت کا احساس ہوا اور انھوں نے قریش مکہ سے اپنا مقابل طلب کیا۔ لیکن ان ہی پسماندہ طبقات کی مدد سے اسلام کی جڑیں مضبوط ہوئیں اور جب وہ ناقابلِ تخییر طاقت بن گیا، تو رؤساء قوم نے بھی اپنی سپر ڈال دی، وہ عناد و تعصب کے بجائے حقیقت پسندی کے ساتھ اسلام کو سمجھنے پر مجبور ہوئے اور اسی نے ان کو ایمان کی توفیق سے سرفراز کیا، یہاں تک کہ وہی ہادین اسلام، خادین اسلام بن کر سامنے آئے..... ہندوستان میں بھی مسلمانوں کو محسوس کرنا چاہئے کہ اس ملک میں ایک طبقہ مسلمانوں سے بھی زیادہ مظلوم ہے، وہ صدیوں سے سماجی نا انصافیوں کا شکار ہے، اس کو انسان کا درجہ بھی حاصل نہیں ہے، مسلمانوں کے لئے یہ ایک شرعی فریضہ اور اسوۂ نبوی ﷺ کی پیروی بھی ہے اور سیاسی و ملکی مصلحت بھی کہ وہ اس طبقہ کو ساتھ لے کر جدوجہد کریں اور اس کی طرف محبت کا ہاتھ بڑھائیں؛ تاکہ وہ لوگ جو اونچے طبقہ کے لوگ کہلاتے ہیں، نہ ان کا استحصال کر سکیں اور نہ مسلمانوں کا۔

○ ملکی زندگی کا سب سے بڑا پیغام دعوتِ الی اللہ کا کام ہے، ایسے غیر مسلم جن سے بہ حیثیت قوم مسلمانوں کا بقاء باہم کا معاہدہ نہ ہو اور ان تک دعوتِ دین پہنچائی جا چکی ہو، ان ہی سے جہاد کی گنجائش ہے، جس قوم کے ساتھ ہم ایک معاہدہ کے ساتھ رہتے ہوں اور مزید ستم یہ کہ ہم نے ان تک اللہ کی امانت کبریٰ کو پہنچانے کا اہتمام بھی نہ کیا ہو، ان سے جہاد کی گنجائش نہیں، نیز ملکی زندگی ہمیں بتاتی ہے کہ اگر کسی خطہ میں مسلمان مظلوم ہوں اور وہ ایسی اجتماعی تنظیمی قوت کے مالک نہ ہوں کہ جہاد کر سکیں، جب بھی ان کے لئے دوہی راستے ہیں، دعوتِ دین اور جب دعوت کا حق ادا کرنے کے باوجود لوگ اس کو قبول نہ کریں بلکہ اپنے آپ کو بھی ایمان پر باقی رکھنا مشکل ہو جائے تو ہجرت۔

ہندوستان میں ہم ایک معاہدہ کی بنیاد پر دوسری اقوام کے ساتھ اس طرح رہنے کا عہد

کر چکے ہیں، جس میں ہر ایک کو اپنے مذہب پر چلنے کی آزادی ہے، مسلمانوں میں وہ اجتماعیت مفقود ہے جو پوری اُمت کو ایک لڑی سے پروتی ہے اور جس کی بنیاد نظام امارت پر ہے، علاقائی مصیبتوں نے مسلم ملکوں کے دروازے خود مسلمانوں پر اس قوت سے بند کر رکھے ہیں کہ ایسے ملکوں کو ترک وطن نسبتاً آسان ہے جو غیر مسلم کہلاتے ہیں، لیکن مسلم ملکوں میں شہریت حاصل کرنا جوئے شیر لانے سے کم نہیں، ہندوستانی مسلمانوں نے اہل وطن میں دعوت الی اللہ کا کام ”نہیں“ کے برابر کیا ہے اور ہمیں اعتراف کرنا چاہئے کہ ہم اس باب میں مسلسل ایک ایسی خیانت کے مرتکب ہیں، جو شاید خیانت کی سب سے بدترین قسم ہے، نہ اس ملک میں دین کی دعوت اور اس پر عمل کے وسیع امکانات کے ہوتے ہوئے ترک وطن کو ہجرت کا نام دینا صحیح ہے اور اگر بالفرض کوئی کسی مسلم ملک کو ’ہجرت‘ کرنا چاہے تو نہ ایسا کرنا اس کے لئے ممکن ہے، ان حالات میں مسلمانوں کے لئے صرف ایک ہی راہ ”دعوت دین“ کی رہ جاتی ہے؛ کہ اسلام کے جس پیغام کو صدیوں سے مسلمانوں نے نہاں خانہ دل میں چھپا رکھا ہے اور جس پر ان ہی کی طرح پوری انسانیت کا حق ہے، اس کو اس کے حق داروں تک پہنچایا جائے اور دعوت کے اس اہم اور نبوی کام کے لئے تمام ممکنہ وسائل کو رو بہ عمل لایا جائے، آپ ﷺ نے کار دعوت کے لئے نہ کسی خاص طریقہ پر قناعت فرمایا اور نہ کسی اجتماع سے استفادہ میں حجاب سے کام لیا، صفا کی پہاڑی پر، دیوار کعبہ کے سائے میں، مکہ کے گلی کوچوں میں، حج اور مقامات حج میں، عکاظ کے میلوں میں، طائف کے بازاروں میں، گھر گھر اور در در، زبان و بیان سے اور جہاں ضرورت ہوئی وہاں تحریر و قلم سے، غرض آپ نے ہمیشہ مقصد دعوت پر نگاہ رکھی، ہندوستان میں بھی ہمیں اسی کو ملحوظ رکھنا ہوگا اور تمام ممکنہ و جائز ذرائع و وسائل سے کام لیتے ہوئے اسلام کے پیغام کو پہنچانا ہوگا، یہی ملکی زندگی کا سب سے بڑا پیغام ہے!

دعوتِ دینِ مسلمانوں کے لئے اللہ کی نصرت کی کلید اور اعداءِ دین کے لئے خدا کی پکڑ اور مواخذہ کا باعث ہوتی ہے، یہ مکہ کی آبلہ پائی اور طائف کی زخم خوردگی اور دل شکستگی ہی تھی، جس نے مدینہ کی ارضِ طیبہ میں ایمان کا شجر طوبیٰ لگانے کا غیبی سر و سامان فراہم کیا اور اللہ نے بے شان و گمان مدینہ کے نرم خو، وفا شعار اور سراپا ایثار جاں نثاروں کو آپ کے دامنِ نبوت سے ایسا وابستہ کر دیا کہ مکہ کے ٹھکرائے ہوؤں کا مدینہ نے شاہانہ و گرم جوشانہ خیر مقدم کیا، یا تو مکہ میں تلواریں اس لئے بے نیام ہوئی تھیں کہ ان میکشانِ توحید کے خون سے اپنی پیاس بجھائیں یا مدینہ میں انھیں بے وطنانِ نیک بخت کے لئے تلواریں بے لباس ہوئیں کہ ان پر قربان ہو کر شاد کام ہوں، یہ خدا کی نصرت کا ظہور تھا اور بدر کے میدان میں مسلمانوں کی بے سر و سامان، فاقہ مست اور مقدر کے اعتبار سے نہایت قلیل فوج کا مکہ کے غرقِ اسلحہ و آہن کثیر تعدادِ سوراؤں پر غلبہ حاصل کرنا اور اساطینِ اہل مکہ کا اس جنگ میں کام آجانا اللہ کی طرف سے حقِ دعوت ادا کئے جانے کے باوجود قبولِ اسلام سے انکار کرنے والوں کا مواخذہ تھا — یہ دونوں باتیں اس کے بغیر ممکن نہیں کہ مسلمان ہندوستان میں یکسو ہو کر اس ہتھیار کو سہارا بنا لیں جو اسلامی تاریخ کا سب سے زیادہ موزوں اور کامیاب ہتھیار ہے۔ وباللہ التوفیق وهو المستعان



مدینہ کی طرف.....

اسلامی کیلنڈر کا نیا سال ۱۲۲۲ھ شروع ہو چکا ہے اور ابھی اس کا پہلا مہینہ چل رہا ہے، اسلامی کیلنڈر کے لئے پیغمبر اسلام جناب محمد رسول اللہ ﷺ کے واقعہ ہجرت کو بنیاد بنایا گیا ہے، اسی لئے اس کو ہجری تقویم کہتے ہیں، اسلامی تقویم کی بنیاد رکھنے کا سہرا سیدنا حضرت عمر فاروق رضی اللہ عنہ کے سر ہے اور اکابر صحابہ کے مشورہ سے سیرۃ نبوی کے اس اہم واقعہ کا اس کیلنڈر کے لئے انتخاب عمل میں آیا ہے، رسول اللہ ﷺ کی ولادت باسعادت سے بڑھ کر انسانیت کے لئے کیا مزیدہ جاں فزا ہو سکتا ہے؟ غزوہ بدر بعثت محمدی کے بعد باطل کے مقابلہ حق کی فتح مندی اور سر بلندی کا پہلا واقعہ ہے، فتح مکہ تاریخ نبوی میں مسلمانوں کی سب سے بڑی فتح تھی، بلکہ فتح مبین ہے، جس نے پورے جزیرۃ العرب کی سرکش گردنوں کو اسلام کی چوکھٹ پر خم کر دیا تھا، حجۃ الوداع آپ ﷺ کے رفقاء کا سب سے بڑا اجتماع اور امت سے آپ کی وداعی ملاقات کا دن تھا، آپ کی وفات سے بڑھ کر کون سا سرمایہ غم ہو سکتا ہے، جو اس امت کو ہمیشہ گھلاتا رہے، لیکن ان تمام واقعات کو چھوڑ کر صحابہ نے واقعہ ہجرت کا اس اہم مقصد کے لئے انتخاب کیا، اس سے انداز کیا جاسکتا ہے کہ ہجرت کے واقعہ میں امت کے لئے کس قدر موعظت اور تذکیر کا سامان ہے، — آئیے! آج ہم اس سبق کو تازہ کریں اور اپنی عملی زندگی میں اس سے روشنی حاصل کریں:

○ جب رسول اللہ ﷺ مکہ کے ہر گھر اور در تک اسلام کا پیغام پہنچا چکے، مکہ کے گرد و پیش کے علاقوں میں بھی اس دعوت حق کی دستک دی اور حج کے اجتماعات اور عکاظ کے میلوں کے ذریعہ عرب کے ایک ایک قبیلہ کی خوشامد فرمائی کہ وہ اس دعوت پر لبیک کہیں تو ہر طرف سے رد و انکار ہی کی صدا آئی، طنز و تشنیع ہی کے تیر پھینکے گئے اور مکہ و طائف کے لوگوں نے تو مسلمانوں کو ذہنی اور جسمانی اذیت پہنچانے میں بھی کوئی کسر نہیں چھوڑی، نا اُمیدی اور انکار کی اس گھنگھور گھٹا

میں روشنی کا صرف ایک چراغ تھا، جو مدینہ کی سرزمین میں جلا تھا، جس نے کھلے طور پر اس دعوت کا استقبال کیا اور مکہ کے مظلوم و ستم رسیدہ مسلمانوں کو اپنے گھر میں پناہ دینے کے پیشکش کی؛ چنانچہ رسول اللہ ﷺ نے محبت و وفا کی اس سرزمین کی دعوت کو قبول فرمایا اور نبوت کے تیرہویں سال مسلمانوں کو مدینہ ہجرت کرنے کی اجازت دی، چند ہی ماہ میں آہستہ آہستہ اکثر مسلمان مدینہ کوچ کر گئے، رسول اللہ ﷺ، حضرت ابوبکر رضی اللہ عنہ، حضرت علی رضی اللہ عنہ اور کچھ مجبور مسلمان ہی تھے، جو اب مکہ میں باقی رہ گئے تھے۔ اس سے معلوم ہوا کہ ہجرت سے پہلے دعوت کا مقام ہے، جب کسی قوم پر دعوتِ دین کا حق ادا کر دیا جائے، اور ان پر حجت پوری ہو جائے، تو اپنے دین کی حفاظت اور دوسری قوموں تک دین کی دعوت کی غرض سے وطن عزیز کو چھوڑنا ہجرت ہے، بہتر معاش کی تلاش میں اور امن و امان کی طلب میں ترک وطن ہی کا نام ہجرت نہیں، جیسا کہ آج کل ”مہاجر“ کا لفظ ہر تارک وطن کے لئے بول دیا جاتا ہے۔

نبوت کے چودہویں سال خود آپ ﷺ کو ہجرت کی اجازت ملی، آپ ﷺ نے ہجرت کا ارادہ فرمایا، اس ارادہ سے حضرت علی رضی اللہ عنہ، حضرت ابوبکر رضی اللہ عنہ، حضرت ابوبکر رضی اللہ عنہ کی دو صاحب زادیاں حضرت اسماء رضی اللہ عنہا اور ام المومنین حضرت عائشہ رضی اللہ عنہا کے سوا کوئی باخبر نہیں تھا، (بخاری: باب ہجرة النبي ﷺ واصحابه الى المدينة، حدیث نمبر: ۳۹۵) — اس سے رازداری کا سبق ملتا ہے، نازک فیصلوں کے اظہار میں احتیاط اور پردہ داری ضروری ہے، افسوس کہ آج امت میں اس کا فقدان ہے، ہم ابھی کوئی اقدام نہیں کرتے، لیکن اپنی اشتعال انگیز سرخیوں سے ذرائع ابلاغ کو پہلے ہی گرما گرم مواد فراہم کر دیتے ہیں، یہ جرات نہیں بلکہ بے وقوفی ہے اور آج ہم نے قومی زندگی میں یہی راستہ اختیار کیا ہوا ہے۔

○ اہل مکہ کو اندازہ ہو گیا کہ اب آپ ﷺ بھی ہجرت کرنے والے ہیں اور اگر آپ ﷺ بیچ کے مدینہ چلے گئے، تو پھر مسلمانوں کو کچلنا ممکن نہ ہوگا، چنانچہ انھوں نے مشورے

کئے اور شب میں آپ ﷺ کے قتل کا منصوبہ بنا کر بارگاہِ نبوت کا محاصرہ کر لیا، رسول اللہ ﷺ کو خدا کی طرف سے اس واقعہ کی اطلاع دی گئی، آپ ﷺ کے پاس اب بھی اہل مکہ اور اپنے جانی دشمنوں کی بہت سی امانتیں تھیں، آپ ﷺ نے حضرت علی رضی اللہ عنہ کو یہ امانتیں سپرد کیں اور ان سے خواہش فرمائی کہ آج کی شب وہ آپ کی استراحت گاہ میں وہی چادر اوڑھ کر آرام کریں، جنھیں آپ ﷺ اوڑھا کرتے تھے، چنانچہ آپ ﷺ ایک مشت خاک پھینکتے اور سورہ یسین کی ابتدائی آیات پڑھتے ہوئے نکل آئے اور حضرت علی رضی اللہ عنہ بستر مبارک پر محو خواب ہوئے، اس میں امانت و دیانت کا کتنا بڑا سبق ہے! غلامانِ محمد ﷺ کو اخلاق و کردار اور دیانت و اعتبار کی نسبت سے اس مقام پر ہونا چاہئے کہ اس کا جانی دشمن بھی اس کو اپنی امانتوں کے لئے سب سے محفوظ اور مامون سمجھے کہ یہی لوگوں کے قلوب کو فتح کرنے کی کلید ہے، پھر حضرت علی رضی اللہ عنہ کی قربانی ملاحظہ فرمائیے، کہ بقول علامہ شبلی رحمہ اللہ نعمانی ”آج رسول اللہ ﷺ کا بستر خواب قتل گاہ کی زمین ہے، لیکن فاتحِ خیبر کے لئے قتل گاہ فرش گل تھا“ یعنی حضرت علی رضی اللہ عنہ نے یہ جاننے کے باوجود کہ یہ آرام گاہ ان کے قتل گاہ میں تبدیل ہو سکتی ہے اور یہ بستر خواب مرگ کا بستر بھی بن سکتا ہے، بہ سرو چشم یہ خطرہ مول لے کر آپ ﷺ کے حکم کی تعمیل فرمائی۔

○ آپ ﷺ ۱۳ ربیع الاول کو پیر کے دن رات ہی کے وقت حضرت ابوبکر رضی اللہ عنہ کے یہاں تشریف لے گئے اور وہاں سے تین میل چل کر غارِ ثور کی پناہ لی، پھر تین دن یہاں چھپے رہے، اس کے بعد مدینہ تشریف لے گئے، اس مختصر مدت میں حضرت ابوبکر رضی اللہ عنہ اور آپ کے خانوادہ نے قربانی کے ایسے نقوش جاوداں چھوڑے ہیں کہ شاید ہی آسمان کی آنکھوں نے اس کی کوئی مثال دیکھی ہو، گھر میں جو کچھ تھا، پانچ چھ ہزار درہم، سب حضرت ابوبکر رضی اللہ عنہ نے ساتھ لے لیا اور گھر والوں کے لئے اللہ اور اس کے رسول کا نام چھوڑ آئے، حضرت ابوبکر رضی اللہ عنہ کے والد حضرت ابوقحافہ بہت سن رسیدہ اور نابینا تھے، انھوں نے اپنی پوتیوں سے بے چین ہو کر کہا کہ

ابوبکر رضی اللہ عنہ نے تو ہم لوگوں کی گذران کے لئے کچھ چھوڑا بھی نہ ہوگا؟ حضرت اسماء اور حضرت عائشہ بہت کم عمر تھیں، لیکن آخر ان کی رگوں میں خونِ صدیق رواں تھا، کچھ مٹی، پتھر وغیرہ کے ٹکڑے گھر کے یک کونے میں جمع کر دیئے، جہاں حضرت ابوبکر رضی اللہ عنہ درہم و دینار رکھتے تھے، ان کو چند چٹائیوں سے ڈھانک دیا اور اپنے بوڑھے نابینا دادا کو لے جا کر تشفی دلائی کہ حضرت ابوبکر رضی اللہ عنہ ہم لوگوں کے لئے بہت کچھ چھوڑ کر گئے ہیں، حضرت ابوحنانہ نے واقعی اسے سچ جانا، کہنے لگے: پھر تو کوئی حرج نہیں، حضرت اسماء کہتی ہیں کہ میں نے یہ محض اپنے بوڑھے دادا کی طمانینت کے لئے کیا تھا، ولکن أردت أن اسکن الشيخ بذالك، (البدایہ والنہایہ: ۳/۱۷۹) معلوم ہوا کہ مسلمانوں کو اپنی بچوں کی تربیت اس انداز سے کرنی چاہئے کہ وہ دین کے لئے پیش آنے والے سرد گرم میں والدین کا ساتھ دے سکیں۔

○ جب غارِ ثور میں پہنچے، تو حضرت ابوبکر رضی اللہ عنہ نے خود آگے بڑھ کر غار کو ٹٹول کر دیکھا کہ کہیں غار میں کوئی درندہ یا سانپ وغیرہ تو نہیں ہے؟ تاکہ رسول اللہ صلی اللہ علیہ وسلم اس سے محفوظ رہیں، بلکہ بعض روایات میں ہے کہ ایک سوراخ سے سانپ نے حضرت ابوبکر رضی اللہ عنہ کو ڈس بھی لیا، ثور کو جاتے ہوئے حضرت ابوبکر رضی اللہ عنہ کی کیفیت یہ تھی کہ کبھی آپ صلی اللہ علیہ وسلم کے آگے آجاتے اور کبھی پیچھے، کبھی دائیں آجاتے اور کبھی بائیں، حضور نے یہ کیفیت دیکھی تو سبب دریافت فرمایا: عرض کنناں ہوئے کہ مجھے جس سمت سے آپ پر خطرہ محسوس ہوتا ہے، میں ادھر آجاتا ہوں تاکہ اگر کوئی مصیبت آئے تو میں اس مصیبت کو سہوں اور آپ صلی اللہ علیہ وسلم محفوظ رہیں، جہاں حضور صلی اللہ علیہ وسلم اپنی نعل مبارک اتار لیتے، وہاں حضرت ابوبکر رضی اللہ عنہ آپ صلی اللہ علیہ وسلم کو اپنے کاندھوں پر اٹھا لیتے، (حوالہ سابق) — قربان جائیے! حضرت ابوبکر کے صدق و صفا اور جاں نثاری محبت پر، یہ محبت رسول حضرت ابوبکر رضی اللہ عنہ کی میراث ہے، جو حفاظتِ ایمان کے لئے متاعِ گراں مایہ ہے اور جو فاسق و فاجر اور دین سے ناواقف و نابلد کلمہ گو کو بھی ایمان پر ثابت قدم رکھتی ہے۔

○ تین دنوں بعد آپ ﷺ اور حضرت ابو بکر مدینہ کی سمت عام راستہ کو چھوڑ کر ایک غیر معروف راستہ سے نکلے، موقع بہ موقع گزرنے والوں سے ملاقات ہوتی، حضرت ابو بکر رضی اللہ عنہ تجارتی تعلقات کی بناء پر بڑے متعارف تھے، لوگ حضرت ابو بکر رضی اللہ عنہ سے پوچھتے کہ آپ کے ساتھ یہ کون صاحب ہیں؟ حضرت ابو بکر رضی اللہ عنہ ایک ذومعینین جملہ کہتے: دلیلِ یدلنی ایک راہ بتلانے والا ہے جو ہمیں راہ بتلا رہا ہے، پوچھنے والے سمجھتے کہ ریگستان میں چوں کہ راہبر کی ضرورت پڑتی تھی، وہی راہبر مراد ہے، لیکن حضرت ابو بکر رضی اللہ عنہ کا منشا ہوتا کہ آپ ﷺ ہمارے روحانی راہبر ہیں، — اسی کو حدیث میں ایمانی فراست سے تعبیر کیا گیا ہے، کہ مومن کو معاملہ فہم، خطرات کے بارے میں محتاط اور امکانی اندیشوں کے بارے میں چوکنا ہونا چاہئے اور ایسی بات کہنی چاہئے کہ جو حقیقت کے مطابق بھی ہو اور کسی آزمائش کا سبب بھی نہ بنے۔

واقعہ ہجرت میں یہ بات بھی قابل ذکر ہے کہ جب حضور ﷺ نے حضرت ابو بکر رضی اللہ عنہ کو اشارہ کیا کہ وہ ہجرت میں ان کے رفیق ہوں گے تو حضرت ابو بکر رضی اللہ عنہ کی آنکھوں میں خوشی کے آنسو تیرنے لگے، حضرت عائشہ کہتی ہیں کہ میں نے پہلی بار محسوس کیا کہ غایت مسرت میں بھی آنکھیں اشک بداماں ہو جاتی ہیں، چنانچہ حضرت ابو بکر رضی اللہ عنہ نے دو اونٹنیاں خاص اسی مقصد کے لئے خریدیں اور حضور ﷺ سے عرض گزار ہوئے کہ ایک اونٹنی قبول فرمائی جائے، لیکن رسول اللہ ﷺ نے بہ اصرار اس کی قیمت ادا فرمائی، غالباً حیات نبوی میں دو مواقع ایسے ہیں کہ جن میں آپ ﷺ نے بہ اصرار قیمت ادا کی ہے، ایک یہ موقع اور دوسرے مسجد نبوی کی زمین خریدنے کا موقع — معلوم ہوا کہ جب کوئی چیز دینی اغراض کے لئے لی جائے، تو اس میں انسان کو دوسروں کی عطایا پر قناعت کرنے کی بجائے بہ حد گنجائش خود اپنا مال پیش کرنا چاہئے، کہ یہ اس کے لئے سرمایہ سعادت اور زادِ آخرت ہے۔

○ جب آپ ﷺ مکہ سے مدینہ تشریف لائے تو مدینہ کی سرزمین آپ کے لئے چشمِ براہ تھی، مدینہ کے چپہ چپہ میں عید کا سماں تھا، لڑکے اور لڑکیاں خیرِ مقدمی نغمے گارہے تھے، جوان اور بوڑھے، ہتھیار سجائے اور آنکھیں بچھائے راہ میں کھڑے تھے اور ہر شخص کی آرزو تھی کہ آپ ﷺ اس کے گھر کو اپنے قیام کی سعادت بخشیں، یہاں تک کہ آپ ﷺ کی اونٹنی حضرت ابویوب انصاری رضی اللہ عنہ کے مکان کے سامنے رکی اور آپ وہیں فروکش ہو گئے، ایسا نہ تھا کہ اہل مکہ کے لئے اپنا وطن چھوڑنا کوئی خوشگوار بات تھی، صحابہ کو مکہ کی ایک چیز یاد آتی تھی اور دل دکھاتی تھی، موسم کی ناموافقیت کی وجہ سے صحابہ بیمار بھی پڑ رہے تھے، بعض صحابہ شدتِ بخار میں بھی مکہ کی پہاڑیوں کی یہاں تک کہ مکہ میں اُگنے والی گھاس تک کو یاد کرتے تھے، خود رسول اللہ ﷺ جب مکہ سے نکلے، تو مکہ کی پہاڑیوں پر نگاہِ حسرت ڈالی اور فرمایا کہ ہم یہاں سے خود جانا نہیں چاہتے تھے۔

یہ اعزہ و اقارب اور ارضِ وطن کو چھوڑنا اس لئے تھا کہ دوسروں کو اسلام کی دعوت دینے کے مواقع حاصل ہوں اور خود اپنے ایمان کی حفاظت ہو، مسلمانوں کی ایک ایسی بستی ہو، جہاں ان کا اپنا ماحول ہو، اپنی سماجی زندگی ہو اور وہ اپنی ثقافت کے ساتھ زندگی بسر کر سکیں، یہ ایک حقیقت ہے کہ شرعاً ہندوستان سے کسی اور ملک کو ہجرت کی مسلمانوں کے لئے ضرورت نہیں، بلکہ ان کا فریضہ ہے کہ وہ اسی ملک میں رہ کر دعوتِ دین کا فریضہ انجام دیں، اگر ہم اس فریضہ سے پہلو تہی کریں اور راہِ فرار اختیار کریں، تو شاید عند اللہ ہم اس سلسلہ میں جواب دہ ہوں گے، لیکن اس کے ساتھ ساتھ ہمیں اندرونِ ملک ہجرت کا نظام بنانا چاہئے، ملک کے مختلف علاقوں میں مسلمانوں کی کثیر آبادی کے جزیرے ہیں، اگر قرب و جوار کے مسلمان بتدریج ان مقامات پر منتقل ہو جائیں تو اس یکجا آبادی کی وجہ سے ان کی جان و مال اور عزت و آبرو کی بھی حفاظت ہوگی، ان کی سیاسی اور معاشی قوت میں بھی اضافہ ہوگا اور وہ اپنی تہذیب و ثقافت کو بھی محفوظ رکھ سکیں گے، یہ بات مشاہدہ میں آئی ہے کہ جہاں مسلمانوں کی قلیل آبادی غیر مسلموں کے درمیان بستی ہے، وہاں



بتدریج وہ غیر مسلم تہذیب میں جذب ہوتے چلے جاتے ہیں اور ارتداد کے فتنے بھی پھوٹ پڑتے ہیں، اور اگر مسلمان اپنے دین پر استقامت کا ثبوت دیں تو فسادات ہونے لگتے ہیں اور وہ سیاسی اعتبار سے بے وزن اور معاشی اعتبار سے مفلوج ہو کر رہ جاتے ہیں، اس لئے اہل ثروت مسلمانوں کی ذمہ داری ہے کہ وہ اپنے غریب اور مفلوک الحال مسلمان بھائیوں کو یکجا ہونے میں مدد دیں اور انہیں آباد کریں، اس سے نہ صرف یہ کہ ان غریب مسلمانوں کے ایمان کی حفاظت ہوگی، بلکہ خود ان اہل ثروت مسلمانوں کی بھی جان و مال اور کاروبار کی حفاظت ہو سکے گی۔



بدر کا سبق

رمضان المبارک کا دوسرا عشرہ گزر چکا ہے، جہاں یہ دہا اللہ تعالیٰ کی طرف سے مغفرت اور عفو و درگزر کا ہے، وہیں اس سے اسلامی تاریخ کا ایک عظیم الشان واقعہ بھی متعلق ہے، رسول اللہ ﷺ نبوت سے سرفراز ہونے کے بعد تیرہ سال مکہ میں مقیم رہے، ان تیرہ سالوں میں پہلے تین سال تو خاموش دعوت میں گزرے اور دس سال آپ نے اعلانیہ لوگوں تک دعوت حق پہنچائی، یہ پورا عرصہ اس طرح گزرا کہ کوئی صبح اور کوئی شام ایسی نہ تھی، جس میں آپ خلیق خدا کی ہدایت کے لئے فکر مند نہ رہتے ہوں اور آہ سحرگاہی سے خالی ہو اور جس میں آپ نے بندگان غفلت شعار کی رشد و ہدایت اور نجات کے لئے دُعائیں اور التجائیں نہ کی ہوں، لیکن اہل مکہ نے اپنے دلوں کے دروازے آپ مقفل کر رکھے تھے اور کسی بھی طور پر حق کو قبول کرنے کے لئے آمادہ نہیں تھے، اس عرصہ میں آپ نے انفرادی ملاقاتیں بھی کیں، اجتماعی خطاب بھی فرمایا، حج کے اجتماع اور عکاظ کے میلے میں بھی تشریف لے گئے اور طائف پہنچ کر بھی زخم کھائے، چوٹیں سہیں اور اللہ کا پیام پہنچایا، لیکن کچھ برگزیدہ نفوس کو چھوڑ کر ہر طرف سے جھوٹا انکار کی ہی صدائیں بلند ہوتی رہیں۔

خدا نے مدینہ کے حق میں یہ بات مقدر رکھی تھی کہ مکہ میں اسلام کا جو سورج طلوع ہوا ہے، وہ مدینہ میں مہر نیم روز بن کر چمکے اور اپنی عالم تاب کرنوں سے دنیا کے کونے کونے کو ضیاء بار کرے، چنانچہ اہل مدینہ نے اسلام کے لئے اپنی آنکھیں بچھائیں اور اپنے دل پیغمبر اسلام ﷺ کے قدموں پر نثار کر دیئے، اس طرح آپ نے مدینہ کی طرف ہجرت فرمائی اور اسلام کی سر بلندی کے ایک نئے دور کا آغاز ہوا، اہل مکہ کو یہ بات گوارا نہ تھی کہ جس پودے کو انھوں نے اپنی دانست کے مطابق اکھاڑ پھینکا ہے، مدینہ کی خاک میں اس کی نشوونما ہو اور وہ ایک سایہ دار درخت بن کر پھلے

اور پھولے، اس لئے اب اہل مکہ نے مدینہ پر یلغار شروع کی، چنانچہ ہجرت کے دوسرے ہی سال رمضان المبارک میں بدر کے میدان میں پہلا معرکہ ہوا، یہ عجیب منظر تھا، مسلمان صرف تین سو تیرہ تھے، ان میں بہت سے لوگوں کو ہتھیار بھی میسر نہیں تھا، سواریاں جو اس زمانہ میں جنگ کے لئے بہت اہم سمجھی جاتی تھی، اکثر لوگ اس سے بھی محروم تھے، غذاء کی بھی شدید قلت کا سامنا تھا، مجاہدین فاقہ مستی سے گذر رہے تھے، مدینہ کی آب و ہوا زیادہ بہتر نہ تھی، اس لئے صحت مندی کے اعتبار سے بھی اہل مکہ ان سے فائق تھے، بلکہ وہ انصار مدینہ کو اس اعتبار سے حقیر جانتے تھے، دوسری طرف اہل مکہ کی فوج ایک ہزار افراد پر مشتمل تھی، جن میں سو سواروں کا ایک خصوصی دستہ تھا، عتبہ بن ربیعہ، قریش کے سپہ سالار اعظم تھے، ہر دن دس اونٹ کھانے کے لئے ذبح کئے جاتے تھے، گویا مادی اعتبار سے ان دونوں فوجوں میں کوئی تناسب نہ تھا۔

آپ ﷺ جب مدینہ سے باہر نکلے تو اپنے دو خبر رساں آگے روانہ کر دئے، جن کے ذریعہ قریش کی نقل و حرکت کی خبر آپ کو ہوتی رہتی تھی، بدر پہنچ کر حضرت خباب رضی اللہ عنہ کے مشورہ پر آپ نے آگے بڑھ کر چشمہ پر قبضہ کر لیا اور جو دوسرے کنویں تھے، اسے بیکار کر دیا، تاکہ پانی اپنے قابو میں رہے، پانی پر اگرچہ مسلمانوں کا قبضہ تھا، لیکن آپ کی رحمت عامہ نے اسے گوارا نہیں کیا کہ اپنے جانی دشمنوں کو بھی پانی سے محروم کریں، اس لئے اہل مکہ کو بھی پانی لینے کی عام اجازت تھی، صحابہ نے غزوہ بدر کی شب رات میں آرام کیا، لیکن امیر قافلہ محمد عربی ﷺ کی پوری شب بارگاہ الہی میں دعاء و التجا کرتے گذری، صبح ہوئی، تو لوگوں نے نماز ادا کی اور آپ ﷺ نے نماز کے بعد جہاد پر خطبہ ارشاد فرمایا، ہدایات دیں اور جنگی حکمت عملی کے مطابق فوج مرتب فرمائی، مہاجرین — جو ساٹھ نفوس پر مشتمل تھے — کا جھنڈا حضرت مصعب بن عمیر رضی اللہ عنہ کو دیا گیا، انصار میں سے قبیلہ خزرج کے علم بردار حضرت خباب بن منذر رضی اللہ عنہ ہوئے اور اس میں حضرت سعد بن معاذ رضی اللہ عنہ کو یہ شرف عطا فرمایا گیا، پھر آپ نے ان کی صفیں درست کیں۔

اس درمیان حضرت حذیفہ بن یمان رضی اللہ عنہ اور حضرت ہذیل رضی اللہ عنہ دو صحابی آہنچے، انھیں راستہ میں کافروں نے روکا تھا کہ تم مسلمانوں کی مدد کو جا رہے ہو، انھوں نے انکار کیا اور وعدہ کیا کہ ہم مسلمانوں کے ساتھ شریک نہیں ہوں گے، عین اس وقت جب جنگ شروع ہوا چاہتی تھی، خدمت اقدس میں حاضر ہوئے، وہ شریک جہاد ہونے کو بے چین تھے، آپ صلی اللہ علیہ وسلم سے صورت حال عرض کی، تو آپ نے وعدہ پورا کرنے کا حکم دیا اور فرمایا کہ ہمیں صرف اللہ کی مدد چاہئے، ادھر معرکہ کارزار گرم ہوا اور ادھر آپ خدا کی چوکھٹ پر جھک گئے، میدان جنگ کے کنارے ایک چھوٹا سا چھپر ڈال دیا گیا تھا، یہیں حضرت سعد بن معاذ شمشیر بکف کھڑے تھے، کہ اگر کوئی دشمن خدا ادھر کا رخ کرے تو اس کا سر قلم کر دیا جائے، آپ اسی چھپر کے نیچے بارگاہ ربانی میں ہاتھ پھیلائے ہوئے ہیں، پیکر رحمت سراپا عجز و فروتنی اور خضوع و بندگی کی تصویر بنا ہوا ہے، اللہ تعالیٰ سے عرض کرتے ہیں کہ الہا! آپ نے جو وعدہ فرمایا تھا، اسے آج پورا فرمائیے، دُعاء میں آپ نے یہ بھی فرمایا کہ اگر آج یہ چند نفوس ہلاک کر دیئے گئے تو زمین پر پھر کبھی تیری بندگی نہ ہو سکے گی، بار بار شانہ مبارک سے چادر گر جاتی اور آپ کو احساس تک نہ ہوتا، حضرت ابو بکر رضی اللہ عنہ آپ صلی اللہ علیہ وسلم کی اس بے تابی اور خدا کے سامنے آہ و زاری کو دیکھ کر بے چین ہوئے اور عرض کیا کہ اللہ آپ کی دُعاء کو رد نہیں فرمائے گا!

پہلے عرب کے قدیم دستور کے مطابق انفرادی مقابلے ہوئے اور مسلمانوں کا پلہ بھاری رہا، پھر عام حملہ شروع ہو گیا، کفار کا بھروسہ اپنی طاقت پر تھا اور مسلمانوں کا اللہ تعالیٰ کی نصرت پر، چنانچہ فتح یاب ہوئے، ستر اہل مکہ قتل ہوئے اور اتنے ہی قید، رسول اللہ صلی اللہ علیہ وسلم نے ان قیدیوں کے ساتھ بہت ہی اکرام کا معاملہ فرمایا، صحابہ خود بھوکے رہے اور انھیں کھلایا، رخصت کرتے ہوئے آپ نے ہر ایک کو نیا جوڑا عنایت فرمایا، جو پڑھے لکھے لوگ تھے، ان کے لئے دس مسلمان بچوں کو پڑھانا فدیہ قرار دیا گیا اور جو دوسرے لوگوں سے مالی فدیہ وصول کیا گیا، یہ اسلام اور کفر کا پہلا



باضابطہ معرکہ تھا، جس نے مستقبل پر گہرے اثرات ڈالے۔

بدر کے اس معرکہ میں کئی سبق آموز پہلو ہیں، جو قیامت تک مسلمانوں کے لئے نقشِ راہ بنے رہیں گے:

● پہلی بات یہ ہے کہ غزوہ بدر سے پہلے طویل عرصہ آپ نے خالصہٴ دعوت میں صرف فرمایا، پھر نبوت کے پندرہویں سال یہ معرکہ جہادِ گرم ہوا، اس سے معلوم ہوا کہ فطری ترتیب مسلمانوں کی دوسری اقوام کے مقابلے میں یہی ہے؛ کہ پہلے ان پر دین کی حجت تمام کرنے کی کوشش کی جائے اور تبلیغِ حق میں کوئی کسر نہ چھوڑی جائے، جب حجت تمام ہونے کے باوجود کافروں کی طرف سے سرتابی پیش آتی ہے، تو مسلمانوں کی طرف نصرتِ الہی متوجہ ہوتی ہے۔

● دوسرے: اس جہاد سے صحابہ کے جذبہٴ قربانی اور فداکاری و جاں نثاری کی تصویر بھی سامنے آتی ہے، حضرت موسیٰ علیہ السلام کے ساتھ قومِ بنی اسرائیل لاکھوں کی تعداد میں تھی، پھر بھی اس نے قومِ عمالقہ سے جہاد کرنے سے انکار کر دیا تھا اور گستاخانہ حضرت موسیٰ علیہ السلام سے کہا: آپ اور آپ کے رب قتال کریں، ہم یہیں بیٹھیں گے، فَادْهَبْ اَنْتَ وَرَبُّكَ فَقَاتِلَا اِنَّا هُنَا قَاعِدُوْنَ (المائدہ: ۲۴) — لیکن رسول اللہ ﷺ کی تربیت کا اثر تھا کہ صحابہ نے تعداد کی کمی اور ظاہری اسباب نہ ہونے کے باوجود آپ کی آواز پر لبیک کہا، بلکہ عرض کیا کہ اگر آپ ہمیں سمندر میں کود جانے کا حکم دیں، تو ہمیں اس سے بھی عذر نہ ہوگا، اس سے صحابہ کی عظمت اور رسول اللہ ﷺ کی نتیجہ خیز اور اثر انگیز تربیت کا اندازہ ہوتا ہے۔

● آپ نے غزوہ بدر سے پہلے صفیں آراستہ کیں، فوج کو مختلف دستوں میں تقسیم کیا اور ان کے الگ الگ کمانڈر مقرر کئے، دشمن کی نقل و حرکت جاننے کے لئے خفیہ خبر رساں مقرر کئے، پانی کے چشموں پر پیش قدمی کر کے قبضہ فرمایا، یہ تمام باتیں تدبیر کے قبیل سے ہیں، پس معلوم ہوا کہ ظاہری اسباب سے آنکھیں موند لینا، تدبیر سے تعلق توڑ لینا اور صرف تقدیر پر تکیہ کر لینا توکل

نہیں، بلکہ بے عملی اور نا سمجھی ہے، سنت یہ ہے کہ ظاہری تدابیر اور اسباب کو اختیار کرتے ہوئے پھر نتیجہ خدا پر چھوڑ دیا جائے اور خدا کا جو بھی فیصلہ ہو اس پر راضی رہا جائے۔

• عین معرکہ قتال کے وقت دور فقاء حاضر خدمت ہوئے، اس وقت مسلمان قلت تعداد سے دو چار تھے اور ایک ایک فرد کی اہمیت تھی، لیکن اس کے باوجود آپ نے ایفاء عہد کو ترجیح دی اور مسلمانوں کے ساتھ شریک جنگ نہ ہونے کا جو وعدہ ان لوگوں نے کیا تھا، آپ نے اس پر قائم رہنے کا حکم دیا، اس سے ایفاء عہد کی اہمیت کا اندازہ ہوتا ہے، کہ ایسے نازک وقت میں بھی آپ نے اس سے پہلو تہی نہیں برتی۔

• غزوہ بدر کے موقع سے ایک طرف فوجیں آمنے سامنے ہیں اور دوسری طرف آپ کی پیشانی خدا کے سامنے جھکی ہوئی ہے اور دستِ دُعاء بارگاہِ ربانی میں اٹھا ہوا ہے، یہ اس پورے واقعہ کی اصل روح ہے، کہ مؤمن کا اصل بھروسہ خدا کی طاقت پر ہونا چاہئے نہ کہ اپنی طاقت پر، وہ قوت بازو سے فتح نہیں پاتا، بلکہ نصرتِ الہی سے فتح یاب ہوتا ہے، اس کا اصل ہتھیار دُعاء ہے اور یہی ہتھیار ہے جو ان ہونی کو ہونی اور ناممکن کو ممکن بنا دیتا ہے۔

• ان واقعات سے ایک سبق دشمنوں کے ساتھ حسن سلوک اور فیاضی کا ملتا ہے، میدان جنگ میں پانی کے چشمے آپ کے قابو میں تھے، اگر آپ دشمنوں کو پانی لینے سے روک دیتے تو ان کی جنگی قوت کمزور پڑ سکتی تھی، لیکن آپ نے ان پر پانی بند نہیں فرمایا، جو لوگ قید ہو کر آئے، یہ وہی تھے جنہوں نے مکہ میں آپ کو تکلیف پہنچانے میں کوئی کسر اٹھا نہیں رکھی تھی، لیکن آپ نے ان کے ساتھ حسن سلوک اور مدارات کا معاملہ فرمایا، مسلمانوں نے خود بھوکے رہ کر انہیں کھلایا اور باعزت طریقہ پر نئے جوڑوں میں انہیں رخصت کیا۔ اس سے معلوم ہوا کہ دشمنوں کے ساتھ بھی حسن سلوک اور بدخواہوں کے ساتھ بھی خیر خواہی اسوہ نبوی ہے، یہ کافی نہیں کہ جو ہمارے ساتھ بہتر سلوک کرے، ہم بھی اس کے ساتھ بہتر سلوک کریں؛ بلکہ اسلامی کردار یہ ہے کہ جو پتھر



پھینکے اس پر پھول برسایا جائے اور جو کانٹے بچھائے اس کے لئے آنکھیں فرش راہ کی جائیں۔
 ● اہل مکہ میں جو لوگ پڑھے لکھے تھے، تعلیم کو آپ نے ان کا فدیہ مقرر فرمایا، اس سے اسلام میں علم کی اہمیت کا اندازہ ہوتا ہے، کہ علم تو دشمنوں سے بھی حاصل کیا جاسکتا ہے، چنانچہ رسول اللہ ﷺ نے فرمایا: ”الحکمة ضالة المؤمن“ کہ حکمت مومن کا گم شدہ مال ہے، جہاں مل جائے حاصل کیا جائے اور اس میں کسی ذہنی تحفظ سے کام نہ لیا جائے۔



غزوةُ اُحد - - عبرت و موعظت کے پہلو

ہجرت کے دوسرے سال بدر کے میدان میں مسلمانوں اور مشرکین مکہ کے درمیان پہلا معرکہ ہوا، اس نے پورے مکہ میں نہ صرف رنج و الم کی فضا پیدا کر دی؛ بلکہ انھیں اس شکست فاش پر بہت ہی غضبناک بھی بنا دیا؛ کیوں کہ اس جنگ کی آگ میں مکہ کے چوٹی کے سردار خاکستر بن چکے تھے، ابوسفیان کے تجارتی قافلہ نے۔۔۔ جو زبردست تجارتی فوائد کے ساتھ شام سے واپس آیا تھا اور مسلمانوں کی گرفت سے بچ نکلا تھا۔۔۔ اپنا کا پورا نفع قریش مکہ کے باہمی مشورہ سے جنگی تیاری کے لئے وقف کر دیا گیا، اس طرح زبردست تیاری کے ساتھ تین ہزار سپاہی مدینہ کی طرف روانہ ہوئے، ان کے ہمراہ تین ہزار اونٹ، دو سو گھوڑے اور سات سو زرہ پوش جنگجو تھے، ابوسفیان کو سپہ سالار مقرر کیا گیا، قریش کی پندرہ معزز خواتین۔۔۔ جن کے قریبی رشتہ دار بدر کی لڑائی میں مارے گئے تھے۔۔۔ بھی فوجیوں کو غیرت دلانے اور ان کے جوش کو دو آتشہ کرنے کے لئے ساتھ نکلیں۔

ادھر رسول اللہ ﷺ کے چچا حضرت عباس ص۔۔۔ جو مسلمان ہو چکے تھے اور حضور ﷺ کے حسب منشاء انھوں نے اپنے ایمان لانے کو خفیہ رکھا تھا۔۔۔ نے ایک تیز رفتار قاصد کے ذریعہ حضور ﷺ کو اس تیاری کی اطلاع کر دی اور بنو غفار کے اس قاصد کو تاکید کر دی کہ تین دنوں کے اندر آپ کے پاس خط پہنچ جائے، آپ ﷺ اس وقت مسجد قبا میں تشریف فرما تھے، حضرت ابی بن کعب ص نے خط پڑھ کر سنایا، آپ ﷺ نے سنا اور تاکید فرمائی کہ ابھی اس بات کو خفیہ رکھا جائے؛ کیوں کہ قریش، یہود اور منافقین کے ساتھ رابطہ میں تھے اور اندیشہ تھا کہ اگر جو ابی جنگی حکمت عملی کو راز میں نہیں رکھا گیا تو اس سے نقصان ہو سکتا ہے، پھر آپ ﷺ نے انس بن فضالہ اور مونس بن فضالہ رضی اللہ عنہما کو جاسوسی کے لئے روانہ فرمایا، یہ عقیق پہنچ کر اہل مکہ کے لشکر

میں شامل ہو گئے اور مدینہ کے قریب پہنچنے کے بعد لشکر سے الگ ہو کر بارگاہ نبوی میں لشکر کی تفصیلات پیش کر دیں، آپ ﷺ نے مزید تحقیق کے لئے حضرت حباب بن منذر رضی اللہ عنہ کو روانہ کیا، جنہوں نے اس فوج کی تعداد اور جنگ کی تیاریوں کے بارے میں پوری تفصیل سے مطلع کیا، نیز امکانی خطرات کے تحت سعد بن معاذ، سعد بن عبادہ اور اسید بن حضیر رضی اللہ عنہ کو کا شانہ نبوت اور مسجد نبوی پر پہرہ دار مقرر کیا گیا۔

پھر آپ ﷺ نے صحابہ رضی اللہ عنہم سے جنگ کے بارے میں مشورہ کیا، بعض حضرات کا مشورہ تھا کہ مدینہ سے باہر نکل کر جنگ کی جائے، اس گروہ میں نوجوانوں کے علاوہ سید الشہداء حضرت حمزہ اور حضرت سعد بن عبادہ رضی اللہ عنہ جیسے بزرگ صحابہ بھی تھے، دوسری رائے یہ تھی کہ مدینہ میں رہ کر مقابلہ کیا جائے، منافقین کے سردار عبداللہ بن ابی کی بھی یہی رائے تھی اور اس کی طرف رسول اللہ ﷺ کا میلان بھی تھا، آپ ﷺ نے مشورہ تو کیا؛ لیکن فوری طور پر اپنے فیصلہ کا اعلان نہیں فرمایا؛ بلکہ جمعہ کے بعد جہاد پر ترغیبی خطبہ ارشاد فرمایا اور اس کے لئے تیاری کا حکم دیا، عصر کے بعد آپ حجرہ اقدس میں تشریف لے گئے اور ہتھیار پہنا، حضرت ابو بکر رضی اللہ عنہ اور حضرت عمر رضی اللہ عنہ نے بھی ہتھیار پہننے میں آپ ﷺ کی مدد کی، جب آپ ﷺ ہتھیار بند باہر تشریف لائے تو بعض صحابہ کو ندامت ہوئی اور انہوں نے عرض کیا کہ ہم نے آپ ﷺ کے منشاء کے خلاف مدینہ سے باہر نکل کر مقابلہ کرنے پر اصرار کیا؛ اس لئے ہمیں معاف کر دیں اور جو مناسب سمجھیں قدم اٹھائیں، آپ ﷺ نے فرمایا: کسی نبی کے لئے یہ بات روا نہیں ہے کہ وہ ہتھیار پہن کر پھر اتار دے؛ تا آنکہ اللہ تعالیٰ اس کے اور دشمنوں کے درمیان فیصلہ نہ کر دے؛ اس لئے اب چلو، جو کہوں اس پر عمل کرو اور ثابت قدم رہو۔

آپ ﷺ نے تین نیزے طلب کئے، تینوں پر کپڑا باندھ کر جھنڈا بنایا گیا، قبیلہ خزرج کا جھنڈا حضرت حباب ابن منذر رضی اللہ عنہ کو، قبیلہ اوس کا جھنڈا حضرت اسید بن حضیر رضی اللہ عنہ کو اور

مرکزی علم قریش میں سے حضرت مصعب بن عمیر رضی اللہ عنہ کو حوالہ فرمایا، حضرت مصعب بن عمیر رضی اللہ عنہ کا تعلق بنو عبدالدار سے تھا اور مکہ میں اسی قبیلہ کو علمبردار ہونے کا اعزاز دیا جاتا تھا، آپ نے اس کو قائم رکھا، آپ صلی اللہ علیہ وسلم نے آج سر مبارک پر خود پہن رکھی تھی اور جسم پر دو دوزرہیں تھیں، کاندھے پر کمان ڈالی، ہاتھ میں نیزہ لیا، گھوڑے پر سوار ہوئے، دائیں بائیں حضرت سعد بن معاذ رضی اللہ عنہ اور سعد بن عبادہ رضی اللہ عنہ کی مصاحبت میں آگے بڑھے، یہ دونوں حضرات بھی زرہ پوش تھے اور گھوڑے پر سوار تھے، اب آپ صلی اللہ علیہ وسلم نے لشکر کو کوچ کرنے کا حکم فرمایا۔

مدینہ کی سرحد سے باہر نکلے تو ایک نظر آپ صلی اللہ علیہ وسلم نے فوج پر ڈالی، ان میں سترہ لڑکے ایسے پائے گئے، جن کی عمر چودہ سال سے کم تھی، انھیں آپ نے واپس کر دیا، ان میں سے حضرت رافع بن خدیج صلی اللہ عنہ کو تیر اندازی کی خصوصی صلاحیت کی وجہ سے ساتھ رکھا گیا، سمرہ بن جندب رضی اللہ عنہ ان کے ہم عمر تھے، انھوں نے کہا کہ ہم کشتی میں رافع کو زیر کر دیتے ہیں؛ اس لئے ہمیں بھی اجازت دی جائے، دونوں میں کشتی کرائی گئی اور واقعی حضرت سمرہ رضی اللہ عنہ غالب رہے؛ اس لئے انھیں بھی شریک کر لیا گیا، یہاں کچھ انجانے چہرے بھی آپ صلی اللہ علیہ وسلم کو نظر آئے، تحقیق پر معلوم ہوا کہ یہ یہودی ہیں، جو عبداللہ بن ابی کے ساتھ آئے ہیں، آپ صلی اللہ علیہ وسلم نے انھیں واپس فرما دیا؛ کیوں کہ یہ کسی سازش کا حصہ بن سکتے تھے، یہیں رات گزاری گئی، پچاس منتخب مجاہدین نے پہرہ داری کی، محمد بن سلمہ انصاری رضی اللہ عنہ ان پہرہ داروں پر نگران مقرر ہوئے اور جس خیمہ میں شمع نبوت کو آرام کرنا تھا، اس پر ذکوان بن عبداللہ رضی اللہ عنہ پہرہ دار مقرر ہوئے، ابھی رات ختم بھی نہ ہونے پائی تھی کہ مجاہدین کو کوچ کرنے کا حکم دیا گیا، اُحد کے بالکل قریب 'قن طرہ' نامی مقام پر حضرت بلال رضی اللہ عنہ نے اذان دی اور مسلمان بارگاہِ الہی میں سجدہ ریز ہو گئے، دشمنان اسلام دور سے یہ منظر دیکھ رہے تھے، یہیں سے عبداللہ بن ابی اپنے تین سوساتھیوں کے ساتھ الگ ہو گیا کہ چوں کہ مدینہ میں رہ کر مقابلہ کرنے کے سلسلہ میں میری رائے نہیں مانی گئی؛ اس لئے ہم ساتھ نہیں رہیں گے اور

اللہ نے منافقین کے اس سازشی گروہ سے اس فوج کی حفاظت فرمائی۔

نماز فجر کے بعد مسلمانوں کا لشکر تیزی سے آگے بڑھتے ہوئے جنگی حکمت عملی کی رعایت کے ساتھ ٹھکانہ پر قابض ہو گیا، آپ ﷺ نے اپنی فوجیں اس طرح آراستہ کیں کہ دائیں طرف اُحد کا پہاڑ تھا، بائیں طرف وادی قناتہ کا عمودی کنارہ تھا، جو جبل رماہ تک پہنچتا تھا، پیچھے کی طرف آپ ﷺ نے جبل رماہ کو رکھا تھا، یہ ایک چھوٹی سی پہاڑی تھی، جسے ”جبل عینین“ یعنی دو چشموں والا پہاڑ کہا جاتا تھا، رسول اللہ ﷺ نے غزوہ اُحد میں اسی پہاڑی پر تیر اندازوں کا دستہ مقرر فرمایا تھا، اس مناسبت سے بعد میں اس کا نام ’جبل رماہ‘ پڑ گیا، اس طرح تین جہتوں سے مسلمانوں کی فوج محفوظ تھی اور صرف سامنے کی جانب سے ہی قریش حملہ آور ہو سکتے تھے، اس میدان کی چوڑائی چار سو گز سے زیادہ نہیں تھی، اس طرح کم تعداد کے باوجود دشمن کی بڑی تعداد کا مقابلہ آسان تھا، یہیں صفیں آراستہ کی گئیں، چودہ جانبازوں کو حضور ﷺ کی حفاظت کے لئے رکھا گیا اور آپ ﷺ نے پچاس ماہر تیر اندازوں کو جبل رماہ پر رکھا تھا؛ تاکہ وہ اس پہاڑی پر سے دشمن کی فوج پر تیر سے حملہ بھی کر سکیں اور اگر کوئی فوجی ٹکڑی مسلمانوں کی پشت پر حملہ آور ہونا چاہے تو وہ اس کو روک سکیں، نیز آپ ﷺ نے ان پر حضرت عبداللہ بن جبیر رضی اللہ عنہ کو امیر مقرر کرتے ہوئے نصیحت کر دی تھی کہ چاہے ہماری لاشوں پر چیل اور پرندے گرنے لگیں، پھر بھی وہ اپنی جگہ نہ چھوڑیں۔

آپ ﷺ نے اپنی فوج کو پانچ دستوں پر تقسیم فرمایا اور ہر ایک پر الگ الگ کمانڈر متعین کیا، نیز ایک محفوظ دستہ بھی رکھا؛ تاکہ بوقت ضرورت کام آئے، دشمنوں کو صف بندی کا شعور نہیں تھا؛ لیکن غزوہ بدر میں مسلمانوں کی صف بندی کو دیکھتے ہوئے انھوں نے بھی مختلف دستے بنائے، معرکہ عربوں کے اس قدیم طریقہ کے مطابق شروع ہوا کہ کفار مکہ کا ایک فوجی علم کو اٹھائے ہوئے باہر نکلتا اور مسلمانوں کو دعوت مبارزت دیتا، سب سے پہلے طلحہ بن ابی طلحہ نے مقابلہ کی دعوت

دی، حضرت علی رضی اللہ عنہ نے اپنی تیغ آبدار سے دوہی ضرب میں اس کے ٹکڑے کر دیئے، بنو عبدالدار کے مختلف نمائندے جھنڈا تھام کر نکلتے، مسلمانوں سے ان کا مقابلہ ہوتا، یہاں تک کہ بائیس دشمنانِ اسلام اس انفرادی مقابلہ میں واصل جہنم ہوئے، حضرت ابو بکر صلی اللہ علیہ وسلم کے صاحبزادے حضرت عبدالرحمن بھی کفار مکہ کے ساتھ تھے، انہوں نے جب للکارا تو خود حضرت ابو بکر صلی اللہ علیہ وسلم نے شمشیرِ سونت کر مقابلہ میں آگئے، یہاں تک کہ اہل مکہ شکست خوردہ فوج کی طرح بکھرنے لگے۔

رسول اللہ ﷺ نے مجاہدین میں جوش پیدا کرنے کے لئے جنگ کے آغاز ہی پر اپنی تلوار لہراتے ہوئے دریافت کیا ”کون ہے، جو اسے لے گا اور اس کا حق ادا کرے گا؟“ حضرت زبیر بن عوام، حضرت علی بن ابی طالب اور حضرت عمر بن الخطاب رضی اللہ عنہم نیز دوسرے سرفروشانِ اسلام آگے بڑھے؛ لیکن آپ ﷺ نے اپنا ہاتھ روک رکھا، جب تیسری بار اس جملہ کے ساتھ آپ نے اپنا ہاتھ لہرایا تو مجاہدین کی رگ حمیت، جذبہ جاں نثاری کے اوجِ کمال پر پہنچ گئی، حضرت ابودجانہ رضی اللہ عنہ نے عرض کیا: اللہ کے رسول! اس کا کیا حق ہے؟ آپ ﷺ نے فرمایا: کہ اس سے دشمن کے منہ پر وار کرو، کوئی کافر اس سے بچنے نہ پائے اور کوئی مسلمان اس سے مارا نہ جائے، حضرت ابودجانہ صے عرض کیا کہ میں اس کا حق ادا کروں گا، آپ ﷺ نے انھیں تلوار عنایت فرمائی، حضرت ابودجانہ رضی اللہ عنہ کے لئے یہ شمشیر آبدار ہی نہیں تھیں؛ بلکہ تمغہ افتخار بھی تھی، انہوں نے اپنے سر پر سرخ کپڑے کی پٹی باندھی، پورے ولولے کے ساتھ رجزیہ اشعار پڑھتے ہوئے دشمنوں پر ٹوٹ پڑے اور اپنے مقدر پر اکڑا کڑا کر چلنے لگے، حضور ﷺ نے فرمایا: خدا کو یہ چال پسند نہیں، مگر میدانِ جہاد میں یہ خوب ہے! حضرت ابودجانہ رضی اللہ عنہ نے اس تلوار کی ایسی لاج رکھی کہ دشمن کی صف میں گھس کر آخری صف پار کر کے آگے نکل گئے، یہاں تک جب آپ ﷺ نے تلوار اٹھائی تو ایک سہمی ہوئی چیخ آئی کہ میں ایک عورت ہوں، دیکھا تو ابوسفیان کی بیوی ہندہ تھی، حضرت ابودجانہ رضی اللہ عنہ ہاتھ روک لیا کہ شمشیرِ نبوی کے احترام کے خلاف ہے کہ اسے ایک عورت پر چلایا جائے۔

مسلمانوں کے غلبہ کو دیکھ کر جبلِ رماۃ کے تیر انداز مالِ غنیمت لوٹنے کے لئے ٹوٹ پڑے، حضرت عبداللہ ابن جبیر رضی اللہ عنہ نے بہت روکا، مگر لوگوں نے مانا نہیں، یہاں تک کہ صرف دس افراد ان کے ساتھ رہ گئے، ابوسفیان کے اشارہ پر خالد بن الولید نے اپنے دستہ کے ساتھ پیچھے سے حملہ کیا اور مجاہدین دونوں طرف سے دشمنوں کے درمیان گھر گئے، جنگ کا یہ آخری مرحلہ بڑا صبر آزما ثابت ہوا، بہت سے مجاہدین نے جامِ شہادت نوش کیا، حضرت حمزہ رضی اللہ عنہ نہ صرف شہید ہوئے؛ بلکہ ہندہ نے مثلہ بھی کیا، ان کے اعضاء کا ہار بنا کر پہنا اور کلیجہ چبانے کی کوشش کی، مگر نکل نہ سکی، خود رسول اللہ صلی اللہ علیہ وسلم پر بار بار یلغار ہوتی رہی، حضرت مصعب بن عمیر، حضرت طلحہ بن عبداللہ حضرت ابودجانہ اور حضرت ابوطلحہ انصاری رضی اللہ عنہم نے رسول اللہ صلی اللہ علیہ وسلم کو اس طرح اپنے حصار میں لے لیا اور تیروں نیزوں اور تلواروں کے زخم کھائے کہ گویا ان کے بدن گوشت پوست کے نہ ہوں؛ بلکہ آہن و فولاد کے ہوں اور جاں نثاری کا حق ادا کر دیا، رسول اللہ صلی اللہ علیہ وسلم کے دندان مبارک شہید ہو گئے، پیشانی پر ایک شخص نے پتھر مارا، جس سے چہرہ لہولہان ہو گیا، حضور صلی اللہ علیہ وسلم نے اس موقع پر ارشاد فرمایا کہ وہ قوم کیوں کر فلاح پاسکتی ہے، جو اپنے نبی کو خون سے رنگین کر دے؛ حالاں کہ وہ اسے اللہ کی طرف بلا رہا ہے؟ اس موقع پر آیت نازل ہوئی، لَيْسَ لَكَ مِنَ الْأَمْرِ شَيْءٌ أَوْ يَتُوبَ عَلَيْهِمْ أَوْ يُعَذِّبَهُمْ فَإِنَّهُمْ ظَالِمُونَ، (آل عمران: ۱۲۸) آپ صلی اللہ علیہ وسلم کو کوئی اختیار نہیں ہے، اللہ چاہے تو ان کی توبہ قبول کر لے یا عذاب دے کہ وہ ظلم کرنے والے ہیں۔۔۔ حضور صلی اللہ علیہ وسلم نے اس پر دُعا فرمائی: الہا! انھیں معاف کر دے، کہ مجھے پہچانتے نہیں۔۔۔ یہاں تک کہ آپ صلی اللہ علیہ وسلم کی شہادت کی خبر بھی مشہور ہو گئی، جس نے مجاہدین کو اور بھی مایوس کر دیا۔

آخر معرکہ ختم ہوا، رسول اللہ صلی اللہ علیہ وسلم کچھ صحابہ رضی اللہ عنہم کی مدد سے، پہاڑ کی اونچائی پر ایک غار میں پہنچ گئے، حضرت علی رضی اللہ عنہ اور حضرت طلحہ رضی اللہ عنہ نے اوپر چڑھنے میں آپ صلی اللہ علیہ وسلم کی مدد کی، حضرت ابوبکر رضی اللہ عنہ و عمر رضی اللہ عنہ اور کچھ اور صحابہ رضی اللہ عنہم بھی یہیں آ گئے، زخم دھویا گیا، مگر خون بند نہ ہوتا تھا، آخر خواتین جنت کی سردار حضرت فاطمہ رضی اللہ عنہا بھی پہنچ گئیں اور حصیر کو جلا کر اس کی راکھ سے زخموں کو

بھرا، محمد بن مسلمہ رضی اللہ عنہ صاف پانی لائے اور آپ صلی اللہ علیہ وسلم نے اسے نوش فرمایا، اس طرح معرکہ ختم ہوا، ابوسفیان اپنے کیمپ میں گیا، آپ صلی اللہ علیہ وسلم نے حضرت علی رضی اللہ عنہ سے فرمایا کہ ابوسفیان پر نظر رکھے، اگر ابوسفیان اونٹ پر سوار ہو تو اس کا مطلب ہے کہ وہ مکہ واپس ہو رہا ہے، اور اگر گھوڑے پر سوار ہو تو اس کا رخ مدینہ کی طرف ہوگا، ایسی شکل میں ہم ضرور اس کا مقابلہ کریں گے۔

یہ جنگ مسلمانوں کے لئے ایک امتحان تھی، صبر کا بھی امتحان اور جاں نثاری کا بھی امتحان، اور اس میں کوئی شبہ نہیں کہ صحابہ رضی اللہ عنہم اس امتحان میں پورے اترے، انھوں نے ایسی جاں نثاری کا ثبوت دیا کہ تاریخ میں شاید ہی اس کی کوئی مثال مل سکے، صحابہ رضی اللہ عنہم نے اس شان سے نذرانہ زندگی پیش کیا کہ گویا خدا کی راہ میں مرنے سے بڑھ کر کوئی چیز محبوب نہیں، جنگ ختم ہونے کے بعد حضور صلی اللہ علیہ وسلم نے کہا کہ کوئی سعد بن ربیع رضی اللہ عنہ کی خبر لائے، حضرت سعد رضی اللہ عنہ کو تلاش کیا گیا تو وہ لاشوں کے درمیان آخری سانس لے رہے تھے اور جسم پر نیزہ کے بارہ زخم تھے، حضرت سعد رضی اللہ عنہ نے آخری پیغام انصار کے لئے دیا کہ اگر خدا نخواستہ آج رسول اللہ صلی اللہ علیہ وسلم شہید کر دیئے گئے اور تم میں کا ایک شخص بھی زندہ رہا تو تم خدا کے یہاں منہ دکھانے کے لائق نہیں رہو گے، پھر حضور صلی اللہ علیہ وسلم کو سلام کہلوا بھیجا اور روح پرواز کر گئی، حضرت عمرو بن جموح انصاری رضی اللہ عنہ کی بیوی حضرت ہند رضی اللہ عنہا کے شوہر، بھائی، بیٹا، تینوں شہید ہو گئے، شہادت کی ہر خبر پر بے قرار ہو کر پوچھتیں کہ آقا صلی اللہ علیہ وسلم کیسے ہیں؟ یہاں تک کہ آپ صلی اللہ علیہ وسلم کو دکھایا گیا تو کہنے لگیں: ”اگر آپ سلامت ہیں تو ہر مصیبت بیچ ہے“! بعض انصاری خواتین سے جب آپ صلی اللہ علیہ وسلم نے ان کے صاحبزادہ کی شہادت پر تعزیت کی تو انھوں نے کہا: ”کہ آپ صلی اللہ علیہ وسلم ہمیں تہنیت (مبارکباد) دیجئے، نہ کہ تعزیت“۔

جب آپ صلی اللہ علیہ وسلم نے حضرت حمزہ رضی اللہ عنہ کی لاش دیکھی تو دل بے قرار ہو گیا، اتنا روئے کہ چکی بندھ گئی اور جوش میں فرمایا کہ جیسے انھوں نے حضرت حمزہ رضی اللہ عنہ کا مثلہ کیا ہے، میں اس کے بدلہ ستر کافروں کا مثلہ کروں گا؛ لیکن اسی وقت سورہ نحل کی آیت، وَإِنْ عَاقَبْتُمْ فَعَاقِبُوا بِمِثْلِ مَا

عَوْقِبْتُمْ بِهِ ، (النحل: ۱۲۶) نازل ہوئی، آپ ﷺ نے اپنی بات واپس لی اور فرمایا کہ حمزہ سید الشهداء ہیں، چنانچہ سب سے پہلے حضرت حمزہ رضی اللہ عنہ پر نماز جنازہ پڑھی، پھر ہر شہید کا جنازہ ان کے ساتھ رکھا گیا، اس طرح ستر سے زیادہ دفعہ آپ رضی اللہ عنہ کی نماز جنازہ پڑھی گئی، حضرت مصعب بن عمیر رضی اللہ عنہ۔۔۔ جن کے ہاتھوں میں مسلمانوں کا جھنڈا تھا۔۔۔ نے بھی جام شہادت نوش فرمایا، ان کے بعد ان کے بھائی حضرت علی رضی اللہ عنہ کو جھنڈا عطا ہوا، اس غزوہ میں ستر سے زیادہ صحابہ رضی اللہ عنہم شہید ہوئے اور سوائے حضرت حنظلہ رضی اللہ عنہ کے، سبھوں کی لاش کا مثلہ کیا گیا، آخر ہفتہ کے دن تین یا سات شوال کو مغرب کے وقت رسول اللہ ﷺ مجاہدین کے ساتھ مدینہ واپس آئے، سرفروشان اسلام گوزخم سے چور چور تھے؛ لیکن پھر بھی انھوں نے جاگ کر پوری رات مدینہ کا پہرہ دیا، رسول اللہ ﷺ کو اطلاع ملی کہ قریش مکہ واپس ہو کر مدینہ پر حملہ کرنا چاہتے ہیں، آپ ﷺ نے صبح میں اعلان کیا کہ قریش مکہ کی فوج کا تعاقب کرنا ہے، چنانچہ جھنڈا حضرت علی رضی اللہ عنہ کو عطا ہوا اور مجاہدین مدینہ سے نکل کھڑے ہوئے، آٹھ میل تک تعاقب کرتے ہوئے حمراء الاسد میں یہ لشکر خیمہ زن ہوا، مسلمانوں کے اس ولولہ کو دیکھ کر اہل مکہ پر رعب بیٹھ گیا اور وہ واپس ہو گئے۔

قرآن مجید میں اس غزوہ کا تفصیل سے ذکر آیا ہے اور متعدد آیتیں اس بارے میں نازل ہوئی ہیں، اسی لئے غزوہ احد میں عبرت و موعظت کی بہت سی جہتیں ہیں:

○ صالحین اور نیکو کاروں پر بھی اللہ کی طرف سے آزمائشیں آتی ہیں، قرآن مجید میں بہت سے انبیاء کا ذکر آیا ہے، جو ابتلاؤں اور آزمائشوں سے گزرے ہیں، خود رسول اللہ ﷺ کو مختلف آزمائشوں سے گزارا گیا ہے؛ اس لئے مسلمانوں کو دین کی راہ میں آنے والی آزمائشوں سے ہمت نہ ہارنا چاہئے اور صبر و استقامت کا ثبوت دینا چاہئے، مادی فتح و شکست حق اور باطل ہونے کی دلیل نہیں ہے؛ بلکہ اللہ اور اس کے رسول کی خوشنودی کو پانا اصل کامیابی اور خوشنودی سے محروم رہنا اصل ناکامی ہے۔

○ اسلام کے دفاع کے لئے ظاہری وسائل کو اختیار کرنا اور خوش تدبیری سے کام لینا رسول اللہ ﷺ کی سنت ہے، آپ ﷺ نے جنگ کے لئے جو صف آرائی کی اور جس طرح مجاہدین اسلام کے لئے جگہ کا انتخاب کیا، وہ زبردست جنگی حکمت عملی کا نمونہ ہے، یہ حکمت عملی تیغ و شمشیر ہی کی جنگ میں مطلوب نہیں ہے؛ بلکہ فکری اور تشہیری جنگ میں بھی مطلوب ہے۔

○ حب رسول اللہ ﷺ کا اصل مظہر امتحان کے مواقع پر جاں نثاری ہے، زبان سے عشق و محبت کے دعوے، بے روح دعوے ہیں، اگر ان پر عمل کی شہادت نہ ہو، صحابہ کرام کی شان یہی تھی کہ ان کی زبان پر دعوے نہیں ہوتے تھے؛ لیکن وہ اپنی رگ گلو کا آخری قطرہ بھی رسول اللہ ﷺ پر نچھاور کرنے کو تیار رہتے تھے۔

○ مسلمانوں کا تعلق ہر حال میں اللہ سے قائم رہنا چاہئے، آپ ﷺ نے جہاد شروع ہونے سے پہلے بھی فجر کی نماز پڑھی اور جب پہاڑ کی اونچائی پر غار کی پناہ لی تو اس وقت بھی باوجود زخم سے چور ہونے کے نماز ادا فرمائی، یہی جذبہ خود سپردگی ہے، جو بزم سے رزم تک مسلمانوں کا اصل سرمایہ ہے۔

○ رسول اللہ ﷺ نے مرکزی جھنڈا قریش کی قدیم روایت کے مطابق بنو عبدالدار کے ایک فرد حضرت مصعب بن عمیر رضی اللہ عنہ کو عنایت فرمایا، اس میں سبق ہے کہ جو روایت چلی آرہی ہو، اگر اس پر عمل کرنے میں کوئی شرعی قباحت نہ ہو تو اسے باقی رکھا جاسکتا ہے، بلاوجہ ہر روایت کو توڑ دینا معقول بات نہیں ہے۔

○ اس سے معلوم ہوا کہ مسلمانوں کو ہمیشہ اپنی اخلاقی سطح بلند رکھنی چاہئے، مکہ میں مشرکین قتل کئے گئے؛ لیکن کسی کا مثلہ نہیں کیا گیا، ہندہ حضرت ابو دجانہ رضی اللہ عنہ کی تلوار کی زد میں آچکی تھیں؛ لیکن ان پر وار نہیں کیا گیا، جب کہ تقریباً تمام ہی شہداء اُحد کا مشرکین نے مثلہ کیا اور جب فرط جذبات میں زبان مبارک سے مثلہ کرنے کی بات نکل گئی تو فوراً اللہ تعالیٰ کی طرف سے تنبیہ کی گئی، گو اس میں برابر کا بدلہ لینے کی اجازت دی گئی ہے؛ لیکن مسلمانوں نے کبھی بھی جوابی طور پر

بھی ایسی ناشائستہ حرکت نہیں کی ہے۔

○ داعی کے دل میں ہمیشہ مدعو کی محبت ہونی چاہئے، خواہ وہ ظلم و زیادتی میں کتنا بھی آگے بڑھ جائے، رسول اللہ ﷺ نے مشرکین کی ان ظالمانہ حرکتوں کے باوجود اہل مکہ کے لئے دُعاء ہی فرمائی ہے کہ یہ مقام نبوت سے نا آشنا ہیں، انہیں معاف کر دیا جائے۔

○ داعی کو کبھی بھی مدعو سے نا اُمید اور مایوس نہیں ہونا چاہئے، خواہ بہ ظاہر وہ کتنی ہی سخت دلی اور شقاوت قلبی کا ثبوت دے، چنانچہ اس جنگ میں، جو سردارِ قریش مسلمانوں کے خلاف پیش پیش تھے اور فتح مکہ تک زندہ رہے، ان سب نے اسلام کے سامنے سر تسلیم خم کیا، یہاں تک کہ ابوسفیان، ہندہ اور صفوان بن امیہ نے بھی۔

○ اس غزوہ میں نو عمر بچوں کو بہ اصرار واپس بھیجنا پڑا اور بہت سی خواتین وہ تھیں، جو جذبہ جاں نثاری کے ساتھ ہم رکاب تھیں، یہاں تک کہ حضرت اُم عمارہ رضی اللہ عنہا نے تو باضابطہ جہاد میں حصہ لیا، ظاہر ہے کہ یہ تربیت کا نتیجہ تھا، صحابہ رضی اللہ عنہم خواتین اور بچوں کی ایسی تربیت فرماتے تھے کہ وہ دین کے لئے ہر طرح کی قربانی میں مردوں اور بڑوں کے شانہ بہ شانہ رہتی تھیں، جب تک گھر کے تمام لوگوں میں دینی مزاج پیدا نہ ہو، مثالی اسلامی معاشرہ نہیں بن سکتا۔

○ اس غزوہ کا سب سے اہم سبق یہ ہے کہ مسلمانوں کی کامیابی و ناکامی اصل میں رسول اللہ ﷺ کی اتباع و اطاعت میں مضمر ہے، اس جنگ میں مسلمانوں کو جو نقصان اٹھانا پڑا، یہ ظاہر اس کا سبب یہی تھا کہ حضور ﷺ نے 'جبلِ رماة' پر جس دستہ کو مقرر فرمایا تھا اور جس سے کہا گیا تھا کہ وہ کسی بھی صورت میں اپنی جگہ سے ہٹے نہیں، وہ اپنی جگہ سے ہٹ گئے، اگر یہ صورت حال پیش نہیں آئی ہوتی تو شاید مسلمان اس نقصان سے دوچار نہیں ہوتے، اسی لئے قیامت تک مسلمانوں کی کامیابی رسول اللہ ﷺ کی اطاعت و اتباع میں مضمر ہے، آپ ﷺ کی اتباع سے گریز کر کے یہ اُمت فلاح نہیں پاسکتی، جب رسول اللہ ﷺ کے موجود ہوتے ہوئے قدسی صفت صحابہ رضی اللہ عنہم کی لغزش کو بھی قابلِ عفو نہیں سمجھا گیا تو دوسروں کا کیا ذکر؟

غزوہ احزاب اور موجودہ عالمی حالات

رسول اللہ ﷺ کی حیاتِ طیبہ کا ایک اہم واقعہ غزوہ احزاب کا ہے، اہل مکہ کو مسلمانوں کا مدینہ میں سکھ چین کے ساتھ رہنا کسی طرح گوارا نہیں تھا، وہ بار بار اس چھوٹی سی نوآبادی پر یلغار کرتے تھے اور چاہتے تھے کہ کسی طرح اس کی اینٹ سے اینٹ بج جائے، ہجرت کے دوسرے ہی سال انہوں نے بدر کے میدان میں کارزار گرم کیا، تیسرے سال احد کے میدان میں معرکہ گرم کیا، جس میں ستر مسلمان شہید ہوئے، چوتھے سال پھر اہل مکہ کی دعوت پر دوبارہ جنگ کی تیاری تھی، لیکن مسلمانوں کی جرأت دیکھ کر انہیں آگے بڑھنے کی ہمت نہیں ہوئی، اس سازش کا اصل نقشہ بنو نضیر کے یہودیوں نے بنایا، جنہیں ان کی مسلسل سازشوں کی وجہ سے خیبر کی طرف جلا وطن کر دیا گیا تھا، یہودیوں نے قریش مکہ اور قبیلہ بنی غطفان کو تیار کیا، بنو اسد غطفان کے اور بنو سلیم قریش کے حلیف تھے اور بنو سعد سے خود یہود کا معاہدہ تھا، اس طرح یہود اور تمام قبائل عرب مل کر مدینہ کی طرف سے بڑھے، مدینہ میں اس وقت مسلمانوں کی تعداد کل تین، ساڑھے تین ہزار کے قریب تھی جب کہ یہ لشکر جرار دس ہزار آزمودہ کار فوجیوں پر مشتمل تھا، سردار مکہ ابوسفیان بن حرب اس فوج کے سپہ سالارِ اعظم تھے، ادھر مسلمانوں کی صف میں منافقین بھی گھسے ہوئے تھے، جو عین جنگ کے وقت آ کر حضور ﷺ سے رخصت ہونے کی اجازت چاہتے تھے اور گویا یہ بھی نفسیاتی طور پر دشمن فوج کو تقویت پہنچا رہے تھے۔

رسول اللہ ﷺ نے جب صحابہ رضی اللہ عنہم سے مشورہ کیا، تو حضرت سلمان فارسی رضی اللہ عنہ نے مشورہ دیا کہ خندق کھودی جائے، مدینہ میں تین طرف سے مکانات اور کھجور کے گھنے باغات تھے، جو فصیل شہر کا کام کرتے تھے، صرف شام کی سمت سے کھلا ہوا تھا، خندق کھودی جاتی تو اس جانب سے بھی محفوظ ہو جاتا، اس لئے اس رائے کو سبھوں نے پسند کیا، خود رسول اللہ ﷺ نے خندق کی حدود قائم فرمائیں اور خط کھینچ کر دس آدمی پر دس دس گز زمین تقسیم کر دی، خندقیں اتنی گہری

کھودی گئیں کہ تری نکل آئی، یہ عجیب وقت تھا، جاڑے کا موسم، سرد ہوا تھی، مسلمانوں پر کئی دنوں کے فاقے، لیکن جوش جنوں میں کوئی کمی نہیں، جاں نثارانِ اسلام خندقیں کھودتے، مٹی اٹھا اٹھا کر لاتے اور یہ شعر پڑھتے جاتے:

نَحْنُ الَّذِينَ بَايَعُوا مُحَمَّدًا

عَلَى الْجِهَادِ مَا بَقِينَا أَبَدًا

ہم ہی وہ لوگ ہیں جنہوں نے محمد ﷺ کے دست مبارک پر جب تک جان میں جان ہے، جہاد کی بیعت کی ہے

آقا ﷺ غلاموں کے اس جوش و طرب کا جواب اس طرح دیتے:

اللَّهُمَّ لَا عَيْشَ إِلَّا عَيْشَ الْآخِرَةِ

فَاغْفِرْ لَنَا نَصَارِ وَالْمُهَاجِرَةِ

اے اللہ! زندگی تو آخرت کی زندگی ہے

پس انصار و مہاجرین کی مغفرت فرما دیجئے

رسول اللہ ﷺ خود بھی بنفسِ نفیس اس خندق کو کھودنے میں شریک تھے، راوی کہتے ہیں کہ شکم مبارک گرد آلود تھی، صحابہ جوش سے کام کرتے اور رفقاء کے حوصلے کو بلند کرنے کے لئے رجز یہ اشعار بھی پڑھتے جاتے، جن کا ترجمہ اس طرح ہے:

خدا کی قسم! اگر اللہ کی توفیق نہ ہوتی، تو نہ ہدایت پاتے، نہ صدقہ دیتے اور نہ نماز

پڑھتے، خداوندا! ہم پر سکون نازل فرما اور مقابلہ کے وقت ہمیں ثابت قدم رکھ،

ان لوگوں نے ہم پر بڑی زیادتی کی ہے، جب کبھی یہ فتنہ میں مبتلا کرنا چاہتے ہیں

تو ہم اس کو قبول نہیں کرتے۔

خندق میں ایک سخت چٹان آگئی، جو کسی سے توڑے نہ ٹوٹی تھی، آپ ﷺ نے بہ نفسِ نفیس

دار فرمایا اور وہ ریزہ ریزہ ہو گئی، چھ دن میں یہ وسیع و عریض خندق تیار ہوئی، خندق مکمل ہوئی اور اعدائے اسلام کا لشکر آ پہنچا، بیس دنوں تک مدینہ کا محاصرہ جاری رہا، زیادہ تر دونوں طرف سے تیروں کا تبادلہ ہوتا، ایک دن اس جگہ سے دشمن فوج نے آگے بڑھنے کی کوشش کی، جہاں خندق کی چوڑائی نسبتاً کم تھی، عرب کے چند مانے ہوئے بہادروں نے خندق کو عبور بھی کر لیا، لیکن مسلمانوں کی ہمت مردانہ کے مقابلہ ٹھہر نہیں سکے، دو نے تو راہ فرار اختیار کی اور دو حیدر کرار اور صاحب ذوالفقار حضرت علی رضی اللہ عنہ کے ہاتھوں کیفر کردار کو پہنچے، اس نازک وقت میں بنو قریظہ نے بھی عہد شکنی کی اور دشمنوں سے جا ملے، اس معرکہ میں ایک دن تو ایسا سخت گذرا کہ آپ ﷺ کی چار نمازیں قضاء ہو گئیں۔

اسی دوران کہ جنگ اپنے شباب پر تھی، اللہ تعالیٰ نے نعیم بن مسعود اشجعی، جو قبیلہ بنو غطفان کے رؤساء میں تھے کے دل میں ایمان کا بیج ڈال دیا، وہ خدمت ۵ اقدس میں حاضر ہوئے اور عرض کیا کہ میرے اہل قبیلہ میرے ایمان لانے سے واقف نہیں ہیں، تو اگر آپ اجازت دیں تو ہم اس محاصرہ کو ختم کرنے کی کوئی تدبیر کریں، آپ ﷺ نے اجازت مرحمت فرمائی اور انھوں نے ایسی تدبیر کی کہ اہل مکہ اور یہودیوں کے درمیان پھوٹ پڑ گئی، ادھر اللہ تعالیٰ کی طرف سے ایسی زور دار آندھی آئی کہ خیمے اکھڑ گئے، ہانڈیاں الٹ گئیں، گرد و غبار نے لوگوں کو مضطرب کر دیا، موسم کی سختی اور دن بہ دن غذائی اشیاء میں ہونے والی قلت اس سے سوا تھی، ان حالات میں عربوں کے پاؤں اکھڑ گئے اور ان کے لئے واپس جانے کے سوا چارہ نہیں رہا، اس طرح ایک بہت بڑی آزمائش سے مسلمانوں کو نجات ملی، بیس دن کے محاصرہ کے بعد رات کے اندھیرے میں یہ فوج واپس ہوئی اور صبح کو رسول اللہ ﷺ نے مدینہ کی طرف کوچ فرمایا، اس وقت آپ ﷺ کی زبان مبارک پر یہ کلمات تھے:

خدائے واحد کے سوا کوئی معبود نہیں، نہ کوئی اس کا شریک ہے، اسی کے لئے

حکومت ہے اور وہی قابل تعریف ہے، وہ ہر چیز پر قادر ہے، ہم اللہ کی طرف لوٹنے والے، اسی کی بندگی کرنے والے اور اسی کو سجدہ کرنے والے ہیں، ہم اپنے پروردگار کی ستائش کرتے ہیں، اللہ نے اپنے وعدہ کو پورا فرمایا، اپنے بندے کی مدد کی اور تنہا پورے لشکر کو شکست دی۔

خندق کی مناسبت سے اسے 'غزوة خندق' اور تمام دشمنانِ اسلام کے یکجا ہو جانے کی وجہ سے 'غزوة احزاب' کہتے ہیں، یہ جنگ اس اعتبار سے اہم ہے کہ اس میں اسلام کے خلاف موجود اس وقت کی تمام باطل طاقتیں یکجا ہو گئی تھیں اور رسول اللہ ﷺ نے صورتِ حال کے پیش نظر جرأت و ہمت ساتھ ساتھ حکمتِ عملی اور تدبیر و مصلحت سے کام لیا، اس وقت بھی صورتِ حال یہ ہے کہ اسلام کے خلاف یہود و نصاریٰ اور مشرکین دوش بدوش اور قدم بہ قدم کھڑے ہیں، اس وقت بھی ان سب کو یکجا کرنے کا کام یہودی دماغ نے کیا تھا اور آج بھی یہودی دماغ ہی اس کے پیچھے کار فرما ہے، جیسے اس وقت فوج کی تعداد اور اسلحہ کے اعتبار سے مسلمان کمزور موقف میں تھے، اسی طرح آج بھی دفاعی ٹکنالوجی میں مسلمان پیچھے ہیں، اس لئے موجودہ حالات میں مسلمان ایک نئی جنگ احزاب سے گذر رہے ہیں، ظاہر ہے کہ ان حالات میں ہمیں وہی اسوہ اختیار کرنا ہوگا جو رسول اللہ ﷺ نے اپنے عہد میں اختیار کیا تھا اور اس میں تین باتیں بنیادی طور پر اہمیت کی حامل ہیں:

○ اول: یہ کہ مسلمان خود متحد ہوں، وہ اپنی صفوں میں کوئی انتشار و بکھراؤ نہ پیدا ہونے دیں، جیسا کہ اس وقت مہاجرین و انصار نے شیر و شکر ہو کر اس کا نمونہ پیش کیا، اس وقت اس اُمت کا سب سے بڑا روگ اس کی باہمی نا اتفاقی اور انتشار و افتراق ہے، جو قوم بکھری ہوئی حالت میں ہوتی ہے، وہ یکے بعد دیگرے دشمن کا لقمہ تر بنتی جاتی ہے۔

○ دوسرے: اعدائے اسلام کے درمیان افتراق و اختلاف کی جو بنیادیں ہیں، مسلمان انھیں نمایاں کریں اور موجودہ ایک قطبی نظام کو ختم کرنے کی کوشش کریں؛ کیوں کہ دو مختلف طاقتوں کی

عدم موجودگی طاقتور کو ظالم و جابر اور خود سر بنا کر رکھ دیتی ہے، جنگِ عراق کے موقع سے امریکہ و برطانیہ کے مقابلہ روس و چین اور فرانس و جرمنی کا ایک گونہ اٹھ کھڑا ہونا ایک سے زیادہ عالمی طاقتوں کی موجودگی کی طرف ایک مؤثر قدم ہے، عالم اسلام کو چاہئے کہ وہ اس رجحان کو تقویت پہنچائیں اور ان کی سیاسی، معاشی، اخلاقی مدد کریں، تاکہ مخالف اسلام اتحاد میں شگاف پڑ سکے اور دنیا میں طاقت کا توازن قائم ہو۔

○ تیسرے: اس وقت مسلم ممالک کی تعداد پچاس سے زیادہ ہے، یہ ایک دوسرے کے لئے حصار اور دشمن کے مقابلہ خندق کا درجہ رکھتے ہیں، مسلم ملکوں کا فریضہ یہ ہے کہ وہ اپنی اپنی سرحدوں کی فکر پر قناعت کرنے کے بجائے پورے عالم اسلام کی سرحدوں کی حفاظت کے لئے کوئی متحدہ نظم قائم کریں اور اپنے دشمنوں کا متفقہ طور پر مقابلہ کریں، اس طرح وہ سرکش سے سرکش دشمنوں کو بھی اپنا رویہ بدلنے پر مجبور کر سکتے ہیں۔

یہ ہیں غزوةٴ احزاب کے اسباق آج کے عالمی حالات کے پس منظر میں!



فتح مبین

سیرت نبوی ﷺ کا ایک اہم واقعہ؛ بلکہ اسلامی تاریخ کا ایک اہم موڑ ”صلح حدیبیہ“ کا ہے، آپ ﷺ نے نبوت کے بعد ۱۳ سال اپنے جاں نثار رفقاء کے ساتھ مکہ میں آبلہ پائی کی، یہاں تک کہ دشمنوں نے آپ ﷺ کا مقتل سجانے میں بھی کوئی کسر اٹھا نہیں رکھی، پھر خدا کے حکم سے آپ ﷺ نے مدینہ کا رخ فرمایا، یا تو مکہ کی زمین آپ ﷺ پر وسعت کے باوجود تنگ کر دی گئی تھی، یا مدینہ نے دل کی آنکھیں بچھا کر آپ ﷺ کا استقبال کیا اور آخری دم تک محبت اور وفا شعاری کا حق ادا کیا؛ لیکن مشرکین مکہ کے سینوں میں حسد، نفرت اور بغض کے جو شعلے اہل رہے تھے، انھیں ابھی بھی چین نہ آیا، یہ چنگاری شعلہ بن کر بدر واحد کے میدان میں کودی اور شعلہ آتش فشاں بن کر غزوہ خندق کے موقع سے مدینہ پر حملہ زن ہوا؛ لیکن خدا کو جس چراغ کا روشن رکھنا اور جس کی کرنوں کو دنیا کے کونے کونے تک پہنچانا تھا منظور تھا، کس کی مجال تھی کہ اسے گل کرے، وَاللّٰهُ مُتِمُّ نُورِهِ وَلَوْ كَرِهَ الْكَافِرُونَ، غزوہ خندق کی ناکامی و نامرادی نے اہل مکہ کی کمر ہمت توڑ دی اور مسلمانوں کے بغلی دشمن یہود جو شب و روز مسلمانوں کے خلاف سازشوں کے جال بننے میں لگے رہتے تھے اور جنھوں نے غزوہ خندق کے موقع سے بد عہدی اور بے وفائی کی تمام حدوں کو توڑ ڈالا تھا، غزوہ بنو قریظہ کے بعد مسلمانوں کو ایک حد تک ان کی طرف سے یکسوئی حاصل ہو چکی تھی۔

آپ ﷺ چاہتے تھے کہ اب نفرت کی آگ کو محبت کی شبنم سے بجھایا جائے، اہل مکہ سے ایسے راہ و رسم قائم ہوں کہ وہ مسلمانوں کے معاشرہ اور ان کی سماجی زندگی کو دیکھ سکیں، ان کے دلوں کی زمین نرم ہو اور ان کو سنجیدہ طور پر اسلام کو سمجھنے کی توفیق میسر آئے، چنانچہ آپ ﷺ نے خواب دیکھا کہ آپ ﷺ اپنے رفقاء کے ساتھ عمرہ کر رہے ہیں، اور کلید کعبہ آپ ﷺ کے ہاتھ میں ہے، یہ

اشارہ غیبی تھا کہ آپ ﷺ عمرہ کا ارادہ فرمائیں، کیوں کہ نبی کے خواب حکم الہی کے درجہ میں ہوتے ہیں، اس خواب نے حرم محترم کی زیارت کی آرزو کو اور بھی سوا کر دیا اور آپ ﷺ نے مکہ کی طرف کوچ کرنے کا اعلان فرما دیا، یکم ذوقعدہ ۶ ہجری (مارچ ۶۲۸ء) کو آپ ﷺ نے غسل فرما کر احرام کا لباس زیب تن کیا اور قصویٰ نامی اونٹنی پر سوار ہوئے، آپ ﷺ کے ساتھ ۱۴۰۰ سے ۱۵۰۰ تک رفقاء شریک سفر تھے، معمول کے خلاف صرف تلواریں ساتھ رکھی گئیں، جو عرب میں مسافروں کے لئے حفاظت کا کم سے کم سامان تھا، اہل ثروت صحابہ رضی اللہ عنہم نے قربانی کے جانور بھی ساتھ رکھے، خود آپ ﷺ کے ساتھ بھی ستر قربانی کے جانور تھے، ذوالحلیفہ میں علامتی طور پر ان کے گلے میں قلادہ ڈالا گیا اور گویا کسی قدر خون آلود کر دیا گیا، تاکہ حجاز کے رواج کے مطابق لوگ اچھی طرح محسوس کر لیں کہ یہ قربانی کے جانور ہیں اور لوگ عبادت کی غرض سے آئے ہیں۔

اہل مکہ کو اس کی اطلاع ہو گئی، انھوں نے طے کر لیا کہ مسلمانوں کو مکہ میں داخل نہیں ہونے دیں گے، وہ اپنے حلیفوں کو ساتھ لے کر آٹھ ہزار سپاہیوں کے ساتھ مکہ کے مغربی جانب بلاح میں خیمہ زن ہو گئے اور دو سو شہسواروں کا دستہ خالد بن ولید کی قیادت میں کراع غنم کی گذرگاہ پر پوری تیاری کے ساتھ آدھمکا، تاکہ مکہ پہنچنے سے پہلے ہی مسلمانوں کے قافلہ پر بھرپور یلغار کی جائے، رسول اللہ ﷺ کو ان حالات کی اطلاع مل گئی، آپ ﷺ نے قریش کی ناسمجھی پر افسوس کا اظہار کیا، حضرت ابو بکر رضی اللہ عنہ اور پرجوش صحابہ رضی اللہ عنہم چاہتے تھے کہ جو معمول کا راستہ ہے، اس سے آگے بڑھا جائے اور جو سید راہ بنے اس کا مقابلہ کیا جائے، لیکن حضور ﷺ نے تصادم سے بچتے ہوئے خالد بن ولید والی گذرگاہ سے ہٹ کر دوسرے راستہ سے مکہ کی طرف بڑھنے کو ترجیح دی، یہاں تک کہ جب آپ ﷺ حدیبیہ کے مقام پر پہنچے تو قصویٰ بیٹھ گئی، لوگوں نے سمجھا کہ اونٹنی تھک گئی ہے، لیکن آپ ﷺ نے فرمایا کہ جس نے اصحابِ فیل کو روکا تھا، اسی نے آج اس اونٹنی کو بھی روکا ہے۔

یہاں آپ ﷺ نے صلح کے لئے سلسلہ جنبانی شروع کی، پہلے آپ ﷺ نے حضرت



خراش بن امیہ خزاعی رضی اللہ عنہ کو بھیجا، لوگوں نے ان کے اونٹ کی کوچیں کاٹ ڈالیں اور ان پر حملے کئے، وہ کسی طرح جان بچا کر واپس آئے، پھر بنو خزاعہ کے سردار بدیل بن ورقاء آئے، حضور ﷺ نے انھیں سمجھایا کہ قریش کیوں مزاحمت پر کمر بستہ ہیں، چاہیں تو کچھ مدت متعین کر لیں، کہ ایک دوسرے سے جنگ و جدال سے باز رہیں گے، بدیل اس تجویز سے متاثر ہوا اور اہل مکہ سے اس کو قبول کرنے کی تلقین کی، لیکن پر جوش لوگوں نے بدیل کی بات پر کان نہ دھرا، اس موقع پر اہل مکہ کے حلیف بنو ثقیف کے سردار عروہ بن مسعود بھی موجود تھے، انھوں نے بھی اس تجویز کی تائید کی، وہ سردار قریش ابوسفیان کے داماد بھی تھے، اس لئے اس کی بات کو رد کرنا آسان نہیں تھا، چنانچہ اہل مکہ کی طرف سے عروہ بن مسعود نمائندہ بن کر آئے اور آپ ﷺ سے مذاکرات کی ابتدا ہوئی، عروہ بڑے ذہین، حاضر جواب اور معاملہ فہم آدمی تھے، انھوں نے مسلمانوں کو مرعوب کرنے کی کوشش میں کوئی کسر نہ چھوڑی اور بہت ہی باریک بینی کے ساتھ صحابہ رضی اللہ عنہم کے حضور ﷺ سے تعلق کا جائزہ لیتے رہے۔

وہ واپس ہوئے، تو انھوں نے بڑی دانشمندانہ گفتگو کی اور کہا کہ میں نے قیصر و کسریٰ کے دربار دیکھے ہیں اور نجاشی کے یہاں بھی باریاب ہوں، لیکن جو محبت اور جاں نثاری ہم نے محمد (ﷺ) کے رفقاء میں ان کے تئیں دیکھی ہے، کہیں اور نہیں دیکھی، ہر شخص اشارہ چشم کا منتظر، وضو کا پانی اور لعابِ دہن تک زمین پر گرنے نہیں دیتے، اس لئے بہتر ہے کہ ان کی پیشکش قبول کر لی جائے، اس گفتگو سے متاثر ہو کر قریش کے قدیم حلیف خلیس بن علقمہ نے کہا کہ ذرا میں بھی آپ ﷺ سے مل لوں، جب وہ مسلمانوں کی طرف بڑھے تو آپ ﷺ نے صحابہ رضی اللہ عنہم سے کہا: یہ قربانی کے جانور کی بہت تعظیم کرتے ہیں، اس لئے ”بدی“ کے جانور کو ان کے سامنے سے گزارو، وہ یہ منظر دیکھ کر راستہ ہی سے واپس ہو گئے اور قریش سے کہا کہ یہ لوگ عمرہ کے لئے آئے ہیں، ان کو واپس نہیں کیا جاسکتا، اس حکمتِ عملی سے خود ان کے یہاں اختلاف پیدا ہو گیا، پھر مکرز بن

حفص نمائندہ قریش بن کر آئے، یہ بہت منفی ذہن کا آدمی تھا، اس لئے بات آگے نہ بڑھ سکی۔ اب آپ ﷺ نے طے کیا کہ خود مسلمانوں کی طرف سے نمائندہ بھیجا جائے، نظر انتخاب حضرت عمر رضی اللہ عنہ پر پڑی؛ لیکن ان کے قبیلے کا کوئی ایسا شخص مکہ میں موجود نہیں تھا جو ان کو اپنی امان میں لے سکے، اس لئے حضرت عثمان غنی رضی اللہ عنہ کا نام طے پایا، جن کا خانوادہ بنو امیہ بڑی تعداد میں مکہ میں موجود تھا اور یہی خاندان اسلام اور مسلمانوں کی مخالفت میں پیش پیش تھا، حضرت عثمان رضی اللہ عنہ مکہ میں داخل ہوئے، فخرج عثمان إلى مكة فلقبه أبان بن سعيد بن العاص حين دخل مكة أو قيل أن يدخلها، فحمله بين يديه ثم أجاره، (البدایہ: ۶۷/۴) وادی بلح سے گذر رہے تھے کہ ان کے چچازاد بھائی ابان بن سعید ملے، انھوں نے آپ ﷺ کو اپنی پناہ میں لے لیا اور اپنے گھوڑے پر بٹھا کر آگے بڑھے، رؤساء قریش نے حضرت عثمان رضی اللہ عنہ سے خواہش کی کہ اگر چاہو تو گفتگو سے پہلے کعبۃ اللہ کا طواف کر لو، حضرت عثمان رضی اللہ عنہ کی غیرت ایمانی نے اس کو گوارا نہیں کیا اور فرمایا کہ جب تک رسول اللہ ﷺ طواف نہ کریں، عثمان اس سلسلہ میں سوچ بھی نہیں سکتا، قریش بپھر گئے اور انھوں نے آپ ﷺ کو روک لیا، ادھر مسلمانوں کو پہلے حضرت عثمان رضی اللہ عنہ کے قید کئے جانے اور پھر شہید کر دیئے جانے کی اطلاع ملی، مسلمان اس خبر سے رنجیدہ بھی تھے اور انھیں غصہ بھی تھا، چنانچہ آپ رضی اللہ عنہ نے ببول کے ایک درخت کے نیچے صحابہ رضی اللہ عنہم سے بیعت لی کہ اگر حضرت عثمان رضی اللہ عنہ شہید ہوں تو بدلہ لیا جائے گا اور جب تک بدلہ نہ لے لیں، وہ کسی حال یہاں سے واپس نہیں ہوں گے، جب تمام لوگ بیعت سے فارغ ہو گئے تو آپ ﷺ نے اپنے سیدھے ہاتھ کو بائیں ہاتھ پر رکھ کر فرمایا کہ یہ حضرت عثمان رضی اللہ عنہ کی بیعت ہے، قرآن مجید نے بڑے اہتمام سے اس بیعت کا ایک سے زیادہ مواقع پر ذکر فرمایا ہے، (الفتح: ۱۸) اور کہا ہے کہ اس بیعت میں بیعت کرنے والوں کے ہاتھوں پر اللہ کا ہاتھ تھا، يَدُ اللَّهِ فَوْقَ أَيْدِيهِمْ، (الفتح: ۱۰) اس آیت میں اللہ تعالیٰ نے خاص طور پر ان صحابہ رضی اللہ عنہم سے اپنی رضا اور خوشنودی کا ذکر فرمایا ہے، اسی نسبت سے غالباً صحابہ رضی اللہ عنہم کے ساتھ ”رضی اللہ عنہ“ کے دُعائیہ کلمہ کہنے اور لکھنے کا سلسلہ شروع ہوا۔

اس بیعت کا فوری فائدہ یہ ہوا کہ قریش میں مسلمانوں کا رُعب بیٹھ گیا اور اہل مکہ نے خبر کرائی کہ حضرت عثمان رضی اللہ عنہ زندہ ہیں اور اہل مکہ کا پیغام لے کر واپس جا رہے ہیں، حضرت عثمان رضی اللہ عنہ واپس آئے اور یہ عندیہ ساتھ لائے کہ اہل مکہ صلح کے لئے تیار ہیں، پھر سہیل بن عمرو، حویطب بن عبدالعزیٰ اور مکرز بن حفص کے ساتھ آئے اور حضور صلی اللہ علیہ وسلم کے ساتھ مذاکرات شروع کئے، قریش کی شرطیں تھیں کہ مسلمان اس سال واپس چلے جائیں اور حدیبیہ ہی میں اپنی قربانی کر لیں، آئندہ سال اس کی قضاء کر لیں، اس وقت تین دن مکہ کو مسلمانوں کے لئے خالی کر دیا جائے گا، دوسری شرط یہ تھی کہ کوئی مسلمان مرتد ہو کر مکہ آجائے تو ہم اسے واپس نہیں کریں گے، لیکن اگر کوئی مسلمان ہو کر مکہ سے مدینہ چلا جائے تو مسلمان اسے واپس کر دیں گے۔

حضرت عمر رضی اللہ عنہ کو یہ شرط بالکل گوارا نہیں تھی، لیکن حضور صلی اللہ علیہ وسلم نے قبول فرمایا اور حضرت عمر سے کہا کہ ہم میں سے جو اہل مکہ کی طرف جانا چاہے گا وہ منافق ہی ہوگا اور ہمیں اس سے نجات مل جائے گی اور مکہ سے جو شخص ہماری طرف آنا چاہے گا، اللہ تعالیٰ اس کے لئے راستہ نکال دے گا، معاہدہ کی دفعات میں یہ بات بھی تھی کہ مسلمان حج و عمرہ اور تجارت و زیارت کے لئے مکہ آمد و رفت کر سکیں گے اور قریش مصر و شام یا عراق جاتے ہوئے مدینہ سے گذریں گے اور دونوں فریق کو جان و مال کی امان حاصل رہے گی، نیز یہ کہ دس سال تک ایک دوسرے سے جنگ نہیں کریں گے، حضور صلی اللہ علیہ وسلم کے حکم سے حضرت علی رضی اللہ عنہ نے معاہدہ نامہ کی کتابت کی اور آپ صلی اللہ علیہ وسلم نے بہ نفس نفیس معاہدہ کی دفعات املا کرائیں، جب آپ صلی اللہ علیہ وسلم نے ”بسم اللہ الرحمن الرحیم“ لکھا یا تو سہیل بن عمرو معترض ہوا، کہ جیسے زمانہ جاہلیت میں ”باسمک اللہم“ لکھا جاتا تھا وہی لکھا جائے، آپ صلی اللہ علیہ وسلم نے ان کی بات قبول کر لی، پھر آپ نے لکھا: یہ معاہدہ محمد رسول اللہ اور سہیل بن عمرو کے درمیان طے پایا، سہیل بن عمرو نے کہا کہ: اگر ہم نے آپ کو رسول اللہ مان لیا ہوتا تو پھر اختلاف کس بات کا ہوگا؟ اس لئے محمد بن عبد اللہ (عبداللہ کے بیٹے محمد) لکھا جائے، حضور صلی اللہ علیہ وسلم نے اسے بھی قبول

کر لیا، حضرت علی رضی اللہ عنہ نے جوشِ ایمانی میں عرض کیا کہ: میں ”رسول اللہ“ کے لفظ کو نہیں مٹا سکتا، آپ ﷺ نے فرمایا کہ میں محمد رسول اللہ بھی ہوں اور محمد بن عبد اللہ بھی، چنانچہ اپنے دست مبارک سے ”رسول اللہ“ کا لفظ مٹا دیا اور اس کی جگہ محمد بن عبد اللہ لکھا گیا، اس کے بعد دونوں طرف سے گواہان کے دستخط ہوئے۔

صحابہ رضی اللہ عنہم اس معاہدہ کو اپنی ہزیمت محسوس کر رہے تھے اور انہوں نے محض آپ ﷺ کے احترام اور فرماں برداری میں اسے قبول کر لیا تھا، سہیل بن عمرو واپس ہو گئے، ادھر ارشادِ نبوی ﷺ ہوا کہ قربانی کے جانور ذبح کر لو اور بال منڈالو؛ لیکن کوئی شخص بال منڈانے اور قربانی کرنے کو کھڑا نہ ہوا، آپ ﷺ نے تین تین بار ارشاد فرمایا اور ہر بار صحابہ رضی اللہ عنہم کا سکوت سامنے آیا، آپ ﷺ نہایت ہی دل گرفتہ اور محزون اپنے خیمہ میں واپس آئے اور امت کی ماں حضرت ام سلمہ رضی اللہ عنہا سے صورتِ حال سنائی، وہ بہت ہی دانش مند اور فریسی خاتون تھیں، انہوں نے عرض کیا: بہتر ہے کہ آپ ﷺ کسی سے کچھ نہیں کہیں، خود اپنے اونٹ کی قربانی فرمائیں اور بال منڈالیں، چنانچہ حضرت خراش بن امیہ رضی اللہ عنہ نے سر مبارک مونڈا، یہ دیکھ کر تمام صحابہ رضی اللہ عنہم اٹھ کھڑے ہوئے اور ایک دوسرے کے بال مونڈنے لگے، فرطِ جذبات میں ایسا لگتا تھا کہ بال کے ساتھ چمڑے بھی چھیل ڈالیں گے؛ کیوں کہ وہ اس صلح سے بہت رنجیدہ خاطر تھے، صلح کے بعد بھی آپ ﷺ نے تین دنوں یہاں قیام فرمایا اور بہ حیثیتِ مجموعی دو ہفتہ کے قیام کے بعد مدینہ منورہ کی طرف روانہ ہوئے، ابھی کچھ ہی مسافت گزری تھی کہ اللہ تعالیٰ کی طرف سے سورہ فتح کی ابتدائی آیات نازل ہوئیں اور ارشادِ ربانی ہوا کہ ہم نے آپ کو ”فتحِ مبین“ عطا فرمائی ہے۔ اِنَّا فَتَحْنَا لَكَ فَتْحًا مُّبِينًا (الفتح: ۱)

بہ ظاہر یہ صلح مسلمانوں کے لئے شکست اور ہزیمت نظر آتی تھی؛ لیکن خدائے بصیر و خبیر نے اسی کو مسلمانوں کے لئے ”فتحِ مبین“ قرار دیا، اس صلح میں رسول ﷺ کی دور رس حکمتِ عملی کا

دخل تھا، اہل مکہ اور یہود مدینہ بعض روایتوں کے مطابق مسلمانوں کے خلاف ایک دوسرے کی مدد کرنے کا عہد کر چکے تھے، جیسا کہ غزوہ خندق میں اس کا ظہور ہو چکا تھا، اس صلح نے زیادہ طاقتور فریق قریش مکہ کو اس اتحاد سے الگ کر دیا؛ کیوں کہ حضور ﷺ ابتداءً یہودیوں سے قربت چاہتے تھے؛ لیکن ان کے منافقانہ رویہ نے واضح کر دیا تھا کہ وہ قابل اطمینان لوگ نہیں ہیں؛ اس لئے دوسرے فریق کو آپ ﷺ نے قریب کرنے کی کوشش فرمائی، مسلمانوں کے باب مکہ تک کوچ کرنے کی وجہ سے عربوں میں ان کا ایک رعب و دبدبہ قائم ہوا اور اہل مکہ ان کی حیثیت اور وجود کو تسلیم کرنے پر مجبور ہوئے، صلح حدیبیہ کے موقع سے کئی بار دشمنوں نے یلغار کرنے کی کوشش کی اور مسلمانوں نے انھیں گرفتار بھی کر لیا؛ لیکن آپ ﷺ نے رہا فرما دیا، اس طرح آپ ﷺ نے قریش مکہ کو مسلمانوں کے خلاف اس کا موقع بالکل نہیں دیا کہ وہ حرم کی بے احترامی کا پروپیگنڈہ کر سکیں، اس معاہدہ کی رو سے اس بات کی بھی گنجائش رکھی گئی کہ جو فریق جس کے ساتھ چاہے، دوستی کا معاہدہ کر لے، ایسی صورت میں وہ بھی اس معاہدہ میں شریک سمجھا جائے گا، چنانچہ بنو خزاعہ نے مسلمانوں سے اور بنو بکر نے قریش کے ساتھ دوستی کا معاہدہ کر لیا۔

اس صلح سے ایک بڑا فائدہ یہ بھی ہوا کہ حرم اقدس اور کعبۃ اللہ پر اہل مکہ کی اجارہ داری ختم ہو گئی اور مسلمانوں کو مساوی حقوق حاصل ہو گئے، جو لوگ مکہ میں خفیہ طور پر اسلام لائے ہوئے تھے، انھیں اپنے ایمان کے اظہار کا موقع ملا اور باہمی تعلقات کی بحالی کی وجہ سے مسلمانوں کے اخلاق سے متاثر ہو کر بہت سے لوگ ایمان لائے، حضرت خالد بن ولید ص، حضرت عمرو بن عاص رضی اللہ عنہ، حاتم بن عدی رضی اللہ عنہ وغیرہ اسی دور میں مسلمان ہوئے اور سب سے اہم بات یہ ہوئی کہ اہل مکہ کی طرف سے مطمئن ہونے اور جنگ کا خطرہ کم ہونے کا موقع ملا اور اس صلح نے لوگوں کے قلوب کو فتح کرنے اور اہل مکہ کے دلوں کی زمین میں ایمان کا شجر طوبیٰ لگانے اور اسے پروان چڑھانے میں ایسا کردار ادا کیا کہ سیرت نبوی ﷺ کا شاید ہی کوئی اور واقعہ اس سلسلہ میں اس

درجہ مؤثر اور مفید ثابت ہوا ہو۔

صلح حدیبیہ کا واقعہ موجودہ حالات میں مسلمانوں کے لئے بہت ہی سبق آموز اور عبرت خیز ہے، اور اس وقت مسلمان جن حالات سے دوچار ہیں، ان میں سیرت کے اس عظیم الشان واقعہ کا پوری گہرائی کے ساتھ مطالعہ کرنے اور افراط و تفریط سے بچتے ہوئے صحیح نتیجہ اخذ کرنے کی ضرورت ہے۔

○ صلح حدیبیہ کا سب سے اہم سبق دعوتِ دین کے لئے مواقع حاصل کرنا ہے، جیسا کہ ذکر کیا گیا، اس صلح سے پہلے مسلسل جنگ یا جنگ کے خطرہ کی وجہ سے اہل مکہ سے بڑی حد تک روابط منقطع تھے؛ اس لئے معتدل فضاء میں ان کو اسلام کے بارے میں خالی الذہن ہو کر سوچنے کا موقع نہیں ملا تھا اور قریش مکہ پر گویا دعوت کا راستہ ہی بند ہو گیا تھا، جب کہ قریش کی حیثیت جزیرۃ العرب میں فکری مقتدی کی تھی؛ اس لئے جب تک قریش کے دلوں کو فتح نہیں کیا جاتا، عام عرب آسانی سے اسلام کی طرف متوجہ نہیں ہوتے، صلح حدیبیہ کی وجہ سے اہل مکہ اور مسلمانوں کی ایک دوسرے کے یہاں آمد و رفت شروع ہوئی اور مسلمانوں کے تئیں مکہ والوں کے دلوں میں نرم گوشہ پیدا ہونے لگا۔

○ جب کوئی گروہ دشمن کی یلغار و تصادم کے خطرہ سے دوچار رہتا ہے، تو فطری بات ہے کہ دوسرے ضروری اور مثبت کاموں کی طرف کما حقہ توجہ نہیں ہو پاتی، چنانچہ مسلمان عرب کے دوسرے قبائل اور جزیرۃ العرب کے قرب و جوار میں رہنے والے لوگوں تک دعوتِ اسلام پہنچانے کا کام بھی نہیں کر پارہے تھے، جب مکہ کی طرف سے اطمینان ہوا، تو اب مختلف رؤساء اور سربراہانِ مملکت کو آپ ﷺ نے نامہ مبارک روانہ فرمایا اور انہیں اسلام کی دعوت دی، یہ خطوط حبش، روم، ایران، مصر، دمشق اور یمامہ کے فرمانرواؤں کو لکھے گئے اور یہ رسول ﷺ کا معجزہ ہے کہ یہ تمام ہی نامہ ہائے مبارک آج دریافت ہو چکے ہیں، اسی طرح صلح حدیبیہ نے نہ صرف اہل مکہ کو دعوت کا موقع فراہم کیا؛ بلکہ دنیا کے بقیہ معلوم قابل رسائی حصوں تک بھی دعوتِ دین

پہنچانے کا موقع ملا اور اسلام تیزی سے پھیلنا شروع ہوا اور اس وقت کے اہم سلاطین میں سے نجاشی شاہِ حبش نے بھی اس دعوت پر لبیک کہا۔

صلح حدیبیہ نے اسلام کی اشاعت میں جو مؤثر کردار ادا کیا ہے، اس کا اندازہ اس سے کیا جاسکتا ہے، کہ جہاں حدیبیہ میں ۱۴ تا ۱۵ سو مسلمان آپ ﷺ کے ساتھ تھے، وہیں صرف دو سال بعد فتح مکہ کے موقع سے آپ ﷺ کے ساتھ مسلمانوں کی تعداد دس ہزار سے متجاوز تھی اور اس کے دو سال بعد حجۃ الوداع کے موقع سے آپ ﷺ کے رفقاء ایک لاکھ سے بھی زیادہ تھے، اس میں مسلمانوں کے لئے سبق ہے کہ اسلام کی سر بلندی کا سب سے بڑا ذریعہ دعوت ہے؛ کیوں کہ یہ دین انسانی فطرت سے پوری طرح ہم آہنگ اور عقل کی کسوٹی پر پورا اترنے والا مذہب ہے؛ اس لئے اس میں دلوں کو فتح کرنے اور قلب و نظر کو اپنی چوکھٹ پر خم کرا لینے کی غیر معمولی صلاحیت ہے، آج بھی اگر مسلمان دعوت کے کام کی طرف توجہ دیں اور غیر مسلموں تک اسلام پہنچانے کی کوشش کریں تو ”فتحِ مبین“ حاصل کر سکتے ہیں۔

○ صلح حدیبیہ کا دوسرا اہم سبق جوش پر ہوش کو غالب رکھنا ہے، کسی قوم کے لئے باعزت زندگی گزارنے میں حوصلہ و ہمت اور جرأت و شجاعت کا بھی بڑا کردار ہوتا ہے اور حوصلہ ہی جوش کو جنم دیتا ہے؛ اس لئے گاہے غیرت و حمیت اور جوش و ولولہ کے اظہار کی بھی ضرورت ہوتی ہے؛ لیکن یہ ضروری ہے کہ ہمیشہ جوش پر ہوش کو اور جذباتیت پر شعور کو غالب رکھا جائے، صلح حدیبیہ کے موقع سے مکہ کے اشرار نے بار بار مسلمانوں پر یلغار کی اور مسلمانوں نے انہیں گرفتار بھی کر لیا، وہ انہیں ان کے جرم کی مناسب سزا دے سکتے تھے اور اگر وہ انہیں سزا دیتے تو یہ کوئی ناواجبی بات نہیں ہوتی، اسی طرح معاہدہ کی بعض دفعات --- بظاہر ایسا محسوس ہوتا ہے کہ --- مسلمانوں کے خلاف جاتی ہیں، یہی بات کہ اتنا طویل سفر کر کے مسلمان مکہ تک پہنچے، یہ احرام کے لباس میں تھے اور قربانی کے جانوروں کے ساتھ تھے، عرب کی روایت کے مطابق انہیں

روکنے کا کوئی جواز نہیں تھا، اس کے باوجود انھیں عمرہ کے بغیر واپسی پر مجبور کرنا، جذبات کو سخت نہیں پہنچانے والی بات تھی؛ لیکن اس کے باوجود آپ ﷺ نے ایک دور رس فیصلہ کرتے ہوئے اس شرط کو قبول فرمایا۔

قوموں کی زندگی میں بہت سے مواقع ایسے آتے ہیں جب خوش تدبیری کے تحت صبر کا دامن تھا منا پڑتا ہے اور مقصد اور منزل کے اعتبار سے آگے بڑھنے کے بجائے پیچھے ہٹنے میں ان کی کامیابی مضمحل ہوتی ہے، لیکن یہ پیچھے ہٹنے کا فیصلہ چوں کہ ظاہری وقار اور جذبات کے خلاف ہوتا ہے؛ اس لئے اسے قبول کرنا آسان نہیں ہوتا، ایسے مواقع پر صلح حدیبیہ امت کے لئے اسوہ ہے کہ وقتی جوش و خروش پر دور رس اور وسیع تر مفاد کو مقدم رکھا جائے۔

○ صلح حدیبیہ کا ایک سبق یہ بھی ہے کہ دشمنوں کی وحدت کو توڑنے اور تقسیم کرنے کی کوشش کی جائے، غزوہ خندق نے اہل مکہ، بنو عطفان اور یہودیوں کے وسیع تر اور طاقتور اتحاد کو جنم دیا تھا، اسی وجہ سے مسلمان اس بات پر مجبور ہو گئے کہ اس جنگ میں دو بدو مقابلہ کرنے کے بجائے خندقیں کھود لی جائیں اور مخالف فوج کو قریب آنے نہیں دیا جائے، صلح حدیبیہ کی وجہ سے اہل مکہ اس اتحاد میں شریک نہیں ہو سکتے تھے اور اہل مکہ کے بغیر بنو عطفان یا خیبر میں بسنے والے یہودیوں کو مسلمانوں پر حملہ آور ہونے کی جرأت نہیں ہو سکتی تھی، مسلمانوں کو موجودہ حالات میں یہی کرنے کی ضرورت ہے، عالمی سطح پر مسلمانوں کے خلاف یہودیوں اور عیسائیوں کا اتحاد قائم ہو چکا ہے، بلکہ سطح پر سنگھ پر یوار اقلیتوں کے خلاف فسطائی اتحاد قائم کرنے کی کوشش کر رہا ہے، مسلمانوں کا کام ہے کہ وہ حکمت و دانائی سے کام لیتے ہوئے اس اتحاد کو بکھیرنے کی کوشش کریں، جو تخریبی مقاصد پر مبنی ہیں۔

○ صلح حدیبیہ کا ایک اہم سبق عوام کا مخلص، خدا ترس اور باشعور قیادت کے سامنے سر جھکا دینا ہے، صلح حدیبیہ کے لئے رسول ﷺ نے جن شرطوں کو قبول فرمایا تھا، عام صحابہ رضی اللہ عنہم ہی



نہیں؛ بلکہ اکابر صحابہ رضی اللہ عنہم کو بھی ان میں مسلمانوں کی تحقیر کا احساس ہوتا تھا اور غیرتِ ایمانی کی وجہ سے یہ اسے قبول کرنا نہیں چاہتے تھے؛ لیکن جب آپ ﷺ نے صلح فرمائی تو بالآخر انھوں نے اپنا سر جھکا دیا، آج یہ کیفیت مسلمانوں میں مفقود ہے، اگر اجتماعی مسائل کے بارے میں امت کا ہر فرد اپنے طور پر درست و نادرست اور صواب و خطا کا فیصلہ کرنے لگے تو کبھی اجتماعیت باقی نہیں رہ سکتی اور جو قوم اجتماعیت سے محروم ہو، اس کے اقدام و فیصلے کا کوئی وزن نہیں ہوتا، اطاعت ہی سے قیادت بنتی ہے اور طاقتور قیادت ہی فریق مخالف پر اثر انداز ہوتی ہے۔

کسی بات کو تسلیم کرانے کے لئے یہ بات بھی ضروری ہوتی ہے کہ قابل قبول تدبیر اختیار کی جائے اور مخاطب کے مزاج اور جذبات کو سامنے رکھتے ہوئے قدم اٹھایا جائے، رسول اللہ نے تین تین بار صحابہ رضی اللہ عنہم سے احرام کھولنے اور قربانی کرنے کی خواہش فرمائی؛ لیکن خاموشی چھائی رہی، پھر جب حضرت ام سلمہ رضی اللہ عنہا کے مشورہ پر آپ ﷺ نے خود اپنے بال منڈوائے اور قربانی کی، تو جاں نثاروں نے آگے بڑھ کر احرام کھولے اور خدا کے حضور قربانی کا نذرانہ پیش کیا؛ کہ جذبات کی آگ کو بجھانے کے لئے اس وقت اسی طرزِ عمل کی ضرورت تھی۔

غرض کہ صلح حدیبیہ کا واقعہ سیرتِ نبوی ﷺ کا نہایت اہم واقعہ ہے، جو شکست کی صورت میں فتح اور پسپائی کی صورت میں پیش قدمی ہے اور رسول اللہ ﷺ کی سیاسی فراست اور تدبیر کا ایک شاہکار ہے، اسی لئے قرآن مجید نے اس واقعہ کو ”فتح مبین“ سے تعبیر کیا ہے، آج بھی اگر مسلمان اس واقعہ کے سبق آموز پہلوؤں کو سامنے رکھیں اور اسے اپنے لئے نقشِ راہ بنائیں تو ”فتح مبین“ سے ہمکنار ہو سکتے ہیں!



فتح مکہ

رمضان المبارک کا ایک اہم معرکہ

پیغمبر اسلام ﷺ کی حیات طیبہ میں مسلمانوں کو جو سب سے عظیم الشان اور فیصلہ کن فتح حاصل ہوئی وہ ہے مکہ کی فتح، ابھی آٹھ سال پہلے آپ اور آپ کے رفقاء نے بے سرو سامانی میں نہ چاہتے ہوئے بھی مکہ کو چھوڑ مدینہ کی پناہ لی تھی، یہ عجب وقت تھا کہ ہر مسلمان اپنے سر پر موت کو سایہ فلگن محسوس کرتا تھا، اور اپنی پیشانی کو خدا کے سامنے جھکانا بھی ناقابل معافی جرم تھا، مسلمانوں پر ہر طرح کے جور و ستم روار کھے جاتے اور ظالموں سے پنچہ آزمائی تو کجا کوئی زبان نہ تھی جو ان مظالم پر اُف بھی کرے اور کوئی آنکھ نہ تھی جو ان ستم انگیزیوں پر نم بھی ہو، مسلمانوں کا لٹا پٹا بے سرو سامان، ستم زدہ قافلہ، سینے میں ایمان اور تن پر کپڑوں کے ساتھ مدینہ پہنچا اور یہاں اس نے ایمان کی ایک نئی بستی بسائی، پھر بدر واحد اور خندق کے معرکوں نے اس کمزور پودے کو ایک سایہ دار شجرہ طوبیٰ بنا دیا، یہاں تک کہ ہجرت کے چھٹے سال اہل مکہ مسلمانوں سے صلح کرنے پر مجبور ہوئے، جسے سیرت میں 'صلح حدیبیہ' کے نام سے جانا جاتا ہے، لیکن اہل مکہ اس صلح پر قائم نہیں رہ سکے اور سن ۸ ہجری میں انھوں نے مسلمانوں کے ایک حلیف قبیلہ کے خلاف عین حرم مکی میں بدعہدی کی، نہ اپنے معاہدہ کا خیال رکھا اور نہ حرم اقدس کی حرمت کا کوئی پاس، رسول اللہ ﷺ نے جنگ سے بچتے ہوئے اس کی تلافی کے لئے دو تجویزیں رکھیں؛ لیکن اہل مکہ نے طاقت کے نشہ میں ان کو مسترد کر دیا اور صلح حدیبیہ کے ختم ہو جانے کا اعلان کر دیا، اس طرح خود انھیں کی جانب سے مکہ پر فوج کشی کی راہ ہموار ہوئی۔

مکہ مسلمانوں کا قبلہ اور کعبۃ اللہ توحید کا پہلا مرکز تھا، اس پاک خطہ کو کفر کی آلودگی سے پاک



کرنا اور معمار کعبہ کے مقصد و منشا کے مطابق اسے توحید کی روشنی میں منور کرنا مسلمانوں کی سب سے بڑی آرزو اور ان کا دیرینہ خواب تھا، جس کی تعبیر اب سامنے نظر آتی تھی، چنانچہ ہجرت کے آٹھویں سال، ماہ رمضان المبارک میں آپ نے مکہ کی طرف اپنے رفقاء کے ساتھ کوچ فرمایا، اکثر مسلمان آپ کے ہم رکاب تھے، اور حریف قبائل کو بھی خفیہ طور پر اس کی اطلاع کر دی گئی تھی، روشنی اور نور کا یہ کارواں مدینہ سے نکل کر مکہ کی طرف بڑھ رہا تھا، قافلہ مکہ کے بالکل قریب پہنچ گیا، لیکن ایسی رازداری کے ساتھ کہ اہل مکہ کو کوئی خبر نہ تھی، 'مر الظہران' کے مقام پر دس ہزار کا یہ لشکر جرار خیمہ زن ہوا، آپ کے حکم سے فوجیں دور دور تک پھیل گئیں اور منشا نبوی کے مطابق ہر گروہ نے الگ الگ چولھے سلگائے، جب دور تک یہ چولھے سلگ رہے تھے، تا حد نگاہ ان کی آگ نظر آتی تھی، اہل مکہ مسلمانوں کی طرف سے پہلے سے خدشہ میں مبتلا تھے، مکہ کے تین سرداران میں ابوسفیان بھی تھے، حالات کے تجسس میں مکہ کے باہر آئے، عرب چولھوں کی تعداد سے افراد کی تعداد کا اندازہ کیا کرتے تھے، یہاں انھوں نے جو منظر دیکھا، اس نے انھیں دم بخود کر دیا، ابوسفیان پر حضرت عمر رضی اللہ عنہ کی نگاہ پڑ گئی، وہ چاہتے تھے کہ قائد کفر کو کیفر کردار تک پہنچا دیا جائے، لیکن حضرت عباس رضی اللہ عنہ کی خواہش پر آپ نے درگزر سے کام لیا، قدرت خداوندی کی جلوہ آرائیوں نے تو اسی وقت ابوسفیان کی آنکھوں کو خیرہ کر دیا تھا، آخر رفتہ رفتہ ایمان کی چنگاری ابوسفیان کے دل کو گرم کرتی رہی اور بالآخر وہ مخلص مسلمان بن گئے۔

اگلے دن یہ نور ایمان میں ڈوبی اور آہن و فولاد سے سچی ہوئی فوج مکہ شہر میں داخل ہوئی، آپ صلی اللہ علیہ وسلم نے ہر قبیلہ کا الگ الگ دستہ بنا دیا تھا، ان کے جھنڈے بھی الگ تھے، لشکر اسلام کے جوش و خروش اور شوکت و قوت کا دیدار کرانے کے لئے حضرت عباس رضی اللہ عنہ، حضرت ابوسفیان کو لے کر اس تنگ وادی کے فراز پر کھڑے تھے، جہاں سے یکے بعد دیگرے یہ فوجی دستے مارچ کر رہے تھے، ہر دستہ ہتھیاروں سے لیس اور جوش و خروش سے معمور، پھر جب ان کی نعرہ تکبیر کی صدائیں بلند ہوئیں تو لگتا کہ پہاڑوں کا کلیجہ بھی پانی ہو جائے گا، ابوسفیان حیرت کی آنکھوں اس

منظر کو دیکھتے، یہاں تک کہ انصار کا لشکر جراسا منے آیا جس میں تاحدنگاہ سر ہی سر نظر آتے تھے، ان کی حمیت ایمانی اور غیرت اسلامی ایسا سماں پیدا کر رہی تھی، کہ اعداء اسلام کو ان کو دیکھنے کی بھی تاب نہ تھی، اخیر میں وہ کاروانِ کوکب و انجم اور نور و سرور آیا جس میں خود رحمت عالم ﷺ مجاہدانہ لباس کے ساتھ جلوہ فرما تھے، آپ اونٹنی پر سوار تھے، زبان پر اللہ کی تحمید و تقدیس اور جبین مبارک عجز و فروتنی سے اس قدر جھکی ہوئی کہ بار بار اونٹ کی کوہان سے لگ جاتی، اس موقع سے سعد بن عبادہ ﷺ نے نعرہ مارا کہ آج کشت و خون کا دن ہے، الیوم یوم الملحمة، آپ نے فوراً نکیر فرمائی اور ارشاد ہوا کہ آج مہر و وفا کا دن ہے، الیوم یوم المرحمة اور جھنڈا ان سے واپس لے کر ان کے صاحب زادہ کو دے دیا گیا۔

آپ مکہ میں داخل ہوئے، تو خود اپنے مکان میں قیام نہیں فرمایا؛ کیوں کہ اگر آپ اپنے مکان میں فروکش ہوتے تو تمام مہاجرین اپنے اپنے مکانات پر قبضہ کرنے کی کوشش کرتے اور مہاجرین اور موجودہ قابضین کے درمیان ایک نئی جنگ شروع ہو جاتی، اس لئے آپ نے وادی خیف میں قیام فرمایا، حضرت خالد بن ولید مکہ کے بالائی حصہ سے فوج لے کر داخل ہوئے، انھیں ہدایت تھی کہ ممکن حد تک جنگ سے اجتناب کریں، لیکن کچھ لوگوں نے حملہ کیا، اس لئے مجبوراً ان پر حملہ کرنا پڑا اور اس طرح تیرہ افراد مارے گئے، چند ساعت گزرنے کے بعد آپ کعبۃ اللہ میں تشریف لائے، اس وقت کعبہ کے گرد تین سو ساٹھ بت رکھے ہوئے تھے، آپ ایک ایک کو عصا بارک سے ٹھوک مارتے اور فرماتے: جاء الحق وذهب الباطل، کعبہ کے اندر بھی بہت سے بت اور فرضی مجسمے تھے، ان کو بھی آپ نے صاف کرایا، کعبہ کی کنجی عثمان بن طلحہ کے پاس رہتی تھی، ہجرت سے پہلے ایک بار آپ نے کعبہ میں نماز پڑھنی چاہی اور عثمان سے خواہش کی کہ وہ کعبہ کھول دیں، لیکن وہ تیار نہ ہوئے، آپ ﷺ نے فرمایا اس وقت کیا ہوگا، جب یہ کنجیاں میرے ہاتھ میں ہوں گی، اور میں جسے چاہوں دوں گا؟ عثمان بن طلحہ کو یہ بات مضحکہ خیز محسوس ہوئی، لیکن آج عثمان نے اپنی آنکھوں سے اس منظر کو دیکھا، آپ نے عثمان بن طلحہ کو بلوایا، کنجیاں لیں، خود

کعبۃ اللہ میں داخل ہوئے، دو رکعت نماز ادا فرمائی، پھر باہر تشریف لائے، مختلف لوگ خواہش مند تھے کہ انہیں کلید بردار کعبہ ہونے کا شرف حاصل ہو، ان خواہش مندوں میں آپ کے چچا حضرت عباس رضی اللہ عنہ بھی تھے، لیکن آپ نے فرمایا: آج کا دن حسن سلوک اور وفا شعار کی کا ہے، الیوم یوم برو و وفاء اور کجیاں عثمان کو واپس کر دیں۔

اس کے بعد آپ نے خطبہ ارشاد فرمایا، اس خطبہ میں نہ کہیں فاتحانہ انداز ہے نہ اپنی بہادری اور شجاعت کا اظہار اور نہ دشمنوں کی تذلیل اور لکار، بلکہ اللہ تعالیٰ کی حمد و ثناء اور اس بات کا اعلان کہ نسل و نسب کا افتخار کوئی چیز نہیں، تمام لوگ آدم علیہ السلام کی اولاد ہیں اور آدم علیہ السلام کی تخلیق مٹی سے ہوئی ہے، خطبہ کے بعد آپ نے مجمع کی طرف نگاہ اٹھا کر دیکھا تو سارے اعداء اسلام نگاہوں کے سامنے تھے، وہ لوگ جنہوں نے آپ کو گالیاں دی تھیں، جنہوں نے آپ کی راہ میں کانٹے بچھائے تھے، جن کی شمشیریں مسلمانوں کے خون کے لئے تشنہ لب تھیں اور جن کی خون آشام تلواریں مدینہ کی درو دیوار کو چھوتی تھیں، آپ نے دریافت کیا کہ تم ہم سے کیا توقع رکھتے ہو؟ — یہ بہر حال آپ کے مزاج شناس اور آپ کی مروت سے واقف تھے، کہہ اٹھے آپ ایک شریف بھائی اور شریف بھائی کی اولاد ہیں، اخ کریم و ابن اخ کریم، آپ نے جواب میں فرمایا: آج تم پر کوئی گرفت نہیں، تم سب آزاد ہو، لا تنریب علیکم الیوم، اذہبوا فانتم الطلقاء۔

کچھ دیر گزری تھی کہ ظہر کا وقت ہو گیا، حضرت بلال رضی اللہ عنہ نے بام کعبہ پر چڑھ کر نداء اذان بلند کی مدت کے بعد کعبہ پر پھر اللہ کی بڑائی اور توحید کی صدا لگائی گئی اور مکہ کی فضاؤں میں یہ نغمہ توحید رس گھول گیا، فتح مکہ کے موقع سے بے شمار لوگوں نے آپ کے ہاتھ پر بیعت کی، آنے والی خواتین میں ابوسفیان کی بیوی ہندہ بھی تھیں، عم رسول حضرت حمزہ رضی اللہ عنہ کی جگر خوار، انہوں نے اس حالت میں بھی کسی قدر، تیز و تند گفتگو ہی کی پھر بیعت ایمان سے مشرف ہوئیں، لیکن آپ کی وسیع القلبی اور عفو عام کا حال یہ تھا کہ ہندہ کے خلاف کوئی تعزیر تو کیا ان تلخیوں کو یاد دلانا بھی مناسب نہیں

سمجھا، جن سے آپ کو شاید زندگی میں سب سے زیادہ رنج ہوا تھا، رسول اللہ ﷺ نے فتح مکہ کے بعد مہاجرین کو تلقین فرمائی کہ وہ اپنے مکانات پر دوبارہ قبضہ کی کوشش نہ کریں، مکہ میں داخل ہوتے ہوئے آپ نے امن و امان کا اعلان فرمایا، کہ جو کعبۃ اللہ میں داخل ہو جائے، اسے امن ہے، جو اپنے گھر کے دروازے بند کر لے اسے امن ہے اور جو ابوسفیان کے گھر میں داخل ہو جائے اسے امن ہے، --- اس طرح امن اور عفو و درگزر کی فضاء میں ہجرت کے آٹھویں سال دس رمضان المبارک کو مکہ پر اسلام کی فتح مندی کا جھنڈا لہرایا گیا، جو ان شاء اللہ تا ابد توحید اور اسلام کا مرکز بنا رہے گا، اللہ تعالیٰ تمام شرور و فتن سے اس ارض پاک کی حفاظت فرمائے۔

فتح مکہ کے اس واقعہ میں کئی سبق آموز اور عبرت خیز پہلو ہیں:

● اس سے ہمیں حساس قومی اور ملی مسائل کے بارے رازدای کا سبق ملتا ہے، کہ ہماری تدبیریں مخالفین کی نظر سے مخفی رہنی چاہئیں، نہ یہ کہ قدم اٹھانے سے پہلے ہی اپنے ارادوں کو اخبارات کی شاہ سرخیوں کی زینت بنا دیا جائے، یہ اس وقت مسلمانوں کی بڑی کمزوری ہے، کہ وہ اپنے ارادوں کو مناسب وقت تک چھپا کر نہیں رکھ پاتے، رسول اللہ ﷺ مکہ کی سرحدوں تک پہنچ گئے، ایک بڑی فوج آپ کے ساتھ تھی، اس کے باوجود اہل مکہ کو اس کی بھنک تک نہیں لگ سکی۔

● فتح مکہ کا سب سے بڑا سبق عفو و درگزر ہے، قدرت کے باوجود آپ نے اپنے جانی دشمنوں کی جان بخشی فرمادی اور آپ نے انہیں مسلمان ہونے پر بھی مجبور نہیں کیا، عفو و درگزر اور مفتوحین کے ساتھ ایسے حسن سلوک کی شاید ہی کوئی اور مثال مل سکے۔

● کامیابی اور فتح مندی انسان کے جذبہ نخوت اور احساسِ تعالیٰ کو ہمیز کرتی ہے، ایسے مواقع پر سینے اکڑ جاتے ہیں، گردنیں تن جاتی ہیں اور زبان سے بلند و بانگ دعوے ابلنے لگتے ہیں، لیکن فتح مکہ کے موقع پر شروع سے اخیر تک آپ عجز و فروتنی کی تصویر بنے ہوئے ہیں، گردن مبارک اس قدر جھکی ہوئی ہے کہ پیشانی بار بار اوٹنی کی کوہان سے لگ جاتی ہے، مفتوحین کے سامنے جو خطبہ ارشاد فرمایا جاتا ہے، اس میں اللہ کی کبریائی اور سر بلندی کے ساتھ اپنی بڑائی اور فتح یابی کا کہیں

کوئی ذکر نہیں — خوشی کے موقع پر مؤمن کا یہی کردار ہونا چاہئے۔

● آپ نے مہاجرین کو اپنے مکانات سے دست بردار ہو جانے کی تلقین فرمائی اور خود اپنے مکان میں اترنے سے اجتناب فرمایا، یہ آپ کی زبردست حکمت عملی اور معاملہ فہمی تھی، کفار نے جن مکانات پر قبضہ کر لیا تھا، اگر آپ اور آپ کے رفقاء ان مکانات پر دوبارہ قبضہ کرنے کی کوشش کرتے تو نئی خانہ جنگی کی صورت پیدا ہو جاتی، نفرت و عداوت کے شعلے بھڑکتے اور اہل مکہ کو ایمان کی طرف لانے کی جو کوشش ہو رہی تھی، اس میں رخنہ پڑ جاتا، اس لئے آپ نے یہ تدبیر اختیار فرمائی کہ جو جانداد جس کے قبضہ میں ہے، وہ اسی کے پاس چھوڑ دی جائے اور مہاجرین مدینہ واپس آجائیں، گویا جب حکمت و مصلحت اور دین کی تبلیغ و دعوت کا تقاضا ہو تو مسلمان اپنے بعض حقوق سے دستبردار ہو جائیں اور ایسے وقت میں ایثار سے کام لیں۔

● ابوسفیان اس وقت اہل مکہ کے سب سے بڑے سردار تھے، آپ نے مکہ میں داخل ہوتے ہوتے اعلان فرمایا کہ جو ابوسفیان کے گھر میں داخل ہو وہ مامون رہے گا، حضرت سعد بن عبادہ رضی اللہ عنہ، انصار کے سرداروں میں تھے، آپ نے ان کے ایک نعرہ کو ناپسند فرما کر علم قیادت ان کے ہاتھ سے لیا؛ لیکن ان ہی کے صاحب زادہ کے ہاتھ میں دے دیا، جس میں لوگوں کی نفسیات کی رعایت کا سبق ملتا ہے، کہ جو شخص جس مقام کا ہو اس کا پاس و لحاظ رکھا جائے، اس سے ابوسفیان کا اعزاز مطلوب تھا اور سعد بن عبادہ کو جو رنج ہو سکتا تھا اس کی تلافی مقصود تھی۔

● احادیث سے معلوم ہوتا ہے کہ مکہ فتح ہونے کے بعد آپ حضرت ام ہانی رضی اللہ عنہا کے گھر تشریف لے گئے، وہاں غسل فرمایا اور نماز ادا کی، بعض اہل علم کا خیال ہے کہ یہ نماز اشراق تھی اور بعض کی رائے ہے کہ نماز شکرانہ، بہر حال نماز اشراق کے ضمن میں بھی نماز شکرانہ ہو سکتی ہے، اس سے معلوم ہوا کہ جب بھی خوشی کا کوئی موقع آئے اور انسان کو کوئی کامیابی حاصل ہو تو اس وقت ایسا مخمور نہ ہو کہ اپنے خالق و مالک ہی کو بھول جائے؛ بلکہ فوراً اس کی جبین شکر کو خدا کی چوکھٹ پر

جو کچھ ہوا، ہوا ہے کرم سے تیرے
جو بھی ہوگا، تیرے کرم سے . ہوگا

○○○○

معرکہ وجود میں بدرو "حنین" بھی ہے عشق!

رسول اللہ ﷺ کی حیاتِ طیبہ اُمت کے لئے اسوۂ و نمونہ ہے، اسی لئے آپ کو مشقتوں اور آزمائشوں سے بھی گزارا گیا اور فتح مندی و کامیابی کے ساتھ ساتھ عارضی شکست و ہزیمت سے بھی آمایا گیا، تاکہ اُمت جس طرح کے حالات سے بھی دوچار ہو، آپ کی حیاتِ طیبہ کو اپنے لئے نمونہ بنائے اور اسوۂ محمدی کے آئینہ میں اپنی زندگی کو سنوارنے کی کوشش کرے، اس لئے سیرت نبوی میں جہاں ہمیں بدرو فتح مکہ کے واقعات ملتے ہیں، وہیں احد اور حنین کی داستانیں بھی ملتی ہیں، کہ اس کے بغیر عشق و جاں نثاری کا امتحان مکمل نہیں ہو سکتا تھا۔

غزوہ حنین کا ذکر خود قرآن مجید میں سورہ توبہ کی آیت ۲۵-۲۶ میں آیا ہے، حنین مکہ اور طائف کے درمیان ایک مقام کا نام تھا، اب اس نام سے کوئی آبادی موجود نہیں ہے؛ لیکن عہد نبوی میں یہ مشہور جگہ تھی اور اس وادی کے گرد و پیش بازار بھی لگا کرتے تھے، حنین میں قبیلہ ہوازن آباد تھا، جو تیر اندازی میں طاق سمجھا جاتا تھا، یہ قبیلہ قریش مکہ سے رقابت کا جذبہ پہلے ہی سے رکھتا تھا، جب مکہ سے اسلام کا سورج طلوع ہوا تو بنو ہوازن اور بنو ثقیف دونوں ہی نے اس کی شدت سے مخالفت کی۔

جب مکہ فتح ہوا، تو بنو ہوازن اور بنو ثقیف کو خیال ہوا کہ اب اس طوفان کا رخ ہماری طرف ہو سکتا ہے، چنانچہ مالک بن اوس کی قیادت میں دونوں قبیلوں کے جنگجو وادی اوٹاس میں جمع ہو گئے، ان بہادر جنگجوؤں کی تعداد چار ہزار تھی، رسول اللہ ﷺ کو ان تیاریوں کی اطلاع مل چکی تھی، اندیشہ تھا کہ وہ مکہ کی طرف بڑھیں اور خطرہ تھا کہ کہیں اس سے مکہ کے شورش پسندوں کو موقع نہ ہاتھ آجائے، اس لئے مکہ کی مہم سے فارغ ہو کر آپ ﷺ نے اس غزوہ کی تیاری فرمائی، دس ہزار جاں نثار تو پہلے ہی سے آپ کے ساتھ تھے، مکہ کے نو مسلموں کو ملا کر بارہ ہزار کی تعداد ہو گئی،

جن میں ایسے مشرکین بھی تھے، جو محض مالِ غنیمت کی لالچ میں شامل ہو گئے تھے، آپ ﷺ نے صفوان بن امیہ سے جو ابھی تک مسلمان نہیں ہوئے تھے، بطور عاریت مزید اسلحہ حاصل کیا اور مکہ کے مختلف لوگوں سے ایک لاکھ تیس ہزار درہم سامان جنگ کے لئے بطور قرض بھی حاصل فرمایا۔ غرض کہ اب تک غزوات میں سب سے زیادہ تیاری اور مجاہدین کی کثیر تعداد کے ساتھ لشکر اسلام حنین کی طرف بڑھنے لگا۔

دس شوال منگل کے دن شام کے وقت یہ لشکر وادی میں داخل ہوا، آپ نے صبح کے انتظار میں وہیں قیام فرمایا، دشمنوں نے راتوں رات پہاڑیوں پر اپنے مورچے بنا لئے، گھاٹی کے سرے پر ماہر تیراندازوں کو بٹھا دیا، جب لشکر اسلام آگے بڑھا اور ایک تنگ راستہ سے اس کا گذر ہونے لگا تو چھپے ہوئے تیراندازوں نے اس طرح تیر کی بارش شروع کر دی کہ گویا مینہ برس رہا ہے، صفین درہم برہم ہو گئیں اور لوگوں کے قدم اکھڑ گئے، لیکن رسول اللہ ﷺ چٹان کی طرح جمے رہے، آپ ﷺ نے نعرے لگائے:

أنا النبی لا کذب ، أنا ابن عبد المطلب

”میں نبی ہوں اس میں کوئی جھوٹ نہیں، میں عبدالمطلب کا بیٹا ہوں۔“

اس وقت آپ ﷺ کے ساتھ چچا حضرت عباس چچا زاد بھائی حضرت ابوسفیان بن حارث، سیدنا حضرت علی اور حضرت عبداللہ بن مسعود رضی اللہ عنہم تھے، دشمن بار بار آپ ﷺ تک پہنچنے کی کوشش کرتے اور یہ جاننا ان شمع نبوت ان کے قدم روک دیتے، پھر جب آپ ﷺ نے مہاجرین اور انصار کو آواز دی اور آپ کے حکم سے حضرت عباس رضی اللہ عنہ نے صدا بلند کی تو پورا مجمع واپس آ گیا اور بنو ہوازن کو شکست فاش ہوئی، چھ ہزار مرد، عورتیں اور بچے قید ہوئے اور اونٹوں، بکریوں اور چاندی کی ایک بڑی مقدار مجاہدین کے ہاتھ آئی۔

اس غزوہ سے پہلے مسلمانوں کی تیاریوں اور بنو ہوازن کی تعداد کی قلت کو دیکھتے ہوئے

بعض حضرات کو یہ خیال ہوا کہ آج مسلمانوں کو شکست نہیں ہو سکتی اور یہ خیال بعض حضرات کی زبان تک پہنچ گیا، اللہ تعالیٰ نے اس پر تنبیہ فرمائی اور حنین کی ابتدائی شکست بظاہر اس کی پاداش میں ہوئی، چنانچہ اللہ تعالیٰ نے فرمایا:

”اللہ اس سے پہلے بہت سے مواقع پر تمہاری مدد کر چکا ہے، ابھی غزوہ حنین کے روز اس کی دستگیری کی شان تم دیکھ چکے ہو، اس روز تمہیں اپنی کثرت تعداد کا غرہ تھا، مگر وہ تمہارے کچھ کام نہ آئی اور زمین اپنی وسعت کے باوجود تم پر تنگ ہو گئی اور تم پیٹھ پھیر کر بھاگے نکلے، پھر اللہ نے اپنی سکینت اپنے رسول اور مومنین پر نازل فرمائی اور وہ لشکر اتارے، جو تم کو نظر نہ آتے تھے اور منکرین حق کو سزا دی، یہی بدلہ ہے ان لوگوں کے لئے جو حق کا انکار کریں“۔ (التوبہ: ۵-۲۶)

طائف بنو ثقیف کا مسکن تھا، انہوں نے حنین میں شکست کھا کر طائف کا رخ کیا، بنو ثقیف کے بچے کچھ لوگ نیز فوج کا پر جوش جوان سپہ سالار مالک بن عوف بھی یہیں قلعہ بن ہو گیا اور کافی دنوں قلعہ کا محاصرہ جاری رہا، اہل سیرت نے اس کی مدت پندرہ دنوں سے چالیس دنوں تک کی لکھی ہے، بارہ صحابہ شہید ہو گئے؛ لیکن بنو ثقیف اور بنو ہوازن نے ایسی سخت تیر اندازی کی اور بعض نئے ہتھیار استعمال کیا، جس کے ذریعہ دور سے پتھر برسائے جاسکتے تھے اور قلعہ کی دیوار میں شگاف ڈالے جاسکتے تھے، منجیق سے آگ بھی پھینکی جاتی تھی؛ لیکن اہل طائف کی کوشش کے سامانے کامیابی نہیں ہو سکی اور اشارہ غیبی ہوا کہ اس وقت یہ مہم ترک کر دی جائے، چنانچہ آپ ﷺ مدینہ کی طرف روانہ ہوئے اور جاتے ہوئے ’جرانہ‘ میں رکے، یہیں سارا مال غنیمت آچکا تھا، دس روز تک آپ ﷺ نے اہل ہوازن کا انتظار کیا کہ شاید وہ اپنے سامان اور عورتوں کے لئے آئیں؛ لیکن نہیں آئے، تب آپ ﷺ نے مالی غنیمت کی تقسیم فرمائی اور زیادہ تر مال مکہ کے نو مسلموں اور دوسرے نو مسلم سرداروں کو عنایت فرمائے، تاکہ وہ پوری طرح اسلام پر ثابت قدم ہو جائیں، عام مہاجرین نیز انصار کو اس مال غنیمت سے کوئی خاص حصہ نہیں دیا گیا۔

فطری طور پر انصار کے درمیان اس کا بڑا چرچا تھا، انھیں احساس ہوا کہ مکہ فتح ہونے کے بعد آپ ﷺ کے قربت اپنے شہر کے لوگوں سے بڑھ گئی ہے اور ہماری قربانیوں کی اہمیت کم ہو گئی ہے، رسول اللہ ﷺ تک یہ بات پہنچی، تو آپ ﷺ نے انصار کو ایک خیمہ میں جمع فرمایا، آپ ﷺ نے دریافت فرمایا: اے گروہ انصار! یہ کیا بات ہے، جو تمہارے بارے میں مجھ تک پہنچی ہے؟ انصار کے بزرگ اور ذمہ دار افراد نے عرض کیا: کچھ نوجوانوں کے احساسات ہیں، جو آپ ﷺ تک پہنچے ہیں، پھر آپ ﷺ نے نہایت ہی مؤثر خطاب فرمایا، آپ ﷺ نے کہا: اے جماعت انصار! کیا یہ حقیقت نہیں کہ تم گمراہ تھے اور اللہ نے میرے ذریعہ تمہیں ہدایت سے سرفراز فرمایا؟ کیا یہ حقیقت نہیں کہ تم ایک دوسرے کے خون کے پیاسے تھے اور اللہ نے میرے ذریعہ تمہارے شکستہ دلوں کو جوڑا؟ کیا یہ حقیقت نہیں کہ تم مفلس اور نادار تھے، اللہ نے میری وجہ سے تمہیں غنی اور مالدار بنایا؟ انصار ہر سوال کے جواب میں کہتے جاتے: ”بے شک یہ اللہ اور اس کے رسول کا احسان ہے۔“

پھر آپ ﷺ کا ارشاد ہوا، تم چاہو تو کہہ سکتے ہو کہ آپ کے لوگوں نے آپ کو جھٹلایا اور ہم نے آپ کی تصدیق کی، تم کہہ سکتے ہو کہ آپ کے لوگوں نے آپ کو بے یار و مددگار چھوڑ دیا تھا، ہم نے آپ کے ہاتھ تھامے، تم کہہ سکتے ہو کہ آپ کے لوگوں نے آپ کو گھر سے نکال دیا اور ہم نے آپ کو پناہ دی، تم کہہ سکتے ہو کہ آپ بے سروسامانی کی حالت میں اور ہم نے آپ پر اپنے مال نثار کئے، اگر تم ایسا کہو گے تو سچ کہو گے؛ لیکن اے گروہ انصار! تم متاع دنیا کے لئے رنجیدہ اور ملول خاطر ہو، میں نے کچھ نوجوانوں کو اسلام پر ثابت قدم رہنے کے لئے ان کے ساتھ دل داری کی ہے اور تم کو تمہارے ایمان کے حوالہ کر دیا، کیا تمہیں یہ بات پسند نہیں کہ لوگ اونٹ، بکریاں اور چوپائے سمیت کر لے جائیں اور تم اپنے ساتھ اللہ کے رسول کو لے جاؤ؟ خدا کی قسم! جو تم لے کر اپنے گھر جاؤ گے، وہ اس سے بہتر ہے، جسے وہ لے جائیں گے، اس ذات کی قسم! جس کے قبضہ قدرت میں میری جان ہے، اگر ہجرت کا درجہ بڑا نہیں ہوتا، تو میں انصار ہی کا ایک فرد ہوتا،

اگر تمام لوگ ایک راستہ چلیں اور انصار ایک گھاٹی کو اختیار کریں، تو میں انصار کے ساتھ چلنا پسند کروں گا، انصار میرا شعار، یعنی ”جسم سے لگا ہوا کپڑا“ ہیں اور دوسرے لوگ ”دثار“ یعنی ”کپڑے کا بیرونی حصہ“ ہیں، آپ ﷺ کا یہ خطاب اتنا مؤثر اور دل گداز تھا، کہ کوئی آنکھ نہ تھی، جو اشک بار نہ ہو اور کوئی داڑھی نہ تھی، جس نے آنسوؤں سے وضوء نہیں کیا ہو، حاضرین کی ہچکیاں بندھ گئیں اور وہ پکاراٹھے، کہ ہمیں رسولِ عربی چاہئے اور کچھ نہ چاہئے۔

غزوہٴ حنین و طائف کے اس واقعہ میں عبرت و موعظت کے کئی پہلو ہیں :

○ اسباب و وسائل کا استعمال کرنا ایمان و توکل کے خلاف نہیں، اس لئے رسول اللہ ﷺ نے غزوہٴ حنین کے لئے بھرپور تیاری کی اور محاصرہٴ طائف میں منجیق بھی استعمال کیا اور واقعہ کی تفصیلات کے مطابق چمڑے کی بکتر بند گاڑیاں بھی استعمال کی گئیں۔

○ یہ بھی معلوم ہوا کہ مسلمان اپنی کسی مہم میں غیر مسلم بھائیوں سے بھی مدد لے سکتے ہیں، آپ نے مشرکین مکہ سے قرض لیا، صفوان بن امیہ سے ہتھیار لیا اور غیر مسلم سپاہیوں کو بھی اپنے ساتھ شریک فرمایا۔

○ یہ بھی معلوم ہوا کہ اسباب و وسائل اختیار تو کرنا چاہئے؛ لیکن کبھی بھی ان پر ناز نہ ہو اور عجب و پندار پیدا نہ ہو جائے، ہمیشہ اپنے پروردگار پر نظر رہے، حنین کے موقع سے بعض لوگوں کو اپنی عددی کثرت پر بھروسہ ہو گیا تو اللہ تعالیٰ نے باضابطہ تشبیہ فرمائی۔

○ جو لوگ ہدایت سے محروم ہیں، ان کے تئیں مسلمان کے دل میں ہمدردی، یہی خواہی، اور محبت کا جذبہ ہونا چاہئے کہ انہیں ایمان کی نعمت میسر ہو جائے، چنانچہ دیکھئے کہ صحابہ رضی اللہ عنہم نے بنو ثقیف کے لئے بددعاء کی خواہش کی؛ لیکن آپ ﷺ نے ان کے حق میں ایمان اور ہدایت کی دعاء فرمائی۔

○ مسلمانوں کو میدانِ جنگ میں جس قدر بہادر ہونا چاہئے، صلح کی میز پر اسی قدر فراخ دل اور فیاض بھی ہونا چاہئے، قبیلہ بنی ہوازن کا مقابلہ بھی بے جگری سے کیا گیا اور جب ان کا وفد مدینہ آیا تو آپ ﷺ نے پوری فیاضی سے کام لیتے ہوئے، ان کے قیدی ان کو واپس بھی کر دیئے۔

○ اسلام کی اشاعت، فتنہ سے حفاظت اور حق پر استقامت کے لئے تعاون کرنا ہی سنت نبوی ہے، جیسا کہ رسول اللہ ﷺ نے مکہ کے نو مسلموں کے ساتھ معاملہ فرمایا، آج مسلمانوں کو اس طریقہ کو اختیار کرنے کی ضرورت ہے اور یہ مزاجِ شریعت کے عین مطابق ہے۔

○ اسلام رشتہ و پیوند کا اسیر نہیں، یہ آفاقی مذہب ہے، اسلامی اُخوت کا رشتہ تمام رشتوں سے بڑھ کر ہے اور خدا اور اس کے رسول کی خوشنودی اصل مقصود ہے، اس کے مقابلہ متاعِ دنیا کی کوئی اہمیت نہیں، یہی وہ حقیقت ہے، جس نے چند فقروں میں انصار کے شکوہ کو دور کر دیا۔

○ رسول اللہ ﷺ نے انصار کی تمام قربانیوں کا صاف طور پر ذکر فرمایا اور واضح طور پر اس کا اعتراف کیا، اس سے اقرار و اعتراف کا سبق ملتا ہے، اُمت کے جس شخص اور جس گروہ نے جو خدمت انجام دی ہو، اس کا اعتراف کیا جانا چاہئے اور اس کے اظہار میں کوئی تکلف نہ ہونا چاہئے اور اس سلسلہ میں ذہنی تحفظ سے کام نہ لینا چاہئے، اعتراف سے حوصلہ بڑھتا ہے، محبت اضافہ ہوتا ہے اور اتحاد و اتفاق کو تقویت پہنچتی ہے۔



وداعی خطاب!

جب مکہ فتح ہو گیا، پورا جزیرہ دامن اسلام میں آ گیا، اسلام کی دعوت عرب کی سرحدوں سے نکل کر عجمی نژاد حکومتوں اور اس عہد کی بڑی طاقتوں تک پہنچ گئی، اور آپ ﷺ کو یہ اشارہ غیبی مل گیا کہ مقصد بعثت کی تکمیل ہو چکی ہے، اور اب نبوت کے آفتاب جہاں تاب کو روپوش ہونا ہے، تو ہجرت کے دسویں سال آپ ﷺ نے حج کا ارادہ فرمایا، یہ حج فرض ہونے کے بعد آپ ﷺ کا پہلا اور آخری حج تھا، اور اس سال کا انتخاب اس لئے کیا گیا تھا کہ اس سال حج اپنے صحیح وقت پر ہو رہا تھا، ورنہ تو اس سے پہلے زمانہ جاہلیت کے طریقہ کے مطابق سال میں دنوں کے اضافہ اور کمی کی وجہ سے حج اپنے وقت سے پہلے ہو رہا تھا، یہ پورے جزیرہ العرب میں پھیلے ہوئے مسلمانوں سے آپ ﷺ کی آخری ملاقات تھی، اسی لئے آپ ﷺ نے اس حج کے موقع سے کئی خطبے ارشاد فرمائے۔

ان خطبات میں سب سے تفصیلی خطبہ وہ ہے جو ۹ / ذوالحجہ (یوم عرفہ) کو اپنی اونٹنی ”قصویٰ“ پر کھڑے ہو کر جبل رحمت کے قریب آپ ﷺ نے ارشاد فرمایا تھا، اس حج میں تقریباً سو لاکھ اہل ایمان آپ ﷺ کے ساتھ شریک تھے، اور ربیعہ رضی اللہ عنہا بن امیہ بن خلف کو اس بات پر آپ ﷺ نے مامور فرمایا تھا کہ وہ بلند آواز میں آپ ﷺ کے خطبہ کو لوگوں تک پہنچائیں، یہ خطبہ اسلامی زندگی کا پورا نقشہ پیش کرتا ہے، مسلمانوں کے باہمی روابط، قصاص کے سلسلہ میں جاہلی نظام کی تردید، مالیات سے متعلق بنیادی احکام، توحید، انسانی وحدت، غلاموں اور عورتوں کے ساتھ حسن سلوک، اور بنیادی انسانی حقوق، گویا اسلامی نظام حیات کا ایک اصولی اور دستوری منشور ہے، جسے دریا بکوزہ کے مصداق آپ نے چند خوبصورت، اثر انگیز اور معنویت سے بھرپور فقروں میں سمیٹ دیا ہے، مختلف اہل علم نے اس خطبہ کو جمع کرنے کی کوشش کی ہے، اور جناب صبار دانش نے ”خطبہ حجۃ الوداع“ کے عنوان سے مختلف احادیث اور کتب سیرت سے اس خطبہ کے فقروں کو

جمع کیا ہے، جو شاید اس سلسلہ کی سب سے نتیجہ خیز کاوش ہے، اس فکر انگیز خطبہ کا ترجمہ اس حقیر کے قلم سے پیش خدمت ہے:

تمام تعریفیں اللہ کے لئے ہیں، ہم اسی کی ستائش کرتے ہیں، اسی سے مدد کے خواستگار ہیں، مغفرت کے طالب ہیں اور اسی کی طرف توبہ کرتے ہیں، ہم اپنے نفسوں کی برائیوں اور برے اعمال سے اللہ کی پناہ میں آتے ہیں، اللہ تعالیٰ جسے ہدایت عطا فرمائے اسے کوئی گمراہ نہیں کر سکتا، اور جسے محروم کر دے اسے کوئی ہدایت نہیں دے سکتا، میں گواہی دیتا ہوں کہ تنہا اللہ کے سوا کوئی معبود نہیں، نہ اس کا کوئی شریک ہے، اور گواہی دیتا ہوں کہ محمد (ﷺ) اس کے بندے اور اس کے رسول ہیں۔

اللہ کے بندو! میں تم لوگوں کو اللہ کے تقویٰ کی وصیت کرتا ہوں، اس کی فرمانبرداری کی تلقین کرتا ہوں، اور بہتر بات سے اپنی گفتگو کا آغاز کرتا ہوں۔

حمد و ستائش کے بعد، لوگو! میری بات سنو تو تمہیں زندگی ملے گی، میں تم پر اچھی طرح واضح کر دیتا ہوں؛ کیوں کہ مجھے نہیں معلوم کہ اس سال کے بعد اس جگہ میری تم لوگوں سے ملاقات ہو سکے گی یا نہیں؟ --- پھر آپ ﷺ نے مسیح دجال کا ذکر کیا، اور تفصیل سے اس کا ذکر فرمایا، پھر ارشاد فرمایا: --- اللہ تعالیٰ نے جس نبی کو بھی بھیجا اس نے اپنی امت کو دجال سے ڈرایا ہے، حضرت نوح علیہ السلام نے اپنی امت کو ڈرایا، اسی طرح آپ کے بعد دوسرے پیغمبروں نے بھی اپنی امتوں کو ڈرایا ہے، اور وہ تم لوگوں کے بیچ نکلے گا، تم پر اس کی حالت پوشیدہ نہیں رہے گی، تمہیں معلوم ہونا چاہئے کہ وہ دائیں آنکھ سے کانا ہوگا، آنکھ ایسی ہوگی گویا گردش کرتا ہوا دانہ انگور، خبردار! تم پر اس کی حالت مخفی نہ رہے، تم اس بات سے خوب واقف ہو کہ تمہارا پروردگار کانا نہیں ہے، آپ ﷺ نے اس بات کو مکرر ارشاد فرمایا۔

اے لوگو! یہ کون سا دن ہے؟ لوگوں نے عرض کیا: حرمت والا دن ہے،
 ارشاد ہوا: یہ کون سا شہر ہے؟ لوگوں نے عرض کیا: حرمت والا شہر، پھر ارشاد ہوا: یہ
 کون سا مہینہ ہے؟ لوگوں نے عرض کیا: حرمت والا مہینہ، --- آپ ﷺ نے
 ارشاد فرمایا: تمہارا خون، تمہارا مال، تمہاری عزت و آبرو، تمہارے جسم اور تمہاری
 اولاد تم میں سے ایک دوسرے پر حرام ہیں، اس وقت تک جب تک کہ تم اپنے
 رب سے جا ملو، ٹھیک اسی طرح جیسا کہ تمہارے اس دن کی، تمہارے اس مہینہ کی
 اور تمہارے اس شہر کی حرمت ہے، اور بے شک تم عنقریب اپنے پروردگار سے
 ملو گے، وہ تم سے تمہارے اعمال کے بارے میں سوال کرے گا، سنو! کیا میں نے
 خدا کا پیغام پہنچا دیا؟ لوگوں نے عرض کیا: ہاں، آپ ﷺ نے فرمایا: اے اللہ!
 گواہ رہنا!!

جس کے پاس کوئی امانت ہو وہ اسے صاحب امانت کو واپس کر دے، قرض
 ادا کیا جائے، عاریت پر لی ہوئی چیز لوٹائی جائے، دودھ کے لئے ہدیہ کیا ہو جانور
 دودھ سے استفادہ کے بعد مالک کو لوٹا دیا جائے، ضمانت قبول کرنے والا اپنی
 ضمانت کا ذمہ دار ہے، آگاہ ہو جاؤ! جاہلیت کی تمام باتیں میرے قدموں کے نیچے
 دفن کی جاتی ہیں، تمام سودی معاملات کا عدم قرار دیئے جاتے ہیں، البتہ تم کو اپنا
 اصل مال لینے کی اجازت ہے، نہ تم کسی پر ظلم کرو اور نہ تم پر ظلم کیا جائے، اللہ تعالیٰ نے
 فیصلہ فرما دیا ہے کہ سود کی اجازت نہیں، اور پہلا سودی معاملہ جسے میں کا عدم قرار دیتا
 ہوں، میرے چچا عباس رضی اللہ عنہ بن عبدالمطلب کا وصول طلب سود ہے، عہد جاہلیت
 کے خون ساقط کئے جاتے ہیں، پہلا خون جسے میں ختم کرتا ہوں (میرے خاندان
 کے ایک شخص) عامر بن ربیعہ کا خون ہے، جو قبیلہ نبولیت میں زیر پرورش تھا، اور
 اسے قبیلہ ہذیل کے لوگوں نے قتل کر دیا تھا۔

خبردار! زمانہ جاہلیت کے تمام طریقے، تمام خون، پانی اور مال کے دعوے میرے ان دونوں قدموں کے نیچے پامال ہیں، سوائے بیت اللہ شریف کی تولیت اور حاجیوں کو پانی پلانے کی خدمت کے، جان بوجھ کر قتل کرنے میں قصاص ہے، شبہ عمدہ ہے، جس میں لاٹھی اور پتھر سے قتل کا ارتکاب ہو، اور اس میں ایک سواونٹ بطور دیت واجب ہیں، جس نے اس میں زیادتی کی، وہ اہل جاہلیت میں سے ہے، سنو! کیا میں نے اللہ کا پیغام پہنچا دیا؟ اے اللہ! آپ گواہ رہیں۔

اے گروہ قریش! ایسا نہ ہو کہ تم قیامت کے دن اپنی گردنوں پر دنیا اٹھا کر لاؤ، اور لوگ اپنے ساتھ آخرت لے کر آئیں، میں اللہ کے مقابلہ تمہارے کام نہیں آسکتا، — اے گروہ قریش! بے شک اللہ نے تم سے جاہلیت کی نخوت اور آباء و اجداد پر فخر و غرور کو ختم کر دیا ہے۔

اے لوگو! تم سب کا رب ایک ہے، اور تم سب کے باپ بھی ایک ہیں، تم سب آدم کی اولاد ہو، اور آدم کی تخلیق مٹی سے ہوئی تھی، اللہ تعالیٰ کا ارشاد ہے:

يَا أَيُّهَا النَّاسُ إِنَّا خَلَقْنَاكُمْ مِنْ ذَكَرٍ وَأُنْثَىٰ وَجَعَلْنَاكُمْ شُعُوبًا وَقَبَائِلَ لِتَعَارَفُوا إِنَّ أَكْرَمَكُمْ عِنْدَ اللَّهِ أَتْقَاكُمْ إِنَّ اللَّهَ عَلِيمٌ خَبِيرٌ (حجرات: ۱۳)

اے لوگو! ہم نے تمہیں ایک مرد و عورت سے پیدا کیا ہے، اور تمہیں، خاندانوں اور قبیلوں میں تقسیم کیا ہے، تاکہ تم ایک دوسرے کو پہچانو، بے شک اللہ کے نزدیک تم میں سب سے باعزت شخص وہ ہے، جو سب سے زیادہ اللہ سے ڈرنے والا ہو، بے شک اللہ تعالیٰ جاننے والے، خبر رکھنے والے ہیں۔

کسی عربی کو کسی عجمی پر، اور کسی عجمی کو کسی عربی پر فضیلت حاصل نہیں، نہ کسی گورے کو کالے پر اور کالے کو گورے پر فضیلت حاصل ہے، مگر تقویٰ ہی کی بنیاد پر، سنو! کیا میں نے اللہ کا پیغام پہنچا دیا؟ اے اللہ! آپ گواہ رہئے، لوگوں نے

عرض کیا: ہاں۔

اے لوگو! شیطان اس بات سے مایوس ہو گیا ہے، کہ تمہاری اسی زمین میں کبھی بھی اس کی پرستش ہوگی، لیکن وہ اس بات پر راضی ہے کہ عبادت کے سوا تمہارے ان اعمال میں شیطان کی اطاعت کی جائے، جنہیں تم معمولی خیال کرتے ہو، لہذا اپنے دین کے معاملہ میں شیطان سے بچ کر رہو۔

اے لوگو! ”نسئ“ (مہینہ کو ہٹا کر آگے پیچھے کر دینا) کفر میں زیادتی ہے، اس سے وہ لوگ گمراہ ہوتے ہیں، جنہوں نے کفر کیا ہے، وہ ایک سال تو اسے حلال کر لیتے ہیں، اور دوسرے سال حرام؛ تاکہ حرمت کے مہینوں کی جو تعداد مقرر ہے، اسے پورا کر لیں؛ چنانچہ اسی طرح وہ اللہ کے حرام کئے ہوئے کو حلال اور اللہ کے حلال کئے ہوئے کو حرام کر لیتے ہیں، کسی سال صفر کو حلال کر لیتے ہیں، (اور دوسرے سال حرام) اور ایک سال محرم کو حرام قرار دیتے ہیں، (اور دوسرے سال حلال) — یہی ”نسئ“ ہے، اب زمانہ گھوم کر اسی ہیئت پر آ گیا ہے، جس پر وہ آسمان و زمین کی تخلیق کے دن سے تھا، مہینوں کی تعداد اللہ کے نزدیک آسمان و زمین کی پیدائش ہی کے دن سے بارہ ہے، جس کا ذکر اللہ کی کتاب میں ہے، ان میں سے چار مہینے حرام ہیں، تین مہینے مسلسل اور ایک مہینہ الگ سے، ذوقعدہ، ذوالحجہ، محرم اور رجب جو جمادی الثانیہ اور شعبان کے درمیان ہے، یہی درست دین ہے، لہذا ایک دوسرے پر ظلم نہ کرو، — سنو! کیا میں نے تم کو اللہ کا پیغام پہنچا دیا؟

بارِ الہا! آپ گواہ رہئے!!

اے لوگو! بے شک تمہاری عورتوں کے تم پر حقوق ہیں، اور تمہارا بھی ان پر حق ہے، کہ وہ تمہارے بستر کو تمہارے سوا کسی اور کو روندنے کا موقع نہ دیں، (بالخصوص

جن کو تم ناپسند کرتے ہو، اور کسی ایسے شخص کو تمہاری اجازت کے بغیر تمہارے گھر میں داخل نہ ہونے دیں، جن کا داخل ہونا تمہیں ناگوار ہو، وہ کھلی ہوئی بے حیائی کا ارتکاب نہ کریں، اور اچھی بات میں تمہاری نافرمانی کا ارتکاب نہ کریں، پھر اگر تمہیں ان کی طرف سے سرکشی کا اندیشہ ہو، تو اللہ تعالیٰ نے تم کو اجازت دی ہے کہ انہیں سمجھاؤ، اس سے باز آنے پر مجبور کرو، ان سے بستر الگ کر لو، اور ان کی ایسی سرزنش کرو جو تکلیف دہ نہ ہو، پس اگر وہ باز آجائیں اور معروف یعنی اچھی باتوں میں تمہاری اطاعت کرنے لگیں تو تم پر واجب ہے کہ بہتر طریقہ پر ان کی خوراک و پوشاک کا نظم کرو، عورتیں گویا تمہاری قید میں ہیں، کہ وہ اپنے آپ کے لئے کسی چیز پر قادر نہیں ہیں، تم نے انہیں اللہ کی امانت کے طور پر حاصل کیا ہے، اور اللہ کے احکام کے واسطے سے ان کی عصمتوں کو اپنے اوپر حلال کیا ہے، لہذا عورتوں کے معاملہ میں اللہ سے ڈرو، اور ان کے ساتھ بہتر سلوک کرنے کی نصیحت کو قبول کرو۔

اپنے غلاموں کا خیال رکھو، جو خود کھاؤ وہ انہیں کھلاؤ، جو خود پہنو وہ انہیں پہناؤ، اگر وہ کوئی ایسا گناہ کر گزریں جنہیں تم معاف نہیں کرنا چاہتے تو انہیں فروخت کر دو، اللہ کے بندو! انہیں عذاب نہ دو، — سنو! کیا میں نے تم کو اللہ کے پیغام پہنچا دیئے؟ خداوند! آپ گواہ رہئے!!

اے لوگو! اپنے امیر کی بات سنو، اور اس کی اطاعت کرو، اگرچہ تم پر کوئی ناک کٹا حبشی غلام ہی کیوں نہ امیر بنایا گیا ہو، جو تمہارے معاملات میں اللہ کی کتاب کو نافذ کرتا ہو — اے لوگو! اچھی طرح سمجھ لو، اور میری بات کو سن لو، کہ میں نے خدا کا پیغام تم تک پہنچا دیا ہے، اور میں تمہارے درمیان ایک واضح چیز چھوڑ کر جا رہا ہوں، اگر تم انہیں تھامے رہو گے، تو ہرگز گمراہ نہ ہو گے، ”اللہ کی کتاب اور اس کے

نبی کی سنت، لہذا اس پر عمل کرو۔

اے لوگو! میری بات سنو، کہ میں اللہ کا پیغام تم کو پہنچا چکا ہوں، اور اسے اچھی طرح سمجھو، تاکہ تم جان لو کہ ہر مسلمان مسلمان کا بھائی ہے، اور تمام مسلمان بھائی بھائی ہیں، کسی شخص کے لئے اس کے بھائی کا مال حلال نہیں ہے سوائے اس کے جو اس نے اپنی خوشی سے عطا کیا ہو، پس تم ایک دوسرے پر ظلم نہ کرو۔۔۔ آگاہ ہو جاؤ، کسی عورت کے لئے شوہر کی اجازت کے بغیر اس کے مال میں سے کچھ دے دینا جائز نہیں، سنو! کیا میں نے تمہیں خدا کا پیغام نہیں پہنچا دیا؟ اے اللہ! آپ گواہ رہیں!!

خبردار! میرے بعد کفر کی طرف نہ پلٹ جانا کہ تم ایک دوسرے کی گردنیں مارنے لگو، آگاہ رہو، کیا میں نے تم کو اللہ کا پیغام پہنچا نہیں دیا؟ بارالہا! گواہ رہئے!! اے لوگو! بے شک اللہ تعالیٰ نے ہر حق دار کا حق متعین کر دیا ہے، اور ہر وارث کا حصہ میراث مقرر فرما دیا ہے، لہذا کسی وارث کے لئے وصیت جائز نہیں، اور تہائی سے زیادہ وصیت (کسی اور کے لئے بھی) جائز نہیں۔

خبردار! اولاد اس شخص کی ہے جس کے بستر پر پیدا ہوئی ہو، اور زانی کے لئے پتھر ہے، اور اس کا حساب اللہ کے حوالہ ہے۔ آگاہ رہو! جس نے اپنے باپ سے بے رغبتی کی وجہ سے دوسرے کی طرف اپنے آپ کو منسوب کیا، یا کسی غلام نے دوسرے کو اپنا آقا قرار دیا، تو اس پر اللہ کی، فرشتوں کی، اور تمام انسانوں کی لعنت ہے، اللہ تعالیٰ اس سے نہ فرض قبول کریں گے اور نہ نفل،۔۔۔ خبردار! مجرم اپنے آپ ہی ہر جرم کرتا ہے، کسی کے جرم کی ذمہ داری اس کی اولاد پر یا اولاد کے جرم کی ذمہ داری اس کے والد پر نہیں ہے۔

اے لوگو! میرے بعد کوئی نبی نہیں آئے گا، اور نہ تمہارے بعد کوئی

امت آنے والی ہے، خبردار! ہر نبی کی دعوت سوائے میرے ختم ہو چکی ہے، میں نے اس کو قیامت تک کے لئے اپنے پروردگار کے پاس جمع کر دیا ہے، (لہذا اب قیامت تک کسی کو نبوت عطاء نہیں ہوگی) بے شک انبیاء کثرت تعداد پر فخر کریں گے، پس تم مجھ کو رسوا نہ کرنا، میں ”حوض کوثر“ کے دروازہ پر تم لوگوں کا انتظار کروں گا۔

سنو! اپنے پروردگار کی بندگی کرو، پنج وقتہ نماز ادا کرو، رمضان المبارک کا روزہ رکھو، خوش دلی کے ساتھ اپنے مال کی زکوٰۃ ادا کرو، اپنے پروردگار کے گھر کا حج کرو، اپنے امیروں کی اطاعت کرو، اور اس طرح اپنے پروردگار کی جنت میں داخل ہو جاؤ — راوی کہتے ہیں کہ پھر حضور ﷺ نے ہمیں صدقہ کا حکم دیتے ہوئے ارشاد فرمایا: — خوب صدقہ کرو، نہیں معلوم کہ تم اس سال کے بعد پھر مجھے دیکھ پاؤ گے یا نہیں؟ اور آپ ﷺ نے اہل یمن کے لئے ”یلملم“، اور اہل عراق یا اہل مشرق کے لئے ”ذات عرق“ کو میقات (احرام باندھنے کی آخری جگہ) قرار دیا۔

میں تمہیں بتاتا ہوں کہ مسلمان کون ہیں؟ مسلمان وہ ہے جس کی زبان اور جس کے ہاتھ سے تمام مسلمان محفوظ ہوں، میں تمہیں آگاہ کرتا ہوں کہ مومن کون ہے؟ مومن وہ ہے جس سے مسلمان اپنی جان و مال کے معاملہ میں مامون ہوں، میں بتاتا ہوں کہ مہاجر کون ہے؟ مہاجر وہ ہے جو اللہ تعالیٰ کی حرام کی ہوئی برائیوں سے بچے، اور مجاہد وہ ہے جو اللہ کی اطاعت و فرماں برداری میں اپنے نفس سے جہاد کرے، ایک مومن دوسرے مومن پر اسی طرح حرام ہے، جیسا کہ آج کے دن کی حرمت ہے، ایک مسلمان کا گوشت دوسرے مسلمان پر حرام ہے، اور یہ جائز نہیں کہ وہ اس کی غیبت کی صورت میں اسے کھائے، کسی مومن کو تکلیف پہنچانا حرام

ہے، مومن پر حرام ہے کہ دوسرے مسلمانوں کو ازراہ تحقیر دھکا دے، ایک مومن پر دوسرے مومن کی عزت ریزی حرام ہے، اور ایک مومن کے چہرے پر طمانچہ مارنا دوسرے مومن کے لئے حرام ہے، اللہ پر قسمیں نہ کھایا کرو، (یعنی یہ نہ کہو کہ خدا کی قسم! فلاں شخص فلاں کام ضرور ہی کرے گا) جس نے اللہ کے ذمہ لگا کر قسمیں کھائیں، اللہ تعالیٰ اس کو جھوٹا ظاہر کر دے گا۔

میں بھی جواب دہ ہوں اور تم لوگ بھی جواب دہ ہو، تم لوگوں سے میرے بارے میں سوال ہوگا تو تم کیا کہو گے؟ صحابہ نے عرض کیا: ہم گواہی دیں گے کہ آپ ﷺ نے اللہ تعالیٰ کا پیغام پہنچا دیا، پیغامِ رسائی کا حق ادا کر دیا، اور ہم لوگوں کے ساتھ خیر خواہی فرمائی، پس اللہ تعالیٰ آپ کو بہترین اجر عطاء فرمائے، — آپ ﷺ نے ارشاد فرمایا: کیا تم لوگ اس بات کی گواہی نہیں دیتے کہ اللہ کے سوا کوئی معبود نہیں، محمد (ﷺ) اللہ کے بندے اور اس کے رسول ہیں، جنت حق ہے، دوزخ حق ہے، قیامت آکر رہے گی، جس میں کوئی شبہ نہیں اور اللہ تعالیٰ قبر والوں کو پھر زندہ فرمائیں گے؟؟ — سامعین نے عرض کیا: ہم لوگ اس کی گواہی دیتے ہیں، آپ ﷺ نے اپنی انگشت شہادت آسمان کی طرف اٹھاتے اور پھر لوگوں کی طرف جھکاتے ہوئے تین بار فرمایا: بارِ الہا! آپ گواہ رہئے!!

پھر فرمایا: اے لوگو! میں حوض کوثر پر تم لوگوں سے پہلے پہنچنے والا ہوں، پھر تم بھی اس حوض پر آؤ گے، اس حوض کی وسعت بصری سے مقامِ صنعاء کی مسافت کے برابر ہے، اس حوض میں ستاروں کی تعداد کے برابر چاندی کے پیالے ہیں، جب تم میرے پاس آؤ گے تو میں تم سے کتاب و سنت (ثقلین) کے بارے میں دریافت کروں گا، تو تم اچھی طرح نظر رکھنا کہ میرے بعد ان دونوں کے ساتھ تمہارے کیا

معاملہ رہتا ہے؟ ”ثقل اکبر“ اللہ کی کتاب ہے، جس کا ایک کنارہ اللہ کے ہاتھ میں ہے اور دوسرا کنارہ تمہارے ہاتھ میں ہے، پس اس کو مضبوطی سے تھامے رہو، نہ راہ راست سے ہٹو، نہ اس میں کوئی تبدیلی کرو، اور میری عزت، میرے اہل بیت، میں مجھے خدائے لطیف و خبیر نے بتایا ہے کہ یہ دونوں (کتاب اللہ، اور عترت رسول) ایک دوسرے سے الگ نہیں ہوں گے، یہاں تک کہ حوض کوثر پر آجائیں۔

بے شک صدقہ میرے لئے اور میرے اہل بیت کے لئے حلال نہیں، آپ ﷺ نے اپنی اونٹنی کی گردن کا ایک بال پکڑا اور فرمایا: خدا کی قسم! اس کے برابر اور اس کے ہم وزن زکوٰۃ بھی ان کے لئے جائز نہیں۔

پھر آپ ﷺ نے ارشاد فرمایا: جو اس وقت موجود ہے، وہ اس کو پیغام پہنچا دے جو موجود نہیں ہے، ممکن ہے کہ جسے پیغام پہنچایا جائے، وہ سننے والے سے زیادہ اس کو محفوظ کرنے والا ہو۔۔۔۔۔ سنو! کیا میں نے تمہیں خدا کا پیغام پہنچا نہیں دیا؟؟

تم پر سلامتی اور اللہ کی رحمتیں ہوں

یہ وہ عظیم الشان، معنویت سے بھرپور اور مضامین کے اعتبار سے جامع ترین خطبہ ہے، جو آپ ﷺ نے ۹ رزی الحجہ ۱۰ھ کو عرفات کے میدان میں دیا تھا، جناب صبار دانش نے حدیث و سیرت اور عربی زبان و ادب سے متعلق ۱۹ کتابوں سے اس خطبے کے اقتباسات کو جمع کیا ہے، یہ خطبہ ایک طرف مسلمانوں کے لئے انفرادی اور اجتماعی زندگی اور حقوق اللہ اور حقوق الناس کے سلسلہ میں روشن چراغ اور مینارہ نور ہے، اور دوسری طرف انسانی حقوق کا ایک جامع چارٹ اور راہنما دستور ہے، جس میں جان و مال اور عزت و آبرو کی حفاظت، عورتوں اور غلاموں کے حقوق، اور ان تمام امور پر روشنی ڈالی گئی ہے، جو ایک امن و سلامتی کے متلاشی سماج کے لئے ضروری ہے، آئیے اس خطبہ کو بار بار پڑھئے، اس آئینہ میں اپنی تصویر دیکھنے کی کوشش کیجئے، اور اپنی زندگی

کے خط و خال کو درست کیجئے :

بہ مصطفیٰ بہ رساں خویش را کہ دیں ہمہ اوست
وگر بہ او نہ رسیدی تمام بولہبی ست



رفیقِ اعلیٰ کی طرف

حجۃ الوداع کے موقع پر منیٰ میں رسول اللہ ﷺ پر مکمل سورہ نصر ایک ساتھ نازل ہوئی، جیسے سب سے پہلے ایک ساتھ سورہ فاتحہ اتاری گئی، اسی طرح سب سے آخر میں ایک ساتھ سورہ نصر کا نزول ہوا، پھر عرفات میں آپ ﷺ نے اپنا تاریخی خطبہ ارشاد فرمایا اور حق رسالت ادا کرنے پر حاضرین سے گواہی لی، اسی کے بعد سورہ مائدہ کی تیسری آیت نازل ہوئی:

الْيَوْمَ أَكْمَلْتُ لَكُمْ دِينَكُمْ وَأَتْمَمْتُ عَلَيْكُمْ نِعْمَتِي وَرَضِيتُ لَكُمْ الْإِسْلَامَ دِينًا (المائدہ: ۳)

میں نے آج تم پر اپنی نعمت تمام کر دی ہے اور تمہارے لئے دین اسلام کو پسند کیا۔

سورہ نصر ہی میں اس بات کا اشارہ موجود تھا کہ آپ ﷺ فریضہ نبوت کو ادا کر چکے ہیں اور آپ ﷺ اس دنیا سے رخصت ہونے والے ہیں، چنانچہ مزاج شناس نبوت حضرت ابو بکر صدیق رضی اللہ عنہ پر ان آیات کو سن کر گریہ طاری ہو گیا، پھر سورہ مائدہ کی اس آیت نے اس امر کو مزید واضح کر دیا، چنانچہ اس آیت کے نزول کے بعد صرف اکیاسی دنوں آپ دنیا میں رہے۔

حج سے واپسی کے بعد محرم اور صفر آپ ﷺ نے مدینہ منورہ میں گزارے اور کہیں کا قصد نہیں کیا، اسی دوران آپ ﷺ شہدائے اُحد کی زیارت کے لئے اُحد بھی تشریف لے گئے اور فرمایا کہ اب ہم بھی تم سے ملنے والے ہیں، جنت البقیع بھی تشریف لے گئے اور دیر تک اس قبرستان میں آسودہ خواب خوش قسمتوں کے لئے دُعا فرمائی، پھر ۱۶ صفر ۱۱ھ کو حضرت اسامہ رضی اللہ عنہ کی قیادت میں ایک فوج روم کی طرف روانہ کی، معرکہ روم میں اس سے پہلے حضرت اسامہ رضی اللہ عنہ کے والد حضرت زید رضی اللہ عنہ شہید ہو چکے تھے، حضرت اسامہ رضی اللہ عنہ کی عمر اس وقت محض اٹھارہ سال کی تھی؛ اس لئے منافقین نے اعتراض کیا کہ ایک نوجوان غلام زادہ کو اکابر صحابہ رضی اللہ عنہم پر امیر بنایا جا رہا ہے؛ لیکن

آپ ﷺ نے اس کی کوئی پرواہ نہیں کی، آپ ﷺ نے فرمایا: لوگوں نے اس کے والد زید پر بھی اعتراض کیا تھا؛ حالاں کہ وہ بھی امارت کے لائق تھا اور یہ بھی امارت کے لائق ہے، میں اس سے بھی محبت کرتا ہوں اور اس کے والد سے بھی محبت کرتا تھا، رسول اللہ ﷺ کی بیماری کا آغاز ہو چکا تھا، اسی درمیان آپ نے حضرت اسامہ رضی اللہ عنہ کو روانہ فرمایا۔

اسی زمانہ میں آپ ﷺ نے خواب میں دیکھا کہ آپ ﷺ کے بازوؤں میں سونے کے کنگن ہیں، آپ ﷺ نے پھونکا اور یہ دونوں کنگن اڑ گئے، آپ ﷺ نے خواب کی تعبیر بیان فرمائی کہ اس سے یمن اور یمامہ سے ظاہر ہونے والے جھوٹے مدعیان نبوت کی طرف اشارہ ہے، اسی دوران اطلاع آئی کہ یمن پر اسود عنسی نے اور یمامہ پر مسلمہ نے نبوت کے دعویٰ کے ساتھ قبضہ کر لیا ہے، اور بنو اسد کے طلیحہ بنت خویلد نے بھی اپنی نبوت کا اعلان کر کے سمیرا پر قبضہ کر کے اس کو اپنا مرکز بنا لیا ہے، اسود تو آپ ﷺ کی وفات سے ایک دن پہلے ہی واصل جہنم ہو گیا اور باقی دونوں فتنے حضرت ابو بکر صدیق رضی اللہ عنہ کے عہد میں ختم ہوئے، صفر کے اواخر میں آپ ﷺ کی بیماری شروع ہوئی تھی، وفات سے سات دن پہلے حضرت عائشہ رضی اللہ عنہا کے حجرہ میں تشریف آوری ہوئی، اس وقت اتنا ضعف پیدا ہو چکا تھا کہ آپ ﷺ خود سے چل بھی نہ سکتے تھے، یہ ایک ہفتہ آپ ﷺ نے حضرت عائشہ رضی اللہ عنہا کے حجرہ میں گزارا، اس درمیان اپنی وفات سے چار دنوں پہلے آپ ﷺ مسجد نبوی میں تشریف لائے، لوگوں کو نماز پڑھائی اور مختصر خطبہ ارشاد فرمایا، اسی دوران ایک دن حضرت علی رضی اللہ عنہ اور فضل ابن عباس رضی اللہ عنہ کے ساتھ ظہر کے وقت مسجد میں تشریف لائے، ممبر پر بیٹھے، حمد و ثناء فرمائی، اصحابِ اُحد کے لئے دُعاءِ مغفرت کی، پھر ارشاد فرمایا: ”اگر مجھ پر کسی کا حق ہو تو وہ مجھ سے لے لے، اگر میں نے کسی کی پیٹھ پر کوڑا مارا ہو تو میری پیٹھ حاضر ہے، وہ انتقام لے لے، کسی کی عزت کے خلاف کوئی بات کہی ہو تو وہ مجھے کہہ لے، کسی کا مال لیا ہو تو میرے مال میں سے اپنا حصہ لے لے، میرا سینہ کینہ سے خالی ہے، کوئی اس کا اندیشہ نہ رکھے“ آپ ﷺ یہ بھی فرمایا کہ جو مجھ سے اپنا حق

لے لے گا وہ مجھے زیادہ محبوب ہوگا، جو نہ لینا چاہے، مجھ پر اپنا حق حلال کر دے۔

ان ایام علالت میں آپ ﷺ نے وقتاً فوقتاً صحابہ رضی اللہ عنہم کو مختلف نصیحتیں کیں، یہ نصیحتیں کسی رخصت ہونے والے مشفق باپ کی طرح تھیں، آپ ﷺ بیماری کی شدت میں فرماتے کہ یہودیوں اور عیسائیوں نے انبیاء کی قبروں کو سجدہ گاہ بنا لیا ہے، تم ہرگز ایسا نہ کرنا، اس بات کو آپ ﷺ نے اپنی وفات سے چند دنوں پہلے ایک خطبہ میں بھی ارشاد فرمایا اور فرمایا: بارالہا! گواہ رہئے کہ ہم نے حق کی بات پہنچا دی ہے، آپ ﷺ نے اس درمیان غلاموں، باندیوں، بیویوں اور خادموں کے ساتھ حسن سلوک کی خاص طور پر تلقین فرمائی، آپ ﷺ نے مہاجرین کو خاص طور پر انصار کے احسانات اور ان کی وفا شعاری کی یاد دلائی اور ان کے ساتھ بہتر سلوک کی تلقین کی، ایک دن آپ ﷺ نے خاص طور پر حضرت ابوبکر رضی اللہ عنہ کے درجہ مقام ذکر کرتے ہوئے فرمایا کہ میرے خلیل ابوبکر رضی اللہ عنہ ہیں، آپ ﷺ نے یہ بھی فرمایا کہ میں نے سب کے احسانات چکا دیئے ہیں سوائے ابوبکر رضی اللہ عنہ کے، آپ ﷺ نے حکم دیا کہ جتنے دروازے مسجد کی طرف کھلے ہوئے ہیں، وہ سب بند کر دیئے جائیں، صرف حضرت ابوبکر رضی اللہ عنہ کا دروازہ کھلا رکھا جائے، آپ ﷺ نے خاص طور پر وصیت فرمائی کہ یہود کو جزیرۃ العرب سے نکال دیا جائے، آپ ﷺ نے یہ بھی فرمادیا کہ میرا ترکہ میرے ورثہ میں تقسیم نہیں ہوگا۔

وفات سے ایک دن پہلے آپ ﷺ نے اپنے تمام غلام آزاد فرمادیئے، جن کی تعداد چالیس تک تھی، جو دینار موجود تھے، انھیں صدقہ فرمادیا، اسلحہ بھی مسلمانوں کو عنایت فرمادیا، آخری شب اس حال میں گذری کہ زرہ ایک یہودی کے پاس گیہوں کے عوض رہن رکھی ہوئی تھی، گھر میں چراغ کے لئے تیل تک نہ تھا، چنانچہ پڑوسی سے عاریۃ منگایا، اگلے دن پیر کی صبح جب حضرت ابوبکر رضی اللہ عنہ فجر کی نماز پڑھا رہے تھے، حجرۃ مبارک کا پردہ ہٹایا اور صحابہ کرام رضی اللہ عنہم کو نماز کی حالت میں دیکھ کر مسکرائے، حضرت ابوبکر رضی اللہ عنہ نے پیچھے ہٹنا چاہا؛ لیکن آپ ﷺ نے ہاتھ



کے اشارہ سے منع فرمادیا، یہی رسول اللہ ﷺ کا آخری دیدار تھا۔

دن چڑھتے طبیعت بوجھل ہونے لگی، حضرت عبدالرحمن بن ابوبکر رضی اللہ عنہ کے ہاتھ میں تازہ مسواک دیکھی تو نگاہ شوق کا اشارہ پا کر حضرت عائشہؓ نے مسواک چبا کر اور نرم کر کے آپ ﷺ کے حوالہ کی، آپ ﷺ نے اسے اپنے دندان مبارک پر پھیرا، غرغره کی کیفیت طاری ہوئی، پانی کا پیالہ سامنے رکھا ہوا تھا، اس میں ہاتھ ڈبوتے اور چہرہ اقدس پر ملتے، شدت تکلیف کو دیکھ کر حضرت فاطمہ رضی اللہ عنہا بے چین ہو گئیں تو فرمایا: آج کے بعد تمہارے باپ پر پھر کوئی مصیبت نہیں آئے گی، اس کیفیت میں بھی آپ ﷺ نے نماز کے اہتمام اور غلاموں کے ساتھ حسن سلوک کی وصیت فرمائی، اس وقت آپ ﷺ کا سر مبارک ام المومنین حضرت عائشہ رضی اللہ عنہا کے سینہ پر تھا، یہاں تک آنکھیں چڑھ گئیں، ہاتھ جھک گئے، زبان مبارک پر یہ کلمات جاری ہوئے: ان انبیاء، صدیقین، شہداء اور صالحین کے ساتھ، جن پر تو نے انعام فرمایا، خداوند! مجھے بخش دیجئے، مجھ پر رحم فرمائیے، آخر میں تین بار ”اللهم فی الرفیق الاعلیٰ“ فرمایا اور روح مبارک پرواز کر گئی، یہ بارہ ربیع الاول کی تاریخ تھی، پیر کا دن تھا اور آفتاب ڈھل چکا تھا یا ڈھلنے کے قریب تھا، لوگوں نے حساب لگایا ہے کہ دنیا میں آپ ﷺ کے قیام کی پوری مدت بائیس ہزار، تین سو تیس دن، چھ گھنٹے ہوتے ہیں۔

جہاں وفات ہوئی، وہیں حضرت ابوطحہ رضی اللہ عنہ نے قبر مبارک کھودنے کا شرف حاصل کیا حضرت عباس، حضرت علی، حضرت عباس کے دونوں صاحبزادے فضل، قثم، حضرت اسامہ اور شقران رضی اللہ عنہم نے غسل دینے کا شرف حاصل کیا، پھر لوگوں نے تنہا تنہا نماز پڑھی، پہلے اہل بیت نے، پھر مہاجرین نے، اس کے بعد انصار نے، بعض راویوں کا بیان ہے کہ تقریباً تین ہزار افراد نے نماز پڑھی، منگل کا پورا دن تجہیز و تکفین میں گذر گیا، چہار شنبہ کی شب میں آپ ﷺ کی تدفین ہوئی، حضرت علی رضی اللہ عنہ، حضرت عباس رضی اللہ عنہ، اہل بیت اور مہاجرین و انصار میں سے کچھ صحابہ رضی اللہ عنہم قبر میں اترے، تدفین سے فارغ ہونے کے بعد واپس، حضرت انس رضی اللہ عنہ حجرہ فاطمہ رضی اللہ عنہا --- کے سامنے رک گئے، حضرت فاطمہ رضی اللہ عنہا (جو پیکر رنج و الم بنی ہوئی تھیں) نے بے ساختہ فرمایا: تم

لوگوں کے دلوں نے کس طرح گوارہ کیا کہ رسول اللہ ﷺ کے منوں پر مٹی ڈالو اور تنہا چھوڑ کر آ جاؤ، اس طرح حضرت آمنہ کا بدر کابل، جو مکہ میں ظاہر ہوا تھا، مدینہ کی سرزمین میں مستور ہو گیا، مگر اس کی کرنیں ایسی زندہ و پائندہ اور عالم تاب ہیں کہ قیامت تک پوری کائنات اس سے روشن رہے گی۔

حیات نبوی ﷺ کے اس آخری باب میں بھی مسلمانوں کے لئے عبرت و مواعظت کی بہت سے سوغات ہیں:

○ شہداء اُحد اور جنت البقیع کے مدفونین کی زیارت اور ان کے لئے دُعاء و استغفار سے سبق ملا کہ اپنے مرحوم بزرگوں، دوستوں، عزیزوں اور محسنوں کو فراموش نہ کرنا چاہئے، بلکہ ان کے لئے دُعاء کا اہتمام کرنا چاہئے۔

○ جو لوگ زندہ ہوں، ان کے احسانات و خدمات کے اعتراف کا حوصلہ ہونا چاہئے، رسول اللہ ﷺ نے حضرت ابو بکر رضی اللہ عنہ اور انصار کی اسلام کے لئے قربانی و فداکاری کا تذکرہ مرض وفات میں بھی فرمایا، یہ جذبہ اعتراف نہ صرف اظہار حقیقت ہوتا ہے، بلکہ دلوں کو جوڑتا، محبت کو بڑھاتا اور تعلقات کو خوشگوار رکھتا ہے۔

○ مسلمانوں کا مزاج یہ ہونا چاہئے کہ آخر دم تک دین کی فکر سے بے چین رکھے، بیماری کی شدت ہے، مگر اس وقت بھی آپ ﷺ حضرت اسامہ رضی اللہ عنہ کی امارت میں روم کی طرف فوج بھیج رہے ہیں، صحابہ رضی اللہ عنہم کو عقیدہ و عمل کے بارے میں تلقین کی جا رہی ہے اور آخر وقت تک مختلف اعمال کی توجہ دلائی جا رہی ہے، نہ یہ کہ انسان آخری سانس تک صرف دنیا کی فکر میں بے قرار رہے۔

○ حضرت زید بن حارثہ رضی اللہ عنہ اور ان کے صاحبزادے حضرت اسامہ رضی اللہ عنہ کو امیر فوج بنانے سے معلوم ہوا کہ اسلام میں اصل اہمیت صلاحیت اور اہلیت کی ہے، نہ کہ خاندان اور محض سماجی اعتبار سے معزز سمجھے جانے کی، اس سے یہ بھی معلوم ہوا کہ جو کام باپ سے متعلق رہا ہو، اگر بیٹے میں اس کی صلاحیت موجود ہو، تو اسے اس کام کے سونپنے میں حرج نہیں؛ بلکہ ایک حد تک بہتر ہے؛ کیوں کہ اس کام سے اس کا جذباتی اور قلبی تعلق ہوتا ہے، نہ یہ درست ہے کہ ذمہ داریاں میراث کی

طرح تقسیم کی جائیں اور نہ یہ صحیح ہے کہ بیٹے کو ہر قیمت پر باپ کی جگہ کا اہل سمجھا جائے۔

○ جھوٹے مدعیان نبوت کے بارے میں رسول اللہ ﷺ کی فکر مندی اور صحابہ رضی اللہ عنہم کو تاکید سے اندازہ کیا جاسکتا ہے کہ ختم نبوت کا عقیدہ کتنی اہمیت کا حامل ہے؟ یہ ایمان کی اساس و بنیاد ہے اور اس کے خلاف اٹھنے والے فتنہ کو روکنا نہایت اہم فریضہ ہے، اس لئے موجودہ دور میں مسلمانوں کو خاص طور پر فتنہ قادیانیت کی طرف توجہ کرنی چاہئے۔

○ رسول اللہ ﷺ مرض وفات میں بھی مسجد کی طرف متوجہ رہے؛ بلکہ جب چل کر نہ آسکے تو رفقاء کی مدد سے مسجد تشریف لے گئے، اس سے جماعت کی اور مسجد میں پہنچ پر نماز ادا کرنے کی اہمیت معلوم ہوتی ہے۔

○ آپ مرض وفات کے دوران مسجد میں تشریف لائے اور مسلمانوں سے خواہش کی کہ اگر میں نے کسی کے ساتھ زیادتی کی ہو تو وہ مجھ سے بدلہ لے لے، حالاں کہ آپ ﷺ معصوم تھے، آپ ﷺ نے کبھی کسی کے ساتھ زیادتی نہیں کی؛ بلکہ ہمیشہ دوسروں کی زیادتیوں کو سہا اور برداشت کیا، اس سے اندازہ کیا جاسکتا ہے کہ حقوق الناس کی کیا اہمیت ہے؟ انسان کو دنیا سے اس حال میں جانا چاہئے کہ اس کے دامن پر ظلم و حق تلفی کا کوئی داغ نہ ہو اور اگر کوئی داغ ہو تو وہ جانے سے پہلے دھولے؛ کیوں کہ دنیا میں حق ادا کر دینا آخرت میں ادا کرنے سے آسان ہے۔

○ آپ ﷺ مرض وفات میں بار بار غلاموں، باندیوں اور عورتوں کے ساتھ حسن سلوک کی تلقین فرماتے رہے، اسی طرح آپ ﷺ نے انصار کے ساتھ بہتر سلوک کی ترغیب دی؛ کیوں کہ انصار کی تعداد بھی کم ہوتی جاتی تھی، اس میں اس حقیقت کی طرف اشارہ ہے کہ کمزوروں، مظلوموں، غلاموں اور پس ماندہ طبقات کی طرف خصوصی توجہ ہونی چاہئے، تاکہ ان کے اوپر اٹھنے میں مدد مل سکے، اکثر ایسا ہوتا ہے کہ جو لوگ کمزور ہوتے ہیں، انھیں اور دبایا جاتا ہے اور نا انصافی روارکھی جاتی ہے؛ تاکہ وہ کبھی سراٹھانہ سکیں۔

○ رسول اللہ ﷺ نے وفات سے پہلے غلام آزاد کئے، صدقہ فرمایا، اس سے معلوم ہوا کہ یوں تو انسان کو پوری زندگی ہی صدقہ و انفاق کا اہتمام کرنا چاہئے؛ لیکن جب اس کی عمر کا آفتاب لبِ بامِ آچکا ہو تو اس طرف خصوصی توجہ ہونی چاہئے؛ تاکہ جب اللہ کے دربار میں حاضر ہو تو کچھ اعمال بھی اس کے ساتھ ہوں، نہ یہ کہ آخر آخر وقت تک صرف اپنے لئے اور اپنے بچوں کے لئے دولت کی فکر اس کو بے چین رکھتی ہو۔

○ مرضِ وفات میں آپ ﷺ کے ارشادات و معمولات سے حضرت ابو بکر صدیق رضی اللہ عنہ کا درجہ و مقام بھی واضح ہوتا ہے کہ اسلام کے لئے ان کی خدمات کیسے روشن نقوش کی حیثیت رکھتی ہیں اور رسول اللہ ﷺ کے بعد ان کا درجہ سب سے بڑا ہے۔

○ رسول اللہ ﷺ نے صحابہ جنی اللہم کو نماز میں مشغول دیکھ کر تبسم فرمایا، جو ظاہر ہے کہ خوشی اور مسرت کا اظہار تھا، اس سے معلوم ہوا کہ اگر اللہ تعالیٰ دین کے کسی کام کی توفیق عطا فرمائے تو اہل ایمان کو اس پر اسی طرح بلکہ اس سے بڑھ کر خوشی ہونی چاہئے، جو کسی دنیوی کام کے انجام تک پہنچنے پر ہوتی ہے اور یہ خوشی جذبہ شکر کے ساتھ ہونی چاہئے، نہ کہ فخر و تکبر کے طور پر۔

○ رسول اللہ ﷺ نے مرضِ وفات میں بیماری کی شدید مشقت اٹھائی، روایت میں اس کی تفصیلات آئی ہیں؛ بلکہ بعض روایتوں میں ہے کہ حضور ﷺ نے یہ بھی خواہش فرمائی کہ اس اُمت کو موت کی جو تکلیف پہننے والی ہے، اس کا کچھ حصہ بھی آپ ﷺ کی تکلیف میں شامل کر دیا جائے، جس سے آپ ﷺ کی شفقت و محبت کا بھی اندازہ ہوتا ہے، اس سے جو سبق ملتا ہے وہ یہ ہے کہ بیماری کی تکلیف کو صبر و رضا کے ساتھ جھیلنا چاہئے اور اگر کسی شخص کو موت میں سخت تکلیف اٹھانی پڑے تو اس سے بدشگونئی نہ لینی چاہئے اور اس کو اس کے گناہوں کا نتیجہ نہیں تصور کرنا چاہئے۔

○ رسول اللہ ﷺ نے اس بیماری میں بھی مسواک کا اہتمام فرمایا، اس سے جہاں مسواک کی اہمیت معلوم ہوتی ہے، وہیں صفائی ستھرائی کی بھی اہمیت معلوم ہوتی ہے، منہ اور دانت ایسی چیزیں ہیں، جنہیں صاف کرنے کی زیادہ ضرورت ہوتی ہے، اس لئے آپ ﷺ اس کا زیادہ

اہتمام فرماتے تھے، لیکن ویسے ہر سطح پر صفائی ستھرائی مطلوب ہے اور رسول اللہ ﷺ کے یہاں اس کا بڑا اہتمام تھا۔

○ رسول اللہ ﷺ نے مرض وفات میں آخر آخر تک جس بات کی طرف بار بار متوجہ فرمایا، وہ یہ ہے کہ مسلمان رسول اللہ ﷺ کے ساتھ وہ مبالغہ آمیز اور غلو پر مبنی رویہ اختیار نہیں کریں، جو پہلی اُمتوں نے اپنے پیغمبروں کے ساتھ کیا تھا، خاص طور پر قبر کی تعظیم میں اس درجہ آگے بڑھ جانا، جو تعبد اور بندگی کے درجہ میں آجائے۔

○ رسول اللہ ﷺ سے تمام ہی صحابہ رضی اللہ عنہم بے حد محبت رکھتے تھے اور یہ سب آپ کے جاں نثاروں کا قافلہ تھا، اس کے باوجود غسل اور تجہیز و تکفین میں زیادہ تر آپ ﷺ کے اہل بیت شامل تھے، اس سے معلوم ہوا کہ ان مرحلوں کو محرم رشتہ داروں کو انجام دینا چاہئے، مردوں کے ساتھ مرد رشتہ دار اور عورتوں کے ساتھ خواتین رشتہ دار، آج کل بڑے شہروں میں پیشہ ور غسل اور غسل سے غسل دلانے کا رواج بڑھتا جا رہا ہے اور خود اپنے رشتہ دار غسل دینے سے راہ فرار اختیار کرتے ہیں، یہ درست نہیں ہے؛ بلکہ ایک طرح سے مردہ کے ساتھ حق تلفی ہے۔

○ اسلام سے پہلے خواتین کو منحوس سمجھا جاتا تھا، لیکن رسول اللہ ﷺ نے اس حال میں جان جاں آفریں کے حوالہ کی کہ آپ کا سر مبارک اُم المؤمنین سیدنا حضرت عائشہ رضی اللہ عنہا کے سینہ پر تھا، اس سے معلوم ہوا کہ اسلام کی نگاہ میں عورتوں کی کیا عظمت ہے اور آپ نے ان کو کس طرح توقیر و احترام کے مقام پر پہنچایا ہے؟

○ رسول اللہ ﷺ کی زبان مبارک پر جو آخری فقرہ آیا اور جس پر آپ ﷺ کی روح پرواز کر گئی، وہ اللہ تعالیٰ کے ذکر پر مشتمل تھا، پس ہر مؤمن کی کوشش ہونی چاہئے کہ کلمہ توحید پر اس کا خاتمہ ہو اور وہ زندگی میں بھی اپنے لئے حسن خاتمہ اور حسن انجام کے لئے دُعاء کرتا رہے۔



خلقِ عظیم

اللہ کی طرف سے جو نبی و رسول آتے ہیں، وہ انسانیت کے لئے نمونہ اور آئیڈیل ہوتے ہیں، ان کا ہر عمل لوگوں کے لئے دلیل کی حیثیت رکھتا ہے، اسی لئے وہ زندگی کے تمام شعبوں میں اعلیٰ ترین معیار پر قائم رہتے ہیں، ان کی عبادتیں خشوع و خضوع کا نمونہ ہوتی ہیں، ان کے معاملات راست گوئی اور پاکیزگی پر مبنی ہوتے ہیں، ان کی معاشرت حسن سلوک اور سماج کے مختلف طبقہ کے ساتھ برتاؤ کا اور حقوق کی ادائیگی کی بہترین مثال ہوتی ہے، اسی طرح وہ اخلاق کی اعلیٰ ترین سطح پر ہوتے ہیں، یہ بات اس لئے بھی ضروری ہے کہ نبی کا بنیادی فریضہ دعوت و تبلیغ ہے اور دعوت کے موثر ہونے کے لئے ضروری ہے کہ مدعو پر اس کے اخلاق و سلوک کے بہترین نقوش ثبت ہوں، کیوں کہ محبت اور خوش اخلاقی سخت سے سخت دل کو بھی پگھلانے کی طاقت رکھتی ہے، قرآن مجید میں مختلف انبیاء کرام اور ان کی اقوام کے واقعات ذکر کئے گئے ہیں، ان واقعات میں قوموں کی انبیاء کے ساتھ بدسلوکی و بدزبانی اور اس کے مقابلہ میں انبیاء کی طرف سے انتہائی درجہ تحمل و بردباری اور خوش گفتاری کا ذکر ملتا ہے۔

جناب محمد رسول اللہ ﷺ کی زندگی کا مطالعہ کیا جائے تو صاف معلوم ہوتا ہے کہ آپ ﷺ بلند اخلاق کی اعلیٰ ترین سطح پر تھے، اسی لئے قرآن مجید میں آپ ﷺ کے بارے میں کہا گیا ہے:

”وَإِنَّكَ لَعَلَىٰ خُلُقٍ عَظِيمٍ“۔ (القلم: ۴)

اکثر اخلاقی کمزوریوں کی بنیاد یہ ہوتی ہے کہ انسان کے قول و فعل میں تضاد ہوتا ہے، وہ گفتگو تو بہت اونچی کرتا ہے، لیکن عمل میں بہت نیچی سطح پر ہوتا ہے، آپ ﷺ کی زندگی میں قول و فعل کا تضاد نہیں تھا، آپ ﷺ لوگوں کو جس بات کی دعوت دیتے اسی پر آپ ﷺ کا عمل ہوتا، اسی لئے حضرت عائشہ رضی اللہ عنہا نے ایک شخص کے سوال کے جواب میں فرمایا کہ اخلاق محمدی کا خلاصہ یہ ہے کہ آپ ﷺ سراپا قرآن تھے: ”کان خلقه القرآن“۔ (مسند احمد: ۶/۹۱)

یوں تو آپ ﷺ کی زندگی کے تمام پہلو روشنی میں ہیں، لیکن اس کا سب سے وسیع باب اخلاق کا ہے، آپ ﷺ کے مزاج کا نمایاں پہلو تواضع و انکساری کا تھا، آپ مقام نبوت پر فائز ہیں اور پورا جزیرۃ العرب آپ کے قدموں میں ہے، لیکن تواضع اور سادگی کا حال یہ تھا کہ گھر پر خود جھاڑو دیتے، بازار سے سودا لاتے، جوتی پھٹ جاتی تو اسے سی لیتے، کھانے کے لئے بیٹھتے تو نہایت تواضع کی کیفیت کے ساتھ، اور فرماتے کہ میں اس طرح کھاتا ہوں جیسے غلام کو کھانا چاہئے: ”أنا اکل کما یأکل العبد“ لوگ تعظیم کے لئے کھڑے ہوتے تو منع فرمادیتے، اگر کسی باندی کا بھی کوئی کام ہوتا اور وہ بھی سر راہ اپنی کسی ضرورت کے لئے روکتی تو رُک جاتے، رفقاء کے ساتھ اس طرح بیٹھتے کہ امتیازی شناخت نہ ہونے کی بنا پر لوگ آپ کو پہچان نہیں پاتے، اپنے لئے تعظیم کے جائز الفاظ بھی پسند نہیں فرماتے، ایک بار بعض حاضرین نے عرض کیا: آپ ﷺ ہمارے آقا (سید) ہیں، فرمایا: ”نہیں، آقا تو خدا کی ذات ہے“ ایک بار لوگوں نے عرض کیا کہ آپ ہم میں سب سے افضل و برتر ہیں، آپ ﷺ نے اس تعبیر کو بھی پسند نہیں فرمایا، تواضع و فروتنی کا یہ حال تھا کہ فتح مکہ کے موقع پر جب دس ہزار مسلح جاں نثار آپ ﷺ کے گرد و پیش تھے، انکساری کی وجہ سے آپ کا سر مبارک اس قدر جھکا ہوا تھا کہ بار بار اونٹنی کے کوہان سے ٹکرا جاتا تھا۔

تواضع ہی کا ایک پہلو یہ تھا کہ تعظیم میں مبالغہ کو پسند نہیں کرتے تھے، بعض صحابہ دوسرے علاقوں میں گئے تو دیکھا کہ لوگ اپنے سردار کو سجدہ کرتے ہیں، انھوں نے آپ ﷺ سے سجدہ کی اجازت چاہی اور عرض کیا کہ آپ تو ان سے زیادہ مسجود بننے کے مستحق ہیں، آپ ﷺ نے فرمایا کہ اگر کسی کو سجدہ کی اجازت ہوتی تو بیوی کو اجازت ہوتی کہ وہ شوہر کو سجدہ کرے، لیکن خدا کے سوا کسی کے لئے سجدہ روا نہیں، ایک صاحب دوران گفتگو بول پڑے: جو خدا چاہے اور آپ ﷺ چاہیں، آپ ﷺ نے فرمایا: نہیں، صرف خدا چاہے، ایک انصاری کی شادی میں کچھ لڑکیاں دف کے ساتھ نغمے گارہی تھیں، انھوں نے اس میں ایک مصرع پڑھا:

وفینا نبی یعلم ما فی غد

اور ہمارے بیچ ایسے پیغمبر ہیں جو کل واقع ہونے والی باتوں کو جانتے ہیں۔

آپ ﷺ نے اس مصرع کو پڑھنے سے منع فرمایا، جس روز آپ کے صاحب زادے حضرت ابراہیم کی وفات ہوئی، اتفاق سے اسی دن سورج گہن لگ گیا، جاہلیت کے قدیم تصور کے مطابق لوگ کہنے لگے کہ صاحب زادہ نبوی کے انتقال کی وجہ سے گہن لگا ہے، آپ ﷺ نے فوراً اس کی تردید میں باضابطہ خطبہ ارشاد فرمایا۔

عفو و درگزر کا باب آپ کے یہاں بہت وسیع تھا اور دوستوں اور دشمنوں سب کو اس سے سرفراز ہونے کا موقع ملتا تھا، جب مکہ فتح ہوا تو وہ سارے لوگ آپ کے سامنے موجود تھے، جنہوں نے آپ کے قتل کے منصوبے بنائے، آپ کو اور آپ کے رفقاء کو جسمانی اذیتیں پہنچائیں، آپ کو برا بھلا کہا، معاشی ناکہ بندی کی اور آپ کے پورے خاندان کو دانہ دانہ کے لئے ترسایا، آپ کی صاحب زادیوں کے طے رشتے توڑ دئیے، لیکن آپ نے ان سبھوں کو بیک جنبش زبان معاف فرمادیا، یہاں تک کہ ان کے جوہر و ظلم کا ذکر کر کے انھیں شرمندہ بھی نہیں فرمایا، آپ نے محبوب چچا حضرت حمزہ رضی اللہ عنہ کے قاتل حضرت وحشی، ان کا کلیجہ چبانے والی حضرت ہندہ رضی اللہ عنہا، بدترین دشمن ابو جہل کے بیٹے عکرمہ اور غزوہ احد اور غزوہ خندق میں مشرکین کی قیادت کرنے والے ابوسفیان سبھوں کو دامن عفو میں پناہ دی۔

آپ ﷺ ہمیشہ عدل و انصاف کی تلقین فرماتے تھے اور خود بھی اس پر عمل کرتے تھے، عرب کا ایک معزز قبیلہ بنو مخزوم کی ایک عورت چوری میں پکڑی گئی، لوگ چاہتے تھے کہ وہ سزا سے بچ جائے، آپ کے پروردہ اور محبوب حضرت اسامہ بن زید نے سفارش کی، آپ ﷺ نے اس پر سخت ناگواری کا اظہار کیا اور سزا جاری فرمائی، عدل و انصاف کے معاملہ میں مسلمان اور غیر مسلم کا کوئی امتیاز نہیں تھا، اس لئے یہود بھی اپنے معاملات طے کرانے آپ ﷺ کے پاس آیا کرتے تھے۔

سخاوت و فیاضی کا حال یہ تھا کہ کوئی سائل واپس نہیں ہو سکتا تھا، اگر اپنے پاس موجود نہ ہو تو

دوسروں سے قرض لے کر دیتے، اگر کچھ درہم و دینار بچا رہتا تو جب تک تقسیم نہ ہو جائے بے چین رہتے، جن لوگوں کی وفات ہوتی، فرماتے کہ ان کے قرض کی ادائیگی میرے ذمہ ہے، اور متروکہ ان کے ورثہ کے لئے، آپ ﷺ کی اس فیاضی کا نتیجہ تھا کہ جب آپ کی وفات ہوئی تو چراغ میں تیل تک نہیں تھا اور آپ ﷺ کی زرہ مبارک چند کیلو جو پر رہن تھی، جہاں آپ کے دربار سے کوئی حاجت مند نامراد واپس نہیں ہوتا تھا، وہیں دوسری طرف سوال اور گداگری کو بھی ناپسند فرماتے تھے، ایک صاحب بھیک مانگتے ہوئے آئے تو آپ ﷺ نے ان کا بستر اور پیالہ (جس کے وہ مالک تھے) منگوایا اور اس کی ڈاک لگوائی، دو درہم میں فروخت ہوا، آپ ﷺ نے انھیں ایک درہم خرچ کے لئے دیا اور دوسرے درہم سے کلہاڑی بنا دی کہ جنگل سے لکڑی لائیں اور فروخت کریں، پندرہ دنوں بعد جب وہ خدمت اقدس میں حاضر ہوئے تو دس درہم ان کے پاس جمع ہو چکا تھا، آپ نے ارشاد فرمایا: یہ اچھا ہے یا یہ کہ قیامت کے دن چہرہ پر گدائی کا داغ لے کر جاتے؟

انسانی برابری اور مساوات کو ہمیشہ ملحوظ رکھتے، آپ نے حجۃ الوداع کے خطبہ میں صاف فرما دیا کہ کالے اور گورے یا عربی و عجمی ہونے کی وجہ سے ایک کو دوسرے پر کوئی فضیلت حاصل نہیں ہے، اسی لئے جب بھی کوئی کام ہوتا، آپ ﷺ اپنے رفقاء کے ساتھ مل کر اس کام میں شریک رہتے، حج میں قریش حدودِ حرم سے باہر نکلنے کو اپنی شان کے خلاف سمجھتے تھے، اس لئے عرفات نہیں جاتے تھے، آپ ﷺ نے اس امتیاز کو ختم کیا اور عرفہ کے وقوف کو حج کے لئے لازم قرار دیا۔

اسلام سے پہلے عربوں میں شرم و حیاء کی بڑی کمی تھی، لوگ کھلے عام برہنہ حالت میں غسل کرتے تھے، قضاء حاجت کے وقت بھی پردہ کا اہتمام نہیں تھا، یہاں تک کہ کعبۃ اللہ کا طواف بھی بے لباس کیا جاتا تھا، آپ ﷺ نے بے حیائی کی ان تمام باتوں کو منع فرمایا، صحابہ رضی اللہ عنہم کا بیان ہے کہ آپ ﷺ دوشیزہ لڑکیوں سے بھی زیادہ شرمیلے تھے اور ہر موقع پر حیاء کا لحاظ کرتے تھے۔

آپ کی راست گوئی اور دیانت مکہ میں ضرب المثل تھی، لوگ آپ ﷺ کو صادق اور امین کہتے تھے، خود ابو جہل بھی اعتراف کرتا تھا کہ آپ ﷺ جھوٹے نہیں ہیں، لیکن کہتا تھا کہ جو

باتیں آپ پیش کر رہے ہیں وہ صحیح نہیں ہے، آپ نے جب باشاہ روم کو دعوت اسلام کا مکتوب لکھا، اس وقت ابوسفیان روم میں ہی تھے، جو اس وقت آپ کے سخت مخالف تھے، چنانچہ شاہ روم نے ابوسفیان سے آپ کے بارے میں دریافت کیا کہ کیا وہ دعویٰ نبوت سے پہلے جھوٹ بھی بولتے تھے؟ ابوسفیان نے کہا: نہیں، غرض کہ دشمنوں کو بھی آپ کی راست گوئی کا اعتراف تھا، دیانت داری کا حال یہ تھا کہ دشمن بھی اپنی امانتیں آپ کے پاس رکھواتے تھے، چنانچہ جب آپ ﷺ نے ہجرت فرمائی تو اہل مکہ کی بہت سی امانتیں آپ ﷺ کے پاس تھیں، جنہیں آپ ﷺ حضرت علی رضی اللہ عنہ کے حوالہ کر کے گئے۔

ایفاء عہد کا آپ کو بڑا لحاظ تھا، صلح حدیبیہ میں جو شرطیں طے پائیں آپ ان پر سختی سے قائم رہے، بعض مظلوم مسلمانوں کی قابل رحم حالت دیکھ کر بھی وعدہ خلافی کرنا گوارا نہ کیا، غزوہ بدر میں مسلمانوں کی تعداد دشمنوں کے مقابلہ ایک تہائی سے بھی کم تھی، اس لئے ایک ایک آدمی کی اہمیت تھی، چنانچہ عین جنگ کے وقت حذیفہ بن یمان اور ان کے والد یمان (جن کا اصل نام حسیل بن جابر تھا) کہیں سے آرہے تھے کہ ان دونوں کو اہل مکہ نے پکڑ لیا، لیکن اس شرط پر چھوڑا کہ وہ جنگ میں آپ کا ساتھ نہیں دیں گے، یہ مسلمانوں کے ساتھ غزوہ میں شریک ہونا چاہتے تھے، لیکن آپ نے انہیں واپس کر دیا اور فرمایا کہ ہم ہر حال میں وعدہ پورا کرنے کے قائل ہیں، نبوت سے پہلے ایک صاحب سے معاملہ ہوا وہ آپ ﷺ کو بیٹھا کر چلے گئے کہ آکر حساب کر دیتا ہوں، مگر ان کو خیال نہیں رہا، تین دنوں بعد آئے تو آپ ﷺ اسی جگہ تشریف رکھتے تھے، آپ نے فرمایا: تین دنوں سے یہیں تمہارا انتظار کر رہا ہوں۔

غرض کہ آپ ﷺ کی ذات گرامی فضائل اخلاق کا نمونہ تھی اور رزائل اخلاق سے مبرا، آپ ﷺ نے نہ صرف اخلاق کی تعلیم دی، بلکہ عملاً انہیں برت کر دیکھا یا بھی۔



سلام اس پر کہ جس نے بادشاہی میں فقیری کی

ایک بار آپ ﷺ اپنی ازواج سے کسی قدر ناراض ہو گئے اور چند دنوں کے لئے کنارہ کشی اختیار کی، ان ازواج میں حضرت عمر رضی اللہ عنہ کی صاحبزادی حضرت حفصہ رضی اللہ عنہا بھی تھیں، حضرت عمر رضی اللہ عنہ کو ازواجِ مطہرات اور خصوصاً اپنی صاحبزادی کا یہ رویہ ناگوار ہوا، انہوں نے پہلے حضرت حفصہ رضی اللہ عنہا کی تنبیہ فرمائی، پھر خدمتِ اقدس میں حاضر ہوئے، آپ ﷺ ایک معمولی چھوٹے سے بالا خانہ میں مقیم تھے، حضرت عمر رضی اللہ عنہ نے جب اس کمرہ پر اچھتی ہوئی نگاہ ڈالی تو دیکھا کہ جسم مبارک پر صرف ایک تہبند ہے، ایک چار پائی ہے، جس پر بستر تک نہیں ہے، جسمِ اقدس پر رسیوں کے نشان ہیں، تکیہ ہے لیکن درختوں کی چھالوں سے بھرا ہوا، ایک معمولی سا مشکیزہ چھپر سے لٹک رہا ہے اور گھر کے ایک کونہ میں تھوڑی سی جو رکھی ہوئی ہے، یہی آپ ﷺ کا سب کچھ ہے، یہ وقت تھا کہ جزیرۃ العرب میں دو دور دور تک اسلام کی دعوت پہنچ چکی تھی، روم و ایران اور یمن و مصر کے درمیان عرب کے وسیع علاقے پر آپ ﷺ کی حکمرانی کا تخت بچھ چکا تھا اور صرف زمین و مکان ہی پر نہیں؛ بلکہ دل و دماغ پر بھی آپ کی حکومت قائم تھی۔۔۔ اس کے باوجود بے سرو سامانی کا یہ عالم تھا، حضرت عمر رضی اللہ عنہ آبدیدہ ہو گئے اور کسی قدر دکھ کے ساتھ عرض کیا کہ قیصر و کسریٰ تو دنیا کا لطف اٹھائیں اور عیش و عشرت میں لگن ہوں اور اللہ کے رسول کا یہ حال ہو کہ آپ ﷺ کے بدن پر ایک تہبند ہو اور جسم پر چار پائی کے نشانات ہوں، حضرت عمر رضی اللہ عنہ کی یہ بات آپ ﷺ کو پسند نہیں آئی، آپ ﷺ نے فرمایا کہ کیا تم کو یہ پسند نہیں کہ وہ دنیا کا عیش و آرام حاصل کریں اور ہم آخرت کا؟ (ابن ماجہ: باب ضجاع آل محمد، ابواب الزہد، حدیث نمبر: ۴۱۵۳)

یہ فقیری اور درویشی اس شخص کی ہے، جس کی زندگی میں پوری جزیرۃ العرب اس کا جاں نثار اور فدا کار ہو گیا تھا اور اعداد و شمار کی زبان میں ہر دن ۲۷۴ مربع میل کا علاقہ اس کی دعوتِ حق پر

لیک کہہ رہا تھا ”ﷺ“ — کچھ اسی پر موقوف نہیں بلکہ آپ ﷺ کی پوری زندگی اسی فقیرانہ شان کا مظہر تھی، جس دن آپ ﷺ کی وفات ہوئی، اس دن آپ ﷺ کے گھر میں چراغ کے لئے تیل تک موجود نہیں تھا اور آپ ﷺ کی زرہ مبارک تھوڑے سے جو کے عوض یہودی کے یہاں گروی رکھی ہوئی تھی، (بخاری: ۳۴۱/۱) ام المؤمنین حضرت عائشہ رضی اللہ عنہا راوی ہیں کہ مہینوں ایسے گزر جاتے کہ گھر میں کھجور اور پانی کے سوا کھانے کو کوئی چیز میسر نہیں ہوتی، (زاد المعاد: ۱/۱۳۸) فاقہ مستی کی تلخ کامی بھی معمول بن چکی تھی، جب فاقوں کی کثرت ہوتی اور کمزوری کا احساس ہوتا تو پیٹ پر پتھر باندھ لیتے، ایک بار ایک صحابی رضی اللہ عنہ نے اپنی بھوک کے اظہار کے لئے پیٹ سے کپڑا اٹھایا، پیٹ پر ایک پتھر بندھا ہوا تھا، آپ ﷺ نے شکم مبارک سے دامن اٹھایا تو دو دو پتھر بندھے تھے۔

فاقہ آپ ﷺ کے لئے کوئی اتفاقی یا غیر معمولی بات نہیں تھی، حضرت عائشہ رضی اللہ عنہا فرماتی ہیں کہ بسا اوقات آپ ﷺ تشریف لاتے، دریافت فرماتے کہ کچھ کھانے پینے کی چیز ہے؟ معلوم ہوتا کہ کھانے کی کوئی چیز نہیں، تو فرماتے کہ پھر آج روزہ کی نیت کر لیتا ہوں، (مسلم: ۱/۳۶۳) ایک دفعہ آپ ﷺ، حضرت ابو بکر رضی اللہ عنہ اور حضرت عمر رضی اللہ عنہ سخت فاقہ کی حالت میں تھے، بھوک کی شدت تھی، آپ ﷺ اپنے دونوں رفقاء کے ساتھ ایک انصاری صحابی رضی اللہ عنہ کے یہاں تشریف لے گئے، وہ گھر پر موجود نہ تھے، لیکن جلد ہی آگئے اور تواضع کے لئے بکرا ذبح کیا، آپ ﷺ نے رفقاء کے ساتھ تناول فرمایا، پھر فرمایا فاطمہ رضی اللہ عنہا کے یہاں بھی فاقہ ہے اور صاحب خانہ کی اجازت سے کچھ ان کے لئے بھی بھیج دیا، (مسلم: ۱۷۶/۲) بعض اوقات ایسا بھی ہوتا کہ فاقہ کی وجہ سے گفتگو دشوار ہو جاتی، صحابہ محسوس کرتے اور اپنے گھر مدعو کرتے، غزوہ خندق کے موقع سے حضرت جابر رضی اللہ عنہ نے یہی کیفیت دیکھی اور اپنے گھر مدعو فرمایا۔ (بخاری: ۵۸۸/۲)

آپ کا گھر بھی سادگی کا مرقع تھا، چھوٹے اور تنگ کمرے، حجرہ عائشہ کو دیکھ کر آج بھی اس کا

اندازہ کیا جاسکتا ہے، چھتوں کی اونچائی صرف آٹھ فٹ تھی، کروفر کا اظہار آپ ﷺ کو ذرا بھی پسند نہ تھا، ایک بار تشریف لائے تو دیکھا کہ حضرت عائشہ رضی اللہ عنہا نے مصوٰر کیڑے کا پردہ لٹکایا ہوا ہے، آپ ﷺ نے ناگواری کا اظہار فرمایا اور حضرت عائشہ رضی اللہ عنہا نے اسے پھاڑ کر تکیوں کا غلاف بنا دیا، (جمع الفوائد: ۱/ ۳۱۴) ایک دفعہ اپنی لختِ جگر حضرت فاطمہ رضی اللہ عنہا کے گھر گئے دیکھا کہ دیوار پر ازراہ آرائش پردے لگائے گئے ہیں، آپ ﷺ واپس ہو گئے، حضرت فاطمہ رضی اللہ عنہا کو ناگواری کا علم ہوا تو ہٹا دیا، تب پھر آپ تشریف لائے۔ (جمع الفوائد: ۱/ ۳۱۵)

آپ ﷺ خود جس حال میں رہتے تھے، اپنے اہل و عیال کو بھی اسی حال میں رکھتے تھے، ازواجِ مطہرات کے یہاں ہفتوں چولہا سلگنے کی نوبت نہیں آتی تھی، ایک دفعہ مالِ غنیمت میں بہت سارے غلام اور باندی آئے ہوئے تھے اور مسلمانوں پر تقسیم کئے جا رہے تھے، حضرت فاطمہ رضی اللہ عنہا بھی ایک خادم کی خواہش مند ہوئیں، ان کے ہاتھ اور کمر پر چکی پیتے اور مشکیزہ اٹھاتے اٹھاتے نشان پڑ گئے تھے، گھر میں کوئی کام کرنے والا نہیں تھا، سارے کام خود ہی کرنے پڑتے تھے، مگر آپ ﷺ نے خادم دینے کے بجائے ارشاد فرمایا:

کیا تم کو اس سے بہتر چیز نہ دوں؟ پھر آپ ﷺ نے ان کو سوتے وقت ۳۳ دفعہ سبحان اللہ اور الحمد للہ اور ۳۴ دفعہ اللہ اکبر پڑھنے کی تلقین فرمائی اور بس۔

سیم وزر اور دنیا کا ساز و سامان آپ ﷺ کو اس طرح کھلتا تھا، جیسے جسم میں چھتی ہوئی سوئی، ایک دفعہ ایک ضرورت مند آیا اور مدد کا طلب گار ہوا، آپ کے پاس دینے کو کچھ نہیں تھا، لیکن عادت مبارکہ تھی کہ سائل کو کبھی واپس نہیں فرماتے، اس لئے اللہ تعالیٰ کے بھروسہ اس کو بٹھالیا، اسی طرح دوسرا اور تیسرا سائل آتا رہا اور آپ ﷺ ان کو بٹھاتے رہے، اللہ کا کرنا ایسا ہوا کہ ایک صاحب آئے اور چار اوقیہ چاندی آپ ﷺ کی خدمت میں ہدیہ کیا، آپ ﷺ نے ایک ایک اوقیہ تینوں کو مرحمت فرمادیا اور کسی اور ضرورت مند کا انتظار کرتے رہے، اتفاق سے کوئی حاجت مند

شخص نہیں آیا اور چاندی آپ ﷺ کے پاس رہ گئی، آپ ﷺ نے اسے اپنے سرہانے میں رکھ لیا، لیکن پوری رات آپ ﷺ بے چین سے رہے اور بے سکون کروٹیں لیتے رہے، بے قرار ہو کر بار بار اٹھتے اور نماز ادا فرماتے۔ ام المؤمنین حضرت عائشہ رضی اللہ عنہا نے اس کیفیت کا سبب دریافت کیا، تو چاندی نکال کر دکھایا اور فرمایا کہ یہی میری بے قراری کا باعث ہے، ڈر لگتا ہے کہ کہیں ایسا ہو کہ یہ چاندی میرے پاس رہے اور اسی حال میں خدا کا بلاوا آ جائے۔

آپ ﷺ کے رہن سہن اور طور طریقہ سے قدم قدم پر درویشی ٹپکتی تھی، کپڑے اتنے معمولی اور موٹے ہوتے کہ کھدراپن کی وجہ سے دوسروں کے لئے پہننا بھی دشوار ہوتا (زاد المعاد: ۱۳۱۱) کھانے کا حال یہ ہوتا کہ جو میسر آ جاتا، ہنسی خوشی تناول فرماتے، ایک بار سرکہ مل گیا، جسے لوگ معمولی سمجھتے تھے، تو فرمایا کہ سرکہ تو بہترین سالن ہے، (ابن ماجہ: الأمتدَام بِالخَلِّ، حدیث نمبر: ۳۳۱۸)، کھانے کی بیٹھک بھی تو واضح اور فروتنی کا مظہر تھی، خود ارشاد فرمایا کہ میں اس طرح کھاتا ہوں، جس طرح کوئی غلام کھاتا ہے، ”انا آکل کما یاکل العبد“ (زاد المعاد: ۲۲۱/۴) کوئی امتیاز بالکل پسند نہ تھا، اپنے رفقاء کے ساتھ ایک ہی برتن میں تناول فرمالتے، حجۃ الوداع کے موقعہ سے زمزم کے پاس تشریف لائے اور زمزم نوش فرمانے کی خواہش کی، زمزم پر حضرت عباس رضی اللہ عنہ اور ان کے خانوادے کی ذمہ داری تھی، وہی اپنے بچوں کے ساتھ پانی کھینچتے اور حجاج کو پلاتے، حضرت عباس رضی اللہ عنہ نے اپنے فرزند حضرت فضل سے فرمایا کہ تمہاری والدہ کے پاس صاف برتن میں علاحدہ زمزم رکھا ہوا ہے اس میں سے حضور کے لئے لاؤ، یہاں جو پانی تھا، اس میں ہر شخص کا برتن اور ہاتھ پڑتا تھا، لیکن آپ ﷺ نے اس امتیاز کو پسند نہیں فرمایا اور اسی برتن میں سے پانی پینے کو ترجیح دی۔ (بخاری: ۲۲۱/۱)

گھریلو زندگی میں بھی آپ کے یہاں درویشی کا رنگ چھایا ہوا تھا، حضرت عائشہ رضی اللہ عنہا سے دریافت کیا گیا کہ گھر میں آپ کی کیا مصروفیت رہتی تھی؟ تو فرمایا کہ آپ ﷺ گھر کے کام کاج

کرتے، اپنے کپڑوں میں خود پیوند لگا لیتے، جوتا پھٹ جاتا تو مرمت کر لیتے، دودھ دودھ لیتے، اونٹ کو چارہ بھی ڈال لیتے، جھاڑو بھی دے لیتے اور بازار سے سودے بھی خرید لاتے۔

اپنے رفقاء کے ساتھ آپ ﷺ کا رہن سہن بھی ایسا بے تکلفانہ اور سادہ ہوتا تھا کہ نہ کوئی دربار تھا نہ دربان، اور نہ کسی کے لئے ہٹو بچو، عامی سے عامی بے تکلف آپ کی مجلس میں آ سکتا تھا اور بے تکلفی سے سوال کر سکتا تھا، بعض دیہاتی تو اپنی کم علمی کی وجہ سے ایسی باتیں کر جاتے جن کو سوء ادب کہنا غلط نہ ہوگا، جب آپ ﷺ اپنے ساتھیوں کے ساتھ بیٹھے ہوتے تو آپ ﷺ کو پہنچانا دشوار ہو جاتا، ہجرت کے موقع سے جب آپ ﷺ مدینہ تشریف لائے تو حضرت ابوبکر رضی اللہ عنہ رفیق سفر تھے، لوگوں کو سمجھ میں نہ آتا تھا کہ رسول اللہ ﷺ کون ہیں اور آپ کے رفیق خاص حضرت ابوبکر کون ہیں؟ یہاں تک کہ جب دھوپ بڑھی اور حضرت ابوبکر رضی اللہ عنہ نے اپنے رومال سے آپ پر سایہ کیا تب لوگوں کو معلوم ہوا کہ آپ ﷺ اللہ کے رسول ہیں۔

کوئی بھی شخص آپ سے اپنی ضرورت بے تکلف بیان کرتا اور آپ اس کے کام آتے، حضرت خباب رضی اللہ عنہ ایک جنگی مہم پر گئے ہوئے تھے، ان کے گھر میں کوئی مرد موجود نہ تھا، آپ ﷺ پابندی سے ان کے یہاں تشریف لے جاتے اور بکریوں کا دودھ دودھ دیتے، حضرت عدی بن حاتم رضی اللہ عنہ جب خدمت اقدس میں حاضر ہوئے تو دیکھا کہ بے تکلف ایک باندی نے آپ ﷺ کو روک لیا اور اپنی ضرورت سنائی، آپ ﷺ سنتے رہے اور آپ ﷺ نے ان کی ضرورت پوری فرمائی، حضرت عدی رضی اللہ عنہ نے اس کیفیت کو دیکھ کر فیصلہ کیا کہ یہ کسی بادشاہ کا عمل نہیں ہو سکتا، یہ کسی نبی ہی کا عمل ہو سکتا ہے! — اجتماعی کاموں میں بھی آپ لوگوں کے ساتھ مل جل کر کام کرتے اور ”من وتو“ کا امتیاز روا نہیں رکھتے، مسجد نبوی ﷺ کی تعمیر میں آپ نے اپنے نفس نفیس شرکت فرمائی اور عام آدمی کی طرح کام کرتے رہے حالاں کہ صحابہ چاہتے تھے کہ آپ ﷺ خود زحمت نہ فرمائیں (زاد المعاد: ۳/۶۲) غزوہ خندق کے موقع سے خندق کھودنے میں بھی آپ شریک رہے اور جو چٹان کسی سے ٹوٹ نہ پائی، آپ نے اپنے دست مبارک سے

اسے پاش پاش فرمادیا۔ (بخاری: ۵۸۸/۲)

اپنے رفقاء کے ساتھ آپ ﷺ کا سلوک بالکل برادرانہ اور دوستانہ ہوتا تھا، لوگوں کو آپ ﷺ سے ملنے میں نہ کوئی خوف ہوتا اور نہ کوئی جھجک، وہ آپ ﷺ سے ملاقات کے مشتاق رہتے اور آپ کے دیدار سے محرومی ان پر بہت شاق گذرتی تھی، کبھی کسی کو کوئی تکلیف پہنچ جاتی تو آپ ﷺ کو معذرت کرنے میں ذرا بھی عار نہ ہوتی۔ ایک بار فوج کی صفیں درست کر رہے تھے، ایک لکڑی دست مبارک میں تھی، آپ ﷺ اس سے صف برابر کر رہے تھے، ایک صحابی کے پیٹ میں لگ گئی اور معمولی سی خراش آگئی، صحابی نے قصاص کا مطالبہ کیا، آپ ﷺ نے اپنے آپ کو قصاص کے لئے پیش فرمایا، انھوں نے عرض کیا کہ میرا پیٹ اس وقت کھلا ہوا تھا، آپ ﷺ نے شکم مبارک سے کپڑے اٹھائے، وہ آپ ﷺ سے چمٹ گئے اور شکم مبارک کو بوسہ دینے لگے کہ یہی میرا قصاص ہے۔ ایک دن مالِ غنیمت تقسیم فرما رہے تھے، اژدحام تھا، ایک صاحب گرے پڑ رہے تھے، یہاں تک کہ منہ کے بل آپ پر گر پڑے، آپ ﷺ کے ہاتھ میں ایک تیلی سی چھڑی تھی، آپ ﷺ نے اسی سے ان کو ہٹایا، اتفاق سے چھڑی سر میں لگ گئی اور کسی قدر خراش آگئی، آپ ﷺ نے بے تکلف چھڑی بڑھادی اور فرمایا کہ بدلہ لے لو، صحابی نے عرض کیا کہ میں نے معاف کیا۔

بعض اوقات اپنے رفقاء سے مزاح بھی فرماتے تھے، ایک بوڑھی خاتون آئیں اور سواری کے لئے اونٹنی کی خواستگار ہوئیں، آپ ﷺ نے فرمایا کہ انھیں اونٹنی کا ایک بچہ دے دو، انھوں نے پریشانی کا اظہار کیا اور کہا کہ اونٹنی کے بچہ سے کیا کام چل سکے گا؟ آپ ﷺ مسکرائے اور فرمایا: کوئی بھی اونٹ ہو، وہ اونٹنی کا بچہ ہی تو ہوتا ہے، (احیاء علوم الدین: ۱۲۹۳) حضرت زاہر رضی اللہ عنہ ایک صحابی تھے، کبھی کبھی آپ ﷺ ان سے مزاح فرماتے، ایک بار حضرت زاہر رضی اللہ عنہ بازار گئے کچھ سامان لے کر بیٹھے ہوئے تھے اور فروخت کر رہے تھے، آپ ﷺ پیچھے سے تشریف لائے،

ان کی آنکھوں پر اپنا ہاتھ رکھ دیا اور ازراہ مزاح فرمایا:

کون اس غلام کو خریدے گا؟ حضرت زاہر آپ ﷺ کو پہچان گئے، اپنی پشت شکم مبارک سے ازراہ تبرک چمٹانے لگے اور کہتے جاتے کہ یہ سودا خام ہے۔

دوستوں کی دلداری کا بھی خوب خیال رکھتے، معمولی سے معمولی تحفہ بھی قبول فرماتے اور ادنیٰ سے ادنیٰ آدمی کی دعوت پر بھی تشریف لے جاتے، کسی کے یہاں موت ہوتی تو خود جا کر تعزیت فرماتے، کوئی معمولی شخص بھی بیمار پڑتا تو عبادت کا اہتمام فرماتے، غریبوں اور مسکینوں کو بھی عزیز رکھتے، غلاموں اور باندیوں کے ساتھ انصاف برتا جائے، اس کا پورا لحاظ رکھتے، کسی کی معمولی سی بھی دل آزاری ہو جائے تو اس کی تلافی فرماتے، حضرت عبداللہ ابن ام مکتوم غلام بھی تھے اور نابینا بھی، آپ ﷺ رؤساء قریش سے مصروف گفتگو تھے کہ اسی درمیان حاضر خدمت ہوئے اور کچھ سوال کیا، سرداران قریش کی پیشانی پر بل پڑ گیا، وہ ایسے لوگوں کو بہت حقیر اور کمتر جانتے تھے اور اس لائق بھی خیال نہ کرتے تھے کہ ان کو اپنی مجلسوں میں جگہ دی جائے، چنانچہ حضرت عبداللہ رضی اللہ عنہ کو دیکھتے ہی انھوں نے ناگواری کا اظہار کیا، آپ ﷺ کو بھی یہ خیال گذرا کہ کاش حضرت عبداللہ ابن مکتوم رضی اللہ عنہ نے اس وقت سوال نہ کیا ہوتا اور کسی قدر ناگوار خاطر ہوا، آپ نے سوچا: ممکن تھا کہ ان سرداران قریش کو ایمان کی توفیق میسر آ جاتی، قرآن مجید نے خود اس واقعہ کا ذکر کیا ہے، (عبس: ۲-۱) حالاں کہ عبداللہ ابن مکتوم رضی اللہ عنہ نے اس کا کچھ برا نہیں مانا، لیکن آپ ﷺ کو اس کا اتنا پاس تھا کہ چودہ پندہ دفعہ مدینے سے باہر جاتے ہوئے آپ ﷺ نے ان کو نابینا ہونے کے باوجود مدینہ کا گورنر مقرر فرمایا، حضرت بلال رضی اللہ عنہ کے ساتھ موذن ہونے کا اعزاز بخشا، جو بہت بڑا اعزاز تھا اور جس کے بارے میں حضرت عمر رضی اللہ عنہ فرمایا کرتے تھے کہ اگر مجھ پر خلافت کی ذمہ داری نہ ہوتی، تو میں اذان دینے کو ترجیح دیتا۔

غرض کھانا، پینا، لباس و پوشاک، رہن سہن، گھریلو زندگی، دوستوں کے ساتھ سلوک اور

سماج کے ساتھ اخلاق و برتاؤ، ہر جگہ ایک فقیرانہ شان نمایاں ہے، ایسی فقیری جس پر ہزار سلطنتیں
 نثار اور ایسی درویشی جس پر صد ہزار بادشاہتیں نچھاورے۔۔۔ یہ درویشی آپ ﷺ کو اتنی عزیز تھی
 کہ آپ ﷺ خدا کے حضور دعاء فرماتے کہ بارالہا! مجھے مسکینی ہی کی حالت میں زندہ رکھ، اسی
 حالت میں اٹھا اور مسکینوں ہی کے ساتھ میرا حشر فرمایا! (ترمذی عن انس رضی اللہ عنہ)۔۔۔ اسی
 لئے علامہ اقبال نے کہا :

شوکت سنجر و سلیم ، ترے جلال کی نمود
 فقر جنید و بایزید ، ترا جمال بے نقاب!



معلمِ کامل ﷺ

پیغمبر اسلام جناب محمد رسول اللہ ﷺ کی مختلف حیثیتیں ہیں؛ لیکن دو حیثیتیں وہ ہیں، جن کا قرآن مجید میں بار بار ذکر آیا ہے: ایک آپ ﷺ کے داعی ہونے کی، دوسرے آپ ﷺ کے معلم ہونے کی، آپ ﷺ کی داعیانہ حیثیت کو داعی، بشیر و نذیر، شاہد اور مختلف الفاظ میں بیان فرمایا گیا ہے، اسی طرح آپ ﷺ کے معلم ہونے کے پہلو کو بھی بار بار واضح فرمایا گیا ہے کہ آپ ﷺ اُمت پر آیات قرآنی کی تلاوت کرتے ہیں، انھیں کتاب و حکمت کی تعلیم دیتے ہیں، ان کا تزکیہ فرماتے ہیں، آپ کی ذمہ داریوں میں سے لوگوں کے سامنے کتاب اللہ کی تشریح و توضیح بھی ہے وغیرہ، یہ سب رسول اللہ ﷺ کی حیاتِ طیبہ میں معلمانہ جہت کو نمایاں کرتے ہیں، خود رسول اللہ ﷺ نے بھی واضح فرمایا کہ اصل میں آپ کو معلمِ انسانیت بنا کر بھیجا گیا ہے، حضرت عبداللہ بن عمرو بن العاص رضی اللہ عنہ راوی ہیں کہ رسول اللہ ﷺ ایک بار مسجد نبوی میں تشریف لائے تو وہاں دو حلقے لگے ہوئے تھے، ایک حلقہ قرآن کی تلاوت اور دعاء میں مشغول تھا اور دوسرا حلقہ تعلیم و تعلم میں، آپ ﷺ نے ارشاد فرمایا: تم سب اچھے کام میں ہو، یہ لوگ قرآن کی تلاوت اور اللہ سے دعاء کر رہے ہیں، اللہ چاہیں گے تو انھیں عطاء فرمادیں گے اور نہ دینا چاہیں تو وہ دیں گے اور یہ دوسرا گروہ سکھانے اور سیکھنے میں مشغول ہے، میں تو معلم ہی بنا کر بھیجا گیا ہوں: ”وإنما بعثت معلما“؛ چنانچہ آپ ﷺ تعلیم و تعلم میں مشغول لوگوں کے ساتھ بیٹھ گئے۔

(سنن ابن ماجہ، باب فضل العلماء والحث علی طلب العلم، حدیث نمبر: ۲۲۹)

ایک بار آپ ﷺ نے اُم المؤمنین حضرت عائشہ رضی اللہ عنہا سے فرمایا کہ اللہ تعالیٰ نے مجھے لوگوں کو مشقت میں ڈالنے والا (معنت) اور دوسروں کو تکلیف پہنچنے کا خواہش مند (متعنت) بنا کر نہیں بھیجا؛ بلکہ مجھے لوگوں کو سہولت پہنچانے والا معلم بنا کر بھیجا ہے: ”ولکن بعثت معلما“

میسرا“ (صحیح مسلم، کتاب الطلاق، باب بیان أن تخیر امرأته لا یكون طلاقاً إلا بالنیة، حدیث نمبر: ۱۴۷۸) — حضور ﷺ کا یہ ارشاد جہاں اس بات کو واضح کرتا ہے کہ آپ انسانیت کے معلم ہیں، وہیں اس سے یہ بھی معلوم ہوتا ہے کہ آپ کا سلوک اپنے رفقاء کے ساتھ نہایت شفیق، محبت سے بھرپور اور جذبہ خیر خواہی سے معمور مثالی استاذ کا تھا اور یہی شفقت و نرم خوئی تھی کہ صحابہ شمع رسالت پر پروانہ کی طرح گرتے تھے اور انھیں آپ کی آتش محبت میں جلنے سے ایسا لطف آتا تھا کہ ان کے نزدیک تمام لذتیں اس کے مقابلے میں ہیچ تھیں؛ چنانچہ آپ ﷺ کے رفقاء نے بھی بہ حیثیت معلم آپ کے مشفقانہ سلوک اور محبت آمیز برتاؤ کے تذکرے کئے ہیں، حضرت معاویہ بن حکم راوی ہیں کہ میں رسول اللہ ﷺ کے ساتھ نماز پڑھ رہا تھا، اس درمیان ایک شخص کو چھینک آئی، میں نے نماز ہی میں کہا: یرحمک اللہ، لوگ مجھے تیکھی نظروں سے دیکھنے لگے، میں نے کہا: ہائے میری ماں! تمہیں کیا ہو گیا ہے کہ تم مجھے روک رہے ہو؟ لوگ اپنی رانوں پر ہاتھ مارنے لگے، میں نے سمجھ لیا کہ وہ لوگ مجھے خاموش کرنے کی تلقین کر رہے ہیں، چنانچہ میں خاموش ہو گیا، جب آپ ﷺ نے نماز پوری کر لی تو مجھے بلایا، میرے ماں باپ آپ پر قربان ہوں، نہ میں نے آپ سے پہلے اتنے بہتر طریقہ پر تعلیم دینے والا معلم دیکھا اور نہ آپ کے بعد: ”ما رأیت معلماً قبلہ ولا بعداً حسن تعلیماً منہ“ خدا کی قسم! نہ آپ نے مجھے جھڑکا، نہ مارا، نہ برا بھلا کہا، صرف اس قدر ارشاد فرمایا کہ نماز میں عام انسانی گفتگو نہیں کی جاسکتی، اس میں تو اللہ کی تسبیح کرنی ہے، اللہ کی کبریائی کو بیان کرنا ہے اور قرآن مجید کی تلاوت کرنی ہے، (مسلم، کتاب المساجد و مواضع الصلاة، باب تحريم الكلام في الصلاة و نسخ ما كان من اباحة، حدیث نمبر: ۵۳۷، سنن نسائی، صفة الصلاة، باب الكلام في الصلاة، حدیث نمبر: ۱۲۱۸) — اس صحرا نشیں دیہاتی طالب علم نے اپنے سادہ اور موثر الفاظ میں رسول اللہ ﷺ کے استاذانہ برتاؤ کا جو نقشہ کھینچا ہے، وہ اس بات کو واضح کرتا ہے کہ کامیاب استاذ کے لئے سب سے اہم اور بنیادی وصف اس کے

اندر اپنے طلبہ کے لئے شفقت و محبت کا پایا جانا ہے، یہی محبت دل کو موہتی ہے اور طالب علم پر اپنے نقشِ محبت کے ساتھ ساتھ تعلیم و تربیت کے نقوش کو بھی چھوڑتی ہے۔

شفقت کا ایک پہلو یہ بھی ہے کہ استاذ طلبہ کے شخصی اور انفرادی حالات پر نظر رکھے، رسول اللہ ﷺ کو اس کا بڑا لحاظ تھا اور سیرت کی کتابوں میں اس کی بہت سی مثالیں موجود ہیں، حضرت مالک بن حویرث رضی اللہ عنہ سے مروی ہے کہ ہم لوگ رسول اللہ ﷺ کی خدمت میں حاضر ہوئے، ہمارے اس وفد میں کئی ہم عمر نوجوان تھے، ہم لوگوں نے بیس دنوں حضور ﷺ کی خدمت میں قیام کیا، آپ نہایت مہربان اور نرم خو تھے، جب آپ نے محسوس کیا کہ ہم لوگ اپنے گھر والوں کے پاس جانے کے مشتاق ہیں، تو آپ نے دریافت فرمایا کہ تم لوگوں نے اپنے پیچھے کن رشتہ داروں کو چھوڑا ہے؟ آپ نے فرمایا کہ تم لوگ اپنے اہل و عیال کی طرف لوٹ جاؤ، تم وہیں قیام کرو، لوگوں کو تعلیم دو، نیک عمل کی طرف بلاؤ، جیسے مجھے نماز پڑھتے ہوئے دیکھا ہے، اسی طرح نماز پڑھو، جب نماز کا وقت آئے تو تم میں سے ایک آدمی اذان دے اور جو بڑا ہو، وہ امامت کرے۔

(بخاری، کتاب الأذان، باب الأذان للمسافر إذا كانوا جماعة.....، حدیث نمبر: ۶۰۵)

شفقت کا ایک پہلو یہ بھی ہے کہ جو طالب علم دیہات اور غیر متمدن علاقہ کا رہنے والا ہو اور طالب علمانہ آداب سے واقف نہ ہو، اگر وہ تہذیب کے خلاف کوئی بات کہہ دے تو اسے برداشت کر لیا جائے، صحراء عرب کے دیہاتیوں میں عام طور پر متمدن قوموں کی طرح اپنے سرداروں کے ادب و احترام کی روایت نہیں تھی؛ اس لئے ان کی طرف سے درشت گفتگو یا درشت رویہ کے واقعات پیش آتے رہتے تھے اور رسول اللہ ﷺ کمالِ شفقت و محبت کے ساتھ نہ صرف اس کو برداشت کرتے تھے؛ بلکہ ان کے سوالات کا اطمینان بخش جواب بھی دیتے تھے، اور آپ کے مشفقانہ برتاؤ کی وجہ سے وہ ہمیشہ کے لئے آپ کے گرویدہ ہو جاتے تھے؛ چنانچہ حضرت انس بن مالک رضی اللہ عنہ سے مروی ہے کہ ہم لوگ مسجد میں بیٹھے ہوئے تھے کہ ایک اونٹ سوار آیا، اونٹ کو مسجد میں لے آیا اور وہیں باندھ دیا، پھر صحابہ سے پوچھا: تم میں سے محمد (ﷺ)

کون ہیں؟ حضور ﷺ صحابہ رضی اللہ عنہم کے درمیان ہی ٹیک لگائے ہوئے تشریف فرما تھے، صحابہ رضی اللہ عنہم نے آپ کی طرف اشارہ کیا، نو وارد نے کہا: اے عبدالمطلب کے بیٹے! آپ نے فرمایا: میں نے تمہاری بات سن لی، نو وارد نے کہا: اے محمد! (ﷺ)! میں آپ سے کچھ سوالات کروں گا اور میں سوال کرنے میں سختی بھی برتوں گا، تو آپ برانہ مانیں، آپ ﷺ نے ارشاد فرمایا: جو دریافت کرنا چاہو، دریافت کر لو، پھر اس نے کئی سوالات سخت لب و لہجہ میں کئے اور آپ نہایت متانت اور نرمی کے ساتھ جواب دیتے رہے، بالآخر وہ مطمئن ہوا اور اسی مجلس میں ایمان لے آیا، اخیر میں اس نے بتایا کہ میں ضمام بن ثعلبہ ہوں اور قبیلہ بنو سعد بن بکر کے نمائندہ کی حیثیت سے آپ کی خدمت میں حاضر ہوا ہوں، (بخاری، کتاب العلم، باب ماء جاء فی المشرك يدخل المسجد، حدیث نمبر: ۴۸۶) — اس طرح کے متعدد واقعات رسول اللہ کی حیات میں ملتے ہیں، بعض دیہاتی کے نو مسلم یا غیر مسلم حاضر ہوتے، ان کا لب و لہجہ تیز ہوتا، بعض دفعہ وہ آپ ﷺ کے اونٹ کی نکیل اپنے ہاتھ میں پکڑ لیتے، بعض دفعہ اس طرح ہجوم کرتے کہ آپ پر گر پڑتے اور پھر آپ سے سوالات کرتے اور آپ ان کے طرز عمل سے متاثر ہوئے بغیر نہایت شفقت اور متانت کے ساتھ جواب دیتے۔

استاذ کی شفقت و محبت اور اپنے طلبہ کی رعایت کا ایک پہلو یہ بھی ہے کہ اس کی گفتگو سبھوں کے لئے قابل فہم ہو، آپ کے یہاں اس کا بے حد لحاظ تھا، حضرت عائشہ رضی اللہ عنہا فرماتی ہیں کہ: رسول اللہ ﷺ تم لوگوں کی طرح تیز تیز گفتگو نہیں کرتے تھے؛ بلکہ آپ کی گفتگو واضح اور ٹھہر ٹھہر کر ہوتی تھی کہ جو لوگ آپ کے پاس بیٹھے ہوں، بہ آسانی اسے اپنے ذہن میں محفوظ کر لیں: ”...ولکن کان یتکلم بکلام من فصل“ (شمائل الترمذی) — حضرت انس رضی اللہ عنہ سے روایت ہے کہ جب آپ گفتگو کرتے تو ایک بات کو تین بار دہراتے؛ تاکہ اچھی طرح آپ کی بات سمجھ لی جائے: ”.....یعيد الكلمة ثلاثا لتعقل عنه“ — (حوالہ سابق)

ہر طالب علم میں فطری طور پر یہ خواہش ہوتی ہے کہ اسے استاذ کی زیادہ سے زیادہ توجہ حاصل ہو، بعض اوقات ایسا ہوتا ہے کہ اساتذہ کی نگاہِ التفات صرف ذہین طلبہ پر رہتی ہے اور کمزور طلبہ ان کی توجہ سے محروم رہتے ہیں، یہ چیز کمزور طلبہ کے لئے حوصلہ شکنی کا باعث ہوتی ہے اور وہ کمزور سے کمزور تر ہوتے جاتے ہیں، رسول اللہ ﷺ کا معمول مبارک یہ تھا کہ تمام ہی شرکاءِ مجلس پر آپ کی یکساں نوازش رہتی تھی؛ بلکہ ہر ایک کو خیال ہوتا تھا کہ اسے حضور ﷺ کی زیادہ توجہ حاصل ہے؛ چنانچہ حضرت علی رضی اللہ عنہ سے روایت ہے کہ آپ اپنے تمام ہم نشینوں کو اس کا حصہ عنایت فرماتے تھے اور کسی کو یہ گمان نہ ہوتا تھا کہ حضور ﷺ کی نظر میں دوسرا شخص اس سے زیادہ معزز ہے: ”لایحسب جلیسہ أن أحدا أکرم علیہ منه“۔ (شمائل الترمذی)

جو طالب علم نیا ہو، اس کو مانوس کرنے کے لئے خصوصی توجہ کی ضرورت ہوتی ہے؛ تاکہ وہ ماحول میں جذب ہو سکے، یہ بھی استاذانہ شفقت کا ایک اہم پہلو ہے، رسول اللہ ﷺ کے یہاں اس کی خاص رعایت تھی، حضرت ابو رفاعہ عدوی رضی اللہ عنہ روایت کرتے ہیں کہ میں حضور ﷺ کی خدمت میں پہنچا، آپ ﷺ خطبہ دے رہے تھے، میں نے عرض کیا: اللہ کے رسول! ایک مسافر اپنے دین کے بارے میں دریافت کرنے کے لئے آیا ہے، جس کو معلوم نہیں ہے کہ اس کا دین کیا ہے؟ آپ ﷺ نے میری طرف توجہ فرمائی، خطبہ چھوڑ دیا، میرے پاس تشریف لے آئے، آپ کی کرسی بھی لائی گئی، میرا گمان ہے کہ اس کے پائے لوہے کے تھے، رسول اللہ ﷺ کرسی پر بیٹھ گئے اور مجھے اللہ تعالیٰ کی طرف سے آئی ہوئی باتوں کی تعلیم دیتے رہے، اس کے بعد آپ ﷺ اپنے خطبہ دینے کی جگہ پر واپس آگئے اور خطبہ مکمل فرمایا، (الأدب المفرد للبخاری، باب الجلوس علی السردیر، حدیث نمبر: ۱۱۶۳) — اس سے رسول اللہ ﷺ کی شفقت، نو وارد طلبہ کی خصوصی رعایت اور طلبہ کے ساتھی تو اضع اور نرم خوئی کا اندازہ کیا جاسکتا ہے۔

ایک مثالی استاذ کو جن اوصاف کا حامل ہونا چاہئے، ان کی طرف حضرت حسین رضی اللہ عنہ کی اس

روایت میں اشارہ ملتا ہے، جو حضرت علی رضی اللہ عنہ سے منقول ہے کہ ہمیشہ آپ کے چہرے پر بشارت ہوتی تھی (دائم البشر)؛ کیوں کہ روکھے چہرے کے ساتھ انسان کسی کو قریب نہیں کر سکتا، آپ کا سلوک ہمیشہ نرمی اور شفقت کا ہوتا، (سهل الخلق، لین الجانب)؛ کیوں کہ حسنِ اخلاق ہی طلبہ کو اساتذہ سے قریب کرتا ہے، نہ آپ کی طبیعت میں سختی تھی اور نہ آپ کی گفتگو اور لب و لہجہ میں (لیس بفظ ولا غلیظ) رسول اللہ ﷺ کے حسنِ اخلاق کے اس پہلو کو خود قرآن نے بھی بیان کیا ہے کہ اگر آپ سخت دل اور درشت زبان ہوتے تو لوگ آپ سے دوری اختیار کر لیتے: ”وَلَوْ كُنْتَ فَظًّا غَلِيظَ الْقَلْبِ لَانْفَضُّوا مِنْ حَوْلِكَ“ (آل عمران: ۱۵۹) آپ کی آواز بہت اونچی اور شور شرابے والی نہ ہوتی (ولا صخاب) زبان مبارک پر کوئی ایسی بات نہیں آتی، جو تقاضہ حیا کے خلاف ہو، (ولا فحاش) نہ آپ کسی پر عیب چینی فرماتے (ولا عیاب) نہ کسی کی تعریف میں ایسے مبالغہ سے کام لیتے، جو انصاف اور اعتدال کے خلاف ہو، (ولا مداح) جو بات یا عمل پسند نہیں آتا، اس سے گریز کا پہلو اختیار کرتے (یتغافل عما لا یشتہی) کوئی شخص جو امید لے کر آتا، آپ کے دربارِ رحمت سے مایوس و نامراد واپس نہ ہوتا (ولا یویس منه راجیہ ولا یخیب فیہ) کسی کی عزت و ناموس کے پیچھے نہ پڑتے اور اس کے بارے میں تجسس نہ فرماتے (ولا یطلب عورتہ) جس شخص نے پہلے بات شروع کی ہو، پہلے اسے بات پورا کرنے کا موقع دیتے (حدیثہ عندہم حدیث اولہم) کسی کی بات کاٹتے نہیں، سوائے اس کے کہ وہ کوئی غلط بات کرنے لگے، تو اسے روک دیتے یا اٹھ کھڑے ہوتے (ولا یقطع علی أحد حدیثہ حتی یجور الخ) نو واردوں کی سخت گفتگو اور غیر مہذب سوال پر صبر سے کام لیتے (ویصبر للغریب علی الجفوة فی منطقہ و مسئلته) اپنے آپ کو عام لوگوں میں اس طرح شامل رکھتے کہ بڑائی کا اظہار نہ ہو، جس بات سے لوگ ہنستے، آپ بھی ہنستے اور جس بات پر لوگوں کو تعجب ہوتا، آپ بھی تعجب فرماتے۔ (یضحک مما یضحک و یتعجب مما یتعجبون)

اس نرم روی اور حسنِ اخلاق کے باوجود آپ کا رعب و وقار بھی اسی درجہ کا تھا، آپ کے رفقائے عالی مقام کا حال یہ تھا کہ جب آپ بیٹھتے، تو سب کے سب گوش بر آواز ہو جاتے، ان کا سر جھکا ہوا ہوتا اور وہ ایسے پرسکون ہوتے کہ گویا ان کے سروں پر پرندے بیٹھے ہوئے ہوں، پھر جب آپ خاموش ہوتے، تو صحابہ اپنی بات کہتے اور آپ کے سامنے آپس میں جھگڑتے نہیں، کوئی بھی شریکِ مجلس گفتگو کرتا، تو سب لوگ خاموش ہو جاتے اور جب تک وہ فارغ نہ ہو جاتا، اس کی بات توجہ سے سنتے رہتے۔ (شمائل ترمذی، عن حسن بن علی رضی اللہ عنہما)

غور کیا جائے تو صرف یہی ایک حدیثِ کامل اور مثالی استاذ میں مطلوبہ اوصاف کو واضح کرنے کے لئے کافی ہے، جو ہمیں بتاتی ہے کہ استاذ کے اپنے طلبہ سے ملاقات، ان سے گفتگو، تعلیم کے دوران آواز کا اعتدال، لایعنی گفتگو سے پرہیز، وقار و متانت، طلبہ کو قریب کرنے کا طریقہ، سوال کرنے والوں کی حوصلہ افزائی، درس کا ماحول اور نئے طلبہ کی رعایت وغیرہ مختلف پہلوؤں سے استاذ کا کیا رویہ ہونا چاہئے اور اس سلسلہ میں استاذ کو کن اوصاف کا حامل ہونا چاہئے؛ کیوں کہ طلبہ صرف استاذ کے الفاظ ہی کو نہیں پڑھتے؛ بلکہ اس کی حرکات و سکنات کو بھی پڑھتے ہیں، وہ صرف کتاب کے مضامین ہی اپنے استاذ سے نہیں سیکھتے؛ بلکہ نشست و برخاست، گفتگو، واقعات پر تبصرہ، چھوٹوں اور بڑوں کے ساتھ سلوک، ناگوار باتوں پر رد عمل کا انداز، طریقہ تفہیم وغیرہ ساری باتیں غیر محسوس طور پر سیکھتے چلے جاتے ہیں اور حقیقت یہ ہے کہ طلبہ کی حیثیت اساتذہ کے لئے آئینہ کی ہے، ان کے اندر ان کے استاذ کی شخصیت کو دیکھا جاسکتا ہے، استاذ صرف معلم کتاب ہی نہیں ہوتا؛ بلکہ وہ معلمِ اخلاق بھی ہوتا ہے، آج تعلیم گاہوں میں طلبہ کی طرف سے انتظامیہ کے خلاف تشدد، اساتذہ کی بے توقیری، ساتھیوں کے ساتھ نارواداری، تمسخر و استہزاء، چوری، لوٹ مار اور دوسری تخریبی حرکتوں کے جو واقعات سامنے آتے رہتے ہیں، ان میں صرف طلبہ کا قصور نہیں ہے؛ بلکہ اس کے اصل مجرم اساتذہ ہیں، جو خود تہذیب سے عاری ہیں، جو درس کے ماحول میں بے جا تنقید و تبصرے، طلبہ و طالبات کے ساتھ اہانت آمیز سلوک اور چھیڑ خوانی اور

زیادہ سے زیادہ حصولِ زر کو اپنی گفتگو کا موضوع بتاتے ہیں اور اپنے قول و فعل کے ذریعہ یہ تاثر دیتے ہیں کہ انہیں مستقبل میں ایک ایسا انسان بننا ہے، جو زیادہ سے زیادہ سکے ڈھال سکے، چاہے اس کے پاس اخلاق اور شرافت کا کوئی سرمایہ نہ ہو۔

رسول اللہ ﷺ تعلیم کے لئے مختلف طریقوں کا استعمال فرماتے تھے، تعلیم کی ایک صورت یہ بھی ہوتی ہے کہ کسی چیز کو عملی طور پر سمجھایا جائے، عمل اور ایکشن کے ذریعہ جو چیز سمجھائی جاتی ہے وہ زیادہ بہتر طور پر مخاطب کے دل و دماغ میں بیٹھ جاتی ہے، آپ ﷺ بعض مواقع پر اس طریقہ کا بھی استعمال فرماتے تھے، چنانچہ حضرت جابر رضی اللہ عنہ خود راوی ہیں کہ رسول اللہ ﷺ مسجد نبوی میں تشریف لائے، کچھور کی سوکھی ٹہنی دست مبارک میں تھی، آپ ﷺ نے دیکھا کہ مسجد کی سمت قبلہ (کی دیوار) میں تھوک ہے، آپ ﷺ نے اسے لکڑی سے کھرچ دیا، پھر ہماری طرف متوجہ ہوئے اور فرمایا کہ تم میں سے کس کو پسند ہے کہ اللہ اس کی طرف سے رخ پھیر دے؟ ہم لوگ ڈر گئے، آپ ﷺ نے پھر یہی سوال دہرایا تو ہم لوگ سہم گئے، تیسری بار جب پھر آپ ﷺ نے یہی بات فرمائی تو ہم نے کہا: اللہ کے رسول! ہم میں سے کوئی بھی ایسا نہیں چاہتا، آپ ﷺ نے ارشاد فرمایا: جب تم میں سے کوئی شخص نماز کے لئے کھڑا ہوتا ہے تو اللہ تعالیٰ اس کے چہرے کی طرف ہوتے ہیں، (یعنی بندہ اپنے رب کی طرف متوجہ رہتا ہے) لہذا چہرے کی جانب یا دائیں جانب نہیں تھوکنا چاہئے؛ البتہ (اگر ناگزیر ہو جائے) تو بائیں پاؤں کے نیچے تھوک سکتا ہے، اگر عجلت ہو تو آپ ﷺ نے کپڑے میں بلغم پھینکنے کا طریقہ بتاتے ہوئے فرمایا کہ اس طرح کر لے، آپ ﷺ نے اس کپڑے کو تہہ کر کے دیکھایا، پھر آپ ﷺ نے ”عبیر“ نامی ایک خوشبو طلب فرمایا، محلہ کا ایک نوجوان کھڑا ہوا، دوڑتا ہوا اپنے گھر گیا اور یہ خوشبو لے کر آیا، آپ ﷺ نے اسی لکڑی کے سرے پر خوشبو لگا کر تھوک کی جگہ پر اس کو اچھی طرح لگا دیا، (مسلم، کتاب الزهد والرقائق، باب حدیث جابر ص الطویل وقصة بأبی الیسر،

حدیث نمبر: ۳۰۰۸)۔۔۔۔ اس واقعہ میں رسول اللہ ﷺ نے کئی باتوں کی تعلیم اپنے عمل کے ذریعہ دی ہے: آپ ﷺ نے خود اس تھوک کو صاف فرمایا، جس میں تو واضح و انکساری بھی ہے اور لوگوں کے لئے تشبیہ بھی، پھر دست مبارک ہی سے اس پر عطر بھی لگایا، نیز اگر کپڑے میں تھوکن پڑے تو اس کا کیا طریقہ ہو؟ اس کو بھی عملی طور پر بتایا۔

ایک صاحب خدمت اقدس میں حاضر ہوئے اور وضوء کا طریقہ دریافت کیا، آپ ﷺ نے پانی کا برتن منگایا اور ہاتھ دھونے سے لے کر پاؤں دھونے تک پورا وضوء ان کے سامنے فرمایا، پھر ارشاد ہوا: جو اس میں کمی یا زیادتی کرے، اس نے بُرا کیا اور ظلم کیا: ”فمن زاد علی هذا أو نقص فقد أساء وظلم“ (أبو داود، عن عبد الله بن عمرو ص، کتاب الطهارة، باب الوضوء، ثلاثا ثلاثا، حدیث نمبر: ۱۳۵) ایک اور صاحب اوقات نماز کے بارے میں دریافت کرنے آئے تو آپ ﷺ نے فرمایا کہ آج اور کل کی نماز میرے ساتھ پڑھو، چنانچہ آپ ﷺ نے پانچوں نمازیں پہلے دن اول وقت میں ادا فرمائیں اور دوسرے دن آخر وقت میں، پھر آپ ﷺ نے دریافت کیا کہ جن صاحب نے اوقات نماز کے بارے میں پوچھا تھا وہ کہاں ہیں؟ ان صاحب نے عرض کیا میں موجود ہوں، آپ ﷺ نے ارشاد فرمایا: ”وقت صلاتکم مابین مارأیتم“۔

(سنن النسائی، کتاب المواقیت، باب أول وقت المغرب، حدیث نمبر: ۵۱۹)

حضرت سہل بن سعد رضی اللہ عنہ کی روایت ہے: ”میں نے آپ ﷺ کو دیکھا کہ آپ ﷺ منبر پر کھڑے ہوئے، قبلہ کی طرف رخ کیا، تکبیر کہی، لوگ آپ کے پیچھے کھڑے ہو گئے، آپ ﷺ نے قراءت کی، رکوع فرمایا، رکوع سے سر اٹھانے کے بعد پشت کی طرف سے نیچے اتر آئے اور زمین پر سجدہ فرمایا، پھر منبر پر چڑھے اور دوسری رکعت پڑھی اور سجدے کے لئے زمین پر آ گئے، پھر جب آپ ﷺ نماز سے فارغ ہوئے تو ارشاد فرمایا کہ لوگو! میں نے ایسا اس لئے کیا؛ تاکہ تم میری اتباع کر سکو اور میری نماز کا طریقہ سیکھ لو: ”ولتعلمو اصلاحتی“۔

(بخاری، کتاب الجمعة، باب الخطبة علی المنبر، حدیث نمبر: ۸۷۵)

(مسند احمد: ۲۰۶/۲، حدیث نمبر: ۶۹۲۵)

ایک اور موقع پر آپ ﷺ نے دریافت فرمایا: تم لوگ جانتے ہو کہ مفلس کسے کہتے ہیں؟ ”أتدرون من مفلس؟“ صحابہ نے عرض کیا: ہم میں سے مفلس وہ شخص ہے، جس کے پاس نہ درہم ہونہ سامان، آپ ﷺ نے فرمایا: میری امت میں مفلس وہ ہے، جو قیامت کے دن نماز، روزہ، زکوٰۃ لے کر آئے اور صورت حال یہ ہو کہ اس نے کسی کو گالی دی ہو، کسی پر تہمت لگائی ہو، کسی کا مال کھا لیا ہو، کسی کا خون بہایا ہو اور کسی کو مارا ہو، — ان سارے لوگوں کو اس کی نیکیوں میں سے بدلہ دیا جائے گا، یہاں تک کہ اس کی نیکیاں ختم ہو جائیں گی، اب حق داروں کے گناہ اس کے اعمال نامے میں ڈالے جائیں گے، اور بالآخر اس کا ٹھکانہ جہنم ہوگا۔

(مسند احمد، حدیث نمبر: ۸۰۱۶)

کبھی آپ ﷺ کے سوال کا مقصد تعلیم دینے کے ساتھ ساتھ مخاطب کے فہم اور ان کی ذہانت کا امتحان لینا بھی ہوتا تھا؛ چنانچہ ایک بار رسول اللہ ﷺ کے پاس بیٹھے ہوئے تھے، کھجور

کے اندر درخت کے ایک نرم حصہ ہوتا ہے، جسے کھایا جاتا ہے، وہ کسی نے لا کر خدمت اقدس میں پیش کیا، آپ ﷺ نے اس میں سے کھاتے ہوئے فرمایا: ایک ہرا بھرا درخت ہے، جس کا پتہ گرتا نہیں اور اس کی مثال مسلمان کی سی ہے، تم لوگ بتاؤ کہ یہ کون سا درخت ہے؟ حضرت عبداللہ بن عمر رضی اللہ عنہما کہتے ہیں کہ لوگ جنگل کے مختلف درختوں کو سوچنے لگے، کسی نے ایک درخت کا نام لیا، کسی نے دوسرے درخت کا، میرے دل میں بات آئی کہ مسلمان کی مثال کھجور کے درخت کی ہے؛ لیکن مجھے کہنے کی ہمت نہیں ہوئی؛ کیوں کہ مجلس میں دس آدمی موجود تھے اور ان میں سب سے کم عمر میں ہی تھا، حضرت ابوبکر رضی اللہ عنہ و عمر رضی اللہ عنہ بھی مجلس میں موجود تھے، مگر وہ بھی خاموش تھے؛ اس لئے مجھے جواب دینے کی ہمت نہیں ہوئی، آخر صحابہ نے عرض کیا: اللہ کے رسول! آپ ہی بتائیں، آپ ﷺ نے ارشاد فرمایا: ”یہ کھجور کا درخت ہے“، حضرت عبداللہ بن عمر رضی اللہ عنہما نے بعد میں اپنے والد حضرت عمر رضی اللہ عنہ سے عرض کیا کہ میرے دل میں بات آئی کہ اس سے کھجور کا درخت مراد ہے؛ لیکن چوں کہ تمام صحابہ خاموش تھے اور آپ اور حضرت ابوبکر رضی اللہ عنہما بھی کچھ بول نہیں رہے تھے؛ اس لئے میں خاموش رہ گیا، حضرت عمر رضی اللہ عنہ نے فرمایا: ”اگر تم نے جواب دیا ہوتا تو مجھے یہ فلاں اور فلاں چیز کے ملنے سے بھی زیادہ محبوب ہوتا“۔۔۔۔۔

اس واقعہ میں آپ ﷺ کے سوال کا منشا تعلیم بھی تھا اور مخاطب کے فہم کا امتحان بھی؛ کیوں کہ بعض دفعہ استاذ کو طلبہ کے فہم کا امتحان بھی لینا پڑتا ہے۔

تفہیم کا ایک طریقہ یہ بھی ہے کہ غیر محسوس چیزوں کو محسوس چیزوں کی مثال سے سمجھایا جائے، رسول اللہ ﷺ بھی بہت سی چیزوں کو سمجھانے کے لئے مثالوں سے مدد لیا کرتے تھے، جیسے آپ ﷺ نے فرمایا: جو مسلمان قرآن مجید پڑھتا ہو، اس کی مثال سنترے کی ہے، جس کی بو بھی بہتر ہوتی ہے اور اس کا مزہ بھی اچھا ہوتا ہے اور جو مسلمان قرآن نہ پڑھے اس کی مثال کھجور کی سی ہے، جس کا ذائقہ اچھا ہوتا ہے؛ لیکن اس میں خوشبو نہیں ہوتی، اور بے عمل قرآن پڑھنے والے کی

مثال ”ریحانہ“ نامی پھول کی ہے، جس کی خوشبو تو بہتر ہوتی ہے؛ لیکن مزہ کڑوا ہوتا ہے، اور جو بے عمل شخص قرآن نہیں پڑھتا ہو اسی کی مثال ”اندرائن“ کی ہے کہ وہ مزہ بھی کڑوا اور خوشبو بھی نہیں، نیز اچھے ہم نشین کی مثال مشک والے کی ہے کہ اگر مشک نہ ملے تو کم سے کم اس کی خوشبو تو ملے گی ہی اور بُرے ہم نشین کی مثال بھٹی والے کی سی ہے کہ اگر آگ سے بچ جاؤ تو دھوئیں سے نہیں بچ سکتے، (ابوداؤد، کتاب الأدب، باب من یؤمر أن یجالس، عن ابن عمر رضی اللہ عنہما، حدیث نمبر: ۴۸۲۹) —

واقعہ یہ ہے کہ یہ حدیث مثالوں کے ذریعہ کسی بات کو سمجھانے کی بہترین مثال ہے۔

حضرت نعمان بن بشیر رضی اللہ عنہ سے مروی ہے کہ آپ صلی اللہ علیہ وسلم نے ایک موقع پر ایسے معاشرہ کی مثال دی، جس میں اچھے لوگ بھی ہوں اور بُرے لوگ بھی اور اچھے لوگ بُرے لوگوں کی اصلاح پر توجہ نہیں دیں، آپ صلی اللہ علیہ وسلم نے فرمایا کہ ایک قوم نے قرعہ اندازی کے ذریعہ کشتی میں جگہ متعین کی، کچھ لوگ نیچے کی منزل میں رہے اور کچھ اوپر کی منزل میں، جو لوگ نیچے تھے وہ پانی لینے کے لئے اوپر کی منزل پر جاتے تھے، اور اوپر والوں نے اس سے تکلیف محسوس کی، نیچے والوں نے کلہاڑی لی اور کشتی کے نچلے حصہ میں سوراخ کرنے لگے؛ تاکہ یہیں سے پانی لے لیا کریں، اوپر والوں نے آکر دریافت کیا کہ تم یہ کیا کر رہے ہو؟ ان لوگوں نے جواب دیا کہ ہمارے اوپر آنے سے تم لوگ تکلیف محسوس کر رہے تھے اور ہمارے لئے پانی ضروری ہے؛ اس لئے ہم نیچے سے کھود رہے ہیں، تو اگر اوپر والوں نے اسے کھودنے سے روک دیا تب تو ان کی حفاظت اور نجات ہے اور اگر انھیں چھوڑ دیا تو سب کے لئے ہلاکت ہے، (بخاری، کتاب الشریکة، باب هل یقدر فی القسمة والاستہام فیہ، حدیث نمبر: ۲۳۶۱) — یعنی سماج میں جو لوگ احکام دین پر قائم ہوں، اگر وہ ان لوگوں کی اصلاح کی طرف متوجہ نہ ہوں، جو صحیح راستہ سے ہٹے ہوئے ہیں، تو اس کا بگاڑ بگڑے ہوئے لوگوں تک ہی محدود نہیں رہتا؛ بلکہ بتدریج پورے معاشرہ کو اپنی لپیٹ میں لے لیتا ہے، — رسول اللہ صلی اللہ علیہ وسلم نے تمثیلات کے ذریعہ کسی بات کو سمجھانے کا اسلوب کثرت سے

استعمال کیا ہے اور امثال نبوی پر عربی اور اردو زبان میں مستقل کتابیں آچکی ہیں۔

کسی چیز کو سمجھانے کے لئے بصری وسائل کی بڑی اہمیت ہے، رسول اللہ ﷺ حسب ضرورت ایسے ذرائع کا استعمال فرمایا کرتے تھے؛ چنانچہ حضرت جابر رضی اللہ عنہ سے روایت ہے کہ ہم لوگ رسول اللہ ﷺ کے پاس بیٹھے ہوئے تھے، آپ ﷺ نے اپنے دست مبارک سے زمین پر ایک سیدھی لکیر کھینچی اور فرمایا: یہ اللہ کا راستہ ہے، پھر دائیں اور بائیں دو لکیریں کھینچیں اور فرمایا یہ شیطان کے راستے ہیں، پھر آپ ﷺ نے درمیانی لکیر پر ہاتھ رکھتے ہوئے آیت تلاوت فرمائی: وَأَنَّ هَذَا صِرَاطِي مُسْتَقِيمًا یعنی یہ ”میرا سیدھا راستہ ہے، تم اس کی پیروی کرو اور دوسرے راستوں کی پیروی نہ کرو، جو تم کو اللہ کے راستے سے ہٹا دے، یہ وہ بات ہے، جس کی اللہ تم کو نصیحت کر رہے ہیں؛ تاکہ تم تقویٰ اختیار کرو“ (الأنعام: ۱۵۳، دیکھئے: مسند احمد: ۲۹۷/۳)

— حضرت عبداللہ بن مسعود رضی اللہ عنہ کی روایت میں ہے کہ رسول اللہ ﷺ نے ایک چوکور خط کھینچا اور درمیان میں ایک ایسا خط کھینچا جو اس دائرہ سے باہر تک نکلا ہوا تھا اور اس درمیانی خط سے متصل مختلف چھوٹے چھوٹے خط کھینچے، پھر آپ ﷺ نے فرمایا: یہ مربع خط انسان کی عمر ہے اور اس دائرہ سے باہر نکلتا ہوا ”خط“ اس کی خواہشات ہیں اور اس درمیانی خط سے متصل چھوٹے چھوٹے ”خط“ دنیا میں پیش آنے والے حوادث ہیں کہ اگر وہ ایک حادثہ سے بچتا ہے تو دوسرے میں گرفتار ہو جاتا ہے اور اگر دوسرے سے بچ جائے تو تیسرے میں گرفتار ہو سکتا ہے اور اگر ان سب سے بچ جائے تو بوڑھا پے سے تو بہر حال بچ نہیں سکتا، (بخاری، کتاب الرقاق، باب فی الأمل وطولہ، حدیث نمبر: ۶۰۵۴) — اس حدیث میں آپ ﷺ نے انسانی زندگی کی بے ثباتی اور اس کی خواہشات کی درازی کا ذکر فرمایا ہے۔

ان واقعات سے معلوم ہوتا ہے کہ اساتذہ کو تعلیم میں بلیک بورڈ اور ایسے چارٹ کا استعمال کرنا چاہئے، جن کے ذریعہ آسانی کے ساتھ مضامین طلبہ کے ذہن میں راسخ ہو جائیں؛ کیوں کہ

یہ تفہیم کا بہت موثر ذریعہ ہے اور خاص کر غیر محسوس اور نظری چیزوں کو سمجھانے میں اس طریقہٴ تعلیم سے بڑی مدد ملتی ہے۔

رسول اللہ ﷺ نے بعض اوقات تعلیم و تفہیم میں بصری اور سمعی وسائل کو ایک ساتھ بھی استعمال فرمایا ہے؛ چنانچہ حضرت ابو موسیٰ اشعری رضی اللہ عنہ سے مروی ہے کہ رسول اللہ ﷺ نے فرمایا: ایک مؤمن دوسرے مؤمن کے لئے عمارت کی طرح ہے، جن کا ایک حصہ دوسرے حصہ کو مضبوط کرتا ہے، یہ ارشاد فرمانے کے ساتھ ساتھ آپ ﷺ نے دونوں ہاتھ کی انگلیاں ایک دوسرے میں ڈال کر اشارہ سے بھی فرمایا:

المؤمن للمؤمن كالبنیان یشد بعضہ بعضا، وشبک أصابعہ۔ (بخاری،

کتاب المظالم، باب نصر المظلوم، حدیث نمبر: ۴۶۷، مسلم: کتاب البر والصلۃ،

باب تراجم المؤمنین الخ، حدیث نمبر: ۲۵۸۵)

اسی طرح ایک موقع پر آپ ﷺ نے یتیموں کے ساتھ حسن سلوک کی ترغیب دیتے ہوئے فرمایا: میں اور یتیم کی کفالت کرنے والے جنت میں ان دونوں انگلیوں کی طرح قریب ہوں گے، یہ بات آپ ﷺ نے انگشت شہادت اور درمیانی انگلی کے درمیان کچھ فصل رکھتے ہوئے ارشاد فرمائی۔

(بخاری، عن سهل بن سعد رضی اللہ عنہ، کتاب الطلاق، باب اللعان، حدیث نمبر: ۴۹۹۸، کتاب الأدب،

باب فضل من یعول یتیمًا، حدیث نمبر: ۵۶۵۹)

ایک موقع پر آپ ﷺ نے ارشاد فرمایا کہ:

سب سے زیادہ میں جس چیز سے ڈرتا ہوں وہ یہ ہے، یہ فرماتے ہوئے آپ ﷺ

نے اپنی زبان مبارک پکڑی۔ (ترمذی، عن سفیان بن عبد اللہ الثقفی رضی اللہ عنہ،

کتاب الزهد، باب ماجاء فی حفظ اللسان، حدیث نمبر: ۲۳۱۰)

— غرض کہ بہت سے مواقع پر آپ کسی بات کو زیادہ بہتر طور پر سمجھانے کے لئے زبان

اور اشارہ دونوں کا استعمال فرمایا کرتے تھے، اس سے معلوم ہوا کہ تعلیم میں اگر بصری اور سمعی وسائل کا ایک ساتھ استعمال کیا جائے تو اس سے تفہیم میں زیادہ مدد ملتی ہے۔

کبھی ایسا بھی ہوتا ہے کہ کسی شے کے بارے میں کوئی حکم دیتے ہوئے پہلے آپ ﷺ اس چیز کو لوگوں کے سامنے رکھتے؛ تاکہ لوگ پوری طرح متوجہ ہو جائیں، پھر اس کے بعد اپنی بات ارشاد فرماتے، جیسے ایک بار آپ ﷺ نے اس طرح گفتگو شروع فرمائی کہ آپ ﷺ کے بائیں ہاتھ میں ریشم اور دائیں ہاتھ میں سونا تھا، آپ ﷺ نے اپنے دونوں ہاتھ اٹھائے؛ تاکہ لوگ اچھی طرح متوجہ ہو جائیں، پھر آپ ﷺ نے ارشاد فرمایا: یہ دونوں چیزیں میری امت کے مردوں پر حرام ہیں اور عورتوں کے لئے حلال:

إن هذين حرام علي ذكور أمتي، حل لآناثهم۔ (سنن ابن ماجہ، کتاب اللباس،

باب لبس الحرير والذهب للنساء، حدیث نمبر: ۳۵۹۵)

ایک موقع پر اس بات پر متنبہ کرنے کے لئے مالِ غنیمت سے بلا اجازت کسی چیز کا لینا جائز نہیں اور اس سے تمام لوگوں کا حق متعلق ہے، یہاں تک کہ میں خود اپنی ذات کے معاملہ میں بھی اس کا لحاظ رکھتا ہوں، آپ ﷺ نے اونٹ کے پہلو کے حصہ کے چند بال اٹھائے اور اسے دکھاتے ہوئے فرمایا کہ اس میں میرا بھی اتنا ہی حصہ ہے، جتنا تم لوگوں کا: ”ما فی فیہ إلا مثل ما لأحدکم منه“۔ (مسند أحمد، عن عبادة بن صامت رضی اللہ عنہ: ۳۳۰/۵)

آپ ﷺ کی تعلیم کا ایک طریقہ یہ بھی تھا کہ آپ ﷺ سوالات کی حوصلہ افزائی فرماتے تھے؛ چنانچہ حضرت جابر رضی اللہ عنہ سے مروی ہے کہ آپ ﷺ نے ارشاد فرمایا کہ جہالت کا علاج سوال کرنا ہے: ”إنما شفاء العی السؤال“ (سنن أبی داود، کتاب الطہارة، باب فی المجروح یتیم، حدیث نمبر: ۳۳۶)؛ چنانچہ خود قرآن مجید میں بہت سے سوالات کا ذکر آیا ہے، جو لوگ آپ ﷺ سے دریافت کیا کرتے تھے، آپ ﷺ نے وحی الہی کے انتظار میں ان کا جواب نہیں

دیا؛ یہاں تک کہ اس کے جواب میں قرآن مجید کی کوئی آیت نازل ہوئی، صحابہ رضی اللہ عنہم نے رسول اللہ ﷺ سے جو سوالات کئے اور آپ ﷺ نے ان کا جو جواب ارشاد فرمایا ہے، ان کو ”فتاویٰ رسول اللہ ﷺ“ کے نام سے اہل علم نے جمع کیا ہے، ان جوابات کی اچھی خاصی تعداد ہے، مشہور حدیث ”حدیث جبریل“ میں حضرت جبریل علیہ السلام نے ایک نووارد اجنبی کی صورت میں ایمان، اسلام، احسان اور علامات قیامت کے بارے میں سوالات کئے ہیں، انہوں نے انداز ایسا اختیار کیا کہ دیکھنے والے چونک جائیں اور جس سے سوال کیا جا رہا ہے، اسے کسی قدر اس سے ناگواری ہو؛ لیکن رسول اللہ ﷺ نے پوری متانت اور نرمی کے ساتھ ان کے سوالات کا جواب دیا، اسی طرح حج، زکوٰۃ اور مختلف موضوعات پر رسول اللہ ﷺ سے سوالات کئے گئے اور آپ ﷺ نے صحابہ رضی اللہ عنہم کی رہنمائی فرمائی، — ایک کامیاب استاذ کے لئے ضروری ہے کہ وہ نہ صرف طلبہ کے سوالات کا جواب دے؛ بلکہ سوالات کی حوصلہ افزائی بھی کرے اور ان کے ذہن میں سوالات کو ابھارے۔

عام طور پر جواب کو سوال کے مطابق ہونا چاہئے، نہ اس سے زیادہ اور نہ کم؛ لیکن کبھی کبھی تعلیم و تربیت کا تقاضا ہوتا ہے کہ جتنا دریا یافت کیا جائے، جواب کا دائرہ اس سے وسیع ہو جائے، آپ ﷺ یہ طریقہ بھی اختیار فرماتے تھے، جیسے صحابہ رضی اللہ عنہم نے عرض کیا کہ کبھی کبھی ہم لوگوں کو سمندری سفر کرنا پڑتا ہے، سمندر کا پانی پینے کے لائق نہیں ہوتا اور پیٹھے پانی کی مقدار کم ہوتی ہے، اگر اس سے وضوء کر لیا جائے تو پھر پینے کے لئے پانی نہیں بچے گا، تو کیا ایسی صورت میں ہم سمندر کے پانی سے وضوء کر سکتے ہیں؟ اس کے جواب میں اگر صرف اتنا کہہ دیا جاتا کہ سمندر کا پانی پاک ہے، تو اصل سوال کا جواب ہو جاتا، لیکن آپ ﷺ کی نگاہ اس سوال کے پس منظر پر تھی اور آپ ﷺ نے بھانپ لیا تھا کہ یہ سوال صحابہ رضی اللہ عنہم کے ذہن میں کیوں پیدا ہوا؟ اور وہ یہ کہ سمندر میں کثرت سے مردار جانور بہتے رہتے تھے، جن کا ناپاک ہونا ظاہر ہے؛ اس لئے آپ ﷺ نے

جواب میں فرمایا: ”هو الطهور ماؤه والحل ميتته“ (سنن الترمذی، باب ماجاء فی ماء البحر أنه طهور، حدیث نمبر: ۹۶) یعنی سمندر کا پانی پاک ہے اور اس کے مردار حلال ہیں ”حل“ کے اصل معنی تو حلال کے ہیں؛ لیکن اس کے معنی پاک کے بھی ہوتے ہیں؛ اسی لئے بعض فقہاء کے نزدیک اس کے معنی یہ ہیں کہ سمندر کا پانی بھی پاک ہے اور اس کے مردار بھی، اس موقع پر پانی کے ساتھ ساتھ سمندر کے مردار کے بارے میں بھی اظہار خیال نے سوال کرنے والے کے ذہن کی گتھی یقیناً کھول دی ہوگی، اسی طرح حضرت عبداللہ بن عباس رضی اللہ عنہ کی روایت ہے کہ ایک خاتون نے — جو حج کر رہی تھیں — اپنے بچے کو اٹھایا اور دریافت کیا: اللہ کے رسول! کیا اس بچے کا بھی حج ہو جائے گا؟ ”ألهدا حج؟“ آپ صلی اللہ علیہ وسلم نے فرمایا: ہاں اور تمہیں اجر ہوگا: ”نعم و لک أجر“ (صحیح مسلم، کتاب الحج، باب صحة حج الصبي وأجر من حج به، حدیث نمبر: ۱۳۳۶) — عورت کا سوال حج کے اجر کے بارے میں نہیں تھا، لیکن آپ صلی اللہ علیہ وسلم نے اس کا حوصلہ بڑھایا اور اس عمل کی فضیلت کو ظاہر کرنے کے لئے اجر کے بارے میں بھی وضاحت فرمادی۔

بعض دفعہ طلبہ کا سوال نامناسب یا بے محل ہوتا ہے، اس موقع پر اچھے استاذ کا کام یہ ہے کہ وہ ناراض ہونے کے بجائے سوال کی جہت بدل دے اور ایسے پہلو کو واضح کرے، جس کے بارے میں طالب علم کو پوچھنا چاہئے تھا، رسول اللہ صلی اللہ علیہ وسلم یہی طریقہ کار اختیار فرمایا کرتے تھے، جیسے ایک شخص نے سوال کیا: قیامت کب آئے گی؟ آپ صلی اللہ علیہ وسلم نے اس کا جواب دینے سے گریز کرتے ہوئے فرمایا کہ تم نے قیامت کے لئے کیا تیاری کی ہے؟ یعنی آپ صلی اللہ علیہ وسلم نے متنبہ فرمایا کہ اصل سوال یہ ہونا چاہئے کہ قیامت کے لئے کیا تیاری کروں؟ ان صاحب نے عرض کیا: اللہ کے رسول! ہمارے پاس زیادہ نماز، روزے اور صدقہ تو نہیں ہے؛ لیکن ہاں میں اللہ اور اس کے رسول سے محبت کرتا ہوں، آپ صلی اللہ علیہ وسلم نے فرمایا: تم جس سے محبت کرتے ہو، اس کا ساتھ تمہیں نصیب ہوگا: ”أنت مع من أحببت“ (صحیح البخاری، عن أنس رضی اللہ عنہ، کتاب فضائل الصحابة،

باب مناقب عمر بن الخطاب الخ، حدیث نمبر: ۳۲۸۵، مسلم، باب المرأع من أحب، حدیث نمبر: ۲۶۳۹) اسی طرح ایک صاحب نے سوال کیا کہ جو شخص حالت احرام میں ہو، وہ کیا پہن سکتا ہے؟ ظاہر ہے اس کا جواب بہت طویل ہو جاتا؛ اس لئے آپ ﷺ نے اس کے بجائے اپنے جواب میں اس بات پر روشنی ڈالی کہ محرم کیا کیا چیزیں نہیں پہن سکتا ہے، (بخاری، عن ابن عمر رضی اللہ عنہما، باب احرام من أجاب السائل بأكثر مما سألہ، حدیث نمبر: ۱۳۴)؛ کیوں کہ ممنوعات احرام محدود ہیں، اور جس رنگ کی نوعیت اور ڈیزائن کے کپڑے محرم پہن سکتا ہے، وہ بے شمار ہیں۔

تعلیم کا ایک طریقہ یہ بھی ہے کہ طلبہ کو عملاً کسی چیز کی تحقیق میں شامل کیا جائے، اس سے پڑھنے والوں میں خود اعتمادی پیدا ہوتی ہے اور تحقیق کا جذبہ ابھرتا ہے، رسول اللہ ﷺ اپنے رفقاء کی تعلیم میں اس پہلو کو بھی ملحوظ رکھتے تھے، جیسے ایک بار آپ ﷺ کی خدمت میں ایک مقدمہ آیا، آپ ﷺ نے حضرت عمرو بن عاص رضی اللہ عنہ سے فرمایا کہ تم اس کا فیصلہ کرو، حضرت عمرو رضی اللہ عنہ کہنے لگے کہ آپ موجود ہوں اور میں فیصلہ کروں؟ آپ ﷺ نے فرمایا: ہاں، پھر آپ نے ارشاد فرمایا کہ اگر تم صحیح نتیجہ پر پہنچ گئے تو تمہارے لئے دس اجر ہیں اور اگر غلطی ہو جائے تب بھی تمہارے لئے ایک اجر ہے، (مسند أحمد، عن عبد اللہ بن عمرو رضی اللہ عنہما: ۱۸۵/۲) ایک موقع پر اسی طرح آپ ﷺ نے حضرت عقبہ بن عامر جہنی رضی اللہ عنہ کو اپنے سامنے ایک مقدمہ کا فیصلہ کرنے کے لئے فرمایا اور جب آپ ﷺ کے سامنے اس عمل کے انجام دینے میں انھیں تاثر ہوا تو انھیں بھی آپ ﷺ نے یہی جواب دیا۔

بعض اوقات آپ ﷺ صحابہ رضی اللہ عنہم سے کوئی سوال فرماتے اور پھر ان کے جواب پر حوصلہ افزائی اور تحسین کے کلمات کہتے؛ کیوں کہ طلبہ کے لئے موقع بہ موقع حوصلہ افزائی بڑی اہمیت رکھتی ہے؛ چنانچہ حضرت ابی بن کعب رضی اللہ عنہ سے مروی ہے کہ ایک بار آپ ﷺ نے ان سے پوچھا کہ تمہیں قرآن مجید کی جو آیات یاد ہیں، ان میں سب سے عظیم آیت کون سی ہے؟ پہلے تو انھوں نے

عرض کیا کہ اللہ اور اس کے رسول ہی کو زیادہ معلوم ہیں، جب آپ ﷺ نے دوبارہ یہی سوال فرمایا تو کہنے لگے: ”اللہ لا إله إلا هو الحي القيوم“ چنانچہ آپ ﷺ نے شاباشی دیتے ہوئے ان کے سینے کو تھپتھپایا اور کہا کہ تم علم سے نوازے جاؤ گے: ”ليهنك العلم أبا المنذر“ (مسلم، باب فضل سورة الكهف وآية الكرسي، حدیث نمبر: ۸۱۰) اسی طرح مشہور روایت ہے کہ حضرت معاذ بن جبل رضی اللہ عنہ کو جب آپ ﷺ نے یمن کا قاضی بنا کر بھیجا تو ان سے دریافت فرمایا کہ جب کوئی معاملہ پیش آئے تو تم کس طرح فیصلہ کرو گے؟ حضرت معاذ رضی اللہ عنہ نے کہا: کتاب اللہ کے ذریعہ، آپ ﷺ استفسار فرمایا: اگر کتاب اللہ میں نہ ملے؟ انھوں نے فرمایا: سنت رسول کے ذریعہ، آپ ﷺ نے پوچھا: اگر اس میں بھی نہ ملے؟ انھوں نے کہا: میں پوری محنت سے رائے قائم کروں گا اور اس میں کوئی کوتاہی نہیں ہوگی، آپ ﷺ نے حوصلہ افزائی کے لئے ان کے سینے کو تھپتھپایا اور فرمایا: اللہ تعالیٰ کا شکر ہے، جس نے اپنے رسول کے فرستادہ کو ایسی بات کی توفیق دی، جو اس کے رسول کے لئے خوشنودی کا باعث ہے۔ (أبو داود، باب اجتهاد رأي في القضاء، حدیث نمبر: ۳۵۹۲)

تعلیم کا ایک طریقہ یہ بھی ہے کہ کسی واقعہ یا ماحول کی مناسبت سے طلبہ کو کوئی بات سمجھائی جائے، جیسے: رسول اللہ ﷺ کا ایک بار ایک مرد ارچھوٹے کان والی بکری کے پاس سے گذر رہا، آپ نے اس کا کان پکڑ کر فرمایا: تم میں سے کون ہے جو اس کو ایک درہم میں لینا پسند کرے؟ لوگوں نے کہا: ہمیں تو یہ بالکل پسند نہیں اور ہم اس کو لے کر کریں گے بھی کیا؟ آپ ﷺ نے فرمایا: کیا تمہیں پسند ہے کہ یہ تم کو حاصل ہو جائے، یعنی بلا قیمت حاصل ہو جائے، لوگوں نے عرض کیا: اگر یہ زندہ ہوتا، تب بھی عیب دار ہوتا؛ کیوں کہ اس کے کان بہت چھوٹے ہیں، اب جب کہ یہ مردہ ہے، اس کی کیا حقیقت ہے؟ آپ ﷺ نے ارشاد فرمایا: تم کو یہ چیز جتنی معمولی معلوم ہوتی ہے، خدا کی قسم! اللہ کے نزدیک دنیا اس سے بھی زیادہ معمولی ہے:

فوالله للدنیا أهون على الله من هذا عليكم۔

(مسلم، عن جابر رضی اللہ عنہ، کتاب الزهد والرقائق، حدیث نمبر: ۲۹۵۷)

ایک بار قیدیوں میں سے ایک خاتون کا دودھ ابلا پڑ رہا تھا، اسے اس کا بچہ مل گیا، اس نے اپنے بچہ کو اپنے آپ سے چمٹا لیا اور اسے دودھ پلانے لگی، رسول اللہ ﷺ نے صحابہ رضی اللہ عنہم سے فرمایا: تمہارا کیا خیال ہے؟ کیا یہ عورت اپنے بچہ کو آگ میں ڈال دے گی؟ ہم نے کہا: نہیں، آپ ﷺ نے فرمایا: یہ عورت اپنے بچہ پر جتنی مہربان ہے، اللہ تعالیٰ اپنے بندوں کے ساتھ اس سے زیادہ مہربان ہے: ”اللہ أرحم بعبادہ من ہذہ بولدہا“ (بخاری، کتاب الأدب، باب رحمة الولد و قبلتہ معانقته، حدیث نمبر: ۵۶۵۳، صحیح مسلم، کتاب التوبۃ، باب فی سعة رحمة اللہ تعالیٰ و أنها سبقت غضبہ، حدیث نمبر: ۲۷۵۴)۔۔۔۔۔ اسی طرح ایک بار آپ ﷺ صحابہ رضی اللہ عنہم کے ساتھ بیٹھے ہوئے تھے، چودھویں کا چاند اپنی آب و تاب کے ساتھ روشن تھا، آپ ﷺ نے ارشاد فرمایا کہ:

جیسے تم لوگ اس چاند کو دیکھ رہے ہو، اسی طرح قیامت کے دن اپنے پروردگار کو دیکھ سکو گے، اللہ کو دیکھنے میں مزاحمت درپیش نہ ہوگی، تو اگر ایسا کر سکو، کہ تمہاری فجر و عصر کی نماز قضاء نہ ہونے پائے، تو ضرور کرو، پھر آپ ﷺ نے آیات پڑھی: وَسَبِّحْ بِحَمْدِ رَبِّكَ قَبْلَ طُلُوعِ الشَّمْسِ وَقَبْلَ الْغُرُوبِ (بخاری، عن جریر بن عبد اللہ، کتاب مواقیت الصلاة، باب فضل صلاة العصر، حدیث نمبر: ۵۲۹)

۔۔۔۔۔ ان واقعات میں آپ ﷺ نے واقعات اور ماحول کا فائدہ اٹھاتے ہوئے لوگوں کو عبرت خیز باتیں بتائیں، موقع کی مناسبت سے جب کوئی بات کہی جاتی ہے، تو یہ دل نشیں ہو جاتی ہے۔ ذہین طلبہ کے لئے استاذ کا ایک دفعہ کسی بات کو کہہ دینا کافی ہو جاتا ہے؛ لیکن بعض طلبہ کے لئے ایک سے زیادہ دفعہ مضمون کو دہرانے کی ضرورت ہوتی ہے؛ تاکہ سب لوگ اچھی طرح سن لیں اور سمجھ لیں، چنانچہ حضرت انس رضی اللہ عنہ سے مروی ہے کہ رسول اللہ ﷺ جب کسی بات کو ارشاد فرماتے تو تین دفعہ کہتے، یہاں تک کہ اچھی طرح آپ ﷺ کی بات سمجھ لی جائے، (بخاری، باب من أعاد الحدیث ثلاثا لیفہم عنہ، حدیث نمبر: ۹۴)۔۔۔۔۔ چنانچہ بہت سی حدیثوں میں اس کی صراحت ہے کہ آپ ﷺ نے کسی مضمون کو بیان فرمایا اور اسے تین بار تکرار کے ساتھ کہا، کبھی اس

تکرار کا مقصد یہ بھی ہوتا ہے کہ مخاطب اس کی اہمیت کو سمجھے اور کبھی اس اہمیت کے اظہار کے لئے استاذ کوئی ایسا عمل بھی کرتا ہے، جو طلبہ کو پوری طرح متوجہ کر دے اور اس کی اہمیت اس کے ذہن میں پیوست ہو جائے، جیسا حضرت ابو بکرہ رضی اللہ عنہ سے روایت ہے کہ آپ صلی اللہ علیہ وسلم نے ارشاد فرمایا: کیا میں تم کو سب سے بڑے گناہ نہ بتاؤں؟ یہ سوال آپ صلی اللہ علیہ وسلم نے تین بار دہرایا، صحابہ رضی اللہ عنہم نے عرض کیا: کیوں نہیں؟ اے اللہ کے رسول! اب آپ صلی اللہ علیہ وسلم نے ان گناہوں کا ذکر شروع کیا، آپ صلی اللہ علیہ وسلم ٹیک لگائے ہوئے تھے، آپ صلی اللہ علیہ وسلم نے پہلے شرک کا ذکر کیا، پھر والدین کی نافرمانی کا، پھر آپ صلی اللہ علیہ وسلم سہارا چھوڑ کر بیٹھ گئے اور فرمایا: جھوٹی بات اور جھوٹی گواہی، آپ صلی اللہ علیہ وسلم اسے بار بار فرمانے لگے، یہاں تک کہ راوی کہتے ہیں کہ ہم لوگوں نے اپنے دل ہی دل میں کہا: کاش! آپ صلی اللہ علیہ وسلم خاموش ہو جاتے --- یعنی صحابہ رضی اللہ عنہم کو خیال ہوا کہ اس تکرار کلام کی وجہ سے کہیں آپ صلی اللہ علیہ وسلم کو مشقت نہ ہو --- (بخاری، کتاب الشہادۃ، باب ما قیل فی شہادۃ الزور، حدیث نمبر: ۲۵۱۱، باب

عقوالوالدین من الكبائر، حدیث نمبر: ۵۶۳۱، مسلم، باب بیان الكبائر وأکبرها، حدیث نمبر: ۸۷) --- بعض اوقات آپ صلی اللہ علیہ وسلم لوگوں کی توجہ کو بڑھانے کے لئے ایسا بھی کرتے کہ ایک ہی سوال کو بار بار دہراتے، پھر اس کا جواب بتاتے، جیسے حضرت معاذ بن جبل رضی اللہ عنہ سواری پر آپ صلی اللہ علیہ وسلم کے ساتھ بیٹھے تھے، آپ صلی اللہ علیہ وسلم نے آواز دی: اے معاذ! حضرت معاذ رضی اللہ عنہ نے عرض کیا: ”لیک وسعدیک“، آپ صلی اللہ علیہ وسلم نے تھوڑی دیر چلنے کے بعد دوبارہ اور کچھ اور آگے بڑھ کر سہ بارہ آواز دی: حضرت معاذ رضی اللہ عنہ جواب دیتے رہے، اب آپ صلی اللہ علیہ وسلم نے ارشاد فرمایا: تمہیں معلوم ہے، بندوں پر اللہ کا کیا حق ہے؟ حضرت معاذ رضی اللہ عنہ نے عرض کیا: اللہ اور اس کے رسول کو معلوم ہے، ارشاد ہوا، بندوں پر اللہ کا حق یہ ہے کہ اللہ ہی کی عبادت کرے، اس کے ساتھ کسی کو شریک نہ ٹھہرائے، آپ صلی اللہ علیہ وسلم پھر کچھ دیر چلے، حضرت معاذ رضی اللہ عنہ کو آواز دی اور فرمایا: تمہیں معلوم ہے کہ بندہ ایسا کرے تو اللہ پر اس کا کیا حق ہے؟ حضرت معاذ رضی اللہ عنہ نے پھر وہی جواب دیا، اللہ اور اس کے رسول کو معلوم ہے، آپ صلی اللہ علیہ وسلم نے فرمایا: بندے کا اللہ پر حق یہ ہے کہ وہ اسے عذاب نہیں

دے، (صحیح البخاری، کتاب الاستئذان، باب من أجاز بلیک وسعدیک، حدیث نمبر: ۵۹۱۲) مطلب یہ ہے کہ اللہ نے خود اپنی سنت یہ رکھی ہے کہ وہ ایسے بندوں کو عذاب نہیں دے گا۔ آپ ﷺ بعض دفعہ مخاطب کو متوجہ رکھنے کے لئے اس کا ہاتھ اپنے ہاتھ میں لے لیتے، چنانچہ حضرت عبداللہ بن مسعود رضی اللہ عنہ کو آپ ﷺ نے اس حال میں تشہد سکھایا کہ ان کا ہاتھ آپ ﷺ کے دونوں ہاتھوں کے درمیان تھا، (بخاری، کتاب الاستئذان، باب الأخذ بالید، حدیث نمبر: ۵۹۱۰) — کبھی آپ ﷺ مونڈھا پکڑ کر کوئی بات کہتے، چنانچہ حضرت عبداللہ بن عمر رضی اللہ عنہما راوی ہیں کہ آپ ﷺ نے میرے مونڈھوں کو تھاما اور فرمایا: دنیا میں مسافر یا راہرو کی طرح رہو اور اپنے آپ کو قبر والوں میں سے شمار کرو: ”کن فی الدنیا کأنک غریب أو عابر سبیل الخ“ (صحیح البخاری، کتاب الرقاق، باب قول النبی ﷺ اکن فی الدنیا کأنک غریب أو عابر سبیل، حدیث نمبر: ۶۰۵۳) — اصل میں طالب علم کا اپنے استاذ کی طرف متوجہ ہونا اور زیر درس مضمون کو اہم سمجھنا بڑی اہمیت رکھتا ہے؛ کیوں کہ جو بات توجہ اور اہمیت کے ساتھ سنی جاتی ہے، وہی ذہن پر نقش ہو پاتی ہے۔

تفہیم کا ایک طریقہ یہ بھی ہے کہ پہلے ایک بات اجمال کے ساتھ کہی جائے اور پھر اس کی وضاحت کی جائے؛ تاکہ مخاطب کو اچھی طرح ذہن نشین ہو جائے، آپ ﷺ یہ طریقہ بھی اختیار فرماتے تھے؛ چنانچہ ایک بار آپ ﷺ نے تین مرتبہ ارشاد فرمایا: خدا کی قسم! وہ مؤمن نہیں ہو سکتا، صحابہ رضی اللہ عنہم کے کان کھڑے ہو گئے، انھوں نے دریافت کیا: کون اے اللہ کے رسول! آپ ﷺ نے ارشاد فرمایا: وہ شخص جس کا پڑوسی اس کے شر سے محفوظ نہ ہو: ”الذی لا یأمن جار بوائقہ“ (بخاری، باب إثم من لا یأمن جارہ بوائقہ، حدیث نمبر: ۵۶۷۰) — اسی طرح ایک دفعہ آپ ﷺ نے ارشاد فرمایا:

اس کی ناک خاک آلود ہو، پھر اس کی ناک خاک آلود ہو، پھر اس کی ناک خاک

آلود ہو، دریافت کیا گیا: کون؟ اے اللہ کے رسول! آپ ﷺ نے ارشاد فرمایا: جس نے اپنے والدین یا ان دونوں میں سے ایک کو بڑھاپے میں پایا اور پھر بھی جنت میں داخل نہ ہوا۔ (مسلم، باب رعم أنف من أدرك أبويه أو أحدهما عند الكبر فلم

يدخل الجنة، حدیث نمبر: ۲۵۵۱)

بعض اوقات آپ ﷺ اجمالی طور پر ایک تعداد بیان فرماتے پھر اس کی تفصیل ذکر کرتے، جیسے آپ ﷺ نے ارشاد فرمایا: پانچ چیزوں سے پہلے پانچ چیزوں کو غنیمت سمجھو، پھر آپ ﷺ نے اس کی وضاحت کرتے ہوئے ارشاد فرمایا: بڑھاپے سے پہلے جوانی، بیماری سے پہلے صحت، محتاجی سے پہلے مالداری، مشغولیت سے پہلے فراغت اور موت سے پہلے زندگی کو، (مستدرک حاکم، عن ابن عباس رضی اللہ عنہ: ۳۰۶/۳) یہ اسلوب احادیث میں کثرت سے ملتا ہے؛ بلکہ بعض مصنفین نے خاص طور پر ایسی احادیث کو جمع کرنے کی کوشش کی ہے۔

کبھی ایسا بھی ہوتا ہے کہ آپ کسی حقیقی یا تمثیلی واقعہ کے ذریعہ مخاطب کو اپنی بات سمجھاتے اور اس سے اس کی اثر انگیزی بڑھ جاتی، حدیث میں اس کی بہت سی مثالیں ہیں اور بعض اہل علم نے قصص الحدیث کے نام سے ایسے واقعات کو جمع بھی کیا ہے، مثلاً حضرت ابو ہریرہ رضی اللہ عنہ روایت کرتے ہیں کہ آپ ﷺ نے فرمایا:

ایک شخص راستہ پر چل رہا تھا، اس کو سخت پیاس لگی، اس کو ایک کنواں ملا، اس نے کنویں میں اتر کر پانی پی لیا اور باہر آ گیا، اب دیکھتا کیا ہے کہ ایک کتا ترمٹی کو اپنی زبان سے چاٹ رہا ہے، اسے خیال ہوا کہ اس کتے کو بھی ویسی ہی پیاس لگی ہے، جیسی کہ اسے لگی ہوئی تھی، چنانچہ وہ دوبارہ کنویں میں اتر، موزے میں پانی بھرا، پھر اپنے منہ سے اسے پکڑ کر اوپر چڑھا اور کتے کو پانی پلا دیا، اللہ تعالیٰ نے اس کے اس عمل کی قدر دانی کرتے ہوئے اسے معاف فرمادیا۔

(بخاری، کتاب الأدب، باب رحمة الناس علی البھائم، حدیث نمبر: ۵۶۶۳)

بعض دفعہ سبق میں بعض ایسی باتیں آتی ہیں، جن کو بیان کرنے میں حیا دامن گیر ہوتی ہے، ایسی چیزوں کو بیان کرنے میں آپ ﷺ اشارہ و کنایہ سے کام لیتے، جیسے اسماء بنت شکر نے آپ ﷺ سے حیض سے فارغ ہونے کے بعد غسل کے طریقہ کی بابت پوچھا: آپ ﷺ نے تفصیلی طریقہ بتاتے ہوئے اخیر میں فرمایا کہ مشک کی خوشبو روئی وغیرہ میں لگا کر اس سے صفائی ستھرائی کی جائے، سوال کرنے والی خاتون نے پوچھا کہ اس سے کیوں کر صفائی کی جائے؟ آپ ﷺ غلبہ حیا کی وجہ سے زیادہ وضاحت نہیں فرما سکے، صرف اتنا ارشاد فرمایا کہ سبحان اللہ! پاکی حاصل کی جائے، (بخاری، عن عائشة رضی اللہ عنہا، باب دلك المرأة نفسها إذا تطهرت من المحيض وكيف تغتسل إلخ، حدیث نمبر: ۳۰۸) مقصد یہ تھا کہ خون نکلنے کی جگہ پر خوشبو کا استعمال کیا جائے؛ تاکہ بدبو اچھی طرح دور ہو جائے، کبھی ایسا بھی ہوتا کہ اس قسم کی باتیں بیان کرتے ہوئے آپ ﷺ پہلے تمہیداً کچھ فقرے کہتے، جیسے آپ ﷺ نے پاخانہ سے فارغ ہونے کا طریقہ بتاتے ہوئے پہلے ارشاد فرمایا: میں تم لوگوں کے لئے باپ کے درجہ میں ہوں اور تمہیں تعلیم دیتا ہوں:

إنما أنا مثل الوالد لو لده أعلمكم ... (سنن ابن ماجہ، عن أبي هريرة رَضِيَ اللهُ عَنْهُ، كتاب

الطهارة وسننها، باب الاستنجاء بالحجارة والنهي عن الروث والرمة، حدیث نمبر: ۳۱۳)

استاذ کی حیثیت ایک معالج کی ہوتی ہے، جیسے مریض کو کبھی کڑوی دوا بھی مطلوب ہوتی ہے، ویسے ہی تعلیم میں کبھی سختی اور درستی بھی ضروری ہوتی ہے، آپ ﷺ سراپا رحمت اور پیکر شفقت تھے؛ لیکن گاہے ناراضگی اور خفگی کا اظہار بھی موقع و محل کے لحاظ سے فرماتے تھے؛ چنانچہ حضرت ابو ہریرہ رضی اللہ عنہ راوی ہیں کہ:

ہم لوگ تقدیر کے بارے میں باہم بحث کر رہے تھے کہ رسول اللہ ﷺ نکلے اور اتنا

غصہ ہوئے کہ چہرہ مبارک سرخ ہو گیا، ایسا لگتا تھا کہ آپ ﷺ کے رخساروں پر

انار پھوڑ دیا گیا ہے، آپ ﷺ نے فرمایا: کیا تمہیں اسی کا حکم دیا گیا ہے، کیا مجھے

تمہاری طرف یہی پیغام لے کر بھیجا گیا ہے، تم سے پہلے کے لوگ اسی میں ہلاک ہو چکے ہیں، میں تم پر لازم قرار دیتا ہوں کہ تم اس معاملہ میں جھگڑو نہیں۔ (سنن

الترمذی، أبواب القدر، باب التشديد في الخوض في القدر، حدیث نمبر: ۲۱۳۳)

تعلیم کے لئے زبان کے ساتھ ساتھ قلم کی بڑی اہمیت ہے؛ چنانچہ رسول اللہ ﷺ پر جو پہلی آیات نازل ہوئیں، ان میں قلم کے ذریعے تعلیم کا ذکر موجود ہے: عَلَّمَ بِالْقَلَمِ آپ ﷺ کی تشریف آوری سے پہلے عربوں میں لکھنے کا رواج بہت کم تھا، لیکن آپ ﷺ کی برکت سے بڑی تعداد میں لوگ لکھنے لگے اور مختلف صحابہ رضی اللہ عنہم آپ ﷺ سے سنی ہوئی باتوں کو بھی تحریر کیا کرتے تھے، اور آپ ﷺ اس کی حوصلہ افزائی بھی فرماتے تھے؛ اس لئے تعلیم میں لکھنے کا بڑا اہم کردار ہے؛ کیوں کہ انسان جب کسی چیز کو لکھتا ہے تو اس میں اس کی مختلف صلاحیتیں استعمال ہوتی ہیں اور اسی نسبت سے وہ ذہن نشیں ہوتی ہیں۔

تعلیم و تعلم میں زبان کا بھی نمایاں حصہ ہے، اس سلسلہ میں ایک ضرورت تو یہ ہے کہ استاذ کی زبان صاف ستھری اور معیاری ہو، رسول اللہ ﷺ کے یہاں اس کا بڑا لحاظ تھا، چنانچہ اصحابِ ذوق اس پر متفق ہیں کہ آپ ﷺ کا کلام قرآن کے بعد سب سے بلیغ کلام ہے، اسی طرح بعض اوقات آپ ﷺ مخاطب کی رعایت کرتے ہوئے مختلف قبائل کے لب و لہجہ میں بھی گفتگو فرمایا کرتے تھے، اسی طرح آپ ﷺ نے عربی کے علاوہ دوسری زبانوں کے سیکھنے کی بھی ترغیب دی؛ تاکہ اس زبان کے لٹریچر تک رسائی ہو سکے، جیسا کہ حضرت زید بن ثابت رضی اللہ عنہ کو سریانی زبان سیکھنے کا حکم دیا۔

(سنن الترمذی، کتاب الاستئذان، باب تعلیم السریانیة، حدیث نمبر: ۲۷۱۵)

خواتین تعلیم و تربیت کے اعتبار سے سب سے محروم طبقہ تھا، آپ ﷺ نے انسانیت کے اس نصف حصہ کی تعلیم و تربیت پر بھی خصوصی توجہ دی، چنانچہ حضرت ابوسعید خدری رضی اللہ عنہ سے مروی ہے کہ رسول اللہ ﷺ سے خواتین نے مطالبہ کیا کہ ایک دن خاص ان کی تعلیم کے لئے رکھا

جائے، آپ ﷺ نے فرمایا کہ فلاں اور فلاں دن تم جمع ہو جایا کرو، چنانچہ آپ ﷺ ان دنوں میں خواتین کے اجتماع کو تعلیم دیتے تھے، (صحیح البخاری، کتاب العلم، باب هل يجعل للنساء يوم على حدة في العلم، حدیث نمبر: ۱۰۱) اس حدیث میں رسول اللہ ﷺ کے الفاظ سے اشارہ ملتا ہے کہ آپ ﷺ نے ان کو دو دن کا وقت دیا، مشغولیات کی کثرت کے باوجود خواتین کی تعلیم کی طرف آپ ﷺ کی توجہ یقیناً اس طبقہ کی تعلیم کی اہمیت کو واضح کرتا ہے۔

غرض کہ رسول اللہ ﷺ کی حیاتِ طیبہ جیسے زندگی کے دوسرے شعبوں کے لئے اسوۂ و نمونہ ہے، اسی طرح جو لوگ شعبہ تدریس و تعلیم سے متعلق ہیں، ان کے لئے بھی مشعلِ راہ ہے اور موجودہ دور میں طریقہ تعلیم کی جس ترقی کا ذکر کیا جاتا ہے، ان سب کی بنیادیں آپ ﷺ کی حیاتِ طیبہ میں موجود ہیں اور اس پہلو سے آپ ﷺ کی زندگی کا مطالعہ کرنے کی ضرورت ہے۔

(ملخص از: الرسول المعلم وأساليبه في التعليم، بقلم شيخ عبد الفتاح أبو غده رحمته الله)



پیامِ سیرت

بابِ چہارم

اُمت پر نبی علیہ السلام کے حقوق

نبوت محمدی ﷺ اور امت کے فرائض

ربیع الاول کا مہینہ گزر رہا ہے اور ہر طرف جلسہ سیرت النبی ﷺ کی دھوم دھام ہے، سیرت کے بہت سے پہلو ہیں، ہر پہلو قلب و نگاہ کے لئے جذب و کشش کا سامان اور ایمان و یقین کے لئے اضافہ و طمانیت کا باعث ہے، لیکن حضور ﷺ کے فضائل و احسانات کے ساتھ ساتھ یہ بات بھی قابل توجہ ہے کہ خود ہم پر آپ ﷺ کے تئیں کیا حقوق عائد ہوتے ہیں؟ اور کیا ہم واقعی ان حقوق کو ادا کر رہے ہیں؟؟

رسول اللہ ﷺ کا پہلا حق آپ ﷺ کی نبوت پر ایمان لانا ہے، ایمان محض زبان کے بول کا نام نہیں ہے بلکہ قلب و نظر کے یقین سے عبارت ہے، آپ ﷺ پر ایمان لانے میں یہ بات بھی شامل ہے کہ آپ ﷺ کے بتائے ہوئے احکام پر بھی ہمارا پورا ایقان ہو، ہماری سوچ یہ ہو کہ ہماری آنکھیں غلط دیکھ سکتی ہیں، ہمارے کان غلط سن سکتے ہیں، ہماری زبان غلط چکھ سکتی ہے، ہمارے ہاتھ چھونے اور محسوس کرنے میں غلطی کر سکتے ہیں؛ لیکن جو بات صحیح اور مستند طریقہ پر آپ ﷺ سے ثابت ہو وہ غلط نہیں ہو سکتی، اگر دل میں یہ یقین گھر کر لے تو انسان کی عملی زندگی میں ایسا انقلاب آ جائے کہ اس کے روز و شب اور شام و سحر بدل جائیں، مگر افسوس کہ ایسا نہیں ہے، مثلاً رسول اللہ ﷺ کی تعلیمات ہمیں بتاتی ہے کہ صدقہ برکت کا باعث ہے اور سود بے برکتی کا سبب، اب جو شخص آپ پر کامل ایمان و ایقان رکھتا ہو، اس کا قلب و ذہن یقیناً اس پر مطمئن ہوگا اور جس شخص کا ایمان آپ کی تعلیمات پر کھوکھلا ہو، وہ تو یہی سوچے گا کہ صدقہ سے مال کم ہوتا ہے اور سود سے بڑھتا ہے۔

نبوت محمدی پر ایمان کا اہم پہلو یہ ہے کہ آپ صرف نبی نہیں ہیں، بلکہ خاتم النبیین ہیں، آپ کے بعد کسی طرح کی کوئی نبوت باقی نہیں رہی، آپ کے بعد جو شخص نبوت کا دعویٰ کرے وہ بالیقین

مرتد ہے اور اس کو قبول کرنے والے بھی دائرہ اسلام سے باہر ہیں، یہ ختم نبوت کا عین تقاضہ ہے، --- اس وقت ہندوستان کے مختلف علاقوں میں ایسے لوگ موجود ہیں جو ختم نبوت کے باغی ہیں اور جو پنجاب کے ایک مدعی نبوت کی طرف لوگوں کو دعوت دے رہے ہیں، رسول اللہ ﷺ پر سچا اور پکا ایمان ایک مسلمان کو تڑپا دے گا اور وہ اس فتنہ کبریٰ کے استیصال کے لئے اٹھ کھڑا ہوگا، اگر یہ بات ہماری غیرت کو جنبش نہیں دے تو یہ یقیناً ہمارے ایمان کی صداقت اور اس پر استقامت کے لئے ایک سوالیہ نشان ہوگی، ہمیں اس فتنہ کی بیخ کنی کے لئے قریہ قریہ پہنچنا اور اپنے بھولے بھالے ناواقف اور سادہ ذہن مسلمان بھائیوں کو صحیح صورت حال سمجھانا ہوگا اور اس طرح ہم عمل و قانون کے دائرہ میں رہتے ہوئے نبوت محمدی کے خلاف اس بغاوت کا مقابلہ کر سکیں گے۔

نبی کا اُمت پر دوسرا حق نبی سے محبت ہے، نبی سے اُمت کا تعلق محض قانونی اطاعت اور آئینی احترام کا نہیں؛ بلکہ ایسی اطاعت مطلوب ہے، جس کے پیچھے بے پناہ محبت کا رفرما ہو، ایسی محبت کہ انسان لٹ کر محسوس کرے کہ اس نے پایا ہے، ایسی محبت کہ انسان کو کھو کر سمجھے کہ اس نے حاصل کیا ہے، ایسی محبت جس میں کانٹوں کا بستر پھولوں کی ”بیج“ کا لطف دے اور جس راہ میں شعلہ و آتش میں انسان شبہم کی خنکی محسوس کرے، جنون کو چھوٹی ہوئی محبت اور فداکاری کے جذبہ سے معمور اتھاہ چاہت، یہی محبت آپ ﷺ سے حضرات صحابہ رضی اللہ عنہم کی تھی؛ کہ انھیں جان دینا گوارا تھا اور یہ بات بھی برداشت نہ تھی کہ ان کی جان بیچ جائے اور آپ کے تلووں میں ایک کانٹا بھی چھبے۔

یہ حب نبوی ﷺ ایمان کی حفاظت کا بہت بڑا اثاثہ ہے، اللہ کا شکر ہے کہ مسلمان کتنا بھی گیا گذرا ہو، بے نمازی ہو، فرائض سے غافل ہو، شراب و کباب جیسی بری عادتوں میں مبتلا ہو، دین سے نابلد اور احکام شریعت سے ناواقف ہو، لیکن اس کے سینے میں حب نبوی کی چنگاری ضرور موجود ہوتی ہے، جو وقت پڑنے پر شعلہ و آتش بلکہ آتش فشاں بن جاتی ہے، اس جذبہ محبت کو حقیر نہ سمجھنا چاہئے، بلکہ اس کی لو کو اور بڑھانا اور تیز کرنا چاہئے اور ہمیں اپنے آباء و اجداد



سے حاصل ہونے والی اس امانت کو اگلی نسلوں تک پہنچانا چاہئے، یہ محبت اسی وقت پروان چڑھے گی، جب رسول اللہ ﷺ کی پہچان ان میں پیدا ہو اور یہ پہچان کیوں کر پیدا ہوگی اگر وہ سیرت نبوی سے آگاہ نہ ہوں؟ مقام افسوس ہے کہ ہمارے بچے نہرو جی اور گاندھی جی کی سیرت سے تو واقف ہوں۔ اور یقیناً اپنے وطن کی تاریخ سے آگاہ ہونا بھی ضروری ہے، لیکن وہ رسول اللہ ﷺ کے بارے میں بنیادی باتوں سے بھی واقف نہ ہوں، انھیں صحیح طور پر آپ کا اور آپ کے قریبی متعلقین کا نام تک معلوم نہ ہو، کیا اپنے بچوں کو سیرت محمدی سے واقف کرانے میں بھی ہمارے لئے کوئی رکاوٹ ہے؟ — حق محبت کا ایک ادنیٰ حصہ بھی اسی وقت ادا ہوگا جب ہم محبت کی اس امانت کو اپنی نسلوں تک پہنچائیں گے۔

رسول اللہ ﷺ سے محبت کا ایک تقاضہ یہ بھی ہے کہ ہمیں آپ کی اُمت سے محبت ہو، رسول اللہ ﷺ نے اپنی اُمت کو اپنی اولاد کا درجہ دیا ہے، آپ نہ صرف اُمت کے صالح اور نیک لوگ بلکہ گنہگاروں سے بھی محبت فرمایا کرتے تھے، آپ کو گناہ سے نفرت ضرور تھی؛ لیکن گنہگاروں سے نفرت نہیں تھی، دیہات و قریہ جات کے لوگ جو مقام نبوت سے کماحقہ واقف نہ تھے اور اسی سادگی اور سادہ لوحی میں آپ کا ادب و احترام کماحقہ ملحوظ نہیں رکھتے تھے، آپ کا رویہ ان کے ساتھ بھی شفقت و رافت کا ہوتا تھا، آپ ان کی غلطیوں کو معاف کرتے، ان کی کوتاہیوں سے درگزر کرتے، ان کی تند خوئی پر تحمل اور بردباری سے کام لیتے، اُمت کے ایک ایک فرد کا دکھ خود محسوس کرتے اور ایک ایک انسان کی فلاح و ہدایت کے لئے بے چین رہتے، غرض یہ پوری اُمت آپ کی شفقت و محبت کے زیر سایہ ہے، جیسے کسی شخص کی محبت اس کی اولاد سے محبت کا باعث ہوتی ہے اور اس کے پورے کنبہ و خاندان سے انسان انس محسوس کرتا ہے، اسی طرح رسول اللہ ﷺ سے محبت کا لازمی تقاضہ یہ ہے کہ آپ کے اس پورے روحانی کنبہ سے ہمیں محبت ہو، ان کے زخم کو ہم اپنے سینہ پر محسوس کریں اور ان کی تکلیف ہم کو بے چین و بے قرار کر دے؛ اسی

لئے رسول اللہ ﷺ اللہ اور اللہ کے رسول کے ساتھ ساتھ مسلمان کے ساتھ بھی خیر خواہی کی بیعت لیا کرتے تھے — آج امت میں فرقہ بندی و پراگندگی کی صورت ہے، ہمارے دل ایک دوسرے سے ٹوٹے ہوئے ہیں اور ہماری صفیں بکھری ہوئی ہیں، غور کیجئے کیا حضور ﷺ سے محبت کا تقاضہ یہی ہے؟

رسول اللہ ﷺ کا چوتھا حق آپ کا احترام اور آپ کی عظمت ہے، اللہ تعالیٰ نے اس بات سے بھی منع فرمایا کہ آپ ﷺ سے ہم کلام ہوتے ہوئے کسی مسلمان کی آواز آپ کی آواز سے بلند ہو جائے، اس سے اندازہ کیا جاسکتا ہے کہ بحیثیت مسلمان ہم پر آپ کا کس قدر احترام واجب ہے؟ صحابہ کرام نے اس طرح احترام کا حق ادا کیا کہ آپ جب کوئی بات ارشاد فرماتے تو وہ اس طرح گوش بر آواز ہو کر آپ کے گرد بیٹھے کہ جیسے ان کے سروں پر پرندے بیٹھے ہوئے ہیں، مبادا اڑ نہ جائیں، جب آپ کلی کرتے تو صحابہ پانی کو زمین پر نہ گرنے دیتے؛ بلکہ ہاتھوں، چہروں اور سینوں پر منل لیتے — آج عظمت رسول کا تقاضہ یہ ہے کہ ہمارے سینے سنتوں کی عظمت سے معمور ہوں اور رسول اللہ ﷺ کی ایک ایک سنت کا ہم احترام کریں، کوئی بھی سنت جو آپ سے ثابت ہو گو اس پر عمل کرنا واجب نہ ہو؛ لیکن یہ ضروری ہے کہ اس کا احترام ہمارے دلوں میں بھی ہو اور زبان پر بھی، اگر کسی ایسی سنت کا مذاق اڑایا جائے جو صحیح روایتوں سے ثابت ہو تو یاد رکھئے کہ یہ کفر ہے؛ کیوں کہ کوئی معمولی عمل بھی جب رسول اللہ ﷺ کی طرف منسوب ہو تو یہ نسبت اُسے عظمت عطا کرتی ہے اور اس کو واجب الاحترام بنا دیتی ہے۔

رسول اللہ ﷺ کا چوتھا حق اطاعت و فرماں برداری ہے، آپ جن باتوں کا حکم دیں ان کی تعمیل واجب ہے اور آپ جن باتوں سے منع فرمادیں، ان سے رکنا واجب ہے، اللہ تعالیٰ کا ارشاد ہے: ”جو شخص اپنے باہمی اختلاف میں رسول اللہ ﷺ کے فیصلہ پر راضی نہ ہو اور اس کے سامنے سر تسلیم خم نہ کر دے وہ مؤمن ہی نہیں ہے“ فَلَا وَرَبِّكَ لَا يُؤْمِنُونَ حَتَّىٰ يُحَكِّمُوكَ

فِيَمَا شَجَرَ بَيْنَهُمْ (النساء: ۶۵) کیوں کہ آپ کی اطاعت دراصل اللہ کی اطاعت ہے، مَنْ يُطِيعِ الرَّسُولَ فَقَدْ أَطَاعَ اللَّهَ۔

اطاعت و فرماں برداری اور تسلیم و رضا کا امتحان اس وقت ہوتا ہے، جب کوئی حکم انسان کے مفاد، اس کے جذبات اور اس کی خواہشات کے خلاف سامنے آئے، وہاں اپنے وقتی مفاد اور نفس کی خواہش پر رسول اللہ ﷺ کے حکم کو غالب رکھنا رسول کے حکم کی اطاعت ہے۔۔۔۔۔ آج ہم اپنی عملی زندگی کا جائزہ لیں کہ نکاح، شادی بیاہ کی تقریبات، ازدواجی زندگی کے اختلافات، میراث کی تقسیم، کاروبار و معاملات اور نہ جانے کتنے مواقع ہیں کہ تھوڑے سے مفاد کے لئے بھی احکام نبوی کو پامال اور نظر انداز کرنے میں نہ کوئی تکلف ہوتا ہے اور نہ کوئی تامل۔

رسول اللہ ﷺ کا پانچواں حق آپ کی اتباع و پیروی ہے، یعنی آپ ﷺ کے نقش قدم پر چلنا ہے، آپ کے ایک ایک عمل پر اپنے عمل کی بنیاد رکھنا اور آپ کی زندگی کو اپنے لئے اُسوہ و نمونہ بنانا، قرآن میں ایک سے زیادہ مواقع پر آپ کی اتباع و پیروی کا حکم دیا گیا ہے؛ کیوں کہ آپ کی حیات طیبہ منشاء ربانی کا مظہر ہے، آپ کا اٹھنا اور بیٹھنا، سونا اور جاگنا، کھانا و پینا، جلوت و خلوت، لوگوں کے ساتھ تعلقات، دوستوں اور دشمنوں کے ساتھ سلوک، وضع و قطع اور لباس و پوشاک، غرض آپ کا ایک ایک عمل انسان کی عملی زندگی کے لئے نمونہ کا درجہ رکھتی ہے، جس کی روشنی میں انسان اپنے خدو خال درست کر سکتا ہے۔ یہی اتباع سنت اسلام کا خلاصہ ہے۔

اور یہ انسانیت پر اللہ کا احسان ہے کہ آپ کی سنت اس طرح محفوظ کر دی گئی ہے کہ آپ کی پوری زندگی ایک کھلی کتاب ہے، جو آپ پر ایمان رکھتا ہو اس کو عمل اور برتاؤ کے لئے کسی اور طرف دیکھنے اور کسی اور کے سامنے ہاتھ پھیلانے کی حاجت نہیں، مذاہب عالم میں کوئی مذہب ایسا نہیں جس میں اس کے پیشوا اور اس مذہب کی آئیڈیل شخصیت کی زندگی اس قدر رونق اور تابناک ہو اور وہ تمام نشیب و فراز میں انسان کے لئے نقش راہ کا کام کر سکے۔۔۔۔۔ پس رسول

اللہ ﷺ پر ایمان، آپ سے بے پناہ محبت، آپ کا احترام، آپ کی اطاعت و فرماں برداری اور آپ کی اتباع و پیروی اُمت پر آپ کے حقوق ہیں، ہم اپنے گریبانوں میں جھانک کر دیکھیں کہ کیا ہم ان حقوق کو ادا کر رہے ہیں، کہیں روزِ محشر میں ہمارا اس طرح رسول اللہ ﷺ سے سامنا نہ ہو کہ ہم آپ ﷺ کی حق تلفی کے مجرم ٹھہرائے جائیں!



توقیر و احترام منصبِ نبوت کا اولین تقاضا

ایمان کی بنیاد دو باتوں پر ہے: توحید اور رسالت، توحید سے مراد یہ ہے کہ اللہ تعالیٰ اپنی ذات، اپنی خصوصی صفات و اختیارات اور بعض حقوق جیسے سجدہ، عبادت وغیرہ کے اعتبار سے یکتا ہے کوئی اس کا شریک و سہم نہیں، رسالت سے مراد یہ ہے کہ اللہ تعالیٰ انسان کی ہدایت اور اس کی تعلیم و تزکیہ کے لئے وقتاً فوقتاً اپنے رسول بھیجتے رہے ہیں، حضرت آدم علیہ السلام جیسے پہلے انسان تھے، اسی طرح پہلے پیغمبر بھی تھے، نبوت و رسالت کا یہ سلسلہ جناب محمد رسول اللہ ﷺ پر ختم ہو چکا ہے، اللہ تعالیٰ نے آپ ﷺ کو نہ صرف رسول بنایا، بلکہ ختم نبوت کے تاج سے بھی سرفراز فرمایا، اس لئے قیامت تک اس دنیا میں آپ ﷺ ہی کی نبوت سایہ فگن رہے گی۔

اب کہ ربیع الاول کا مہینہ شروع ہو چکا ہے، جس سے میں آپ ﷺ کی حیاتِ طیبہ کے کتنے ہی واقعات متعلق ہیں، ہمیں اس بات پر غور کرنا چاہئے کہ آپ ﷺ کے ”امت“ ہونے کا جو شرف ہمیں حاصل ہے اور آپ ﷺ کی غلامی کے جس تمنعہ افتخار سے رب کائنات نے ہمیں نوازا ہے، اس کے تقاضے کیا ہیں؟ اور آپ ﷺ کے کیا حقوق اس امت پر ہیں؟ موجودہ حالات میں جب کہ یہودی اور صلیبی طاقتیں اسلام پر چو طرفہ حملہ کر رہی ہیں اور چاہتی ہیں کہ یہ امت دامن محمدی (ﷺ) سے محروم ہو جائے، اس پر غور کرنے اور توجہ دینے کی بڑی ضرورت ہے۔

امت پر آپ ﷺ کا پہلا حق آپ ﷺ کی تعظیم اور آپ سے متعلق ایک ایک چیز کا احترام ہے، نبی اور امت کا تعلق محض قانونی تعلق نہیں ہوتا، جو محبت و گداز اور جذبہ توقیر و احترام سے خالی ہو، امت کا اپنے نبی سے تعلق خالص روحانی اور ایمانی تعلق ہے، اس تعلق میں نمایاں جہت احترام و تکریم کی ہے؛ کیوں کہ اللہ تعالیٰ نے خود آپ ﷺ کو پوری انسانیت پر فضیلت عطا

فرمائی ہے، گذشتہ پیغمبروں کی بعثت ایک خاص قوم اور گروہ کی طرف ہوتی تھی، حضرت نوح علیہ السلام کی ان کی قوم کی طرف، (اعراف: ۵۹) حضرت ہود علیہ السلام قوم عاد کی طرف مبعوث ہوئے، (اعراف: ۶۵) حضرت صالح علیہ السلام کو قوم ثمود کے لئے بھیجا گیا، (اعراف: ۷۳) حضرت لوط علیہ السلام کی بعثت ان کی قوم کی طرف ہوئی (اعراف: ۸۱) اہل مدین کی ہدایت کے لئے حضرت شعیب علیہ السلام کو نبوت عطا کی گئی، (اعراف: ۸۵) لیکن رسول اللہ ﷺ کی نبوت پوری انسانیت کے لئے ہے، كَافَّةً لِلنَّاسِ بَشِيرًا وَنَذِيرًا، (السبأ: ۲۸) آپ ﷺ تمام عالم کے لئے رحمت بنا کر بھیجے گئے، (انبیاء: ۱۰۷) پھر آپ ﷺ سے کہلایا گیا کہ میں تم سب کی طرف رسول بنا کر بھیجا گیا ہوں: اِنِّي رَسُولُ اللّٰهِ اِلَيْكُمْ جَمِيعًا، (اعراف: ۱۵۸) اس حقیقت کی طرف رسول اللہ ﷺ نے اپنے ایک ارشاد میں بھی اشارہ فرمایا ہے کہ پانچ چیزیں مجھے امتیازی طور پر عطا کی گئیں، جو مجھ سے پہلے کسی کو عطا نہیں کی گئی تھی، ان میں سے ایک یہ ہے کہ پہلے انبیاء ایک خاص قوم کی طرف بھیجے جاتے تھے اور مجھے پوری انسانیت کی طرف بھیجا گیا ہے، كَانَ النَّبِيُّ يُبْعَثُ اِلَى قَوْمِهِ خَاصَّةً وَبُعِثْتُ اِلَى النَّاسِ عَامَّةً - (بخاری مع الفتح: ۱/۵۵۳، مسلم، حدیث نمبر: ۵۲۱)

خود اللہ تعالیٰ کی طرف سے آپ ﷺ کی تکریم کا حال یہ ہے کہ تمام پیغمبروں سے عہد لیا گیا کہ اگر آپ ﷺ ان کی موجودگی میں تشریف لائیں تو وہ آپ ﷺ پر ایمان لائیں اور آپ ﷺ کا تعاون فرمائیں (آل عمران: ۴۱) علامہ ابن کثیر نے تفصیل سے انبیاء کے اس میثاق کا ذکر کیا ہے، (تفسیر ابن کثیر: ۱/۳۸۶) اللہ تعالیٰ نے قرآن مجید میں کسی اور شخصیت کی قسم نہیں کھائی، لیکن جناب محمد رسول اللہ ﷺ کی خود باری تعالیٰ نے قسم کھائی ہے، لَعَمْرُكَ اِنَّهُمْ لَفِي سَكْرَتِهِمْ يَعْمَهُونَ، (الحجر: ۷۲) قرآن کے بیان سے معلوم ہوتا ہے کہ اللہ تعالیٰ نے عام طور پر انبیاء کو ان کے نام سے مخاطب فرمایا ہے: يَا اٰدَمُ (بقرہ: ۹۳۵) يَا نُوحُ (ہود: ۴۸) (اعراف: ۱۴۴) يَا اِبْرٰهِيْمَ (صافات: ۰۴۱) يَا عِيْسٰى بْنَ مَرْيَمَ (المائدہ: ۱۱۰) لیکن رسول

اقدس ﷺ کو ہمیشہ ”يَا أَيُّهَا الرَّسُولُ“ کے گرامی مرتبت لقب سے یاد فرمایا گیا ہے،
(المائدہ: ۴۱، ۶۷) اور ”اے نبی!“ فرمایا گیا ہے۔ (انفال: ۶۲)

جب خود اللہ تعالیٰ کی طرف سے آپ ﷺ کی توقیر و تکریم کا یہ معاملہ ہے تو اُمت پر کس قدر آپ ﷺ کی توقیر واجب ہوگی؟ چنانچہ اسی پہلو سے صحابہ رضی اللہ عنہم کو حکم دیا گیا کہ وہ آپ کو اس طرح نام لے کر نہ پکاریں، جیسا کہ ایک دوسرے کو آواز دیتے ہیں، لَا تَجْعَلُوا دُعَاءَ الرَّسُولِ بَيْنَكُمْ كَدُعَاءِ بَعْضِكُمْ بَعْضًا (النور: ۶۳) حضرت عبداللہ ابن عباس رضی اللہ عنہما فرماتے ہیں کہ اس آیت کا منشاء یہ ہے کہ صحابہ رضی اللہ عنہم آپ ﷺ کو ”یا نبی اللہ یا رسول اللہ“ کے الفاظ سے مخاطب کریں، (تفسیر طبری: ۱۸/۱۳۴) آپ ﷺ کی فضیلت اور بلندی درجات کی وساطت سے اُمت کو بھی یہ اعزاز حاصل ہوا کہ اسے تمام اُمتوں میں سب سے بہتر اُمت قرار دیا گیا، كُنْتُمْ خَيْرَ أُمَّةٍ أُخْرِجَتْ لِلنَّاسِ - (آل عمران: ۱۱۰)

آخرت میں بھی اللہ تعالیٰ کی طرف سے آپ ﷺ کو ایک خاص شان عطا کی جائے گی اور آپ ﷺ کو مقام محمود سے سرفراز کیا جائے گا، جس کا خود قرآن میں ذکر ہے، (اسراء: ۸۹) جس میں کوئی آپ ﷺ کا شریک و سہم نہیں ہوگا، اور آپ ﷺ کو نفسا نفسی کے اس دن میں بھی شفاعت کا حق دیا جائے گا۔ (بخاری مع الفتح: ۱۱/۲۵۳، مسلم، حدیث نمبر: ۲۸۶۳)

صحابہ کرام رضی اللہ عنہم کی توقیر کا حال یہ تھا کہ جب کوئی نصیحت فرماتے تو لوگ اس طرح بیٹھتے جیسے ان کے سروں پر کبوتر بیٹھے ہوئے ہوں، آپ جب کوئی سوال فرماتے تو ادب و احترام کے نقطہ نظر سے عرض کرتے: ”اللہ اور اس کے رسول کو زیادہ علم ہے، اللہ وَرَسُولُهُ أَعْلَمُ، اگر کسی بات پر آپ ﷺ کی خفگی محسوس کرتے تو کہنے لگتے: میں خدا سے بحیثیت رب کے اور محمد ﷺ سے بحیثیت رسول اور اسلام سے بحیثیت دین کے راضی ہوں، رَضِينْتُ بِاللَّهِ رَبًّا وَبِمُحَمَّدٍ رَسُولًا وَبِالْإِسْلَامِ دِينًا، آپ ﷺ تھوکتے یا وضو فرماتے، تو اسے زمین پر گرنے

نہیں دیتے اور ہاتھ میں لے کر بدن پر مل لیتے، چلتے تو پیچھے پیچھے رہتے، آپ ﷺ کی موجودگی میں امامت نہیں کرتے، یہاں تک کہ ایک بار آپ ﷺ کی ہدایت کے مطابق حضرت ابو بکر رضی اللہ عنہ کو امام بنا دیا گیا، جب آپ ﷺ ایک نزاع کو حل کرنے میں مصروف تھے، درمیان میں آپ ﷺ تشریف لائے، حضرت ابو بکر رضی اللہ عنہ نے جوں ہی آہٹ محسوس کی، نماز کے درمیان ہی پیچھے ہٹ گئے، صحابہ رضی اللہ عنہم کے دل میں آپ ﷺ کی جو عظمت تھی اور ان کے عمل سے جس احترام و توقیر کا اظہار ہوتا تھا، انسانی تاریخ میں اس کی کوئی مثال نہیں ملتی۔

رسول اللہ ﷺ کی توقیر اب بھی اسی طرح جزو ایمان ہے، جیسے صحابہ ث فرمایا کرتے تھے، اسی لئے فقہاء اس بات پر متفق ہیں کہ اگر کوئی شخص حضور ﷺ کی شان میں گستاخی کرے اور نعوذ باللہ آپ ﷺ کی ہتک کی نیت سے کوئی بات کہے یا لکھے، تو وہ دائرہ ایمان سے باہر ہو جائے گا؛ جب تک کہ توبہ نہ کر لے اور اگر تائب نہ ہو اور اسلامی حکومت ہو، تو عدالت اس کے قتل کا فیصلہ کرے گی؛ بلکہ اگر اسلامی ملک میں کوئی غیر مسلم بھی رسول اللہ کی شان میں بدگویی کرے اور گستاخانہ کلمات کہے تو اس کے لئے بھی یہی سزا ہوگی۔

آپ ﷺ کے احترام کا تقاضا یہ ہے کہ آپ ﷺ کا نام نامی پورے احترام سے لیا جائے اور جب اسم گرامی آئے تو درود شریف پڑھا جائے، نام لینے والا بھی درود پڑھے اور سننے والا بھی، امام طحاوی رضی اللہ عنہ کے نزدیک تو ایک مجلس میں اگر بار بار آپ ﷺ کا ذکر ہو تو ہر بار درود پڑھنا واجب ہے؛ کیوں کہ رسول اللہ ﷺ نے اس شخص کو بخیل قرار دیا جس کے سامنے آپ ﷺ کا ذکر خیر ہو اور وہ آپ ﷺ پر درود و سلام نہ بھیجے اور بعض حضرات کے نزدیک اگر ایک نشست میں بار بار ذکر آئے تو ایک بار درود پڑھنا واجب ہے اور اس کے بعد مستحب، یہ حکم کہنے اور سننے والوں کے لئے بھی ہے اور لکھنے والوں کے لئے بھی، مشہور محدث علامہ ابن صلاح نے ان لوگوں کی مذمت کی ہے جو حضور ﷺ کے نام کے ساتھ پورا درود نہیں لکھتے، بلکہ صرف ”ص“ یا ”صلعم“

لکھتے دیتے ہیں اور اس کو کوتاہی قرار دیا ہے۔ (دیکھئے: القول البدیع: ۳۵۴)

قرآن نے صحابہ رضی اللہ عنہم کو اس بات سے منع کیا کہ آپ ﷺ کے سامنے اپنی آواز بلند کر دیں، لا تَرْفَعُوا أَصْوَاتَكُمْ فَوْقَ صَوْتِ النَّبِيِّ (الحجرات: ۲) علماء نے اس سے یہ بات اخذ کی ہے کہ جس مسلمان کو قبر شریف کی زیارت کا شرف حاصل ہو، وہ روضہ اطہر کے پاس بھی ایسی ادب و احترام کو ملحوظ رکھے، آواز بلند نہ ہو، یہاں تک کہ صلاۃ و سلام بھی معتدل آواز میں پیش کرے، اس مبارک مقام پر اس تصور کے ساتھ حاضر ہو کہ حضور کے سامنے کھڑا ہے۔

احترام نبوی ﷺ کا ایک اہم پہلو آپ ﷺ کی سنتوں کا احترام ہے، آپ کے معمولات کو چوں کہ آپ ﷺ کی ذات والا صفات سے نسبت حاصل ہو گئی ہے، اس لئے اس کی حیثیت عام افعال کی سی نہیں ہے، اس کو اپنی زندگی کا معمول بنانا چاہئے، اگر عمل میں کوتاہی ہو جائے تب بھی دل میں اس کی عظمت ہو اور اس کی بے احترامی اور تحقیر کا کوئی کلمہ زبان سے نہ نکلے، مسواک کرنا فرض یا واجب نہیں ہے، لیکن اسی نسبت کی وجہ سے اس کی تحقیر و اہانت کو فقہاء نے کفر قرار دیا ہے، افسوس کہ آج ہمارے سماج میں سنتوں کا مذاق اڑایا جاتا ہے، داڑھی کا استہزاء کیا جاتا ہے، لمبے کرتے اور ٹخنوں سے اوپر پائجاموں اور تہبند پر پھبتیاں کسی جاتی ہیں، تسبیح اور مسواک کی اہمیت کو کم کر کے بتایا جاتا ہے، بعض لوگ اپنی نا سمجھی میں قرآن مجید حفظ کرنے والوں کو ”رٹو طوطا“ (نعوذ باللہ) تک کہہ گزرتے ہیں، یہ بالواسطہ رسول اللہ ﷺ کی مبارک سنتوں کی تحقیر ہے اور اس میں متاعِ ایمان کے لٹ جانے کا اندیشہ ہے۔

حضور ﷺ سے تعلق اور آپ ﷺ کے احترام کا ایک پہلو یہ بھی ہے کہ ان علوم سے بھی محبت ہو جو آپ ﷺ کی ذات سے متعلق ہے، قرآن کی محبت، حدیث کی محبت اور قرآن و حدیث پر مبنی علوم کی محبت، امام مالک رحمہ اللہ جیسے جلیل القدر محدث و فقیہ کا حال یہ تھا کہ جب حدیث کا درس دیتے تو غسل کر کے تشریف لاتے، اچھے کپڑے زیب تن فرماتے اور اپنے لباس کو

خوشبو میں بساتے، ایک بار دورانِ درس ایک بچھو کپڑے میں گھس گیا، بچھو نے پشت میں کئی ڈنک مارے، تکلیف کی شدت سے آپ ﷺ کے چہرہ کا رنگ متغیر ہو جاتا، لیکن درس منقطع نہیں فرمایا اور ازراہِ احترام اپنی بیٹھک میں کوئی فرق نہیں آنے دیا، درس ختم ہونے کے بعد جب کرتا کے اندر دیکھا گیا تو بچھو اور اس کا ڈنک نظر آیا، (الدیبا ج المذہب: ۱۹-۲۳)۔۔۔۔۔ لیکن آج دینی علوم کی عظمت و توقیر کا کیا حال ہے؟ جس علم سے مادی منفعت متعلق نہ ہو، اس کی عظمت ہم لوگوں کے دل سے نکلتی جا رہی ہے، اخبارات و رسائل میں قرآنی آیات و احادیث اور ان کے ترجمے شائع کئے جاتے ہیں، تاکہ لوگ اس سے فائدہ اٹھائیں، لیکن اس قابلِ احترام کاغذ کے ٹکڑے ردیوں میں پھینک دیئے جاتے ہیں، بہر حال! آپ ﷺ کے احترام میں ان تمام چیزوں کا احترام شامل ہے جن کی آپ ﷺ سے نسبت ہے۔

کسی شخصیت کا احترام اس کی معرفت سے پیدا ہوتا ہے، اس وقت سب سے اہم مسئلہ یہ ہے کہ ہماری نسل سیرتِ نبوی سے نابلد ہے، اسے عام سیاسی شخصیتوں کے بارے میں جتنا معلوم ہے، اتنا بھی اپنے پیغمبر ﷺ کے بارے میں معلوم نہیں، انگلش میڈیم کے رجحان نے نئی نسل اور اسلامی لٹریچر کے درمیان خلیج پیدا کر دی ہے، ان میں بعض طلبہ وہ ہیں جو مستشرقین کی کتابوں سے سیرتِ نبوی ﷺ کو پڑھتے ہیں، ان کتابوں میں میٹھا زہر سمویا ہوا ہوتا ہے اور ان کی کوشش ہوتی ہے کہ تحسین و اعتراف اور ظاہری توقیر و احترام کے ساتھ ساتھ بین السطور میں ایسی باتیں ذکر کر دی جائیں، کہ رسول اللہ ﷺ کی عظمت پڑھنے والوں کے دلوں میں کم ہو جائے اور جیسے دوسری انقلابی شخصیتوں کے تذکرے پڑھے ہیں، اسی نقطہ نظر سے لوگ آپ ﷺ کی سیرت کا بھی مطالعہ کریں، یہ بہت خطرناک صورتِ حال ہے اور ضرورت ہے کہ ہم پورے اہتمام کے ساتھ نوجوان نسل کو ان کتابوں سے سیرت پڑھائیں، جنہیں محبت اور عقیدت و احترام کی روشنائی میں ڈبو کر لکھا گیا ہے، یہی مؤمن کے لئے سب سے قیمتی متاع اور بے بدل سوغات ہے، اس کے لئے اپنی رگِ گلو کو کٹانا، اپنے ماں باپ اور اولاد کو نچھاور کرنا اور اپنی عزت و آبرو کو تختہ دار پر



چڑھانا آسان ہے، لیکن اپنے آقا ﷺ سے تعلق اور احترام و محبت کی جو میراث اسے اپنے آباء و اجداد سے ملی ہے، وہ اس کو ہر آبدار اور درّ نایاب سے کسی بھی قیمت پر محرومی کو گوارا نہیں کر سکتا۔



حبِ نبوی ﷺ -- ایمان کی بنیاد

رسول اللہ ﷺ کے حقوق میں سے دوسرا اہم حق ہے آپ سے محبت ہے، ایسی محبت جو تمام محبتوں سے فائق ہو، جو مؤمن کے رگ و ریشہ میں سمائی ہوئی ہو، خدا کے بعد اس درجہ کی محبت میں کوئی اور شریک نہ ہو، ایسی محبت جو اپنی ذات، اپنی اولاد اور اپنے ماں باپ سے بھی بڑھ کر ہو، جس میں وارفستگی، جاں نثاری، فدائیت اور خود سپردگی ہو، جس محبت کا سایہ محبوب کے تمام متعلقین تک وسیع ہو چنانچہ رسول اللہ ﷺ نے ارشاد فرمایا: ”کوئی شخص اس وقت صاحبِ ایمان نہیں ہو سکتا جب تک اس کے دل میں میری محبت اپنی ذات سے، اپنے ماں باپ اور اپنی اولاد سے اور تمام لوگوں سے بڑھ کر نہ ہو جائے“ صحابہ رضی اللہ عنہم نے واقعی حضور ﷺ سے ایسی ہی محبت کر کے دکھائی، جو صرف زبان سے حضور ﷺ پر اپنی جان و اولاد کو قربان کرنے کا دعویٰ نہیں کرتے تھے، بلکہ عمل سے اس کا ثبوت بھی فراہم کرتے تھے اور اپنی جان اور اولاد کو حضور ﷺ پر اس خوشی سے بچھا کر دیتے تھے کہ گویا ان کی جان کی قیمت وصول ہو گئی۔

حضرت خبیب رضی اللہ عنہ اہل مکہ کے ہاتھ آجاتے ہیں، بعض لوگ جن کے مورثِ اعلیٰ غزوہ بدر میں مسلمانوں کے ہاتھ مارے گئے تھے، قصاص و انتقام کے طور پر انھیں خرید لیتے ہیں، پھر مکہ سے باہر ایک انبوه کے ساتھ انھیں لے جایا جاتا ہے اور اذیت پہنچا پہنچا کر سولی پر چڑھایا جاتا ہے، عین اس وقت جب آزمائش کا یہ پہاڑ اس مردِ مؤمن کے اوپر ڈھایا جا رہا تھا، پوچھا جاتا: کیا تمہیں یہ پسند نہیں ہے کہ آج تمہاری جگہ ”محمد“ (ﷺ) ہوتے اور تم اس مصیبت سے بچ جاتے؟ حالاں کہ ایسی مصیبت کے وقت میں دل کے اطمینان کے ساتھ زبان سے کلمہ کفر ادا کر لینے کی بھی اجازت ہے، (الموسوعة الفقهية: ۱۰۷/۶، لفظ اکراہ) لیکن حضرت خبیب رضی اللہ عنہ کے جذبہ محبت پر قربان جائیے، کہ اس وقت بھی فرماتے ہیں: ”خدائے عظیم کی قسم! مجھے تو یہ بھی گوارا نہیں کہ اس تکلیف سے بچ جاؤں

اور میرے آقا کے قدم مبارک میں ایک کانٹا بھی چبھے۔ (البدایہ والنہایہ: ۴/ ۶۶)

حضرت زید بن دثنہ رضی اللہ عنہ ابوسفیان کی گرفت میں ہیں۔۔۔۔ جو اس وقت تک مشرف بہ اسلام نہیں ہوئے تھے۔۔۔۔ زید رضی اللہ عنہ کے قتل کی تیاری ہو رہی ہے اور سر قلم کئے جانے کو چند لمحہ رہ گیا ہے، اتنے میں ابوسفیان نے استفسار کیا: اے زید! میں تم سے خدا کی قسم دے کر پوچھتا ہوں کیا تمہیں یہ پسند نہیں، کہ اس وقت تمہارے بجائے محمد صلی اللہ علیہ وسلم یہاں ہوتے ہم ان کا سر کاٹ لئے ہوتے اور تم اپنے گھر میں آرام سے ہوتے، حضرت زید رضی اللہ عنہ نے عین تلوار کی چھاؤں میں فرمایا: ”مجھے تو یہ بھی پسند نہیں کہ اس وقت میں اس تکلیف سے بچ کر اپنے گھر میں رہوں اور رسول اللہ صلی اللہ علیہ وسلم کو اپنے گھر میں رہتے ہوئے ایک کانٹا بھی چبھ جائے۔“ (البدایہ والنہایہ: ۴/ ۶۵)

غزوہ بدر کے موقع سے حضرت ابو بکر رضی اللہ عنہ کے مقابلہ میں خود ان کے صاحبزادے سامنے تھے، جو ابھی کفر کی حالت میں تھے، وقت گذرا، یہاں تک کہ اللہ تعالیٰ نے ان کو ایمان کی توفیق عطا فرمائی، پھر صاحبزادے نے عرض کیا: ابا جان! غزوہ بدر میں ایک وقت ایسا آیا کہ آپ میرے نرغہ میں آئے تھے، لیکن باپ کی محبت غالب آگئی، حضرت ابو بکر رضی اللہ عنہ نے فرمایا: ”لیکن اسلام و کفر کی اس جنگ میں اگر تم میرے نرغہ میں آگئے ہوتے تو میں تمہیں معاف نہیں کرتا۔“

(دیکھئے: الاستیعاب، ذکر عبد الرحمن بن ابی بکر)

عبداللہ بن ابی خود منافق تھا، ان کے لڑکے حضرت عبداللہ رضی اللہ عنہ مخلص تھے، ان پر اپنے والد کا منافق ہونا بھی ظاہر تھا، مدینہ میں افواہ تھی کہ حضور صلی اللہ علیہ وسلم ان کے نفاق کی وجہ سے ان کے قتل کا حکم دینے والے ہیں، جب حضرت عبداللہ رضی اللہ عنہ کو اس کی اطلاع ہوئی، تو بارگاہِ نبویٰ میں حاضر ہوئے اور عرض کیا کہ سنا ہے کہ آپ صلی اللہ علیہ وسلم میرے والد کے قتل کا حکم دینے والے ہیں، اگر آپ صلی اللہ علیہ وسلم کا یہ منشاء ہو تو میں خود اپنے والد کا سر قلم کر کے آپ صلی اللہ علیہ وسلم کی خدمت میں پیش کرتا ہوں، گویا حضور صلی اللہ علیہ وسلم کی محبت اولاد اور والدین کی محبت پر غالب تھی، اور جو چیز آپ کو محبوب

ہوتی وہ انھیں اپنی مرغوبات سے زیادہ عزیز ہوتیں۔

حضور ﷺ کی محبت کے تقاضہ میں یہ بات بھی داخل ہے کہ آپ کے تمام متعلقین سے محبت ہو، آپ ﷺ کے اہل بیت سے محبت ہو، صحابہ کرام رضی اللہ عنہم سے محبت ہو، یہ محبت کا فطری تقاضہ ہے، کہ جو چیز عزیز ہوتی ہے اس سے تعلق رکھنے والی ساری ہی چیزیں انسان کو عزیز ہوتی ہیں، اس لئے سلف صالحین اہل بیت سے بھی محبت رکھتے تھے اور صحابہ رضی اللہ عنہم سے بھی، اہل بیت سے محبت نہ ہو اور ان کی توقیر و احترام کا جذبہ نہ ہو تو یہ حضور ﷺ کی کما حقہ محبت سے محرومی ہے؛ کیوں کہ اہل بیت کی محبت اس نسبت کی وجہ سے ہے جو انھیں حضور ﷺ سے حاصل ہے اور ان کی محبت سے محروم ہونا اس نسبت کی ناقدری ہے، اسی طرح رسول اللہ ﷺ کے صحابہ رضی اللہ عنہم آپ ﷺ کے وہ رفقاء ہیں، جنہوں نے آپ ﷺ کے لئے ہونے دین کی سر بلندی کے لئے اپنے جان و مال کی قربانی دی ہے، جن کو براہ راست صحبت نبوی سے فیض اٹھانے کا موقع ملا ہے، جو بلا واسطہ آپ ﷺ کے پرداختہ اور تربیت یافتہ ہیں، ان سے بغض رکھنا یا ان کی تنقیص کرنا دراصل بالواسطہ آپ ﷺ کی تربیت پر حرف گیری کرنا ہے، اسی لئے اہل سنت و الجماعت کا اتفاق ہے کہ تمام صحابہ رضی اللہ عنہم قابل احترام اور قابل محبت ہیں اور یہ سب کے سب مسلمانوں کی آنکھوں کا نور اور دل کا سرور ہیں، بد قسمتی سے گذشتہ صدی میں برصغیر میں بعض ایسی تحریریں منظر عام پر آئیں، جن میں اہل بیت یا دوسرے صحابہ رضی اللہ عنہم کے بارے میں بے توقیری اور بغض و کدورت کا رویہ اختیار کیا، ایسی باتوں کو قبول کرنا آپ کی محبت اور تعظیم و توقیر کے مغائر ہے۔

حضور ﷺ کے متعلقین میں آپ ﷺ کی اُمت بھی شامل ہے؛ کیوں کہ حضور ﷺ کی نسبت نے اس اُمت کو ایک عالم گیر اور آفاقی خاندان بنا دیا ہے، جیسے انسان کو باپ دادا کے رشتہ سے وجود میں آنے والے خاندان سے محبت ہوتی ہے، وہ ایک دوسرے کا خیر خواہ اور معاون و مددگار ہوتا ہے اور دشمنوں کے مقابلہ سبب پلائی ہوئی دیوار بن کر کھڑا ہو جاتا ہے، اسی طرح پوری

اُمت ایک خاندان کا درجہ رکھتی ہے، جیسا کہ حضور ﷺ نے فرمایا کہ میں تم لوگوں کے باپ کے درجہ میں ہوں اور جیسا کہ قرآن مجید کا ارشاد ہے کہ تمام اہل ایمان بھائی بھائی ہیں۔

انسوس کہ اُمت کے ایک وسیع خاندان ہونے کا تصور ہمارے ذہنوں سے نکل گیا اور مسلکوں، تنظیموں، جماعتوں، درسگاہوں، خانقاہی نسبتوں، علاقوں، زبانوں، پیشوں اور برداریوں کے دائرہ میں ہماری محبت سکڑ کر رہ گئی ہے، ہم نے اس حقیقت کو بھلا دیا کہ رسول اللہ ﷺ اپنی اُمت کے ایک ایک فرد سے محبت فرماتے تھے، نہ عرب و عجم کی تفریق تھی، نہ کالے گورے کی تمیز، نہ مہاجرین و انصار کی تفریق، نہ دولت مندوں اور غریبوں میں امتیاز، یہاں تک کہ اُمت کے کسی فرد سے گناہ کا ارتکاب ہوتا تو آپ ﷺ کو گناہ سے نفرت ضرور ہوتی لیکن آپ ﷺ کا سینہ مبارک اس گناہ گار اُمتی کی محبت سے بھی معمور ہوتا، اگر اس کے بارے میں کوئی شخص ناروا فقرہ کہہ دیتا تو آپ ﷺ سخت ناراض ہوتے، کاش! مسلمان اس حقیقت پر توجہ دیں، کہ ہمارے نبی ﷺ نے ہمیں ایک اُمت بنایا تھا، لیکن آج ہم نے اپنے درمیان فرقہ واریت اور گروہ بندی کی اتنی اونچی دیوار کھینچ لی ہے کہ ہم ایک دوسرے کو دیکھنے سے بھی قاصر ہیں، حضور ﷺ سے محبت کے تقاضوں میں یہ بات شامل ہے کہ ہمیں اس اُمت سے بھی محبت ہو، جس اُمت کی تشکیل آپ ﷺ کے مبارک ہاتھوں سے ہوئی۔

آپ ﷺ کی محبت کا ایک مظہر آپ ﷺ کی سنتوں سے محبت ہے، اللہ تعالیٰ نے آپ ﷺ کو انسانیت کے لئے اسوہ اور نمونہ بنایا اور پھر آپ ﷺ کے اسوہ کو قیامت تک کے لئے محفوظ کر دیا ہے، عبادت و بندگی، اخلاق و سلوک، خاندانی زندگی کے آداب، تجارت اور کسب معاش کے طریقے، حکومت اور ملکی نظم و نسق، جنگی مہمات، ازدواجی زندگی، اعزہ و اقارب کے ساتھ برتاؤ، بڑوں اور چھوٹوں کے ساتھ رویہ، دشمنوں اور مخالفین کے ساتھ سلوک، سونے جاگنے، اُٹھنے بیٹھنے، کھانے پینے، سفر و حضر اور جلوت و خلوت، تعلیم و تعلم، عدل و قضاء اور احکام شرعیہ کی

رہنمائی، غرض زندگی کے تمام شعبوں میں آپ ﷺ کا اسوہ موجود و محفوظ ہے اور نشانِ راہ بن کر منزلِ مقصود کی طرف لے جاتا ہے، ان سنتوں کی محبت آپ سے محبت کا عین تقاضہ ہے، آپ ﷺ کی سنتوں کو پامال کرنا اور نبی کی مرضیات کے مقابلہ اپنی خواہشات کو ترجیح دینا اور پھر آپ ﷺ سے عشق و محبت کا دعویٰ ہونا آگ اور پانی کو جمع کرنے کے مترادف ہے۔

اسی لئے آپ ﷺ نے بار بار اُمت کو اپنی سنتوں کی طرف متوجہ فرمایا ہے، آپ ﷺ نے ارشاد فرمایا کہ: تم بہت سے اختلاف دیکھو گے، لیکن تمہارے لئے صحیح راہِ عمل یہ ہے جس پر میں ہوں اور میرے صحابہ رضی اللہ عنہم ہیں: ما انا عليه و اصحابي، (ترمذی، ابواب الایمان، باب ماجاء فی افتراق هذه الأمة، حدیث نمبر: ۲۶۴۱) آپ ﷺ نے تاکید فرمائی کہ تم میرے اور خلفائے راشدین کے طریقہ پر قائم رہو، علیکم بسنتی و سنة الخلفاء الراشدین، (ابوداؤد، باب فی لزوم السنة، حدیث نمبر: ۴۶۰۷، ابن ماجہ، باب اتباع سنة الخلفاء الراشدین، حدیث نمبر: ۴۲) آپ ﷺ نے فرمایا جس نے میری مردہ ہوتی ہوئی سنت کو زندہ کیا، اس کے لئے سو شہیدوں کا اجر ہے، (حلیۃ للاولیاء و طبقات الاصفیاء الاصبہانی: ۳۰۰/۸، عن ابی ہریرۃ رضی اللہ عنہ) پس حضور ﷺ کی محبت جزو ایمان ہے، یہ محبت ایسی ہے جو والدین اور اولاد سے بھی بڑھ کر ہے، اس محبت میں آپ کے اہل بیت، آپ کے صحابہ رضی اللہ عنہم، آپ ﷺ کی اُمت اور آپ ﷺ کی سنتوں کی محبت بھی شامل ہیں اور اس کے بغیر محض زبان سے محبت کا دعویٰ کرنا کافی نہیں ہے!

○○○○

اطاعت و اتباعِ نبوی ﷺ

اللہ تعالیٰ نے انسان کی ہدایت و رہنمائی کے لئے جہاں اپنی کتاب نازل فرمائی، وہیں اس کی تشریح و توضیح بھی فرمائی، اور اس کا عملی نمونہ پیش کرنے کے لئے اپنے پیغمبروں اور رسولوں کو بھیجا، انبیاء کی حیثیت مرضیاتِ خداوندی کے ترجمان کی ہے، اور ان کا حق ہے کہ ان کی اطاعت و فرمانبرداری اور اتباع و پیروی کی جائے، رسول کی نسبت سے اُمت کی یہ بنیادی ذمہ داری ہے، رسول بھیجے ہی اس لئے جاتے ہیں کہ ان کی اطاعت کی جائے، رسول اللہ ﷺ کے بارے میں قرآن مجید نے صاف طور پر کہا ہے کہ آپ ﷺ کی ذاتِ گرامی اہل ایمان کے لئے سراپا نمونہ ہے ”لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ“ (الاحزاب: ۲۱)، نیز آپ ﷺ کی اتباع ہی اللہ کو محبوب رکھنے کا معیار اور خود اللہ کے محبوب بننے کا ذریعہ و وسیلہ بھی ہے۔ (آل عمران: ۳۱)

رسول اللہ ﷺ کی اتباع و پیروی کی اہمیت کا اندازہ اس سے کیا جاسکتا ہے کہ آپ ﷺ نے ارشاد فرمایا: اگر آج حضرت موسیٰ علیہ السلام زندہ ہوتے تو ان کو بھی ہماری اتباع سے چارہ نہ ہوتا ”لو أن موسى كان حيا ما وسعه إلا أن يتبعني“ (مسند احمد: ۳۸۷۳)، آپ ﷺ کی اطاعت و نافرمانی ہی جنت میں داخل ہونے اور اس سے محروم ہونے کی بنیاد ہے، چنانچہ حضرت ابو ہریرہ رضی اللہ عنہ سے روایت ہے کہ آپ ﷺ نے فرمایا: میری پوری اُمت جنت میں داخل ہوگی، سوائے انکار کرنے والوں کے، لوگوں نے عرض کیا کہ انکار کرنے والے کون ہیں؟ آپ ﷺ نے ارشاد فرمایا: من أطاعني دخل الجنة، ومن عصاني فقد ابى ”جس نے میری اطاعت کی وہ جنت میں داخل ہوا اور جس نے نافرمانی کی اس نے انکار کیا“ (بخاری مع الفتح، حدیث نمبر: ۷۲۸۰)؛ کیوں کہ آپ ﷺ کی اطاعت دراصل اللہ تعالیٰ کی اطاعت ہے اور آپ ﷺ کی نافرمانی خود اللہ تعالیٰ کی نافرمانی ہے، رسول اللہ ﷺ نے اپنا ایک خواب ذکر کرتے ہوئے اس کی تعبیر بیان

فرمائی، اور اس تعبیر میں واضح طور پر بتایا کہ آپ ﷺ کی اطاعت اللہ کی اطاعت اور آپ ﷺ کی نافرمانی اللہ کی نافرمانی ہے، ”من أطاع محمداً فقد أطاع الله ومن عصى محمداً فقد عصى الله“۔ (بخاری مع الفتح، حدیث نمبر: ۷۲۸۱)

اتباعِ نبوی ﷺ کا ایک پہلو فکری اعتبار سے ”حدیث“ کو حجت و دلیل تسلیم کرنا ہے، قرآن کو ہدایت کے لئے کافی سمجھنا اور اتباعِ قرآن کے نام پر حدیث کا انکار کر جانا نہایت ہی سنگین قسم کی گمراہی ہے، حضرت ابورافع رضی اللہ عنہ سے روایت ہے، رسول اللہ ﷺ نے ارشاد فرمایا: ایسا نہ ہو کہ میں تم میں سے کسی کو اپنی مسہری پر ٹیک لیا ہوا پاؤں کہ جب اس کے پاس میرا کوئی حکم یا میری کوئی ممانعت آئے تو کہے کہ مجھے یہ نہیں معلوم، ہم تو اس کی پیروی کرتے ہیں جو کتاب اللہ میں ہے، ”ما وجدناہ فی کتاب اللہ اتبعناہ“ (أبو داؤد، حدیث نمبر: ۴۰۶۵) اسی طرح حدیث کو قبول کرنے یا نہ کرنے کے لئے انسان اپنی عقل کوتاہ کو پیمانہ بنائے، بلکہ جب بھی کوئی بات حدیث کے ذریعہ پہنچے اسے سرمہ چشم بنائے، اسی حقیقت کی طرف اشارہ کرنے کے لئے سیدنا حضرت علی رضی اللہ عنہ نے فرمایا کہ دین کی بنیاد رائے پر ہوتی تو موزے کے نیچے کے حصہ کا مسح قابل ترجیح ہوتا بمقابلہ اوپر کے حصہ کے؛ لیکن میں نے رسول اللہ ﷺ کو موزوں کے اوپری حصہ پر مسح کرتے ہوئے دیکھا ہے (أبو داؤد، حدیث نمبر: ۱۶۲)، کیوں کہ انسان کا علم اور اس کی عقل کوتاہ ہے اور رسول کے علم کا ماخذ اور سرچشمہ علم الہی ہے، جس میں نقص اور کوتاہی کا کوئی امکان نہیں!

اتباعِ نبوی اکا ایک پہلو یہ ہے کہ زندگی کے تمام مسائل میں رسول اللہ ﷺ کے طور و طریق کے مطابق عمل کیا جائے، رسول اللہ ﷺ نے اصولی طور پر بھی اس کی ترغیب دی کہ میرے طریقہ کو اختیار کرو ”علیکم بسنتی“ (أبو داؤد، حدیث نمبر: ۴۰۶۷)، اور مختلف مسائل کے بارے میں بھی اس کی تلقین فرمائی، چنانچہ ارشاد فرمایا کہ جیسے تم مجھے نماز پڑھتے دیکھو اسی طرح نماز پڑھو ”صلوا کما رأیتمونی اصلی“ (بخاری مع الفتح، حدیث نمبر: ۶۰۰۸)، یا جیسے حج کے

بارے میں فرمایا کہ شاید پھر اس کے بعد میں حج نہ کر سکوں، اس لئے مجھ سے طریقہ حج سیکھ لو، ”لتاخذوا مناسککم“ (مسلم، حدیث نمبر: ۱۲۹۷)، ائمہ مجتہدین اور فقہاء و محدثین نے جو محنتیں کی ہیں، ان کا حاصل یہی ہے کہ انھوں نے اپنی جستجو و تحقیق کے مطابق سنتِ نبوی کو دریافت کرنے اور حقیقت کی تہہ تک پہنچنے کی کوشش کی ہے، اور جو اختلاف رائے واقع ہوا ہے، وہ سنت کے مقابلہ اپنی رائے کی اتباع نہیں ہے، بلکہ بعض افعال میں حضور ﷺ سے ایک سے زیادہ طریقے منقول ہیں، فقہاء نے اپنے ذوق اور تحقیق کے مطابق ان میں سے کسی ایک طریقہ کو اختیار کیا ہے، اس لئے یہ اختلاف بھی اتباعِ سنت کے دائرہ میں ہی ہے نہ کہ اس سے باہر۔

اتباعِ سنت کا دوسرا پہلو یہ ہے کہ معاملات و اخلاق اور زندگی کے دوسرے مسائل میں بھی رسول اللہ ﷺ کے طریقہ کو اختیار کیا جائے، صحابہ کے جذبہٴ اتباع کا حال یہ تھا کہ آپ ﷺ سے اگر کوئی فعل طبعی طور پر ثابت ہوتا تو اس کی بھی اتباع کرنے کی کوشش کرتے، حضرت علی رضی اللہ عنہ نے سواری پر سوار ہونے کے بعد سواری کی دُعاء پڑھی اور دُعا پوری ہونے کے بعد ہنسنے لگے، دریافت کیا گیا کہ آپ ﷺ کے ہنسنے کا باعث کیا ہوا، حضرت علی رضی اللہ عنہ کے جواب کا خلاصہ یہ تھا کہ اس موقع سے آپ ﷺ بھی ہنسنے تھے (ترمذی، حدیث نمبر: ۳۱۴۶)، حضرت عبداللہ بن عمر رضی اللہ عنہما سے بخاری میں طویل روایت منقول ہے، اس کا حاصل یہ ہے کہ مدینہ منورہ سے مکہ مکرمہ جاتے ہوئے ان تمام مقامات پر اتر اتر کر نماز ادا کرتے تھے، جہاں رسول اللہ ﷺ نے دورانِ سفر نماز ادا فرمائی تھی۔

گو سنتِ نبوی ﷺ کی مخالفت مقصود نہ ہوتی، لیکن بظاہر احترامِ سنت کے خلاف کوئی عمل محسوس ہوتا تو یہ بات بھی صحابہ کرام رضی اللہ عنہم کو برداشت نہ ہوتی، عبداللہ بن عمر رضی اللہ عنہما نے رسول اللہ ﷺ کا ارشاد نقل کیا ہے، کہ اگر تمہاری عورتیں مسجد جانا چاہیں تو تم انہیں نہ روکو، ان کے صاحبزادے بلال رضی اللہ عنہ کہنے لگے کہ لیکن ہم تو انہیں روکیں گے، بلال کا مقصد حدیثِ نبوی ﷺ

کی مخالفت نہیں تھی؛ بلکہ مقصود یہ تھا کہ اخلاقی حالات میں جو تبدیلی پیدا ہوتی ہے، اس کے پیش نظر میں مسجد جانے سے منع کروں گا، لیکن حضرت عبداللہ بن عمر رضی اللہ عنہما سخت ناراض ہوئے اور راوی کہتے ہیں کہ اس بات پر انھیں اتنا برا بھلا کہا کہ اتنا برا بھلا کہتے ہوئے انھیں کبھی نہیں دیکھا گیا (مسلم، حدیث نمبر: ۱۲۵۹)، رسول اللہ صلی اللہ علیہ وسلم کو کدو بہت پسند تھا، امام ابو یوسف رحمۃ اللہ علیہ نے اپنے صاحبزادے سے نقل کیا، انھوں نے کہا کہ مجھے کدو زیادہ پسند نہیں ہے، حالاں کہ اس کا تعلق طبعی پسند و ناپسند سے ہے، لیکن پھر بھی امام ابو یوسف رحمۃ اللہ علیہ کو یہ بات پسند نہ آئی اور ان سے گفتگو کرنا چھوڑ دیا۔

صحابہ کرام رضی اللہ عنہم کے عمل کرنے کے لئے یہ بات کافی ہوتی تھی، کہ رسول اللہ صلی اللہ علیہ وسلم نے عمل کیا ہو، حضرت عبداللہ بن عمر رضی اللہ عنہما سے مروی ہے کہ آپ صلی اللہ علیہ وسلم نے ابتداء میں سونے کی انگوٹھی بنائی، لوگوں نے بھی سونے کی انگوٹھیاں بنائی، پھر جب آپ انے اس کے حرام ہونے کا اعلان فرمایا اور اپنی انگوٹھی پھینک دی تو تمام صحابہ کرام رضی اللہ عنہم نے اپنی انگوٹھیاں پھینک دیں (بخاری مع الفتح، حدیث نمبر: ۷۲۹۸)، اسی طرح صلح حدیبیہ کے موقع سے صحابہ کرام رضی اللہ عنہم کو احساس تھا کہ یہ صورت اہل مکہ کے حق میں ہو رہی ہے، اور مسلمانوں کو گر کر صلح کرنی پڑ رہی ہے، اس لئے صحابہ رضی اللہ عنہم احرام کھولنے اور سر منڈانے کو تیار نہیں تھے، ام المؤمنین حضرت ام سلمہ رضی اللہ عنہا کے مشورے پر آپ صلی اللہ علیہ وسلم خیمہ سے باہر نکلے، قربانی فرمائی اور بال منڈایا، یہ دیکھتے ہی صحابہ کرام رضی اللہ عنہم نے بھی اپنے بال منڈائے۔ (بخاری مع الفتح، حدیث نمبر: ۲۷۳۱)

صحابہ رضی اللہ عنہم کو رسول اللہ صلی اللہ علیہ وسلم کی اطاعت و اتباع کا اس قدر لحاظ تھا کہ آپ صلی اللہ علیہ وسلم کی معمولی سی ناگواری ان کو متنبہ کرنے کے لئے کافی ہوتی تھی، حضرت عبداللہ بن عمرو بن العاص رضی اللہ عنہما کے جسم پر کسم کے رنگ کی ایک چادر تھی، حضور صلی اللہ علیہ وسلم نے اس پر کسی قدر ناگواری کا اظہار فرمایا، گھر واپس آئے تو چولہا سا لگا ہوا تھا، چنانچہ اسی چولہے میں چادر ڈال دی، دوسرے روز حضور صلی اللہ علیہ وسلم سے اس کا ذکر آیا، آپ صلی اللہ علیہ وسلم نے ارشاد فرمایا: عورتوں کو دے دیا ہوتا، کیوں کہ ان

کے پہننے میں کوئی مضائقہ نہیں (ابوداؤد: کتاب اللباس، حدیث نمبر: ۴۰۶۸)، ایک انصاری کے مکان کے پاس گذر ہوا جنھوں نے اونچا گنبد نما حجرہ بنا رکھا تھا، آپ ﷺ نے دریافت فرمایا کہ یہ مکان کس کا ہے؟ لوگوں نے ان انصاری صحابی رضی اللہ عنہ کا ذکر کیا، پھر جب وہ صحابی رضی اللہ عنہ حضور ﷺ کی خدمت میں آئے تو آپ نے ایک گونہ بے رخی برتی، دوسرے صحابہ سے وجہ دریافت کی، معلوم ہوا کہ آپ ﷺ کو اسی گنبد نما تعمیر کی وجہ سے گرانی ہوئی ہے، وہ گھر گئے، اس عمارت کو ڈھا کر زمین کے برابر کر دیا اور حضور ﷺ سے اس کا ذکر بھی نہیں کیا، اتفاق سے چند دنوں بعد پھر وہاں سے آپ ﷺ کا گذر ہوا، آپ ﷺ نے جب وہ گنبد والی تعمیر نہیں دیکھی تو وجہ دریافت کی، صحابہ رضی اللہ عنہم نے صورتِ حال عرض کر دی، آپ نے ارشاد فرمایا کہ ضرورت و مجبوری کی تعمیر کے علاوہ ہر تعمیر آدمی کے لئے وبال ہے۔

(ابن ماجہ: ابواب الزہد، باب فی البناء والخراب، حدیث نمبر: ۴۱۶۱)

اس طرح کی کتنی ہی مثالیں صحابہ رضی اللہ عنہم کی زندگی میں موجود ہیں، لیکن آج مسلمانوں کی صورتِ حال کیا ہے؟ زندگی کے ہر شعبہ میں سنتِ رسول ﷺ کا دامن ہمارے ہاتھوں سے چھوٹا ہوا ہے، ہماری زبان حبِ نبی کے دعویٰ سے سرشار ہے؛ مگر ہماری عملی زندگی رسول اللہ ﷺ کی طاعت و اتباع سے خالی ہے، ہماری عبادتیں بے روح ہیں، ہماری اخلاقی پستی غیر مسلم معاشرہ کو بھی شرمندہ کرتی ہے، معاملات میں ہم اس قدر کھوئے اور حلال و حرام کی سرحدوں سے بے پرواہ ہیں، دوسری قومیں ہم سے معاملات کرنے میں تامل کرتی ہیں، غرض ہمارا دین کتابوں میں ہے نہ کہ ہماری زندگی میں، قول و فعل کا یہی تضاد دوسری قوموں کے دامنِ اسلام میں آنے سے رکاوٹ بنا ہوا ہے، اس لئے اس وقت سب سے اہم مسئلہ یہی ہے کہ ہم عملی طور پر رسول اللہ ﷺ کی طاعت و اتباع کا راستہ اختیار کریں اور دوسری قوموں کی اتباع اور ان کی نقل سے اپنے آپ کو بچائیں!!



ختم نبوت اور ہماری ذمہ داریاں

انسان اس دنیا میں خود اپنے ارادہ سے پیدا نہیں ہوا ہے، بلکہ پیدا کیا گیا ہے، دنیا میں بہت سی چیزیں اس کے لئے فائدہ مند ہیں اور بہت سی چیزیں مضرت رساں، وہ خود اپنے نفع و نقصان سے بھی کما حقہ واقف نہیں، اس کے اندر قسم قسم کی خواہشات اور آرزوئیں ہیں، اس کے نفس میں ایسی حسرتیں بھی پلتی رہتی ہیں جو اسی کے جیسے دوسرے انسانوں کے لئے تباہی و بربادی اور نقصان کا باعث ہیں، بعض ایسی تمنائیں بھی دل میں مچلتی اور ذہن کو بے قرار رکھتی ہیں، جو اس کے لئے نہ صرف روحانی بلکہ مادی اور جسمانی اعتبار سے بھی انتہائی نقصان دہ ہوتی ہیں، اس لئے اگر انسان کو زندگی گزارنے کے بارے میں آزاد اور بے لگام چھوڑ دیا جائے، تو وہ نہ صرف دوسروں کے لئے بلکہ خود اپنے لئے بھی طرح طرح کی مصیبتیں اور مشکلات پیدا کر سکتا ہے، اس لئے اسے صحیح طریقہ پر زندگی گزارنے کے لئے پیدا کرنے والے کی جانب سے ہدایت نامہ کی ضرورت ہے اور یہ بھی ضروری ہے کہ یہ ہدایت نامہ کسی انسان ہی کے ذریعہ آئے اور وہ اس پر عمل کر کے دکھائے اور بتائے، اللہ تعالیٰ نے انسان کو پیدا کرنے کے ساتھ ساتھ ہر دور میں اس کی تعلیم و تربیت کا سروسامان بھی فرمایا، چنانچہ انسان کی رہنمائی کے لئے اللہ نے ہدایت نامے بھیجے، جسے 'کتاب اللہ' کہا جاتا ہے اور اسے پہنچانے اور عملی طور پر اسے برت کر دکھانے کے لئے انبیاء کرام کو بھیجا۔

حضرت آدم علیہ السلام جیسے پہلے انسان تھے، ویسے ہی پہلے پیغمبر بھی تھے، نبوت و رسالت کا یہ سلسلہ پیغمبر اسلام جناب محمد رسول اللہ ﷺ پر ختم ہو گیا، چوں کہ اللہ تعالیٰ کو یہ بات منظور تھی کہ سلسلہ نبوت آپ ﷺ پر تمام ہو جائے، اس لئے قدرتی طور پر وہ اسباب بھی باقی نہ رہے جن کی وجہ سے نئے نبی کی ضرورت پیش آتی تھی، نیابتی یا تو اس لئے بھیجا جاتا تھا کہ احکام شریعت میں کوئی تبدیلی مقصود ہوتی اور قرآن نے واضح کر دیا کہ اب شریعت الہی درجہ کمال و تمام کو پہنچ گئی



ہے اور نعمتِ ہدایت کا اہتمام ہو چکا ہے، الْيَوْمَ أَكْمَلْتُ لَكُمْ دِينَكُمْ وَأَتْمَمْتُ عَلَيْكُمْ نِعْمَتِي وَرَضِيتُ لَكُمُ الْإِسْلَامَ دِينًا (المائدہ: ۳) یا نبی اس لئے بھیجے جاتے تھے کہ پہلے نبی پر ایمان رکھنے والوں میں کوئی ہدایت یافتہ اور حق پر ثابت قدم گروہ باقی نہ رہا ہو، یا اس لئے کہ پہلے جو آسمانی کتاب اتری ہو، لوگوں نے اس میں ملاوٹ پیدا کر دی ہو، نبوتِ محمدی کا معاملہ یہ ہے کہ جو کتاب آپ پر نازل ہوئی وہ ایک زبر زبر کی تبدیلی کے بغیر موجود اور محفوظ ہے، اور یہ بھی ایک حقیقت ہے کہ اس اُمت میں بہت بڑا طبقہ راہِ ہدایت پر قائم ہے اور قائم رہے گا، رسول اللہ ﷺ نے فرمایا کہ یہ اُمت کبھی بھی گمراہی پر متفق نہیں ہو سکتی، لا تجتمع امتی علی ضلالة، اس لئے آپ ﷺ کے بعد کسی نئے نبی کی ضرورت باقی نہیں رہی۔

چنانچہ اس بات پر اُمت کا اجماع ہے کہ جناب محمد رسول اللہ ﷺ پر ہر طرح کی نبوت ختم ہو چکی ہے اور آپ ﷺ کے بعد کسی قسم کی نبوت باقی نہیں رہی، یہ نہ صرف اُمت کا اجماعی عقیدہ ہے، بلکہ اس پر قرآن مجید اور صحیح حدیثیں ناطق ہیں، چنانچہ اللہ تعالیٰ کا ارشاد ہے، کہ آپ ﷺ اللہ کے رسول اور آخری نبی ہیں، وَلَكِنْ رَسُولَ اللَّهِ وَخَاتَمَ النَّبِيِّينَ (الاحزاب: ۴۰) آسمانی صحائف میں ہمیشہ اگلے رسول کے بارے میں اُمت سے عہد لیا جاتا تھا کہ وہ ان پر ایمان لائیں گے، اگر آپ کے بعد کسی نبی کی آمد ممکن ہوتی تو ضرور تھا کہ اللہ تعالیٰ نے پوری اہمیت اور وضاحت کے ساتھ اس کا ذکر فرمایا ہوتا، لیکن قرآن مجید نے کہیں اس کا کوئی ذکر نہیں کیا؛ بلکہ اس کے برعکس بہت ہی واضح الفاظ میں آپ ﷺ کے آخری نبی ہونے کا اعلان فرمایا گیا اور اشارتاً تو کتنے ہی مقامات پر آپ ﷺ پر ختم نبوت کی طرف اشارہ کیا گیا ہے۔

حدیثیں اس سلسلہ میں اتنی کثرت اور وضاحت کے ساتھ مروی ہیں کہ ان کا احاطہ دشوار ہے، حضرت ابو ہریرہ رضی اللہ عنہ سے مروی ہے کہ آپ ﷺ نے ارشاد فرمایا: میری اور انبیاء کی مثال ایسے محل کی ہے جسے نہایت ہی خوبصورت طریقہ پر بنایا گیا ہو اور اس میں ایک اینٹ کی جگہ بچی

ہو، دیکھنے والے اسے دیکھتے ہوں اور اس کے حسن تعمیر پر حیرت زدہ ہوں، سوائے اس اینٹ کی جگہ کے، آپ ﷺ نے فرمایا کہ میں وہی اینٹ ہوں، مجھ پر عمارت مکمل ہوگئی ہے، رسولوں کا سلسلہ ختم ہوا اور میں آخری نبی ہوں، (بخاری: ۱/۵۰۱) حضرت ابو ہریرہ ہی کی روایت میں آپ ﷺ کا ارشاد مروی ہے کہ چھ باتوں میں آپ کو تمام انبیاء پر فضیلت دی گئی، ان میں دو باتیں یہ تھیں کہ آپ تمام مخلوقات کی طرف نبی بنا کر بھیجے گئے اور مجھ پر نبیوں کا سلسلہ ختم کر دیا گیا، (مسلم: ۱/۱۹۹) حضرت ثوبان رضی اللہ عنہ کی روایت میں ہے کہ عنقریب میری امت میں تیسریوں جھوٹے بنی پیدا ہوں گے، جو کہیں گے کہ وہ اللہ کے نبی ہیں؛ حالاں کہ میں آخری نبی ہوں، میرے بعد کوئی نبی نہیں ہو سکتا، (ابوداؤد: ۱/۵۸۳) دارمی کی ایک روایت میں ہے کہ آپ نے فرمایا: میں پیغمبروں کا قائد اور خاتم ہوں، اور مجھے اس پر کوئی فخر نہیں، (دارمی، حدیث نمبر: ۴۹) آپ ﷺ نے اپنا ایک نام ”عاقب“ بتایا اور پھر اس کی تشریح کرتے ہوئے فرمایا یعنی وہ جس کے بعد کوئی نبی نہ ہو، انا العاقب والعاقب الذی لیس بعدہ نبی۔ (بخاری: ۱/۵۰۱)

حدیثوں نے اس بات کو بھی واضح کر دیا کہ حضور ﷺ کے بعد کسی بھی طرح کی نبوت باقی نہیں رہی، چنانچہ آپ ﷺ نے حضرت عمر رضی اللہ عنہ سے فرمایا کہ میرے بعد نبوت کی گنجائش ہوتی تو تم نبی ہوتے، لو کان بعدی نبیاً لکان عمر (ترمذی: ۲/۲۰۹) اور حضرت علی رضی اللہ عنہ سے ارشاد فرمایا کہ تم میری نسبت سے ویسے ہی ہو جیسے حضرت موسیٰ علیہ السلام کے ساتھ ہارون علیہ السلام تھے، سوائے اس کے کہ میرے بعد کوئی نبی نہیں ہو سکتا: أنت منی بمنزلة ہارون من موسیٰ إلا أنه لا نبی بعدی (بخاری: ۲/۶۳۳)، آپ ﷺ نے اس کو مزید واضح کرتے ہوئے فرمایا میں آخری نبی ہوں اور تم آخری امت ہو، انا اخر الانبیاء وأنتم اخر الامم، (ابن ماجہ: ۲/۲۰۷، باب فتنة الدجال) آپ ﷺ نے اپنی مسجد کے بارے میں ارشاد فرمایا کہ انبیاء سے منسوب جو مسجدیں تھیں، ان میں آخری مسجد میری مسجد ہے، مسجدی خاتم مساجد الانبیاء، (دیلمی، حدیث نمبر: ۱۱۲)



--- رسول اللہ ﷺ کے ان فرمودات سے واضح ہے کہ آپ پر ہر طرح کی نبوت ختم ہو چکی ہے، آپ آخری نبی ہیں، آپ ﷺ پر نازل ہونے والی کتاب آخری کتاب ہے، آپ کی امت آخری امت ہے، انبیاء سے منسوب مساجد میں آپ کی مسجد آخری مسجد ہے اور آپ کے بعد کسی بھی قسم کی نبوت کی گنجائش باقی نہیں رہی۔

چوں کہ یہود و نصاریٰ کو اسلام سے ہمیشہ سے عناد رہا ہے اور انھوں نے میدان جنگ سے لے کر معرکہ فکر و نظر تک ہر جگہ اسلام پر یلغار کی ہے، اس لئے انھوں نے اپنے استعماری دور میں ایک نئی تدبیر سوچی کہ کسی شخص کو نبوت کا علمبردار بنا کر کھڑا کیا جائے، تاکہ نبوت محمدی کے مقابلہ میں ایک نئی نبوت وجود میں آئے اور پیغمبر اسلام ﷺ سے امت محمدیہ کو جو محبت ہے، وہ محبت تقسیم ہو جائے، اس کے لئے ایک ایسے علاقہ کا انتخاب کیا گیا جو اس وقت انگریزوں کی عملداری میں تھا، تاکہ ایسے چھوٹے مدعی نبوت کی پوری حفاظت اور حوصلہ افزائی ہو سکے، چنانچہ پنجاب سے ایک شخص مرزا غلام احمد قادیانی کو اس کام کے لئے تیار کیا گیا، مرزا صاحب نے خود ہی اپنے بارے میں لکھا ہے کہ میں انگریزوں کا خود کاشتہ پودا ہوں، انگریزوں نے اپنی اس کاشت کو بار آور کرنے اور تقویت پہنچانے میں کوئی کسر اٹھا نہیں رکھی۔

نبی کے دعوے میں کبھی تدریج نہیں ہوتی، یعنی ایسا نہیں ہوتا کہ وہ آہستہ آہستہ دعویٰ نبوت تک پہنچے، حضرت موسیٰ علیہ السلام آگ کی تلاش میں کوہ طور پر پہنچے تھے؛ لیکن اچانک ہی نبوت سے سرفراز کئے گئے، رسول اللہ ﷺ نے وحی نازل ہونے سے پہلے کبھی اس سلسلہ میں کوئی گفتگو نہیں فرمائی کہ اچانک حضرت جبرئیل علیہ السلام کا کلام لے نازل ہوئے؛ لیکن مرزا صاحب ایک ایک سیرھی چڑھتے ہوئے دعویٰ نبوت تک پہنچے، پہلے اللہ کی طرف سے ملہم ہونے کا دعویٰ کیا، یعنی ان پر الہام ہوتا ہے، پھر دیکھا کہ حدیث میں حضرت مسیح کے نزول کی پیشین گوئی ہے، تو مسیح ہونے کا دعویٰ کر بیٹھے، جب لوگوں نے کہا کہ حضرت مسیح کے زمانہ میں امام مہدی کا بھی ظہور ہوگا، کہنے لگے


کہ میں ہی مہدی ہوں، پھر دعویٰ نبوت ہی کر بیٹھے، اولاً تو اپنی نبوت کو حضور کی نبوت کا سایہ کہتے تھے، لیکن پھر اپنے کو حضور سے افضل کہنے سے بھی نہیں چو کے اور ان کے متبعین نے آپ ﷺ کی دعوت کو ہلال ”یعنی پہلی شب“ کا چاند اور مرزا صاحب کی دعوت کو ”بدرِ کامل“ یعنی چودہویں شب کا چاند قرار دیا، نبی کی بات میں تضاد نہیں ہوتا، مگر مرزا صاحب کے یہاں اس قدر تضادات ہیں کہ شمار سے باہر ہے، نبی خدا کی صفات اور جلالت شان کو وضاحت و صراحت کے ساتھ بیان کرتا ہے اور اپنی عبدیت و بندگی کو بے کم و کاست سامنے رکھ دیتا ہے، لیکن مرزا صاحب کا حال یہ ہے کہ اپنے آپ کو خدا کا مانند کہنے سے بھی نہیں چوکتے، (روحانی خزائن: ۱۷ / ۳۱۳) ایک موقع سے کہتے ہیں: میں نے خواب میں دیکھا کہ میں خود خدا ہوں اور یقین کر لیا کہ میں وہی ہوں، (روحانی خزائن: ۵ / ۵۶۳) مرزا صاحب اپنے بارے میں کہتے ہیں کہ یا خدا خود آسمان سے اتر آیا ہے، کأن اللہ نزل من السماء۔ (اشہار: ۲۰ / فروری ۱۸۸۶ء)

نبی کی زبان بہت ہی شائستہ اور مہذب ہوتی ہے، دشمنوں کے بارے میں بھی تہذیب و اخلاق سے گری ہوئی بات اس کی زبان اور قلم پر نہیں آتی، لیکن مرزا صاحب کے یہاں اپنے مخالفین کے لئے سوز، کتے، حرامی وغیرہ کے الفاظ عام ہیں اور انھیں اس طرح کے مخاطب میں کوئی تکلف نہیں، کہتے ہیں کہ ”جو ہماری فتح کا قائل نہیں ہوگا، تو صاف سمجھا جاوے گا کہ اس کو ولد الحرام بننے کا شوق ہے، حرام زادہ کی یہی نشانی ہے، کہ سیدھی راہ اختیار نہ کرے،“ (نور الاسلام: ۳۰) مشہور عالم مولانا ثناء اللہ امرتسری کو ”کتا مردار خوار“ (روحانی خزائن: ۱۱ / ۳۰۹)، مولانا محمد حسین بتالوی کو ”پلید بے حیاء، سفلہ، گندی کارروائی، گندے اخلاق وغیرہ“ کے القاب سے نوازا ہے، مولانا سعد اللہ لدھیانوی کو ”نطفہ سفہا، کنجری کا بیٹا“ یہ چند کلمات بطور نمونہ کے ہیں، رسول اللہ ﷺ نے فرمایا کہ مومن زیادہ لعنت کرنے والا نہیں ہو سکتا، خود مرزا صاحب نے کہا ہے کہ مومن لعنان نہیں ہوتا، (روحانی خزائن: ۱۳ / ۲۵۶) لیکن خود مرزا صاحب نے عیسائیوں کے

خلاف جو کتاب لکھی تو محض چار صفحات میں ایک ہزار بار صرف لعنت لعنت کے کلمات لکھے، (حوالہ سابق: ۸ / ۶۳ - ۱۵۸) اور آریوں پر جو لعنت بھیجی شروع کی ہے تو ایک ساتھ پورے دس دفعہ صرف لعنت کا لفظ ہے، (حوالہ سابق: ۲ / ۳۷۶) اس سے مرزا صاحب کی زبان و بیان کے معیار کا اندازہ کیا جاسکتا ہے اور غور کیا جاسکتا ہے کہ نبی تو کجا کیا کسی مہذب آدمی کو بھی ایسے الفاظ زیب دیتے ہیں؟

مرزا صاحب کے دیگر حالات بھی اس پہلو سے قابل مطالعہ ہیں، صرف مرزا صاحب کے محمدی بیگم سے نکاح کی شدید خواہش اور اس سلسلہ میں بار بار وحی الہی کا دعویٰ، پھر محمدی بیگم، اس کے شوہر اور اس کے متعلقین کے لئے بددعاء اور ہلاکت و بربادی کی پیشین گوئی اور بالآخر ان تمام پیشین گوئیوں کا غلط ثابت ہونا ایسی باتیں ہیں، جو مرزا صاحب کے اخلاق و عادات کو بھی روشنی میں لاتی ہیں، مگر افسوس کہ جن مسلمانوں کو مذہبی معلومات حاصل نہیں ہیں، یا جو لوگ دیہات میں رہتے ہیں اور وہ کلمہ اور نماز اور دین کے بنیادی احکام سے بھی ناواقف ہیں، وہ دھوکہ میں آجاتے ہیں اور ظاہری طور پر کلمہ کی وحدت اور کچھ عمومی افعال میں یکسانیت کی وجہ سے لوگ دھوکہ کھا جاتے ہیں، پھر جہاں حقیقت حال کا ان کو علم ہوتا ہے اور مسلمان وہاں پہنچتے ہیں، وہاں سے ان غارت گران ایمان کو راہ فرار اختیار کرنی پڑتی ہے، ان کی مالی تحریص، عبادت گاہ اور مکتب کا انتظام اور دوسری ترغیبات سب کی سب اکارت ہو جاتی ہیں، اگر مسلمانوں پر ان باغیان ختم نبوت کے افکار و اعتقادات واضح ہو جائیں تو یہی کافی ہے۔

لیکن اس پر جس قدر افسوس کیا جائے کم ہے کہ ہم نے اپنی تمام دینی تحریکات، تعلیمی نظام اور دعوتی کوششوں کا محور صرف پر رونق شہروں کو بنا لیا ہے اور ہمارے جو بھائی دیہات کی تیرہ و تاریک فضاء میں رہتے ہیں، جہاں نہ علم کی روشنی ہے اور نہ برقی کے لیمپ، نہ خوبصورت سڑکیں ہیں، نہ راحت بخش عمارتیں اور عشرت کدے، ان غریب بھائیوں کو ہم نے بالکل بھلا رکھا ہے،



ایسا کہ گویا ان سے ہمارا کوئی مذہبی اور ایمانی رشتہ ہی نہ ہو، رسول اللہ ﷺ پر ختم نبوت ہماری طرف متوجہ ہے کہ ہم اپنے ان بھائیوں کی طرف نگاہ محبت اٹھائیں، ان کے ایمان کی حفاظت کریں اور ان کو حقیقی صورت حال سے آگاہ کرنے کی کوشش کریں، ہماری تھوڑی سی توجہ انھیں اتداد کی کھائی میں گرنے سے بچا سکتی ہے، ہم اپنی آمدنی کا بہت ہی معمولی حصہ نکال کر گاؤں گاؤں مکاتب کا نظام قائم کر سکتے ہیں، کتنے ہی گاؤں ہیں، جہاں سینکڑوں سال سے مسلمان آباد ہیں، لیکن وہاں ایک چھوٹی سی مسجد موجود نہیں، ہم چھپر کی سہی، ایک مسجد بنادیں، انہی مسجدوں میں بچوں کی بنیادی دینی تعلیم کا انتظام کر دیں اور علم کا ایک چراغ وہاں روشن ہو جائے، تو انشاء اللہ انھیں ہرگز گمراہ نہ کیا جاسکے گا اور کفر اپنی ساری سازشوں کے باوجود خاسر و محروم ہی رہے گا، لیکن کیا ہم اس کے لئے تیار بھی ہیں؟؟



ختم نبوت مسلمانوں کا اجماعی عقیدہ

پیغمبر اسلام جناب محمد رسول اللہ ﷺ کی بحیثیت نبی اور رسول سب سے بڑی خصوصیت اور امتیازی وصف آپ کا ”خاتم النبیین“ ہونا ہے، یعنی نبوت کا سلسلہ آپ کی ذات اقدس پر ختم ہو چکا ہے، آپ ﷺ کے بعد نہ کوئی نبی آیا ہے اور نہ آئے گا اور اس کی وجہ ظاہر ہے کہ ایک پیغمبر کے بعد دوسرے پیغمبر کی آمد یا تو اس لئے ہوتی ہے کہ پہلے پیغمبر کے ذریعہ انسانیت کو جو تعلیم حاصل ہوئی وہ محفوظ نہ رہے اور اس میں ملاوٹ اور آمیزش ہو جائے، یا اس لئے کہ پہلے پیغمبر کی شریعت میں جو احکام نازل ہوئے ہوں، اس میں اللہ کی طرف سے کوئی تبدیلی یا کمی بیشی عمل میں آنے والی ہو، عام طور پر ان ہی دو اسباب کے تحت ایک پیغمبر کے بعد دوسرے پیغمبر کی آمد ہوتی ہے، پیغمبر اسلام محمد رسول اللہ ﷺ کی تعلیمات اور آپ پر نازل ہونے والی کتاب الہی پوری طرح محفوظ و موجود ہے، اور خود اللہ تعالیٰ نے اس کی حفاظت کا ذمہ لیا ہے، **إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ (الحجر: ۹)** اور جہاں تک شریعت اسلامی میں ترمیم و تغیر کی بات ہے تو شریعت پایہ کمال کو پہنچ چکی ہے اور احکام شرعیہ کی نسبت سے اللہ تعالیٰ کی جو نعمت ہدایت انسانیت کو عطا کی جاتی تھی، وہ تمام ہو چکی ہے، **الْيَوْمَ أَكْمَلْتُ لَكُمْ دِينَكُمْ وَأَتَمَمْتُ عَلَيْكُمْ نِعْمَتِي وَرَضِيْتُ لَكُمُ الْإِسْلَامَ دِينًا (المائدہ: ۳)** یہ گویا اس بات کا اعلان ہے کہ یہ شریعت آخری شریعت ہے، اب اس میں کسی قسم کی ترمیم اور اضافہ و کمی کی گنجائش نہیں۔

اس لئے ظاہر ہے کہ آپ ﷺ کے بعد اب کسی نبی کے آنے کی نہ ضرورت باقی رہی اور نہ اس کی گنجائش ہے، اس لئے خود قرآن مجید نے پوری صراحت و وضاحت کے ساتھ اعلان کر دیا ہے کہ محمد ﷺ اللہ کے رسول اور آخری نبی ہیں، **وَلَكِنَّ رَسُولَ اللَّهِ وَخَاتَمَ النَّبِيِّينَ (الاحزاب: ۴۰)** قرآن کے اس صریح اور واضح اعلان کی مزید تائید و تشریح احادیث نبوی سے ہوتی ہے، آپ ﷺ

نے ارشاد فرمایا کہ بنو اسرائیل میں انبیاء قیادت و انتظام کا فریضہ انجام دیتے تھے، جب کسی نبی کی وفات ہو جاتی تو اس کے بعد دوسرا نبی آ جاتا، لیکن میرے بعد کوئی نبی نہیں ہوگا، البتہ خلفاء ہوں گے، انہ لانی بعدی و سیکون خلفاء، (بخاری: باب ما ذکر عن بنی اسرائیل) حضرت ابو ہریرہ رضی اللہ عنہ سے آپ کا ایک ارشاد مروی ہے کہ مجھے انبیاء پر چھ چیزوں میں فضیلت دی گئی ہے، اس میں ایک خصوصیت آپ نے یہ ذکر فرمائی کہ سلسلہ نبوت مجھ پر ختم ہو چکا ہے، و ختم بی النبون (مسلم) ایک موقع پر آپ نے ارشاد فرمایا کہ رسالت و نبوت کا سلسلہ ختم ہو چکا، اب نہ کوئی رسول آئے گا اور نہ کوئی نبی، ان الرسالة و النبوة قد انقطعت فلا رسول ولا نبی (ترمذی، باب ذهاب النبوة) حضرت ثوبان رضی اللہ عنہ کی ایک روایت میں ہے کہ آپ صلی اللہ علیہ وسلم نے ارشاد فرمایا: میری امت میں تیس جھوٹے پیدا ہوں گے، جو نبوت کے دعوے دار ہوں گے، حالاں کہ میں خاتم النبیین ہوں اور میرے بعد کوئی اور نبی نہیں آ سکتا۔ (أبو داود، کتاب الفتن)

آخری نبی ہونے کی حیثیت سے آپ صلی اللہ علیہ وسلم کا صفاتی نام ”عاقب“ ہے، عاقب کے معنی ”بعد میں آنے والے“ کے ہیں، آپ صلی اللہ علیہ وسلم نے فرمایا کہ میں ”عاقب“ ہوں، جس کے بعد کوئی نبی نہیں ہو سکتا، انا العاقب الذی لیس بعدہ نبی (ترمذی: باب أسماء النبی) ہر نبی کے ساتھ ظاہر ہے کہ اس کی امت بھی ہوتی ہے، اسی لئے آپ صلی اللہ علیہ وسلم نے فرمایا کہ میں آخری نبی ہوں اور تم آخری امت ہو انا آخر الانبیاء و اتم آخر الامم (ابن ماجہ، باب الدجال) ایک حدیث میں یہ بات بھی ارشاد فرمائی کہ میری مسجد نبوت سے نسبت رکھنے والی آخر مسجد ہوگی، ان مسجدی آخر المساجد۔ (مسلم، باب فضل الصلاة بمسجدی مکة و المدينة)

رسول اللہ صلی اللہ علیہ وسلم نے سلسلہ نبوت کے اختتام کو بڑی عمدہ مثال سے سمجھایا ہے، آپ صلی اللہ علیہ وسلم نے فرمایا کہ میری اور مجھ سے پہلے پیغمبروں کی مثال ایسی ہے کہ جیسے ایک شخص نے گھر تعمیر کیا، خوب عمدہ اور نہایت خوبصورت، لیکن کونہ میں ایک اینٹ کی جگہ خالی ہے، لوگ آتے ہیں، اس

کے حسن و جمال پر حیرت زدہ ہیں اور کہتے ہیں کہ یہ ایک اینٹ بھی کیوں نہیں لگادی گئی؟ تو میں وہی ”اینٹ“ ہوں اور خاتم النبیین ہوں، (بخاری، باب خاتم النبیین) گویا اللہ تعالیٰ نے بہترین انسانوں کا انتخاب کر کے ایک قصر نبوت تعمیر کیا، اس عظیم الشان محل میں صرف ایک اینٹ کی جگہ خالی تھی، جو پیغمبر اسلام ﷺ کی ذات والا صفات سے پُر ہوگئی، اسی سے یہ بھی معلوم ہوا کہ ہر طرح کی نبوت آپ ﷺ پر ختم ہو چکی ہے، آپ ﷺ کے بعد نہ کوئی صاحب شریعت نبی آ سکتا ہے اور نہ کوئی ایسا نبی جو آپ کے تابع ہو اور آپ ہی کی شریعت کا تابع ہو، یہ بات آپ ﷺ کے بعض اور ارشادات سے بھی واضح ہوتی ہے، آپ ﷺ نے ارشاد فرمایا کہ اگر میرے بعد سلسلہ نبوت جاری رہتا تو عمر بن خطاب نبی ہوتے، لو کان بعدی نبیا لکان عمر بن الخطاب، (ترمذی، کتاب المناقب) اسی طرح ایک موقعہ پر حضرت علی رضی اللہ عنہ سے ارشاد فرمایا کہ تم میرے مقابلہ میں ایسے ہی ہو جیسے حضرت موسیٰ علیہ السلام کے مقابلہ ہارون علیہ السلام، لیکن میرے بعد کوئی نبی نہیں ہو سکتا، ألا إنه لا نبی بعدی (بخاری، کتاب فضائل الصحابة) غور فرمائیے کہ اگر ذیلی اور غیر مستقل نبوت کی گنجائش آپ کے بعد باقی رہتی تو حضرت عمر رضی اللہ عنہ اور حضرت علی رضی اللہ عنہ اس سے کیوں نہ سرفراز کئے جاتے؟ حضرت ہارون علیہ السلام کوئی صاحب شریعت نبی نہیں تھے، بلکہ شریعت موسوی ہی کے متبع تھے، اس کے باوجود آپ ﷺ نے حضرت ہارون علیہ السلام کی سی نبوت کو بھی حضرت علی رضی اللہ عنہ کے لئے ناممکن قرار دیا، معلوم ہوا کہ اگر کوئی شخص حضور ﷺ کے بعد کسی بھی طرح کی نبوت کو باقی مانتا ہو، تو وہ ایک ایسی گمراہی کی بات کرتا ہے کہ خدا کے ساتھ شرک کے بعد اس سے بڑھ کر کوئی اور گمراہی نہیں ہو سکتی۔

اسی لئے رسول اللہ ﷺ کے بعد صحابہ کا اس بات پر اجماع و اتفاق تھا کہ آپ کی ذات پر سلسلہ نبوت ختم ہو چکا ہے، چنانچہ جب مسیلمہ کذاب نے رسول اللہ ﷺ کو نبی مانتے ہوئے اپنی نبوت کا بھی دعویٰ کیا تو صحابہ نے بالاتفاق اسے مرتد قرار دیا، اس سے جنگ کی گئی اور

بال آخر وہ اپنے کیفر کردار کو پہنچا، یہ جنگ ایسی تھی کہ اسی لئے امام ابوحنیفہ رحمۃ اللہ علیہ نے تو فرمایا کہ اگر کوئی شخص نبوت کا دعویٰ دے اور کوئی مسلمان اس سے معجزہ اور نبوت کی علامت طلب کرے تو یہ مطالبہ ہی اس کو ایمان سے محروم کر دے گا، کیوں کہ گویا اس نے رسول اللہ صلی اللہ علیہ وسلم کے بعد نبوت کو ممکن تصور کیا۔

دراصل آپ کی بعثت تمام انسانیت کے لئے ہے، قرآن کا ارشاد ہے: وَمَا أَرْسَلْنَاكَ إِلَّا كَافَّةً لِّلنَّاسِ (سبأ: ۲۸) تمام لوگوں میں قیامت تک آنے والے انسان داخل ہیں، گویا یہ اس بات کا اعلان ہے کہ آپ کی نبوت قیامت تک کے لئے ہے، جب آپ کا دائرہ نبوت قیامت تک وسیع ہے، آپ صلی اللہ علیہ وسلم پر نازل ہونے والی کتاب اور آپ صلی اللہ علیہ وسلم کی لائی ہوئی شریعت محفوظ ہے اور آپ کی شریعت میں کسی نسخ اور تبدیلی و اضافہ کا امکان نہیں تو ظاہر ہے کہ آپ کے بعد کسی پیغمبر کی بعثت کے کوئی معنی نہیں، اگر آپ کے بعد بھی سلسلہ نبوت جاری ہوتا تو ضرور تھا کہ جیسے ہر پیغمبر نے بعد میں آنے والے پیغمبر کے بارے میں اطلاع دی اور اس پر ایمان لانے کی ہدایت فرمائی، آپ بھی اس کا اعلان فرماتے، لیکن یہی نہیں کہ آپ نے آئندہ کسی نبی کی پیشین گوئی نہیں فرمائی، بلکہ یہ بھی اعلان فرمادیا اور اس کو بار بار واضح کر دیا کہ آپ صلی اللہ علیہ وسلم آخری نبی ہیں اور آپ کے بعد کوئی نبی نہیں آسکتا۔

بد قسمتی سے انگریزوں کے تسلط کے دور میں پنجاب کی سرزمین سے حکومت وقت کی شہ پر ایک شخص نے نبوت کا دعویٰ کیا، جس کے غلامانہ مزاج و مذاق کا حال یہ تھا کہ خود ہی اپنے آپ کو حکومت انگلشیہ کا خود کاشتہ پودا کہا کرتا تھا اور حکمرانوں کی چوکھٹ پر جبیں سائی سے اسے ذرا بھی عار نہ تھی، بد قسمتی سے آج تک یہ گمراہ فرقہ موجود ہے اور وہ ناواقف مسلمانوں کو دھوکہ دے کر ان کو نبوت محمدی کے سایہ سے محروم کرنا چاہتا ہے، یہ ایک ایسا فتنہ ہے، جس سے بڑا کوئی فتنہ نہیں اور یہ ایسی گمراہی ہے جس سے بڑھ کر کوئی گمراہی نہیں، اگر اس دنیا میں اعتقاد و عمل کی نجاتیں محسوس

پیکر میں ڈھل سکتیں اور اس کو محسوس کیا جاسکتا تو یہ ایسی بات ہوتی کہ اگر اسے سمندر میں ملا دیا جاتا تو وہ بھی متعفن ہو جاتا۔

حقیقت یہ ہے کہ ختم نبوت اُمت کے لئے ایک بڑی رحمت ہے، یہ اس اُمت کی عالمگیریت، اس کی وحدت، اپنے عقیدہ پر جماؤ اور استقامت اور اعتقادی انتشار اور فرقہ بندیوں سے حفاظت کا ذریعہ ہے؛ کیوں کہ اگر سلسلہ نبوت باقی ہو تو ہمیشہ ایک نئے نبی کا انتظار ہوگا اور اپنے عقیدہ پر استقامت نہ ہوگی، پھر جو شخص نبوت کا دعویٰ کرے اس کے سچے اور جھوٹے ہونے کو جانچنا اور پرکھنا خود ایک امتحان ہے؛ کیوں کہ حقیقی نبی کا انکار بھی کفر ہے اور جھوٹے نبی پر ایمان لانا بھی کفر، اس لئے جب بھی کوئی نبی آئے گا، تو کچھ اس پر ایمان لانے والے ہوں گے اور کچھ اس کے منکر ہوں گے، ظاہر ہے کہ اس سے فرقہ بندیاں جنم لیں گی، اس لئے ختم نبوت مسلمانوں کے لئے اللہ تعالیٰ کی بہت بڑی رحمت ہے اور اعداء اسلام چاہتے ہیں کہ اُمت مسلمہ کو اس عظیم نعمت سے محروم کر دیں؛ لیکن وہ کبھی اس میں کامیاب نہیں ہو سکتے، ضرورت اس بات کی ہے کہ موجودہ حالات میں مسلمانوں کو اور خاص کر دیہات اور قریہ جات کے مسلمانوں کو ختم نبوت کی حقیقت سے واقف کرایا جائے؛ تاکہ وہ بکرے کی کھال میں آنے والے بھیڑیوں کو پہنچان سکیں اور اپنی حفاظت کر سکیں؛ کہ ختم نبوت کا عقیدہ ایمان اور کفر کی اساس اور ہدایت و گمراہی کے درمیان خط فاصل ہے، رَبَّنَا لَا تُزِغْ قُلُوبَنَا بَعْدَ إِذْ هَدَيْتَنَا۔

○○○○

قادیانیت -- نبوتِ محمدی کے خلاف بغاوت

شیرخوار بچے کے لئے جو کپڑا سلتا ہے، وہ چند ہفتوں ہی اس کے جسم کے لئے موزوں ہوتا ہے؛ کیونکہ تیزی کے ساتھ جسمانی نشوونما کا عمل جاری رہتا ہے، جب بچے دو چار سال کے ہو جاتے ہیں تو چھ مہینہ سال بھر ایک کپڑا اس کے جسم پر فٹ ہوتا ہے، یہاں تک کہ جب انسان جوان ہو جاتا ہے اور جسمانی ترقی اوج کمال پر پہنچ جاتی ہے تو پھر جو کپڑا سلتا ہے، وہ بوڑھا پے تک کے لئے کافی ہو جاتا ہے، یہی حال اللہ تعالیٰ کی بھیجی ہوئی شریعتوں کا ہے، دین یعنی بنیادی عقائد تو ہمیشہ ایک ہی رہے ہیں، جو دین حضرت آدم علیہ السلام پر اتارا گیا، وہی دین حضرت نوح علیہ السلام، حضرت موسیٰ علیہ السلام و عیسیٰ علیہ السلام اور حضرت محمد صلی اللہ علیہ وسلم پر بھی نازل ہوا، (الشوریٰ: ۳۱) یہ ایک ہی دین ہے، جو اللہ کے نزدیک مقبول ہے اور جس سے اللہ تعالیٰ نے دنیا کی فلاح اور آخرت کی نجات متعلق رکھی ہے، (آل عمران: ۹۱) یہ کہنا کہ تمام مذاہب ایک ہیں، منزل ایک ہی ہے اور راستے الگ الگ ہیں، اپنے آپ کو بھی دھوکہ دینا ہے اور دوسروں کو بھی، جس طرح آنکھ دیکھتی ہے، کان سنتے ہیں اور منہ لقمہ نکلتا ہے، آنکھ سن نہیں سکتی اور کان دیکھ نہیں سکتے، اسی طرح خدا نے ہر انسان کے لئے ہدایت کا بھی ایک ہی راستہ رکھا ہے، دوسرا راستہ اسے منزل تک نہیں پہنچا سکتا۔

لیکن انسانی تمدن آہستہ آہستہ درجہ کمال کو پہنچا ہے، ایسا نہیں ہے کہ انسان نے ایک ہی دفعہ میں جہاز بنایا اور فضا میں اڑنا شروع کر دیا ہو، ایسا نہیں ہے کہ ایک ہی جست میں اس نے سمندر کی تہوں کو فتح کر لیا ہو؛ بلکہ ہزار ہا ہزار سال علم و تحقیق کی ترقی اور بے شمار تجربات کے بعد انسان اس مقام پر پہنچا ہے، جہاں آج وہ نظر آ رہا ہے، تمدنی ترقی کا اثر انسان کے مزاج اور طبیعت پر بھی پڑتا ہے، اس کی وجہ سے بہت سی ضروریات پیدا ہوتی ہیں، سوچنے کا انداز بدلتا ہے، ان تبدیلیوں کے لحاظ سے اللہ تعالیٰ انسانوں کی مختلف نسلوں کے لئے ایک حد تک مختلف

احکام بھی دیتے رہے ہیں، مثلاً حضرت آدم علیہ السلام کی شریعت میں بہن سے نکاح کی اجازت تھی؛ کیوں کہ تمام مرد و عورت حضرت آدم و حوا علیہما السلام سے پیدا ہوئے تھے، اگر اس شریعت میں بھائی بہن کے درمیان نکاح کی اجازت نہیں دی جاتی تو نسل انسانی کی افزائش ممکن نہ ہوتی، قرآن مجید سے معلوم ہوتا ہے کہ حضرت سلیمان علیہ السلام کی شریعت میں مجسمہ سازی کی اجازت تھی، ممکن ہے کہ اس کی وجہ یہ رہی ہو کہ یہ حجری دور سے قریب کا زمانہ ہو، پتھروں پر کندہ کئے ہوئے نقوش کے ذریعہ باتیں سمجھائی جاتی ہوں، لیکن شریعت محمدی میں اس کی ممانعت کر دی گئی؛ کیونکہ یہ مجسمہ سازی بہ تدریج بت پرستی کا سبب بن رہی تھی، اسی طرح مختلف امتوں کی طرف بھیجی گئی شریعت میں اللہ تعالیٰ کی طرف سے تبدیلی ہوتی رہی ہے، یہاں تک کہ شریعت الہی کا آخری اور مکمل ایڈیشن جناب محمد رسول اللہ صلی اللہ علیہ وسلم کے ذریعہ بھیجا گیا، اب یہ شریعت قیامت تک کے لئے ہے اور اب انسانیت قیامت تک نبوت محمدی صلی اللہ علیہ وسلم ہی کے سایہ میں رہے گی۔ (المائدہ: ۳)

گویا نبوت محمدی کی مثال جوانی میں سلعے ہوئے لباس کی ہے، جو کبھی اُن فٹ نہیں ہوتا اور جو پوری عمر کے لئے کافی ہوتا ہے، اگر کوئی شخص آپ صلی اللہ علیہ وسلم کے بعد نبوت کا دعویٰ کرتا ہے، تو وہ دراصل آپ صلی اللہ علیہ وسلم کی نبوت کو نامکمل قرار دیتا ہے اور اس کے دوام سے انکار کرتا ہے، وہ سمجھتا ہے کہ آپ صلی اللہ علیہ وسلم کے بعد بھی نبی کی ضرورت باقی ہے اور قرآن مجید کے بعد بھی انسانیت کو کتاب ہدایت کی حاجت ہے، قادیانیت کو مسلمان اسی لئے نہ صرف باطل مذہب سمجھتے ہیں؛ بلکہ اسلام کی اہانت اور نبوت محمدی صلی اللہ علیہ وسلم کے خلاف بغاوت تصور کرتے ہیں، قادیانیت کی بنیاد ہی اسلام اور پیغمبر اسلام صلی اللہ علیہ وسلم سے عناد پر ہے، قادیانیوں کا خیال ہے کہ محمد رسول اللہ صلی اللہ علیہ وسلم (نعوذ باللہ) اللہ کے آخری نبی نہیں تھے؛ بلکہ مرزا غلام احمد قادیانی آخری نبی ہے، قرآن مجید خدا کی آخری کتاب نہیں ہے؛ بلکہ مرزا صاحب نے جن الہامات کا دعویٰ کیا ہے، وہ خدا کا آخری کلام ہے، مسجد نبوی نبی کی تعمیر کی نسبت سے روحانی خصوصیات و امتیازات کی حامل آخری مسجد نہیں ہے؛ بلکہ قادیان



کی مسجد نبی کی نسبت سے فضیلت پانے والی آخری مسجد ہے، یہ ساری باتیں ہر صاحب عقل سمجھ سکتا ہے کہ دین حق کے خلاف کی جانے والی کھلی بغاوت ہے۔

چونکہ مرزا غلام احمد قادیانی کے جھوٹے دعویٰ نبوت پر سو سال کا عرصہ گزر چکا ہے؛ اس لئے اس وقت پورے ملک؛ بلکہ پوری دنیا میں گم گشتہ راہ لوگوں کا یہ مٹھی بھر گروہ صدی تقریب منانے کے لئے کوشاں ہے، یہ واضح طور پر مسلمانوں کا منہ چرانے کے مترادف ہے، اس حالت پر مسلمانوں کا برا فروختہ ہونا فطری بات ہے، مسلمان اپنے لہو کا آخری قطرہ دے سکتا ہے؛ لیکن اپنے رسول کی شان میں گستاخی کو برداشت نہیں کر سکتا، اور اگر اس کا دل اس حمیت ایمانی سے خالی ہو تو پھر وہ اسلام کے دائرہ میں ہی نہیں ہے۔۔۔۔۔ اس سلسلہ میں بعض لوگ کہتے ہیں کہ دین میں توجہ و اکراہ نہیں ہے ”لا اِكْرَاهَ فِي الدِّينِ“ (البقرة: ۲۵۶) اور ہمارا ملک ایک جمہوری ملک ہے، جس میں ہر شخص کو اپنے مذہب کے مطابق عقیدہ رکھنے، اس پر عمل کرنے اور اس کی تبلیغ کرنے کا حق حاصل ہے تو پھر مسلمان اتنی شدت کے ساتھ قادیانیوں کی مخالفت پر کیوں کمر بستہ ہیں؟

اس غلط فہمی کو دور کرنے کی ضرورت ہے، اسلام کا مزاج مذہب کے معاملہ میں جبر و تشدد کا نہیں ہے، مشرکین مکہ کی بت پرستی کا باطل ہونا اور اسلام کی بنیادی تعلیم ”توحید“ کے مغائر ہونا بالکل واضح تھا؛ لیکن اس کے باوجود قرآن مجید نے ”بقاء باہم“ کے اصول پر صلح کی صورت پیش کی، کہ مسلمان اور مشرکین اپنے اپنے طریقہ پر قائم رہیں: لَكُمْ دِينُكُمْ وَلِيَ دِينِ (الكافرون: ۶)، مدینہ ہجرت کرنے کے بعد آپ نے جو پہلا کام کیا وہ یہی تھا کہ یہودیوں سے صلح فرمائی، جس کی بنیاد یہی تھی کہ دونوں قومیں اپنے اپنے مذہب پر عمل کریں گی؛ البتہ مشترک طور پر مدینہ کا دفاع کیا جائے گا، مدینہ کی اسلامی ریاست کے مستحکم ہونے کے بعد آپ نے نجران کے عیسائیوں سے بھی ان ہی اصولوں پر صلح کی؛ کہ وہ اپنے مذہب پر عمل کرنے میں آزاد ہوں گے، اس طرح کے معاہدات خلافت راشدہ میں بھی اور اس کے بعد بھی بکثرت ہوتے رہے

ہیں؛ اس لئے مسلمانوں نے ہمیشہ دوسرے مذاہب کے معاملہ میں رواداری اور عدم تشدد کا رویہ اختیار کیا ہے اور آج بھی وہ اس پر قائم ہیں، اسرائیل کے ہزار مظالم کے باوجود مصر و شام اور عراق میں اب بھی یہودی نہایت امن و سکون اور اپنے تمام حقوق کے ساتھ قیام پذیر ہیں اور یہ مسلم حکومتیں بحیثیت اقلیت مسلمانوں سے بڑھ کر ان کے تحفظ کا اہتمام کرتی ہیں۔

لیکن قادیانیت کا مسئلہ دوسرے مذاہب سے مختلف ہے اور وہ مسئلہ مسلمانوں کی شناخت کی حفاظت اور قادیانیوں کی طرف سے تلبیس اور دھوکہ دہی کا ہے، یہ ایک حقیقت ہے کہ شناخت کی بڑی اہمیت ہوتی ہے، مثلاً ہمارے ملک کا جھنڈا ترنگا ہے، جس کے بیچ میں اشوک چکر ہے، یہ جھنڈا کوئی مخصوص سیاسی جماعت اپنے لئے استعمال نہیں کر سکتی؛ کیونکہ اس سے پوری ہندوستانی قوم کی شناخت متعلق ہے، خود سیاسی پارٹیوں کو الیکشن کمیشن کی طرف سے جو شناخت الاٹ کر دی جاتی ہے، دوسری پارٹیاں اس کا استعمال نہیں کر سکتیں، یہاں تک کہ آج دنیا بھر میں ’ٹریڈ مارک‘ کا قانون موجود ہے، ایک کمپنی اپنے لئے جو کاروباری علامت حاصل کر لیتی ہے، دوسری کمپنی اس کا استعمال کرنے کی مجاز نہیں ہے۔ ایک تجارتی یا سرکاری ادارہ جو مہر یا مونوگرام رجسٹرڈ کراتا ہے، دوسرا ادارہ اسے استعمال نہیں کر سکتا، بلکہ یہ قابل تعزیر جرم ہے۔

شناخت جیسے رنگوں اور علامتوں سے متعلق ہوتی ہے، اسی طرح تعبیرات سے متعلق بھی ہوتی ہے اور ان تعبیرات کی اہمیت بعض دفعہ دوسری علامتوں سے زیادہ ہوتی ہے، مثال کے طور پر اگر کسی ادارہ کا سربراہ اپنے عہدہ کو ’صدر جمہوریہ‘ سے موسوم کر دے تو کیا اس کا یہ عمل قانون کی نظر میں قابل قبول ہوگا؟ کشمیر کے لوگ عرصہ سے مطالبہ کر رہے ہیں کہ کشمیر کے وزیر اعلیٰ کو وزیر اعظم اور گورنر کو ’صدر‘ کہا جائے؛ لیکن حکومت ہند نے اس مطالبہ کو قبول نہیں کیا، اس کی وجہ اس کے سوا اور کیا ہے کہ صدر اور وزیر اعظم علامتی الفاظ ہیں، جو ایک مستقل مملکت کا تصور دیتے ہیں؟ اگر ہم قانون کی تفصیلات اور معاشرہ کے رویہ کو دیکھیں تو اس کی بے شمار مثالیں مل جائیں گی؛

کیونکہ جن چیزوں سے شناخت اور پہچان متعلق ہو جاتی ہے، اگر دوسرے لوگ اس کا استعمال کرنے لگیں تو اس سے فریب، دھوکہ دہی اور تلبیس کا راستہ کھلتا ہے اور ظاہر ہے کہ کوئی قانون اس کی اجازت نہیں دے سکتا۔

قادیانیت کا مسئلہ اسی نوعیت کا ہے، رسول اللہ ﷺ کے بعد مرزا غلام احمد قادیانی کو نبی قرار دینا اور پھر یہ کہنا کہ صرف وہی آپ کے بعد نبوت کے لئے مخصوص کئے گئے ہیں، صاف طور پر اس کے خاتم النبیین اور آخر الانبیاء ہونے کا دعویٰ ہے؛ حالانکہ اللہ تعالیٰ نے محمد رسول اللہ ﷺ کے سر پر ختم نبوت کا تاج رکھا ہے، جس کا قرآن و حدیث میں پوری صراحت و وضاحت کے ساتھ ذکر آیا ہے (الاحزاب: ۵۴)، رسول اللہ ﷺ کی ازواج مطہرات ”امہات المؤمنین“ یعنی پوری امت کی پاک مائیں ہیں اور یہ لقب ان کو خود اللہ تعالیٰ نے دیا ہے (الاحزاب: ۶)؛ لیکن قادیانی حضرات مرزا غلام احمد قادیانی کی بیویوں کو ”امہات المؤمنین“ کہتے ہیں۔

مسلمان ”علیہ الصلوٰۃ والسلام“ کا لفظ انبیاء کے لئے لکھتے اور کہتے آئے ہیں، قادیانی گروہ مرزا غلام احمد قادیانی کے لئے اس لفظ کا استعمال کرتے ہیں، ”رضی اللہ عنہ“ کا رسول اللہ ﷺ کے صحابہ رضی اللہ عنہم کے لئے استعمال کیا جاتا ہے؛ لیکن قادیانی گروہ مرزا صاحب کے ساتھیوں کے لئے ”رضی اللہ عنہ“ کا لفظ استعمال کرتا ہے، آپ ﷺ کی سیرت کا ایک اہم واقعہ ”غزوہ بدر“ ہے، جس میں ۳۱۳ صحابہ رضی اللہ عنہم شریک ہوئے تھے، غزوہ بدر کی نسبت سے ان کو ”بدری صحابہ“ کہا جاتا ہے، مرزا صاحب نے تو مقامات مقدسہ کا منہ بھی نہیں دیکھا، نہ کبھی خود بدر گئے اور نہ ان کے قبعین وہاں گئے؛ لیکن قادیانی حضرات نے مرزا صاحب کے ساتھیوں میں سے ۱۳۱۳ افراد کو بدری صحابہ کا لقب بھی دے دیا ہے، جو نہ صرف دیانت کے خلاف ہے؛ بلکہ اس میں ذرا بھی معقولیت نہیں ہے، مدینہ منورہ میں آپ ﷺ نے ”جنت البقیع“ کے نام سے ایک قبرستان قائم فرمایا، جس کے خاص فضائل منقول ہیں، مرزا غلام احمد قادیانی نے اس کے مقابلہ ”بہشتی مقبرہ“

بنایا اور اس میں تدفین کو قادیانی پیشوا کثیر مقدار میں نذر و نیاز کی وصولی کا ذریعہ بنائے ہوئے ہیں، اسلام سے پہلے یہودیوں اور عیسائیوں کی عبادت گاہیں موجود تھیں، ان کے الگ نام تھے، رسول اللہ ﷺ نے ان کے نام اختیار کرنے کے بجائے مسلمانوں کی عبادت گاہ کو ”مسجد“ کا نام دیا، قادیانی اپنی عبادت گاہ کو بھی مسجد کہنے لگے۔

یہ اور اس طرح کی بہت سی اصطلاحات و تعبیرات ہیں، جن سے اسلام کی شناخت اور مسلمانوں کی پہچان متعلق ہے، قادیانی گروہ ان اصطلاحات و تعبیرات کا بے جا اور فریب انگیز استعمال کر رہے ہیں، یہ مسلمانوں سے ان کی پہچان چھیننے کی کوشش اور سادہ لوح لوگوں کو دھوکہ دینے کی سازش ہے اور یہ اسلام کے تشخص کو مجروح کرنا ہے؛ اسی لئے مسلمان قادیانیوں کے بارے میں سخت رویہ اختیار کرنے پر مجبور ہیں، اگر قادیانی اعلان کر دیں کہ ان کا اسلام سے کوئی تعلق نہیں، وہ ایک الگ مذہب کے حامل ہیں، وہ ”لا الہ الا اللہ محمد رسول اللہ“ کے بجائے اپنے فاسد عقیدہ کے مطابق کلمہ وضع کر لیں، وہ واضح کر دیں کہ ہم محمد رسول اللہ ﷺ کی ”امت“ نہیں ہیں، ہم مرزا غلام احمد قادیانی کو ماننے والے گروہ ہیں، اپنی عبادت گاہ کے لئے مندر، معبد یا اور کوئی لفظ استعمال کریں، واضح کر دیں کہ ہماری مذہبی کتاب ”قرآن مجید“ نہیں ہے؛ بلکہ مرزا غلام احمد قادیانی کی تصنیفات کا مجموعہ ”روحانی خزائن“ ہے، اسلامی اصطلاحات امہات المؤمنین، صحابہ، خلفاء، رضی اللہ عنہ، علیہ السلام، بدریین، وغیرہ کا استعمال نہ کریں اور اپنی جداگانہ مذہبی حیثیت کو اس طرح واضح کر دیں کہ عام مسلمانوں کو ان کے بارے میں اپنے ہم مذہب ہونے کا بے جا وہم نہ ہو تو جو رویہ مسلمانوں کا ہندوؤں، یہودیوں، عیسائیوں، بدہستوں اور سکھوں کے ساتھ ہے، وہی ان کے ساتھ بھی ہوگا اور ان کے کفر کا اور ایمان سے محرومی کا معاملہ اللہ کے حوالہ ہوگا؛ کیونکہ جو لوگ خود گمراہ ہونا چاہیں، مسلمان ان کی ہدایت کے مکلف نہیں ہیں۔

اس وقت صورت حال یہ ہے کہ بہت سے ناواقف مسلمان دھوکہ کھا کر اور قادیانیوں کو

مسلمان سمجھ کر ایمان سے محروم ہو رہے ہیں، بعض لوگ دھوکہ میں ان کی مسجدوں کو پہنچ جاتے ہیں، یہاں تک کہ ان کے پیچھے نماز بھی پڑھ لیتے ہیں، قادیانی اپنے پاسپورٹ پر مسلمانوں کے سے نام لکھ کر حرمین شریفین میں داخل ہو جاتے ہیں، اپنے اوقاف کو مسلم اوقاف میں درج رجسٹر کراتے ہیں، دھوکہ دے کر مسلم سماج میں شادیاں کر لیتے ہیں، یہ سب اسلامی شناخت کا احترام نہ کرنے اور تلبیس آمیز اصطلاحات و تعبیرات استعمال کرنے کا نتیجہ ہے، یہ وہ بنیادی سبب ہے، جو نبوت محمدی ﷺ کے ان باغیوں اور ایمان کے غارت گروں کے بارے میں مسلمانوں کو سخت رویہ اختیار کرنے پر مجبور کرتا ہے، یہ شدت پسندی نہیں ہے؛ بلکہ حقیقت پسندی اور انصاف کا تقاضا ہے۔



ختم نبوت کے خلاف بغاوت کا ایک اور روپ

زندہ مذاہب کی تاریخ میں یہودیت اور عیسائیت کی تاریخ عجیب رہی ہے، جب حضرت مسیح پیدا ہوئے تو یہودیت اسرائیلوں کا متفق علیہ مذہب تھا، شام اور فلسطین کے علاقہ پر یہی حکمراں تھے، اور غالباً مشرکین کے مقابلہ یہ تنہا توحید کا داعی اور شرک کا مخالف مذہب تھا، آسمانی صحائف اور انبیاء کی تعلیمات بعض آمیزش اور ملاوٹوں کے باوجود انھیں کے پاس تھی، جب حضرت مسیح علیہ السلام پیدا ہوئے تو یہودیوں نے ان کے ساتھ بڑی زیادتیاں کیں، بلکہ اپنے عقیدہ و خیال کے مطابق حضرت مسیح علیہ السلام کو قتل بھی کر دیا، عیسائیت ایک مظلوم و مقہود مذہب کی حیثیت سے ظہور پذیر ہوئی؛ لیکن یونانیوں کے نزدیک عیسائیت کو مقبول بنانے کے لئے سینٹ پال اور ان کے تبعین نے تثلیث یعنی تین کے ایک اور ایک کے تین ہونے کا تصور گھڑا، یونانیوں کے عیسائیت قبول کرتے ہی عیسائی مذہب برسات کی گھنگھور گھٹاؤں کی طرح روم سے شام تک پورے خطہ پر چھا گیا اور یہودیوں پر زمین تنگ سے تنگ تر ہوتی چلی گئی، یہاں تک کہ یہود ایک کم تعداد والی ایسی ذلیل اور بے آبرو قوم بن گئی جو ٹھوکریں کھاتی اور ایک جگہ سے دوسری جگہ ماری ماری پھرتی رہی، کتنے شہروں سے یہ جلاوطن کے گئے، کتنے ہی یہودی بچے، بڑے اور عورتیں زندہ جلا دیئے گئے، مختلف علاقوں سے شہر بدر کئے گئے، دناات اور درون خانہ سازش کچھ اس طرح ان کے مزاج میں رچ بس گئی کہ ہر حکومت ان کو اپنے لئے ایک خطرہ اور ہر قوم ان کو اپنے لئے بوجھ تصور کرنے لگی، یہودیت اور عیسائیت کی یہ تاریخ مغرب کے ذہن میں نقش ہے۔ جب حجاز سے اسلام کا سورج طلوع ہوا اور دیکھتے ہی دیکھتے اس کی کرنیں مشرق و مغرب پر چھا گئیں تو چند ہی سالوں میں ایشیاء، یورپ اور افریقہ پر اس نے اپنی فتح مندی اور ظفریابی

کے جھنڈے لہرا دیئے اور سب سے اہم بات یہ ہے کہ اس نے زمین کے فتح کرنے پر اکتفاء نہیں کیا؛ بلکہ لوگوں کے قلوب و اذہان ان کے شمشیرِ اخلاق کے سامنے سرنگوں ہوتے چلے گئے اور انھوں نے فکر و اعتقاد کے معرکوں میں ایسی فتوحات حاصل کیں کہ ملک و مکان کی فتح سے ان کی کوئی نسبت نہیں، صلیبی جنگوں کے ذریعہ اس طوفان کو تھامنے کی کوشش کی گئی؛ لیکن بالآخر یہ جنگیں مسلمانوں ہی کی فتح پر اختتام پذیر ہوئیں، صلیبی جنگوں نے جہاں جنگی اعتبار سے مغرب کو زیر کیا، وہیں ان کے اخلاق اور انسانی سلوک نے بھی مغرب پر گہرا اثر ڈالا اور بہت سے عیسائی سپاہی جنھوں نے میدانِ جنگ میں دادِ شجاعت دی اسلامی تعلیمات و اخلاق کے سامنے انھوں نے اپنے قلب و نگاہ کی سپر ڈال دی۔

اس صورت حال نے ان اہل یورپ کو جو اسلام سے عناد رکھتے تھے، کوئی نئی راہ اور اسلام پر یلغار کا کوئی نیا راستہ تلاش کرنے پر مجبور کر دیا، چنانچہ انھوں نے اسلام پر چوٹرفہ حملہ کرنے کی منصوبہ بندی کی، ایک طرف عالم اسلام میں قومیت اور وطنیت کی تحریک چلائی، تاکہ یہ ٹکڑے ٹکڑے ہو جائیں، چنانچہ وہ اس میں پوری طرح کامیاب ہوئے، یہاں تک کہ خلافت عثمانیہ ترکیہ کے سقوط کا سانحہ پیش آیا، یہ سیاسی اعتبار سے مسلمانوں کے لئے اتنا بڑا نقصان تھا کہ شاید ہی کبھی اس کی تلافی ہو سکے، دوسری طرف مستشرقین کے نام سے ایک ایسی جماعت تیار کی گئی، جو پورے اسلامی لٹریچر پر نظر ڈالے اور اسلام کے بارے میں شکوک و شبہات اُبھارنے کا کام انجام دے، اس کے لئے مغرب کی جامعات میں مطالعہ اسلام کے شعبے کھولے گئے اور نہایت ہی دقت نظر لیکن بدینتی کے ساتھ اسلام کا مطالعہ کیا گیا اور آج بھی یورپ کے سینکڑوں اہل علم شب و روز اس کام مشغول ہیں، تیسری طرف یہودیت اور عیسائیت کے تجربہ کو سامنے رکھ کر نبوت کے جھوٹے دعویداروں کو کھڑا کیا گیا اور ان کو تقویت پہنچائی گئی؛ چوں کہ ہم مسلمانوں کو حضرت مسیح کے نزول اور امام مہدی کے ظہور کا انتظار ہے اور جب انسان ناامیدی اور مایوسی کی حالت میں



ہو تو ایسی حالت میں وہ کسی مرد غیب اور نصرت غیبی کے ظہور کا آرزو مند ہوتا ہے اور اس کی طرف لپکتا ہے، اس لئے سوچا گیا کہ اگر کسی نئے نبی کو پیغمبر اسلام ﷺ کے مقابلہ کھڑا کیا جائے تو جیسے عیسائیت نے یہودیت کو فنا کر دیا، اسی طرح یہ نیا مذہب (معاذ اللہ) اسلام کے لئے گور و کفن کا سامان کر دے گا، چنانچہ انگریزی استعمار کے دور میں برصغیر میں خصوصاً اور مختلف مسلم ملکوں میں عموماً جھوٹے مدعیان نبوت کا ظہور ہوا۔

ان ہی دروغ گو شخصیتوں میں ایک مرزا غلام احمد قادیانی تھے، جنہوں نے ختم نبوت کے خلاف علم بغاوت بلند کیا، مرزا صاحب کے دعویٰ کرنے کے بعد ہندوستان میں مختلف لوگوں نے مختلف علاقوں میں نبوت کے دعوے شروع کر دئے، شاید انہوں نے سوچا کہ جھوٹی نبوت کی تصدیق سے بہتر خود اپنی نبوت کا اعلان ہے، چنانچہ علاقہ دکن میں ایسے ہی دو مدعیان نبوت ظاہر ہوئے، ایک عبداللہ تیماپوری، جس نے اولاً قادیانیت کی تبلیغ کی اور پھر دعویٰ کیا کہ خود اس پر اللہ تعالیٰ کی وحی اترتی ہے، عبداللہ تیماپوری کذاب کی کتاب ”ام العرفان“ میں اس کے افکار و نظریات اور دُعاؤں کی تفصیل موجود ہے۔۔۔ دوسرے مدعی نبوت سید صدیق حسین جو ۱۸۸۲ء میں بلم پیٹ ضلع گلبرگہ میں پیدا ہوئے اور اپنے لئے ”دین دار“ کا لقب اختیار کیا، ۱۹۱۳ء میں قادیان پہنچے، قادیانیوں کے دوسرے خلیفہ میاں محمود کے ہاتھوں پر بیعت کی اور اس کے بعد قادیانیت کے زبردست مبلغ اور مناد بن گئے، مرزا صاحب کی کتابوں میں ان کو یوسف موعود کی پیشین گوئی ہاتھ آگئی، دوسری طرف ہندوؤں کے یہاں کرشن کے اوتار کا انتظار ہے اور خاص کر ہندوؤں کا ایک فرقہ لنگایتوں کا عقیدہ ”چندر بسویشور“ کے ظہور کا ہے، صدیق دین دار نبوت سے کم پر قانع نہیں تھے اور ان پیشین گوئیوں کو دیکھ کر ان کو اپنی منزل مطلوب سامنے نظر آنے لگی؛ چنانچہ ۱۹۲۳ء میں انہوں نے میاں محمود کی بیعت فسخ کر کے اپنے آپ کے یوسف موعود، کرشن کا اوتار اور چندر بسویشور ہونے کا اعلان کر دیا، بلکہ چندر بسویشور کو اپنے نام کا جز ہی

بنالیا اور اس طرح ”صدیق دین دار چندر بسو پیشور“ کہلائے، غرض کہ انھوں نے اپنے دعووں میں ترم پیشین گوئیوں کو جمع کرنے کی کوشش کی، مرزا غلام احمد قادیانی پر بھی وہ اخیر تک ایمان رکھتے تھے اور جیسے لاہوری فرقہ کے لوگوں کو ان کے خلیفہ دوم مرزا محمود سے اختلاف تھا اسی طرح صدیق دین دار صاحب کو بھی ان ہی سے اختلاف ہوا، صرف مرزا صاحب پر ایمان ہی ان کے دائرہ اسلام سے باہر ہونے کے لئے کافی ہے۔

لیکن خود ان کی تحریریں اور دعاوی بھی ان کے کفر کو ظاہر کرنے کے لئے کافی ہیں، وہ اپنے آپ کو ہندو عقیدہ کے مطابق ’اوتار‘ کہتے ہیں اور ہندو مذہب میں اوتار کا تصور یہ ہے کہ خدا خود انسانی صورت میں جلوہ گر ہوتا ہے، بلکہ انھوں نے صراحتاً بھی کہا ہے کہ ”صدیق خدا ہے“ گویا بات الوہیت اور خدائی کے دعوے تک پہنچ چکی ہے، وہ اپنے آپ کو رسول اللہ ﷺ کا ظہور ثانی بھی قرار دیتے ہیں والعیاذ باللہ، صدیق دین دار صاحب نے اپنی کتاب ”مہر نبوت“ میں اپنے آپ کو ”بروز محمد“ کہا ہے، مہر نبوت (ص: ۴۳) پر ان کے یہ اشعار قابل ملاحظہ ہیں :

بروز محمد ہے نبیوں کا حاکم

ہے مظہر خدا کا قرآن کا ہے عالم

ہے قاضی حشر و حوض کا قاسم

صدیق دین دار صاحب سے متعلق ان کے ایک تتبع ابوالکلام عبدالغنی اپنی کتاب ”شمس الضحیٰ“ (ص: ۱۲-۱۰) میں اشعار نقل کرتے ہیں :

یہ خود عود کر آئے موعود ہو کر شہادت میں خود اپنی مشہود ہو کر

ثمر بن کے قرآن کے مشہود آئے قیامت کی بعثت میں محمود آئے

اعادہ میں اپنے وہ موعود آئے غرض دور آخر کے مقصود آئے

یہ تو دیگ کے صرف چند چاول ہیں، ورنہ اس طرح کے فاسد خیالات صدیق دین دار



صاحب کی کتابوں ”امام الجہاد، ظہور قدسی، کلکی اوتار کا بروز، مہر نبوت، دعوت الی اللہ“ وغیرہ میں بہ کثرت موجود ہیں اور اس باب میں ان کو اپنے مقتدیٰ مرزا غلام احمد قادیانی سے بڑی مماثلت حاصل ہے۔

غرض اس میں کوئی شبہ نہیں کہ اسلام اور پیغمبر اسلام ﷺ کے خلاف بغاوت کی جو منصوبہ بندی معاندین اسلام کی طرف سے کی گئی، جہاں مرزا غلام احمد قادیانی اس ”کاروان نامراد“ کے سرخیل اور سالار ہیں، وہیں صدیق دین دار صاحب اسی نامسعود قافلہ کے ایک سوار، ان کے افکار و خیالات کے ارتداد ہونے میں کوئی شبہ نہیں، اسلام یہ نہیں ہے کہ مسلمانوں کے سے نام رکھ لئے جائیں اور پھر انسان جو کچھ بھی کہے اور کرے، مسلمان باقی رہے؛ بلکہ ایمان کچھ حقیقتوں کو ماننے اور کچھ خلاف واقعہ باتوں کے انکار کرنے کا نام ہے، اور ان حقیقتوں میں خدا کی توحید کے بعد سب سے اہم رسول اللہ ﷺ کی ختم نبوت پر ایمان لانا ہے، ختم نبوت کا انکار خواہ صراحت ہو یا نامعقول تاویلات کے پردہ میں، بہر حال باعث کفر ہے، مسلمانوں کو ہمیشہ اس حقیقت کو پیش نظر رکھنا چاہئے اور صرف ناموں کی یکسانیت سے دھوکہ نہ کھانا چاہئے، ورنہ آپ کا ایمان اغواء کر لیا جائے گا اور آپ اتنی بڑی دولت اور متاع گراں مایہ کے ضائع ہو جانے کا احساس تک نہ کر سکیں گے۔



ایک نئے دین الہی کا فتنہ

اللہ تعالیٰ کی طرف سے قرآن مجید میں جس سورت کو سب سے پہلے جگہ دی گئی ہے، وہ سورہ فاتحہ ہے، سورہ فاتحہ بنیادی طور سے تین مضامین پر مشتمل ہے، اللہ تعالیٰ کی حمد و ثنا کہ اللہ تمام عالم کا رب ہے، رحم کرنے والا اور مہربان ہے اور روز جزا کا مالک ہے، دوسرے خدا سے بندے کے تعلق کو واضح کیا گیا ہے کہ انسان عبد ہے اور خدا معبود، انسان مدد کا محتاج اور اس کا طلب گار ہے اور خدا مدد کرنے والا، تیسرا مضمون دعاء کا ہے، انسان کی ضرورتوں کا دائرہ بہت وسیع ہے، وہ ایک نل بھی خدا کی مدد کے بغیر زندہ نہیں رہ سکتا، چند روز کی بھوک اسے موت کی نیند سلا سکتی ہے، چند گھنٹوں کی پیاس زندگی سے اس کا رشتہ کاٹ سکتی ہے، آکسیجن نہ ملے تو وہ منٹ دو منٹ بھی زندہ نہیں رہ سکتا، اگر بندہ سے ان چیزوں کی دعاء کرائی جاتی تو بہ ظاہر بے جا نہ ہوتا؛ لیکن اللہ تعالیٰ نے اس موقع پر جو دعاء انسان سے کرائی ہے، وہ ہدایت کی ہے، کہ ہمیں سیدھا راستہ دکھائیے، ایسے بندوں کا، جن پر آپ نے انعام کیا ہے، ایسے بندوں کا نہیں، جن پر آپ کا غضب ہوا ہے اور جو سیدھے راستے سے ہٹ گئے ہیں۔

قرآن مجید کے اس مضمون میں انسانیت کے لئے نقشِ راہ ہے کہ انسان صرف ہڈی، گوشت اور چمڑے کا نام نہیں ہے کہ یہ تو خدا نے جانوروں کو بھی دیا ہے، انسان کی ضرورت صرف کھانا پینا اور جسمانی تقاضوں کو پورا کرنا نہیں ہے کہ یہ ضرورتیں تو چھوٹے سے چھوٹے جانور کے ساتھ بھی لگی ہوئی ہیں، اگر انسان اپنے مقصد اور حقیقت کے اعتبار سے جانور ہی کی طرح ہوتا تو اسے کائنات میں یہ اہمیت کیوں دی جاتی؟ کڑوروں میل اوپر گردش کرتے ہوئے سورج سے لے کر پاؤں کے نیچے بچھی ہوئے زمین تک ہر شئی کیوں حضرت انسان کی خدمت میں مصروف ہوتی؟ — معلوم ہوا کہ خدا نے انسان میں جسم کے ساتھ ایک اور حقیقت بھی رکھی ہے اور وہ حقیقت

ہے روح، جو نظر نہیں آتی؛ لیکن اسی کا وجود انسان کو حیوان سے ممتاز کرتا ہے، کسی چیز کا نظر نہ آنا اس کے نہ ہونے کی دلیل نہیں، انسان کا ایک نمایاں جوہر عقل ہے؛ لیکن آج تک کسی نے عقل کا مشاہدہ نہیں کیا ہے، آج کی دنیا برقی رو کے بغیر ایک قدم بھی اپنا سفر طے نہیں کر سکتی؛ لیکن آنکھوں میں قوت نہیں ہے کہ وہ برقی لہروں کا مشاہدہ کر سکے، لیکن کیا عقل اور برقی کے وجود کا انکار کیا جاسکتا ہے؟ اسی طرح روح بھی ایک حقیقت ہے، جس کے نکلنے کے بعد خوبصورت سے خوبصورت اور تنومند جسم کی بھی کوئی قیمت باقی نہیں رہتی؛ بلکہ دوسروں کے لئے سطح زمین پر اس کا باقی رہنا نہایت تکلیف و ناگواری کا باعث ہوتا ہے۔

گویا ہڈی اور گوشت کا ڈھانچہ اور اس پر چمڑے کا چسپاں کیا ہوا لباس اصل انسان نہیں؛ بلکہ اصل انسان وہ اُن دیکھی روح ہے، جو اس ڈھانچہ کے رگ و ریشہ میں سمائی ہوئی ہے، اور جس کا مرکز انسان کا دل ہے، رسول اللہ ﷺ کے ارشادات کے مطابق اسی کی صلاح سے انسان کے پورے وجود کی صلاح متعلق ہے اور اس میں بگاڑ پیدا ہو جائے تو انسان کا پورا وجود بگڑ جاتا ہے:

ألا إن في الجسد مضغة إذا صلحت صلح الجسد كله وإذا فسدت فسد

كله، ألا وهي القلب۔ (صحیح البخاری، کتاب الایمان، باب فضل من استبرأ

لدينه، حدیث نمبر: ۵۲)

اس روح کی غذا ہدایت ہے، یعنی خدا کی معرفت اور اس کی رضا و خوشنودی کو حاصل کرنا اور اس کی ناراضگی اور ناخوشنودی سے بچنا۔

جیسے انسان کی دوسری ضرورتوں کے لئے اللہ تعالیٰ نے وسائل و ذرائع پیدا فرمائے ہیں، اسی طرح انسان کی ہدایت کے لئے اپنی کتابیں نازل کی ہیں اور ان کی تشریح و توضیح کے لئے انبیاء و رسل ﷺ کو بھیجا ہے، جس کا سلسلہ خاتم النبیین جناب محمد رسول اللہ ﷺ پر ختم ہو چکا، آپ کے بعد اللہ تعالیٰ کی طرف سے وحی کا سلسلہ بند گیا؛ کیوں کہ جو کتاب آپ ﷺ پر نازل

کی گئی، اللہ تعالیٰ نے خود اس کی حفاظت کا ذمہ لیا ہے اور اس شان سے اس کی حفاظت ہوئی ہے کہ متلاشیانِ حق کے لئے یہ بجائے خود ایک معجزہ ہے، آپ ﷺ نے اس کو وضاحت و صراحت کے ساتھ بیان کر دیا ہے؛ البتہ آپ ﷺ نے اپنے بعد خلفاء راشدین اور دوسرے فرماں رواؤں کے پیدا ہونے کی پیشین گوئی کی تھی، چنانچہ حضرت ابوبکر رضی اللہ عنہ و عمر رضی اللہ عنہ اور حضرت عثمان رضی اللہ عنہ و علی رضی اللہ عنہ خلافت راشدہ کی سنہری زنجیر کی روشن کڑیاں ہیں، اس سلسلہ کی آخری کڑی امام مہدی ہوں گے، جو قرب قیامت میں پیدا ہوں گے، ان پر اللہ کی طرف سے کلام نہیں اترے گا، ان کے ذریعہ کوئی چیز حلال و حرام نہیں ہوگی، وہ ایک عادل حکمراں اور دین کے مجدد ہوں گے، جن کے ذریعہ پوری دنیا میں عدل قائم ہو جائے گا، وہ جہاد کریں گے اللہ کی طرف سے انہیں فتح و نصرت حاصل ہوگی اور وہ امت کی اصلاح فرمائیں گے، نبی کی طرح ان پر ایمان لانے کا حکم نہیں ہوگا اور نہ اس پر نجات موقوف ہوگی، جیسا کہ دوسرے انبیاء پر اجمالی اور رسول اللہ ﷺ پر تفصیلی ایمان لانا ضروری ہے، قبر میں جیسے اللہ تعالیٰ کے بارے میں اور رسول اللہ ﷺ کے بارے میں سوال ہوگا، اس طرح امام مہدی کے بارے میں سوال نہیں ہوگا؛ کیوں کہ امام مہدی سے بیعت ایک خلیفہ کی حیثیت سے ہوگی، یہ بیعت ایمان نہیں ہوگی، جو انبیاء علیہم الصلوٰۃ والسلام کے ہاتھوں پر کی جاتی تھی۔

اس امت کو اللہ تعالیٰ کا خاص طور پر شکر گزار ہونا چاہئے کہ نبوت کا سلسلہ رسول اللہ ﷺ پر ختم ہو گیا؛ اس لئے کوئی شخص نبوت کا جھوٹا دعویٰ کر کے امت کو افتراق و انتشار میں مبتلا نہیں کر سکتا، چوں کہ اس بات کا اندیشہ تھا کہ حضرت مسیح علیہ السلام کا قیامت کے قریب آسمان سے اترنا اور امام مہدی کا ظاہر ہونا آزمائش کا باعث نہ بن جائے، طالع آزما گم گشتہ راہ لوگوں کی طرف سے مسیحیت اور مہدویت کے جھوٹے دعویٰ کا علم بلند نہ ہو اور یہ امت کو گمراہ کرنے کا ذریعہ نہ بن جائے؛ اس لئے آپ ﷺ نے مہدی اور مسیح کی علامتوں کو اچھی طرح واضح کر دیا ہے، آپ ﷺ

نے فرمایا کہ امام مہدی کا نام محمد، ان کے والد کا نام عبداللہ اور ان کی والدہ کا آمنہ ہوگا، یعنی وہ خود اور ان کے والدین آپ ﷺ اور آپ ﷺ کے والدین کے ہم نام ہوں گے، وہ حضرت فاطمہؓ کی نسل سے ہوں گے، یعنی حسنی یا حسینی ہوں گے، حجر اسود اور باب کعبہ کے درمیان لوگ بہ اصرار ان کے ہاتھوں پر بیعت کریں گے، وہ اعداء اسلام سے جہاد کریں گے، آخری جہاد شام و فلسطین کے علاقے میں ہوگا، اسی دور میں حضرت مسیحؑ کا نزول ہوگا، وہ امام مہدی کی اقتداء میں نماز بھی ادا کریں گے، حدیث میں جہاں بھی نزول مسیحؑ کا ذکر ہے، وہاں ”عیسیٰ بن مریم“ کے الفاظ وارد ہوئے ہیں، گویا مسیح کا تمثیلی ظہور نہیں ہوگا؛ بلکہ وہی حضرت عیسیٰؑ ہوں گے، جو حضرت مریمؑ کے بطن مبارک سے پیدا ہوئے تھے، حضرت مسیحؑ دجال کو قتل کریں گے، تمام عیسائی دامن اسلام میں آجائیں گے اور رسول اللہ ﷺ اور آپ ﷺ کے رفقاء عالی قدر — حضرت ابو بکرؓ و حضرت عمر فاروقؓ — کے ساتھ حضرت مسیحؑ کی تدفین عمل میں آئے گی، وہ دمشق میں اتریں گے وغیرہ۔

غرض کہ حضرت مسیحؑ اور امام مہدی کی علامتوں کو اس قدر واضح کر دیا گیا ہے کہ اب اس سلسلہ میں یا تو کوئی ناواقف شخص دھوکہ کھا سکتا ہے یا کوئی بددیانت، جن لوگوں نے حضرت مسیحؑ اور امام مہدی کے بارے میں رسول اللہ ﷺ کی احادیث کا مطالعہ کیا ہے، وہ اس بارے میں دھوکہ نہیں کھا سکتے، مگر بد قسمتی سے ایسی صراحتوں کے باوجود ہندوستان اور دوسرے علاقوں سے کئی ایسے بازی گراٹھے ہیں، جنہوں نے ناواقف اور دین نا آشنا لوگوں کو اپنا شکار بنانے میں کامیابی حاصل کر لی ہے، اتفاق سے ریاست پنجاب کو اس میں سبقت حاصل ہے، مرزا غلام احمد قادیانی پنجاب ہی میں پیدا ہوا، اس نے پہلے اپنے محدث اور ملہم ہونے کا دعویٰ کیا؛ لیکن جب محسوس کیا کہ امت میں ناواقف لوگوں کی کمی نہیں ہے اور ان کی جہالت سے فائدہ اٹھاتے ہوئے ترقی کا راستہ طے کیا جاسکتا ہے تو پھر بھلا اتنے ہی پر اکتفاء کیوں کیا جائے؟ مہدی ہونے کا بھی مدعی ہوا، مسیح ہونے کا بھی دعویٰ کر دیا، یہاں تک کہ نبوت؛ بلکہ ختم نبوت کا بھی دعویدار ہوا، وَلَعْنَةُ

اللہ علیٰ الکاذبین، بحمد اللہ مسلمان اچھی طرح مرزا غلام احمد قادیانی اور اس کے متبعین کی گمراہی اور ان کے کفر سے واقف ہو چکے ہیں۔

اب پنجاب کے ایک اور قصبہ --- جو راولپنڈی سے قریب ہے --- سے ایک اور مدعی کا ظہور ہوا ہے، اس کا نام ہے ”ریاض احمد گوہر شاہی“ --- اس شخص نے ایک نئے مذہب کی ”دین الہی“ کے نام سے بنیاد رکھی ہے، بنیادی طور پر تو یہ اپنے آپ کو امام مہدی کہتا ہے اور مسیح بھی؛ لیکن اسے اپنے آپ کو خدا کہنے سے بھی دریغ نہیں ہے، اس کا ایک اخبار ”ہاتف مہدی“ کے نام سے ”مہدی فاؤنڈیشن امریکہ“ سے نکلتا ہے، مجھے یہ اخبار اور اس کا لٹریچر امت کے ایک خیر خواہ نے ایک ہفتہ پہلے لا کر حوالہ کیا، یہ بھی معلوم ہوا کہ پڑوسی ملک --- پاکستان --- کے علاوہ امریکہ و برطانیہ میں تو اس کا مشن ناواقف لوگوں کو بہکانے اور ان کے ایمان پر حملہ کرنے کے لئے سرگرم عمل ہے ہی، اب ہندوستان میں بھی یہ فتنہ ارتداد دستک دے رہا ہے، دہلی، ممبئی، حیدرآباد اور جنوبی ہند کے بعض دیگر شہر اس فتنہ کا ہدف ہیں، یہ تحریک فری میسن تحریک یا باطنیوں کی تحریک کی سی ہے، جس میں سارے پیغام سینہ بہ سینہ پہنچائے جاتے ہیں، مذہب میں شامل ہونے والے ہر شخص پر پابندی ہوتی ہے کہ وہ صرف اپنے ہم مذہب کے ساتھ ہی تعلق رکھے اور اپنے خونی رشتہ داروں سے بھی تعلق ترک کر دے، مذہب کا لٹریچر اور اس کی معلومات دوسروں تک نہیں پہنچائے، اس باطل مذہب کے متبعین خلیجی ممالک خاص کر عرب امارات میں بھی مقیم ہیں۔

اس باطل مذہب کے ناشائستہ عقائد کا اندازہ اس سے کیا جاسکتا ہے کہ ”ہاتف مہدی“ کا اگست ایڈیشن ۲۰۰۵ء میرے سامنے ہے، جو امریکہ سے چھپتا ہے، اس کے صفحہ ۲ پر ملٹی کلر میں ایک نمایاں تبلیغی اشتہار ہے، جس کا عنوان ہے ”لا الہ الا ریاض“ (نعوذ باللہ) --- پھر اس کی تشریح کرتے ہوئے نیچے لکھا گیا ہے کہ قرآن نے ”رب ریاض“ کا اشارہ دیا ہے، اس کا دعویٰ ہے کہ حجر اسود میں بھی ریاض گوہر شاہ کی تصویر موجود ہے، اس پس منظر

میں اسی اشتہار میں درج ہے:

آدم سے لے کر محمد ﷺ اور پھر تمام ولیوں سے لے کر مؤمنین اور تمام مذاہب کے لوگ حجرِ اسود کی تعظیم کرتے ہیں، کعبہ میں خدا نہیں بیٹھا، سجدہ حجرِ اسود میں موجود تصویر کو ہی ہوتا ہے۔

گو یاد دوسرے الفاظ میں (نعوذ باللہ) اسی گمراہ شخص کو مسجد قرار دیا گیا ہے، اسی رسالہ کے ص: ۲ پر ایک مضمون میں یہ الفاظ بھی لکھے گئے ہیں:

..... اور وہی خالقِ کل، مالکِ الملک، رب الارباب ریاضِ گوہر شاہی اس دنیا میں امام مہدی کے لباس میں جلوہ گر ہوئے ہیں۔

اس طرح کی بے ہودہ، ناشائستہ اور گمراہانہ باتیں اس کثرت سے لکھی گئی ہیں کہ ان کو نقل کرنا بھی بارِ خاطر ہے، ان کی میٹنگوں کا آغاز اللہ تعالیٰ کے نام کے بجائے ”ریاضِ گوہر شاہی“ کے نام سے ہوتا ہے، جس کا خود ان کے لٹریچر میں ذکر ہے، ان کے عقیدہ کی بنیاد انتہائی توہمات پر ہے، ان کا خیال ہے کہ چاند میں بھی ریاضِ گوہر شاہی کی تصویر ہے، سورج میں بھی ہے، حجرِ اسود میں بھی ہے، شیولنگ میں بھی ہے، فضا میں بھی ہے، گوہر شاہی کی ۱۹۹۷ء میں حضرت عیسیٰ علیہ السلام سے ملاقات ہوئی ہے، اس کے مضحکہ خیز دعوؤں کو سن کر بچپن کی باتیں یاد آتی ہیں، جب ہم لوگ چاند میں نظر آنے والے دھبوں کو دیکھ کر اندازہ کرتے تھے کہ کوئی بوڑھی عورت چاند میں بیٹھ کر چرخہ کات رہی ہے، اس شخص کا دعویٰ ہے کہ حضرت آدم علیہ السلام کوئی ایک شخص نہیں تھے؛ بلکہ سیکڑوں آدم پیدا ہوئے ہیں، ایشیاء کا آدم الگ ہے، امریکہ کا الگ اور یورپ کا الگ، وہ وحدتِ ادیان کا بھی مدعی ہے اور اس نے اس نامعقول و بے دلیل مذہب کو مغل بادشاہ اکبر کے نقشِ قدم پر چلتے ہوئے ”دین الہی“ کا نام دیا ہے اور پاکستان کا تفریحی شہر ”مری“ اس کا مقدس مقام ہے۔

اس شخص کے دعاوی نہایت لغو ہیں، نہ اس پر کتاب و سنت سے کوئی دلیل دی ہے، نہ عقل اور تحقیق کی کوئی شہادت ہے، افسوس کہ پاکستان میں بہت سے لوگ اپنی جہالت کی وجہ سے اس کا شکار بن چکے ہیں، وہاں اس فتنہ کے سدباب کے لئے بالآخر علماء کو کھڑا ہونا پڑا، عدالتیں متعدد جرائم میں اس شخص کو مجرم قرار دے چکی ہیں، سابق صدر پاکستان ڈاکٹر رفیق تارڑ نے اس فتنہ کی سرکوبی میں خاص طور پر دلچسپی لی تھی؛ لیکن امریکہ اور یورپ ہر اس کانٹے کی گلاب کے پھول کی طرح پرورش کرتا ہے، جو مسلمانوں کے دل میں چبھتا ہو، وہ ہر اس چور کی پشت پناہی کرتا ہے، جو اسلام کے قلعہ میں نقب لگانے پر کمر بستہ ہو، وہ ہر اس آوارہ خیال کو تقویت پہونچاتا ہے، جس نے نبوت محمدی کے خلاف علم بغاوت بلند کیا اور وہ اس زہر کو امرت بنا کر پیش کرتا ہے، جس کا مقصد اسلام کی بنیادوں کو نقصان پہونچانا ہو؛ کیوں کہ اس وقت مغرب کے بے خدا تمدن اور بے حیا تہذیب کے سیلاب بلا کو اگر کوئی تھامنے کی کوشش کر رہا ہے تو وہ اسلام ہے، یہی رویہ اس کا ”گوہر شاہی دین الہی“ کے فتنہ کے ساتھ بھی ہے، اس وقت اس کا مرکز پڑوسی ملک سے امریکہ و برطانیہ منتقل ہو چکا ہے، لٹریچر اور الیکٹرانک ذرائع سے اس فتنہ کی تبلیغ ہو رہی ہے، یہ اپنی نامعقولیت کے لحاظ سے ایسا موضوع نہیں تھا کہ اس پر توجہ دی جائے؛ لیکن جہالت و ناواقفیت ایسی بلا ہے کہ اس کی وجہ سے نامعقول سے نامعقول اور بے دلیل سے بے دلیل فکر کو بھی جائے پناہ حاصل ہو جاتی ہے، یہ فتنہ یوں تو بہ ظاہر دعویٰ مہدویت پر مبنی ہے؛ لیکن حقیقت میں دعویٰ نبوت بھی ہے اور اس سے بڑھ کر خدائی کا دعویٰ بھی، مسلمانوں کو چاہئے کہ موجودہ حالات میں اپنے کان کھڑے رکھیں اور علماء، مذہبی جماعتوں اور تنظیموں کا فریضہ ہے کہ ایک سر مو بھی امت کے دینی حالات سے غافل نہ ہوں کہ قدم قدم پر بھیڑیے کھڑے ہیں اور انہیں خون پلا پلا کر بدست رکھنے والے جفا شعار شکاری ان کے پیچھے ہیں۔



سیرت نبوی ﷺ کی فلم بندی

اسلام کی بنیاد خدا اور نبوت و رسالت کے یقین کرنے پر ہے، انسان کے لئے زندگی کا قانون فراہم کرنا، حلال و حرام کو متعین کرنا اور اس کو زندگی گزارنے کا طریقہ بتانا خدا ناہی کا حق ہے: **إِنِ الْحُكْمُ إِلَّا لِلَّهِ** (یوسف: ۴۰) لیکن خدا اپنی تعلیمات کو ہر انسان تک براہ راست نہیں پہنچاتا؛ کیوں کہ وہ چاہتا ہے کہ اس کے بندے اس کی نشانیوں کو دیکھ کر بن دیکھے ایمان لائیں، اسی کو قرآن مجید میں ایمان بالغیب کہا گیا ہے؛ اس لئے خدا نے اپنی تعلیمات کو پیغمبروں کے ذریعہ بھیجا ہے، پیغمبر نہ صرف خدا کا پیغام اس کے بندوں تک پہنچاتے ہیں؛ بلکہ عملی نمونہ بھی پیش کرتے ہیں، وہ پوری انسانیت کے لئے آئیڈیل ہوتے ہیں، اللہ کے پیغمبروں کا یہ سلسلہ پیغمبر اسلام جناب محمد رسول اللہ ﷺ پر ختم ہو چکا اور آپ ﷺ خدا کی آخری کتاب لے کر اس دنیا میں بھیجے گئے، پھر آپ ﷺ نے اس کتاب پر عمل کر کے دکھایا اور لوگوں کے سامنے خدا کو مطلوب طریقہ زندگی کا نمونہ پیش فرمایا؛ اسی لئے اہل علم نے لکھا ہے کہ مصحف ربانی ”قرآن صامت“ ہے اور پیغمبر اسلام ﷺ ”قرآنِ ناطق“ ہیں، قرآن مجید نقوش والفاظ کے ذریعہ رضائے ربانی کی ترجمانی کرتا ہے اور حیات محمدی اقوال و افعال کے ذریعہ اللہ تعالیٰ کی خوشنودی کے راستہ کو واضح کرتی ہے۔

اس لئے انبیاء علیہم السلام دوسرے انسانوں کی سطح سے بہت بلند ہوتے ہیں، دوسرے انسانوں کا قول و فعل حجت و دلیل نہیں ہوتا، انبیاء کا قول و فعل حجت و دلیل ہوتا ہے، دوسرے انسانوں کی زندگی کسوٹی پر پرکھی جاتی ہے اور انبیاء کی حیات طیبہ خود کسوٹی ہے، دوسرے انسان گناہ و معصیت سے مبرا نہیں ہیں؛ لیکن انبیاء معصوم اور من جانب اللہ گناہوں سے محفوظ ہیں، دوسرے



انسانوں کا خدا پر یقین خدا کی نشانیوں کے ذریعہ ہوتا ہے اور انبیاء خود خدا کی نشانی کا درجہ رکھتے ہیں؛ اسی لئے ان کی تعظیم و تقدیس بھی ایمان کا جزو ہے اور کوئی بھی ایسا عمل جو تعظیم و توقیر کے پہلو کو متاثر کرتا ہو، انبیاء کے ساتھ روا نہیں ہے۔

مغربی دنیا مذہب اور حکومت کے درمیان ایک بڑی جنگ سے گزر چکی ہے، ”جنگ عظیم“ تو ان جنگوں کو کہا جاتا ہے، جو جاپان و جرمنی اور مغربی اتحادیوں کے درمیان ہوئی؛ لیکن یہ تو عسکری پہلو سے جنگ عظیم تھی، جس نے ملکوں کے جغرافیے اور نقشے تبدیل کر دئے؛ لیکن سترھویں صدی میں فکری اعتبار سے جو جنگ عظیم برپا ہوئی، وہ کلیسا اور حکومت کی جنگ تھی، جو بالآخر کلیسا کی شکست پر اختتام پذیر ہوئی، اس شکست کا نتیجہ ایک طرف یہ ہوا کہ پاپائے روم کا اقتدار ایشیا، یورپ اور افریقہ کے ایک بڑے خطے سے سمٹ کر ”ویٹکن“ تک محدود ہو کر رہ گیا، دوسری طرف زندگی کے تمام شعبے کلیسا اور مذہب کی گرفت سے آزاد کر لئے گئے، اور کلیسا کی دیواروں کے اندر اتوار کو گھنٹہ دو گھنٹہ کی عبادتی رسوم تک مذہب کو محدود کر دیا گیا، اس میں بڑی حد تک قصور خود ان عیسائی مذہبی اداروں کا تھا، جنہوں نے مذہبی جذبات کا استحصال کر کے کلیسا کو مادی منفعت کا ایک ذریعہ بنا لیا تھا، وہ دنیا میں تو طرح طرح سے عوام کا استحصال کرتے ہی تھے، مرنے والوں کے لئے بھی ”مغفرت نامے“ لکھ لکھ کر مُردوں سے بھی تحصیل زر کا موقع ہاتھ سے جانے نہیں دیتے تھے۔

مغربی عوام مقہور و مجبور اور خود غرض یہودیت اور عیسائیت کے علاوہ کسی اور مذہب سے آشنا نہیں تھے، اس لئے انہوں نے عیسائیت کو مذہب کا مترادف سمجھ لیا اور عیسائیت کے خلاف اس نفرت نے مذہب کے خلاف نفرت کی شکل اختیار کر لی، اس لئے ہر اس چیز کی عظمت ان کے دل میں کم ہوتی گئی، جو مذہب سے جڑی ہوئی تھی، اس فکری آزادی اور صحیح معنوں میں ”فکری آوارگی“ نے دو انتہا پسندانہ رخ اختیار کیا، ایک اشتراکیت کا اور دوسرا سرمایہ داری کا، اشتراکیت میں تو خدا

کا نام لینا بھی جرم قرار پایا اور سرمایہ دارانہ نظام نے محض اس حد تک خدا کا نام لینے کی اجازت دی کہ انسان اپنی پرائیویٹ زندگی میں خدا کے نام پر کچھ رسوم کو انجام دے لے، یہ اجازت بھی اس لئے تھی کہ یورپ کی مختلف قوموں میں باہمی نفرت و کدورت کی وجہ سے کوئی ایسا عنوان چاہئے تھا، جو انہیں ”وحدت“ کی لڑی میں پرو سکے؛ لیکن وہ خدا اور مذہب کو قبول کرنے میں نہ اس وقت سنجیدہ تھے نہ اب سنجیدہ ہیں، نہ اس وقت خدا کی محبت ان کے دلوں کو گرماتی اور نرماتی تھی اور نہ اب ان کے حق میں مذہب ایسی طاقت رکھتا ہے، اسی لئے جو چیزیں مذہب سے متعلق رہی ہیں، ان کی بے توقیری سے مغربی اقوام کو لطف آتا ہے، وہ سیکڑوں سال کی بندشوں کا مذہب، مذہبی اقدار، مذہبی مسلمات اور مذہبی شخصیات کی بے توقیری کر کے انتقام لینا چاہتی ہیں۔

اس کا نتیجہ یہ ہے کہ آج ان انبیاء کی اہانت کرنے والے مضامین بھی مغرب میں شائع ہوتے رہتے ہیں، جن کا ذکر خود بائبل میں موجود ہے، خود سیدنا حضرت مسیح علیہ السلام کے بارے میں انتہائی اہانت آمیز اور ان کے عقیدہ سے متصادم فلمیں بنتی ہیں، کارٹونس شائع کئے جاتے ہیں، ناول لکھے جاتے ہیں اور نہ صرف یہ کہ عیسائی دنیا ان کے خلاف کوئی احتجاج نہیں کرتی؛ بلکہ یورپ کی مقبول کتابوں اور فلموں میں ان کا شمار ہونے لگتا ہے، مشرقی ملکوں میں مذہب اور اقتدار کے درمیان ایسی کشمکش نہیں ہوئی ہے، اور خاص کر مسلمانوں کے یہاں تو اس کا کوئی تصور ہی نہیں رہا، کیوں کہ اسلام نے کبھی فطرت انسانی کا گلا گھونٹنے کی کوشش نہیں کی؛ بلکہ وہ خودین فطرت ہے: *فِطْرَةَ اللَّهِ الَّتِي فَطَرَ النَّاسَ عَلَيْهَا (الروم: ۳۰)* اس نے تدبیر، عقل و فہم سے کام لینے اور اسے انسانی نفع کے لئے استعمال کرنے کی حوصلہ افزائی کی، اور علماء نے کبھی بھی عوام کا استحصال کرنے کے لئے اپنے آپ کو احکام شریعت سے ماوراء اور خدا کے اختیارات میں شریک و سہم ٹھہرانے کا رویہ اختیار نہیں کیا؛ کیوں کہ شریعت اسلامی ایک کھلی کتاب ہے؛ اسی لئے اقوام مشرق میں عموماً اور مسلمانوں میں خصوصاً مذہب کے خلاف بغاوت پیدا نہیں ہوئی، یہ تو ہوا ہے کہ اکادکا مسلمان

حکمرانوں نے اپنے اقتدار کو مضبوط کرنے کے لئے اسلام کی مخالفت کا راستہ اختیار کیا، جیسے ماضی میں اکبر اور ماضی قریب میں مصطفیٰ کمال اتا ترک کا نام لیا جاسکتا ہے؛ لیکن امت نے کبھی ان کی فکر کو قبول نہیں کیا؛ بلکہ خود ان حکمرانوں کے خلاف نفرت کے جذبات پائے جاتے ہیں، مغرب چاہتا ہے کہ مذہب سے بغاوت کی جس راہ پر وہ اس وقت چل رہا ہے؛ بلکہ اس میں بہت دور تک نکل چکا ہے، اسی راہ پر مشرقی اقوام کو بھی لے جائے اور اس نے اپنے مقصد میں ایک حد تک کامیابی بھی حاصل کی ہے؛ کیوں کہ اب مشرقی ملکوں یہاں تک کہ بہت سے مسلم ملکوں میں بھی یہ رجحان پیدا ہو گیا ہے کہ مذہب کو زندگی کے ایک پرائیوٹ معاملہ کی طرح رکھنا چاہئے، سیاست، معیشت، جرم و سزا اور ثقافتی روایات وغیرہ میں اسے دخل نہیں ہونا چاہئے۔

لیکن مذہب کا تقدس اب بھی مشرقی ملکوں میں باقی ہے اور مسلمانوں میں یہ جذبہ کسی بھی دوسری قوم سے زیادہ ہے اور اس کی بنیادی وجہ اسلام کی عقل و فطرت سے ہم آہنگی، انسان کے اندر صالح تبدیلی لانے کی صلاحیت اور روحانی سکون فراہم کرنے کی طاقت ہے، مذہب کا یہ تعلق آج بھی مسلمانوں میں اس درجہ شدید ہے کہ اگر عالم اسلام میں حقیقی جمہوریت کو پھلنے پھولنے کا موقع دیا جائے تو شاید تمام ہی مسلم ملکوں میں وہ لوگ غالب آجائیں گے، جو زندگی کے تمام شعبوں میں اسلام کی رہنمائی چاہتے ہیں، اسی طرح جہاں وہ اقلیت میں ہیں، اگر انہیں وہاں عائلی زندگی اور معاشی نظام کے لئے اپنی مرضی کے قانون کے انتخاب کا حق دیا جائے تو انشاء اللہ ان کی غالب اکثریت اسلام پر اپنے ایقان کو ظاہر کرے گی، اسی طرح آج بھی مسلمانوں میں رسول اقدس ﷺ، انبیاء علیہم الصلوٰۃ والسلام اور صحابہ کرام رضی اللہ عنہم، نیز صالحین امت سے ایسی محبت اور گہری عقیدت ہے کہ وہ اس بارے میں ادنیٰ سی گستاخی کو بھی برداشت نہیں کر سکتے، وہ اپنے سر کا سودا کر سکتے ہیں، اپنے لخت جگر کی قربانی کو گوارا کر سکتے ہیں، اپنی عزت و آبرو کو نیلام ہوتا ہوا بھی دیکھ سکتے ہیں؛ لیکن اپنے پیغمبر کی شان میں معمولی سے معمولی بے احترامی بھی

برداشت نہیں کر سکتے، یہی حمیت ایمانی ہے، جو انہیں فکری اور عسکری یلغار کے درمیان بھی دین حق پر ثابت قدم رکھتی ہے۔

مسلمانوں کی اس حس کو کمزور کرنے کے لئے مغربی اقوام ایسی کتابوں اور مقالات کا سہارا صدیوں سے لیتے رہے ہیں، جن میں حقیقت کو توڑ مروڑ کر پیش کیا گیا ہو، مگر اب اس کے لئے ناولوں، کارٹونوں اور فلموں کا سہارا لیا جاتا ہے؛ کیوں کہ ان چیزوں کا سچائی پر مبنی ہونا ضروری نہیں ہوتا، یہ تخیلات پر مبنی ہوتے ہیں اور اس عنوان سے انسان کچھ بھی کہہ سکتا اور لکھ سکتا ہے، اگر یورپ سے کوئی اہانت آمیز فلم بنتی تو پوری دنیا میں اس کے خلاف صدائے احتجاج بلند ہوتی، اس لئے مسلمانوں کو ایسی چیزوں کو قبول کرنے کی سطح پر لانے اور ان کے ذہن کو ہموار کرنے کے لئے نام نہاد مسلمانوں کے ذریعہ بھی ایسی فلمیں بنوانے کا سلسلہ شروع ہوا ہے، جن کا مقصد اسلام کی اشاعت اور دعوت قرار دیا جائے، یہ فلم پہلے اور دوسرے زینہ کے طور پر بنائی جا رہی ہے، پہلا زینہ یہ ہے کہ صرف رسول اللہ ﷺ کے صحابہ رضی اللہ عنہم کو دکھایا جائے، دوسرا زینہ خدا نخواستہ خود آپ ﷺ کی شبیہ سامنے لانے کا ہو سکتا ہے، جس میں بہ ظاہر آپ ﷺ کے احترام کو ملحوظ رکھا گیا ہو، اس کے بعد پھر وہ ہوگا، جو صہیونی اور صلیبیں طاقتیں چاہتی ہی، یعنی سلمان رشدی اور تسلیمہ نسرین جیسے مصنفین کے بیہودہ ناولوں کو فلم کے سانچے میں ڈھالنا۔

کچھ عرصہ پہلے ”فجر الاسلام“ کے نام سے ایک فلم آچکی ہے اور اب ”دی میسج“ کے نام سے دوسری فلم بھی آگئی ہے، اس فلم پر ہونے والے اعتراضات کے پس منظر میں اب اس کا نام ”الرسالہ“ رکھ دیا گیا ہے، اس کا ہدایت کار ایک شامی نژاد امریکی مصطفیٰ عقاد ہے، چار مصری ناول نگاروں توفیق الحکیم، محمد علی ماہر، عبدالحمید جواد اور عبدالرحمن شرقاوی نے اس کی کہانی لکھی ہے، اس کے زیادہ تر اداکار یورپ کے مختلف ملکوں سے تعلق رکھتے ہیں، ایک اسرائیلی رقاصہ نے بھی اس میں کردار ادا کیا ہے، اس فلم میں سید الشہداء حضرت حمزہ رضی اللہ عنہ، حضرت عمار بن یاسر رضی اللہ عنہ،



حضرت یاسر رضی اللہ عنہ، حضرت سمیہ رضی اللہ عنہا، حضرت بلال رضی اللہ عنہ، حضرت جعفر طیار رضی اللہ عنہ، حضرت ابوسفیان رضی اللہ عنہ اور ہندہ وغیرہ کا کردار ادا کیا گیا ہے، اور ابتداء نبوت سے فتح مکہ تک کے واقعات کو فلم کے پردہ پر پیش کرنے کی کوشش کی گئی ہے، شاید مسلمانوں کے جذبات کا لحاظ کرتے ہوئے رسول اللہ ﷺ کا کردار تو پیش نہیں کیا گیا ہے؛ لیکن آواز پیش کی گئی ہے، اس فلم کی تیاری کے مرحلہ میں ہی شیخ الازہر مصر، شیخ عبدالعزیز ابن باز (سعودی عرب)، رابطہ عالم اسلامی کے جنرل سکریٹری شیخ صالح القزاز وغیرہ اس کے خلاف بیانات دے چکے ہیں اور سوائے لیڈیا کے تقریباً پورے عالم اسلام سے اس کے خلاف احتجاج کیا گیا ہے۔

مگر افسوس کہ ہندوستان میں اس وقت بڑے شہروں میں اس فلم کی سی ڈیز کثرت سے فروخت ہو رہی ہیں، اور غالباً پردہ فلم پر بھی اس کی نمائش ہونے والی ہے، یہاں تک کہ بعض اردو اخبارات بھی ناواقفیت میں اس کے اشتہارات چھاپتے رہے ہیں، یہ اسلام اور پیغمبر اسلام ﷺ کے خلاف گہری سازش ہے، جس کا مقصد بہ تدریج اہانت آمیز فلموں کو منظر عام پر لانا ہے اور یہ بجائے خود بھی اہانت میں داخل ہے، مقدس شخصیتوں کی خیالی تصویریں بنانا ان کے مقام و مرتبہ کو مجروح کرنا ہے، فلمیں لہو و لعب اور ناشائستہ قسم کی تفریح کا ذریعہ ہیں، ان کے لئے اگر مقدس شخصیتوں کے نام کا استعمال کیا جائے تو یہ خود بھی عظمت و توقیر کے منافی ہے اور اس کی وجہ سے لوگوں میں بھی توقیر کم ہو جائے گی، آخر بیت الخلاء اور حمام میں قرآن مجید کا پڑھنا یا اللہ تعالیٰ کا نام لینا کیوں جائز نہیں؟ بسم اللہ کہہ کر شراب پینے کو فقہاء نے کیوں باعث کفر قرار دیا ہے؟ اسی لئے کہ یہ مقدس کلام اور مبارک نام کا بے جا اور بے محل استعمال ہے اور ان کی بے احترامی ہے، یہ سمجھنا کہ ایسی چیزوں کے ذریعہ اسلام کی دعوت و اشاعت کا کام ہوگا، محض نفس اور شیطان کا دھوکہ ہے، دین کی دعوت کے لئے وہی طریقہ کار مطلوب بھی ہے اور مؤثر بھی، جو شریعت کے دائرہ میں ہو، جو طریقہ کار انبیاء علیہم الصلوٰۃ والسلام اور صحابہ رضی اللہ عنہم کی بے توقیری کا ذریعہ ہو، نہ



اس سے دین کی اشاعت ہو سکتی ہے اور نہ وہ اجر و ثواب کا کام ہو سکتا ہے، مسلمانوں کو چاہئے کہ وہ اس فتنہ سے چوکنار ہیں اور حکومت سے بھی مطالبہ کریں کہ وہ اس فلم اور اس کی سی ڈی پر پابندی عائد کرے اور مسلمانوں کے جذبات کا لحاظ رکھے۔

○○○○

آسان ترجمہ و تشریح قرآن مجید

آسان اور سلیس اردو زبان میں قرآن مجید کا ترجمہ اور مختصر تشریح جس میں مستند احادیث کی روشنی میں قرآنی تعلیمات کو واضح کیا گیا ہے، انبیاء اور ان کی اقوام سے متعلق واقعات کے ذیل میں دعوتی نکات اور سبق آموز پہلوؤں پر روشنی ڈالی گئی ہے، قرآن مجید سے مستنبط ہونے والے شرعی احکام اور خاص کر جدید مسائل پر توجہ دی گئی ہے، اہل مغرب کی جانب سے پھیلائی جانے والی غلط فہمیوں کو دور کیا گیا ہے اور عصر حاضر کے غیر اسلامی اور نادرست افکار و نظریات کے بارے میں قرآن مجید کے موقف کی وضاحت کی گئی ہے

حصہ اول

پارہ ۱ - تا - پارہ ۱۰

از

مولانا خالد سیف الدرحمانی

زمزم پبلشرز

آرہ عمل

- ۱ نقوش و عظمت
- ۲ حقائق اور غلط فہمیاں
- ۳ نئے مسائلِ اسلامی نقطہ نظر
- ۴ عصرِ حاضر کے سماجی مسائل
- ۵ دینی و عصری تعلیم اور درسگاہیں مسائل اور عمل

تالیف
مولانا خاں سیف اللہ رحمانی



زمزم پبلشرز